
ଯେଉଁମାନେ 
ଜୀବନର ଚଲାପଥରେ 
ଫୁଲ ଫୁଟାଇଛନ୍ତି 
ଏବଂ 

ଯେଉଁମାନେ 
କଣ୍ଟାପକାଇ 

ଦୁଃଖ ଦେଇଛନ୍ତି, 

ସେ ସମସ୍ତଙ୍କୁ ମୁଁ ପ୍ରଣାମ ଜଣାଉଛି । 

< 
ପୂବରୁ... 

ଅସମାପ୍ତ ପୃଥିବୀ” ଭିନ୍ନ ଭିନ୍ନ ସମୟରେ ଖବର କାଗଜ ଓ ଅଛଦେତୋଟି 
ପତ୍ରପତ୍ରିକାରେ ପ୍ରକାଶିତ ଅଠାବନଟି ପ୍ରବନ୍ଧର ସମାହାର | 

ଦୈନିକ “ସ୍ବାଭିମାନ”ରେ ଦୁଇ ନଭେମ୍ବର ଦୁଇହଜାରରୁ ଦୁଇ ଫେବୃୟାରୀ 
ଦୁଇ ହଜାର ଦୁଇ ମଧ୍ଯରେ “ନୂତନ ସକାଳ” ସ୍ତମ୍ଭରେ ଏଥିରେ ସନ୍ଧିବେଶିତ ପ୍ରଥମ 
ଅଣତିରିଶଟି ଲେଖା ପ୍ରକାଶିତ ହୋଇଥଲା ! ସମ୍ବାଦପତ୍ରର ପ୍ରାକ୍ତନ ବର୍ଷିୟାନ ସମ୍ପାଦକ, 
ସାହିତ୍ୟିକ, ସମ୍ମାନନୀୟ ଶ୍ରୀଯୁକ୍ତ ସତ୍ୟାନନ୍ଦ ଚମ୍ପରିରାୟଙ୍କ ଉତ୍ସାହ ଓ ପ୍ରେରଣା ମତେ 
ଲେଖୁବାକୁ ଯଥେଷ୍ଟ ସମ୍ବଳ ଯୋଗାଇ ଦେଇଥୁଲା | ପୁସ୍ତକ ପ୍ରକାଶନ ଅବସରରେ 
ତାଙ୍କ ପ୍ରତି ଅନ୍ତରର ଗଭୀର କୃତଞ୍ଚତା ଜ୍ଞାପନ କରୁଛି | 

ପରବର୍ଭୀ ସମୟରେ ପନ୍ଦରଟି ଲେଖା ଦୈନିକ ' ପ୍ରଗତିବାଦୀ”ରେ ' ଅନ୍ୟସ୍ବର! 
ସ୍ତମ୍ଭରେ ବାଇଶି ଅଗଷ୍ଟ ଦୂଇହଜାର ଦୁଇରୁ ମଇ ପହିଲା ଦୁଇହଜାର ତିନି ପର୍ଯ୍ୟନ୍ତ 
ଆତ୍ପ୍ରକାଶ କରିଥଲା । 

ତୃତୀୟ ପର୍ଯ୍ୟାୟରେ ଦୈନିକ ସମ୍ବାଦପତ୍ର “ଦର୍ଶନଂରେ ସାତୋଟି ଲେଖା 
ଦୂଇହଜାର ଚାରି ମସିହା ଜାନୁଆରୀ ଦୂଇରୁ ମାର୍ଚ୍ଚ ସାତ ମଧ୍ଯରେ ସ୍ଥାନିତ ହୋଇଥିଲା । 
“ଦୈନିକ ଓଡ଼ିଶା ଭାସର! , ସାପ୍ରାହିକ “ ସ୍ବାଧୀନ ଓଡ଼ିଶା ଟାଇମ୍‌ସ” ଏବଂ କେତୋଟି 
ପତ୍ରପତ୍ରିକାରେ ଅବଶିଷ୍ଠ ଲେଖାମାନ ବାହାରିଥିଲା । ଏଥପାଇଁ ସଂପୃକ୍ତ ସମସ୍ତ 
ସମ୍ପାଦକଙ୍କୁ କୃତଜ୍ଞତା ଜଣାଉଛି | 

ଦୀର୍ଘଦିନ ପରେ “ପଥିକ ପ୍ରକାଶନୀ” ଆଗ୍ରହ ପ୍ରକାଶ ପୂର୍ବକ କାଳି ଓ କାଗଜର 
ବିଛିନ୍ନ ରୂପଗୁଡିକ ଏକତ୍ରିତ କରି ପୁସ୍ତକଟିଏ ପ୍ରକାଶ କରୁଥିବାରୁ ମୁଁ ପ୍ରକାଶନୀର 
ହୃଦୟ ଭାଗ୍ୟଧରଭାଇଙ୍କ ଠାରେ ଚିର କୃତଜ୍ଞ | 

ସାରଳା ଗ୍ରାଫିକ୍‌ ତରଫରୁ ଅକ୍ଷରସଜା ଏବଂ ବନ୍ଧୁ ସନ୍ତୋଷ କୂମାର ମିଶ୍ର ପ୍ରଫ୍‌ 
ଦେଖଥବାରୁ ଉଭୟେ ଧନ୍ୟବାଦାହଁ । 

ବିଳମ୍ବରେ ହେଲେ ମଧ୍ଯ ପାଠକମାନଙ୍କ ନିକଟରେ ପୁସ୍ତକଟି ପହଞ୍ଚି ପାରିଥିବାରୁ 
ମୁଁ ଖୁସୀ ! 

ଲେଖକ 
ଭୁବନେଶ୍ବର 
ଦଶହରା- ୨୦୧୦ 

ଘଟ-ଘଟାନ୍ତର, ରୁଫ-ରୁପା୍ତର 
ଯିବାକୁ ଦିଆଯାଉ 

ମାର୍ଗ ଦର୍ଶନ 

ଚଳଚ୍ତି ଘଟଣାମାନ 

ବିରକ୍ତିରୁ ସଂପୂର୍ି 

ସୁରୁଖୁରୁ ନୁହେଁ ଏଇ ଜୀବନ 
ବାଟକୁ ନିକଟ 

କାଳ କାଳକୁ 

ବିଶ୍ବପ୍ରିୟର ଖେଦ 

ଅନ୍ତରଙ୍ଗ ପରିଚୟ 

ମନୁଷ୍ୟ ବ୍ୟକ୍ତିର ଗୋପନ କଥା 
ଅନୈକ୍ୟ ମଧ୍ଯରେ ଏକ୍ୟ 
ହେଉଛି ଉନ୍ମର 

ପବନର ମାନଚିତ୍ର 

ଯେଉଁ ରୂପେ ସଜାଇଛ 
ନୂତନ ସକାଳ 

ମାଗିବା ଆଗରୁ ସବୁ ତ ମିଳିଛି 
ବାମନ ବୃକ୍ଷ 

ଚାଙ୍କ ଅନୁସାରେ 

ଉଚ୍ଚଚମ ମଙ୍ଗଳ 

କ୍ଷତଜନିତ ଖେଦ 

ବସା ଘରର ବାସ୍ତବଚା 
ନିରୁତ୍ତର ଇଶ୍ଵର 

ଗୌଣ ଭକ୍ତି, ଗୌଣ ଜ୍ଞାନ 
ସିଏ, ସୁନା 

ନିଜ ଭିତରର ମୌଳବାଦୀ 
ସଦ୍ୟରୁ ସଦ୍ୟତମ 

ଚର୍୍‌ଭୁକ୍‌ 

ରଥ ଚାଲିବାର ରାସ୍ତା 


୧୦୧ 
୧୦୫ 
୧୧୦ 
୧୧୪ 
୧୧୮ 
୧୨୧ 

ଏକ, ଏକ, ଏଗାର ୧୨୬ 


“ମୁଁ' ନୁହେଁ ୧୩୦ 
ମାଗଣାରେ ମୁକ୍ତି ୧୩୪ 
କିଏ ବୁଝୁଛି । ୧୩୮ 
ଜିଏ କାହାପରି ? ୧୪୨ 
ନିଜକୁ ଖୋଜି ଖୋଜି... ୧୪୬ 
ଅସମାପ୍ତ ପୃଥିବୀ ୧୫୦ 
ସଜୀବ ଅହଂ ୧୫୪ 
ହରାଇଥିବା ସୁଯୋଗ ୧୫୮ 
ନୂଆ ହେବାଟା କ”ଣ କଷ୍ଟ ! ୧୬୧ 
ଭାଙ୍ଗିବାର ଛନ୍ଦ ୧୬୬ 
ସ୍ଵର ଓ ସ୍ବାକ୍ଷର ୧୭୦ 
ସଲିଳର ତୃଷ୍ଣା ୧୭୩ 
ବିଶ୍ଵ ଦଖଲ ୧୭୭ 
ଚଥାପି ମଣିଷ... ୧୮୧ 
' ଦର୍ଶନର ଦର୍ଶନ ୧୮୫ 
ଅସମାନତାର ତାଳେ ତାଳେ ୧୮୮ 
ଆମଟା” ଅସଲ ୧୯୧ 
କିଏ ମହଙ୍ଗା ? ୧୯୫ 
ଆପଣଙ୍କର ବିଶ୍ବସ୍ତ... ୧୯୯ 
କାହା ପୃଥିବୀ କେମିତି ! ୨୦୩ 
ସଂଗଠନିଆଙ୍କ ରୋଳ ୨୦୭ 
ସୀମା ଭିତରେ ଅସୀମ ୨୧୧ 
ଜୀବନ ହିଁ ମୁକ୍ତି ୨୧୪ 
ଦୁଃଖ କେତେ ! ସୁଖ କେତେ ! ୨୧୮ 
ଆଗାମୀର ଆଗମନୀ ୨999 
ଜୟ, ଅଜଣାର ଜୟ ! ୨୩୧ 
ଅପସାରିତ କୈଶୋର ୨୩୬ 
ବାହ୍ୟରେ ରହିଛି ଉହ୍ୟ ୨୩୯ 

ଘଟଂ-ଘଟାନ୍ତର, ରୂପ-ରୂପାନ୍ତର 


ସେଦିନ ମାଛ ମାର୍କେଟ୍‌ରେ ତାଙ୍କୁ ଆବିଷ୍କାର କଲି | ଦୀର୍ଘ ଛବିଶ ବର୍ଷ 
ପରେ ମଧ୍ଯ ସିଏ ଗୋଟାସୁଦ୍ଧା ଜୀଅନ୍ତା ଥଲେ | ରୂପ ଥଲା ସେହିପରି । କଥା 
ଥିଲା ପୂର୍ବଭଳି । ମୁଁ ତାଙ୍କ ଉପରେ ଅଖି ପହଁରାଇ ଆଣିଲି । ନା ସେ ବଞ୍ଚଥଲେ | 
ଖାଲି ବଞ୍ଚନଥଲେ, ତାଙ୍କ ଭିତରେ କ'ଣ ଗୋଟାଏ ବଞ୍ଚ ରହିଥିଲା । ଆଖିରେ 
ତାହାରି ପ୍ରତିଫଳନ ସ୍ପଷ୍ଟ ବାରି ହୋଇ ପଡୁଥିଲା | 

ସେ ଏକଦା ମୋର ସହପାଠୀ ଥଲେ । ଆଉ ଏବେ ସହଯତ୍ରୀ । 
ଗନ୍ତବ୍ୟସ୍ଥଳ ବିଷୟରେ କେହି କାହାକୁ ପଚାରିବାର ପ୍ରୟୋଜନ ବୋଧ କରିନଥୁଲୁ | 
କେବଳ ' ଯାତ୍ରୀ” ହିଁ ଆମର ତକ୍ରାଳୀନ ପରିଚୟ । ଆଉ ଅଧୁକ କିଛି ନୁହେଁ । 

ବ୍ୟବହାରିକ ଦୁଇଚାରିପଦ କଥା ପରେ ଉଭୟ ଆଉ ସେହିପରି ଗପରେ 
ସମୟ ନଷ୍ଟ କରିବା ଉଚିତ ମଣିଲୁ ନାହିଁ । ସଉଦାରୁ ଜୀବନ ଭିତରକୁ କଥା 
ଗଲା | ପରିବାରର ବୃତ୍ତ ଭିତରୁ ଦୃଷ୍ଟି ଦିଗ୍‌ବଳୟ ଛୁଇଁବାର ଉପକ୍ରମ କଲା । 
ପେଶା, ବୃତି, ନୀତି ଓ ଅନୀତିଠାରୁ ଆରମ୍ଭ କରି ଆମ ଦୁହିଁଙ୍କର କଥାଭାଷା 
ଦେଶ, କାଳ ଆଉ ପାତ୍ରକୁ ବି ଉଠିଗଲା | ଅଲକ୍ଷ୍ୟରେ ବେଳେବେଳେ ଲକ୍ଷ୍ୟ 
କରୁଥାଏ | ସିଏ କୁହୁଡ଼ି ପହଁରୁନଥିଲେ | ଅରଣ୍ୟ ରୋଦନ ତ ଜମାରୁ ନୁହେଁ । 

ବନ୍ଧୁ ବଡ଼ ସ୍ଵାଭିମାନୀ | ଛାତ୍ରଜୀବନରେ ଯାହା ଥିଲେ ପରିଣତ ବୟସରେ 
ମଧ୍ଯ ଅନୁରୂପ । ଖୋଜିଲା ଖୋଜିଲା ଆଖି ଦୁଇଟା ଏବେ ମଧ୍ଯ ଯେପରି କ'ଣ 
ଖୋଜୁଛି ନିର୍ଲିପ୍ତ ଭାବରେ । ସେ ନିଃସଙ୍ଗ ନୁହନ୍ତି । ସାଥିରେ ତାଙ୍କର ବୃରଭ୍ତିଗତ 
ସହକର୍ମୀମାନଙ୍କର ସୁସଜିତ ଥାଟ । ସେତେବେଳେ ଛାତ୍ରର ଦାବି, ଶିକ୍ଷାର୍ଥୀର 
ଦାବି ଉପସ୍ଥାପନ କରିବାରେ ସେ ଥଲେ ସିବହସ୍ତ । ସ୍ଵାତକ ଶେଷ ବର୍ଷରେ ସେ 
ଥିଲେ ବାକ୍ପଟୁ, ଉଭୟ ମାତୃଭାଷା ଏବଂ ଫିରିଙ୍ଗରେ । ଦାବି କିଛି ବି ନିଜର 
ନ ଥୁଲା | ମତ ନିଜକୁ ସାବ୍ୟସ୍ତ କରିବା ନିମିତ୍ତ ଦେଉ ନ ଥିଲେ ¦ ଏତେ 


Digitized by srujanika@gmail.com 


9 


ଭିତରେ ସେ ଆଦୌ ନିଜ ପାଇଁ ଭାବୁଥିବାର ଜଣାପଡ଼ୁନଥଲା ସେତେବେଳେ | 
ବୃଭିଗତ ଜୀବନରେ ମଧ୍ଯ ସେଇଆ | ସମୂହ ସ୍ଵାର୍ଥ, ନ୍ୟାଯ୍ୟ ଦାବି ଶାଳୀନତା ସହ 
ଉଚ୍ଚ କର୍ଚ୍ଚ ପକ୍ଷଙ୍କ ଆଗରେ ଉପସ୍ଥାପିତ କରିବାରେ ସେ ଥିଲେ ପାରଙ୍ଗମ । 
ସହକର୍ମୀଙ୍କ ଗହଣରେ ତେଣୁ ତାଙ୍କର ଭୂରି ଭୂରି ପ୍ରଶଂସା | ତଥାପି ପଚାରିଦେଲେ 
ଚେନାଏ ହସରେ ନିଜ ଉତ୍ତର ଦେଇ ନୀରବ ରହନ୍ତି ଭଦ୍ରଲୋକ, ଦୂଇ ଆଖିକୁ 
କାହିଁ କେଉଁ ଦୂରବିନ୍ଦୁରେ ସ୍ଥିର ରଖି । ବୋଧହୁଏ ତାଙ୍କର ଆହୁରି କରିବାର 
ଅଛି । ସବୁ ସରିନାହିଁ । 

ଦେଖୁଥିଲି ତାଙ୍କ ଭିତରେ କିଛି ସରିନାହିଁ । ବୃତତାକାରରେ ସବୁ ଆସୁଛି 
ଆଉ ଯାଉଛି । ପୁଣି ଯିଏ ଯାଉଛି ପୂରାପୂରି ସବୁଦିନ ପାଇଁ ଯାଉନାହିଁ । ଘଟ 
ପରିବର୍ଭନ କରୁଛି କେବଳ । ପଟ୍ଟ ପରିବର୍ଭନ ପରେ ପୁନରାୟ ଆବିର୍ଭାବ | 
ରୂପର ବିଲୟ ଘଟୁନାହିଁ । ହେଉଛି ରୂପାନ୍ତର | ଘଟର ବିଲୁପ୍ତ ହେଉନାହିଁ । 
ପରିଣତି କେବଳ ଘଟାନ୍ତର । 

ଆମ ଦୁହିଁଙ୍କର କଥା ମଧ୍ୟରେ ଆଉ ଜଣେ ଯାତ୍ରୀ ଯୋଗ ଦେଲେ । 
ସଂକ୍ଷିପ୍ତ ପରିଚୟ ପରେ ପୁଣି ସେଇ ଗଭୀର ଆଲୋଚନା ଚାଲିଲା | ଦୂଇବନ୍ଧୁଙ୍କ 
ହାତରେ ମାଛ | ଅବଶ୍ୟ ଜୀଅନ୍ତା ନୁହେଁ । ଆଉ ମୁଁ ମାଛ କିଣି ହାତରେ ଧରି 
ନ ଥିଲି | 

କୌଣସି “ ବାଦ”, ଇଜ୍‌ମ୍‌ କ'ଣ କେବେ ମରେ ? ୟାରି ଉପରେ 
ଆଲୋଚନା କରୁଥିଲୁ । ଗାନ୍ଧିବାଦ କହନ୍ତୁ ବା ମାର୍କ୍ରବାଦ କହନ୍ତୁ । ଗାନ୍ଧି 
ମରିଯାଇପାରେ | ଚାଲିଯାଇପାରେ ଏ ସୂଥବୀରୁ ମାର୍କ୍ଚଙ୍କର ଶରୀର | ତଥାପି 
ଗାନ୍ଧିବାଦ ରହିଛି ଏବଂ ରହିବ । ସେହିପରି ମାର୍ଚକ୍ଚବାଦ | ଘଟର ସମାପ୍ରିରେ ସବୁ 
ଚୁରମାର ହୋଇଯାଏ ନାହିଁ ! ଘଟାନ୍ତର ହି ଘଟେ | ରୂପର ଅବର୍ରମାନରେ ଆଖି 
ବନ୍ଦ ହୋଇଯାଏ ନାହିଁ ନଦେଖିପାରି । ସେହି ରୂପ ହିଁ ଅନ୍ୟରୂପରେ ଆତ୍ସପ୍ରକାଶ 
ଜରେ | ତାହା ରୂପାନ୍ତର ନୁହେଁ ତ ଆଉ କ'ଣ ? 

ଆବିଷ୍କାରର ପର୍ବ ଚାଲିଥିଲା ସମସ୍ତଙ୍କର ଅଗୋଚରରେ | ଏ ହେଉଛି 
ଆପଣାର ଆବିଷ୍କାର | ନିଜକୁ ନୂଆ ଭାବରେ ଦେଖିବା | ଆମେ ତିନିହେଁ ପରସ୍ପରକୁ 
ଅମ୍ମତି ଜଣାଉଥଲୁ ନୀରବରେ, ନିର୍ବିବାଦରେ ଆଉ ନିରଭିମାନ ସହିତ | ଆମେ 
୨କହି ଆପଣାର ସ୍ବାଭିମାନ ହରାଇ ନଥିଲୁ । ପ୍ରତ୍ୟେକେ ଖୋଜୁଥଲୁ ଆପଣା 

ଢଙ୍ଗରେ | ତ୍ରିବେଣୀରେ ହେଲୁ ସାକାର, ନିଜ ନିଜର ଆକାର ଭୁଲି । ତଥାପି 
ଆମ ପ୍ରତ୍ୟେକଙ୍କର ସ୍ଵତନ୍ତ୍ର ପରିଚୟ ଥଲା । ରହିବା ସ୍ଵାଭାବିକ । 

ଏହା ଏକ ସ୍ଵୀକାରୋକ୍ତି । ଜୀବନକୁ ସାମ୍ପା କରିବାର ଏକ ବାଟ । 
ଆମେ ବଞ୍ଚଲେ ଯାଇ ସତ୍ଯମାନେ ଆମରି ମଧ୍ଯରେ ବଞ୍ଚପାରିବେ, ପୁଷ୍ଟ 
ହୋଇପାରିବେ | ଏଥୁପାଇଁ ଯେତେ ଦରକାର ନୁହେଁ ରକ୍ତମାଂସର ନିର୍ଜୀବ ମଣିଷ, 
ସେତେ ଦରକାର ଅନୁଭବୀ, ଦରଦୀ, ହୃଦୟବାନ ମଣିଷ ଯାତ୍ରୀ | ଯାତ୍ରୀ ବୋଲି 
ଅନୁଭବ କରିପାରିଲେ ଅନ୍ୟ ସହଯାତ୍ରୀ ସତୀର୍ଥ ପରି ଲାଗିବେ | ସହୋଦର ପରି 
ଦିଶିବେ । ଆମ ଯାତ୍ରାପଥରେ ଏହା ବଜାୟ ରଖିପାରିବା ତ ! 

ଯିବାକୁ ଦିଆଯାଉ 


ସମାଜର ପ୍ରଚଳିତ ଚଳଣିରେ ଯିବାକୁ ଦିଆଯିବାର ସୁନ୍ଦର ବ୍ୟବସ୍ଥାମାନ 
ବିଭିନ୍ନ କ୍ଷେତ୍ରରେ ଅଛି । କାହିଁ କେଉଁ କାଳରୁ ଏହି ବ୍ୟବସ୍ଥା ନଥିଲେ ମଣିଷ 
ଆଗେଇବା ସମ୍ଭବ ହୋଇନଥାନ୍ତା । ତେବେ ସତରେ କ”ଣ ଲୋକେ ଏହି 
ବ୍ୟବସ୍ଥାର ମହତ୍ତ୍ର ବୁଝିଛନ୍ତି ! ପ୍ରକୃତରେ କ”ଣ ଏଇ ପୃଥିବୀରେ ଯାଉଥବା 
ଲୋକକୁ ଯିବାର ସୁବିଧା ଦିଆଯାଇଛି ! 

ପୃଥବୀର ବିଭିନ୍ନ ଦେଶ, ନାନା ପ୍ରକାର ଧର୍ମ, ଭିନ୍ନ ଭିନ୍ନ ପ୍ରକାର ସମାଜ 
ବ୍ୟବସ୍ଥା କେତେ ନା କେତେ ପ୍ରକାରର ଶାସନ ବ୍ୟବସ୍ଥା - ଏ ସବୁଥିରେ 
ସମସ୍ତଙ୍କୁ ଯିବାର ଅଧ୍ୂକାର, ଅର୍ଥାତ ଆପଣା କ୍ଷେତ୍ରରେ ଆଗେଇବାର ସୁଯୋଗ 
ଦିଆଯାଇଛି କି ? ଏ ପ୍ରଶ୍ନ ପଚାରିବାକୁ ଗଲାବେଳେ ଅନେକ ସମୟରେ ବିସ୍ମିତ 
ହେବାକୁ ପଡ଼େ | ଯୁଗ ଯୁଗ ଧରି ଯଦି ଏକ ଆରକକୁ ବାଟ ଛାଡ଼ି ଦେଉଥାଆନ୍ତା 
ତେବେ ପୂଥ୍ନବୀରେ ଏତେ ଯୁଦ୍ଧ ଲାଗିଥାଆନ୍ତା କାହିଁକି ? ଧର୍ମ ଧର୍ମ ଭିତରେ 
କାହିଁକି ବା ବାଡ଼ ପଡ଼ିଥାଆନ୍ତା ! ଦେଶ ଦେଶ ଭିତରେ ଶତୃତା ବା କାହିଁକି ସୃଷ୍ଟି 
ହୋଇଥାଆନ୍ତା ! ପ୍ରତ୍ୟେକେ ଯଦି ପ୍ରତ୍ୟେକଙ୍କର ଅଧ୍ବକାରବୋଧକୁ ବୁଝିପାରୁ 
ଥାଆନ୍ତେ ତେବେ ନ୍ୟାୟ ପାଇଁ କାହିଁକି ନ୍ୟାୟପାଳିକାର ବ୍ୟବସ୍ଥା ହୋଇଥାଆନ୍ତା ! 
ସବୁ ମଣିଷ ଯଦି ସ୍ଵାଧୀନତାର ମୂଲ୍ଯ ବୁଝିଥାଆନ୍ତେ ତେବେ ଦଳେ ଲୋକ 
କାହିଁକି ନିଷ୍ପେଷିତ ହୋଇ ରହିଥାଆନ୍ତେ ଏ ପୂଥବୀରେ । 

ଏ ପ୍ରଶ୍ନ ଏକ ସାଂଘାତିକ ପ୍ରଶ୍ନ ସମ୍ମାନର ପ୍ରଶ୍ନ ସ୍ବାଧୀକାରର ପ୍ରଶ୍ନ । 
ପୃଥବୀର ଲୋକସଂଖ୍ୟାକୁ ଚାହିଁଲେ କ'ଣ ଜଣାପଡ଼େ ଯେ ପ୍ରକୃତରେ ଖାଦ୍ୟ ଏକ 
ସାର୍ବଜନୀନ ସମସ୍ୟା ! ସେହିପରି ସର୍ବ ନିମ୍ନ ଆବଶ୍ୟକତା କଅଣ ସତରେ ପୂରଣ 
ହୋଇପାରିବ ନାହିଁ ପ୍ରତି ମଣିଷର ଗଛିତ ହୋଇଥବା ସମ୍ପଦରେ ! ଯାହା ଜ୍ଞାନ 
କୌଶଳ ବିଭିନ୍ନ ଦେଶ ହାତରେ ରହିଛି ତାହାର ଉପଯୁକ୍ତ ବିନିଯୋଗ କରାଗଲେ 

କ'ଣ ବଦଳିବ ନାହିଁ ମଣିଷର ଅବସ୍ଥା ! 

“ ତେଲିଆ ମୁଣ୍ଡରେ ତେଲ” ନୀତିରେ ଧନୀ ରାଷ୍ଟ୍ର ଧନ ଉପରେ ଟାଲୁଥବା 
ବେଳେ, ଦରିଦ୍ର ରାଷ୍ଟ୍ର ଏପରିକି ବିକାଶଶୀଳ ରାଷ୍ଟ୍ର ମଧ୍ଯ ହାତପାତି ସାହାଯ୍ୟ ଭିକ୍ଷା 
କରୁଛି । ଗମନାଗମନ ବ୍ୟବସ୍ଥା ବଦଳିଲାଣି । ଦୂରଦର୍ଶନ, ଦୂରଶ୍ରବଣ ପରେ 
କମ୍ପୁଟର ଓ ଇଣ୍ଟରନେଟ୍‌ର ଯୁଗରେ ଦୂର ହୋଇ ଆଉ କିଛି ନାହିଁ । ଅଗମ୍ୟ 
ବୋଲି କିଛି ରହିନାହିଁ । କୃତ୍ରିମ ଉପଗ୍ରହ ମାଧ୍ୟମରେ ଅନେକ ଜଟିଳ ସମସ୍ୟାର 
ସମାଧାନ କରାଯାଇ ପାରୁଛି । ସେ ଆର୍ମେନିଆର ଭୂମିକମ୍ପ ହେଉ ଅଥବା ଓଡ଼ିଶାର 
ମହାବାତ୍ୟା ହେଉ, ଖବର କାହାକୁ ଅଛପା ରହୁନାହିଁ । ଲମ୍ବିଯାଉଛି ସାହାଯ୍ୟର 
ହାତ କିଛି ବିଚାର ନକରି | ସହାନୁଭବତା ସମ୍ଭବ ହୋଇପାରିଛି ବିପଦବେଳେ ! 
ତା'ପରେ ସବୁ ଚୁପ୍ଚାପ୍‌ | ଦୁର୍ଗତି ବେଳେ ଗଣମାଧ୍ଯମରେ ପ୍ରଚାର ଫଳରେ 
ପୃଥ୍ବୀ ଗୋଟାକର ମଣିଷ ଏକାଠି ରହିଲା ଭଳି ଲାଗୁଛି କିଛି ସମୟ ପାଇଁ | 
ଧଡ଼୍ଧାଡ଼୍‌ ଦୂର୍ଗତମାନଙ୍କର ସେବାରେ ଲାଗି ଯାଉଛନ୍ତି ଅନୁଭବୀ ଦରଦୀ ମଣିଷ 
ବନ୍ଧୁମାନେ | 

ଏହା କିଛି କମ୍‌ ଅଗ୍ରଗତି ନୁହେଁ । ବିପଦରେ ଛିଡ଼ା ହେବା ଖୁବ୍‌ ଭଲ 
କଥା | ମାତ୍ର ସମ୍ପଦବେଳେ କୁଆଡ଼େ ଯାଆନ୍ତି ଏମାନେ ! ବିପଦ ପଡ଼ିଲେ 
କେବଳ ଏମାନଙ୍କ ଆବିର୍ଭାବ ଆଉ ସାଧାରଣ ସମୟରେ ଏମାନେ ଦୁଷ୍ପାପ୍ୟବସ୍ତୁ 
ସମ ! ମନେହୁଏ ଏମାନେ ବୃରିରେ ସାହାଯ୍ୟକାରୀ କି ଆଉ ! ସତରେ ଏମାନେ 
ଦରଦୀ ନା ବୃତ୍ତିଗତ ଭାବରେ ଏହା ସେମାନଙ୍କର ପେଷା ! ବିପଦ ଚାଲିଗଲେ 
ଦୀର୍ଘମିଆଦି କାର୍ଯ୍ୟକ୍ରମ ଜରିଆରେ ଦୁର୍ଗତମାନଙ୍କର ସ୍ଥାୟୀ ସମାଧାନ ଚାହିଁଲେ 
ହୋଇପାରନ୍ତା । ସାମୟିକ ସେବା ସଦାବେଳର ସେବାରେ ପରିଣତ 
ହୋଇପାରନ୍ତା । ଏଡ଼େବଡ଼ ପ୍ମଥବୀରେ ସମ୍ପଦର ଅଭାବ ନାହିଁ | ଜ୍ଞାନକୌଶଳ 
ଯାହା ଏଯାଏ ହାତରେ ଅଛି, ତା' ବି କିଛି କମ୍‌ ନୂହେଁ । ଭଲ ମଣିଷ ଯେ ଏ 
ଧରାରେ ନାହାନ୍ତି, ତାହା ମଧ୍ଯ ନୁହେଁ । ଅସଲ କଥା ହେଉଛି, କେହି ଧରା ଦେଉ 
ନାହାନ୍ତି | ବୁବ୍ଧିକ୍ଷେତ୍ରର ସନ୍ଧ୍ୟାସୀ ହୋଇ ଏ ପୁଥବୀର ବୈଜ୍ଞାନିକ, ଦାର୍ଶନିକ, 
କବି ଓ ଲେଖକ ନିଭୃତରେ ଆପଣାର ସାଧନାରେ ନିମଗ୍ନ ହେଉଛନ୍ତି ସିନା; 
ଏମାନେ ପଦାକୁ ବାହାରୁ ନାହାନ୍ତି । ବାହାରିଲେ ମଧ୍ଯ ସିଂହ ପରି ଏକୂଟିଆ ବିଚରଣ 

କରିବାକୁ ସୁଖବର ମଣୁଛନ୍ତି । ଏମାନେ ଏକାଠି ହୋଇପାରିଲେ ଅସମ୍ଭବ ସମ୍ଭବ 
ହୋଇପାରନ୍ତ', ଦୂର ମଧ୍ଯ ନିକଟ ହୋଇପାରନ୍ତା I 

ବାଟ ତେବେ ରୋକୁଛି କିଏ ? ଆଉ କାହିଁକି ବି ରୋକା ଯାଉଛି | କିଏ 
ଏହାର ଅବା ଉତ୍ତର ଦେବ ! ପରିବାରଠାରୁ ଆରମ୍ଭ କରି ଦେଶ ପର୍ଯ୍ୟନ୍ତ ସବୁଠାରେ 
ଏହି ରୋକାରୋକି । ଘର ଭିତରେ ଯଦି କିଏ ସ୍ବାଧୀନ ଭାବରେ ବଞ୍ଚବା ପାଇଁ 
ସୁଯୋଗ ଚାହିଁଲା, ଆମେ ତାକୁ ସାମୁହିକ ସ୍ଵାର୍ଥ ନାଆଁରେ ଅଗ୍ରଗତିରୁ ବଞ୍ଚତ 
କରୁଛୁ । ସେହିପରି ସମାଜରେ କିମ୍ବା ଆମେ ଗଢ଼ିଥିବା ଅନୁଷ୍ଠାନ ମାନଙ୍କରେ 
ବ୍ୟକ୍ତି ସ୍ଵାଧୀନତା ଖୁବ୍‌ କମ୍‌ | ନିଜେ ବ୍ୟକ୍ତି ହେଲେ ତ ଯାଇ ଅନ୍ୟକୁ ବୁଝିବ ! 
ଦେଶ ଦେଶ ଭିତରେ ମଧ୍ଯ ସେଇକଥା | ଭାରତ ପରମାଣୁ-ବୋମା ଫୁଟାଇବା 
ପାଇଁ ଆଉ କାହାର ଅନୁମତି ପୁଣି ଲୋଡ଼ା । ସ୍ଵାବଲମ୍ବନଶୀଳ ହେବା ପାଇଁ 
ଗୋଟିଏ ବିକାଶଶୀଳ ସାର୍ବଭୌମ ରାଷ୍ଟ୍ରର ମଧ୍ଯ ଅଧ୍ୂକାର ନାହିଁ । 

ଛାତ୍ରଟିଏ ଆପଣାର ଧାରାରେ କ୍ଚିତ ଯାଉଛି | ସବୁଠାରେ 
ନିର୍ଭରଶୀଳତା | ଯେଉଁଠି ବି ଯାଉଛି ସେଠାରେ ନାନା ଅଙ୍କୁଶ | ସ୍ଵାଧୀନ ହେବା 
ପାଇଁ ପ୍ରକୃତରେ ଆମେ ଶିଖିନାହୁଁ | ଆଉ ଅନ୍ୟକୁ ନ ଦେଇପାରିବୁ ଅବା କେମିତି ! 
ଶିକ୍ଷକଟିଏ ମଧ୍ଯ ସ୍ଵାଧୀନ ହୋଇପାରୁ ନାହିଁ ସବୁବେଳେ | ଶିକ୍ଷା ବ୍ଯବସ୍ଥାର 
ଅନେକ ନିଷ୍ପରି ତା? ଉପରେ ଆଦୌ ନିର୍ଭର କରୁନାହିଁ । କର୍ମଚାରୀଟିଏ ମଧ୍ଯ 
Systemର ଛାଞ୍ଚରେ ଅଣନିଃଶ୍ଵାସୀ ହୋଇଯାଉନି | ସବୁଆଡ଼େ ସମାଜର ପ୍ରତ୍ୟେକ 
ସ୍ତରରେ ଏହି ଅବସ୍ଥା ଅଛବହୁତେ ଲାଗି ରହିଛି । ଶାସକଟିଏ ମଧ୍ଯ ଅନେକ 
ସମୟରେ ସ୍ବାଧୀନ ନୁହେଁ । ରୁଷୋ କହିଲା ଭଳି “ ମଣିଷ ସ୍ବାଧୀନ ହୋଇ ଜନ୍ମ 
ହୋଇଛି ସତ, ହେଲେ ସବୁଠାରେ ସେ ଶ୍ନଙ୍ଖଳବଦ୍ଧ ।” ସେ ହୋଇପାରେ 
ସାମାଜିକ ଶୃଙ୍ଖଳ ଅବା ଦେଶର ଶୃଙ୍ଖଳ । ଆମେ କିଏ କାହାରିକୁ ଯିବାକୁ 
ଦେବାପାଇଁ ପ୍ରସ୍ତୁତ ନୁହେଁ । ଆମ ଭିତରେ ଅନ୍ୟକୁ ଚିହ୍ନିବାର ଶକ୍ତି ଏବେ ମଧ୍ଯ 
ବୃବଧି ପାଇନାହିଁ । ରାସ୍ତା ତ ଅନେକ ହେବ ହିଁ ହେବ | ପ୍ରଗତି ପାଇଁ ଏହା ଏକ 
ସୁସ୍ଥ ପରିବେଶ ସୃଷ୍ଠି କରିବ । ତେବେ ମୋ ରାସ୍ତା ମୁଁ ବାଛିପାରିଲେ ସିନା 
ଅନ୍ୟକୁ ତା” ରାସ୍ତାରେ ଯିବା ପାଇଁ ଛାଡ଼ି ଦେବାକୁ ଶିଖିବି । 

ଅନେକ ମଣିଷଙ୍କର ଆପଣାର ମାର୍ଗ ନଥାଏ | ଏଇମାନେ ହିଁ ଅପରର 

ପଥରେ ଛିଡ଼ା ହୋଇ ତା'ର ସ୍ବାଧୀନତାରେ ଆଞ୍ଚ ଆଣନ୍ତି । ଏମାନେ ପ୍ରକୃତରେ 
ନିଜେ ଭୋକିଲା । ଆଉ ଅନ୍ୟକୁ ସହିପାରିବେ ଅବା କିପରି ! ନିଜେ ଯାଉଥଲେ 
ଜଣେ ଅନ୍ୟକୁ ଯିବାକୁ ଦେଇପାରିବ । ନିଜେ ବୁଝୁଥଲେ ଅନ୍ଯଜଣେ ବୁଝୁ 
ବୋଲି ଇଚ୍ଛା କରିପାରିବ । ଯିଏ ନିଜେ କିଛି ହୋଇପାରୁଥବ ସେ ହିଁ ଅନ୍ୟ 
ମଣିଷଟିଏ କିଛି ହେଉ ବୋଲି କାମନା କରିପାରିବ | ଅନୁରାଗୀଟିଏ ହୋଇପାରିଲେ 
ଯାଇ ଅନ୍ୟକୁ ଆକଳନ କରି ସାଥ ହୋଇପାରିବା ସମ୍ଭବ ହେବ । ଆମେ ପ୍ରତ୍ୟେକେ 
ଭାବିବା ଅନ୍ୟକୁ ଯିବାକୁ ଦିଆଯିବାରେ ଆମେ ଖୁସୀ ତ ? 


¥ 

ମାର୍ଗ ଦର୍ଶନ 


ଅନେକ ପ୍ରକାରର ମାର୍ଗ ୮ ତେଣୁ ନାନା ପ୍ରକାରର ଯତ୍ରୀ । ଯାତ୍ରା ଆରମ୍ଭ 
ହେଲେ ମାର୍ଗ ମିଳିଯାଏ । ଯାତ୍ରୀ ସଜବାଜ ହୋଇ ବାହାରିଲେ ସାଙ୍ଗ ମଧ୍ଯ ମିଳନ୍ତି । 
ପଥଶ୍ରମ ଲାଘବ ପାଇଁ ଖୋରାକ ମଧ୍ଯ ମିଳେ | ମଣିଷ ଜୀବନରେ ଅଗ୍ରଗାମୀ କେତେକ 
ମଣିଷ ମାର୍ଗଦର୍ଶକର କାର୍ଯ୍ୟ କରନ୍ତି । ସମାଜ ସେମାନଙ୍କୁ ପ୍ରଥମେ ଚିହ୍ିପାରେନା; 
ମାତ୍ର ଅନୁରାଗ ରଖଥବା ଅନୁସନ୍ଧିସୁ ମଣିଷ ଚିହ୍ନିପାରେ | 

ପ୍ରକୃତରେ ମାର୍ଗ ବୋଲି କିଛି ଅଛି କି ? ସମାଜ ବଢ଼ିବା ସଙ୍ଗେ ସଙ୍ଗେ 
ଧର୍ମମାନଙ୍କର ଆବିର୍ଭାବ ହେଲା ! ପ୍ରତିଧର୍ମର ନିଜସ୍ବ ଦର୍ଶନ ମଧ୍ଯ ରହିଲା | ପନ୍ଛାମାନ 
ଆବିଶ୍ଵତ ହେବାରେ ଲାଗିଲା । ଭଳିକି ଭଳି ଭେକ ସୃଷ୍ଟି ହେଲା | ତତ୍ତମାନେ ପିଣ୍ଡିରେ 
ବସିଲେ । ତର୍ତ୍ବବିତ୍‌ମାନେ ସଭାମଶ୍ଡନ କଲେ | ମୂଳ ଜିନିଷ ଖୋଜିବାକୁ ବାହାରି 
କାଳକ୍ରମେ ମଣିଷ ମୂଳପାଖରୁ ଆସ୍ତେ ଆସ୍ତେ ଅପସରି ଗଲା । ପ୍ରତୀକଠାରୁ ଯେଉଁ 
ଅନ୍ବେଷଣ ଆରମ୍ଭ ହୋଇଥୁଲା ତାହା କାଳକ୍ରମେ ପ୍ରଥା ବା ପରମ୍ଭରାରେ ପରିଣତ 
ହେଲା | ପ୍ରଥମେ ଅପୂର୍ବ ଉପାୟରେ ଆରମ୍ଭ ହୋଇଥିବା ଖୋଜିବାର ଧାରା କାଳକ୍ରମେ 
ରୁଟିନ୍‌ରେ ପରିଣତ ହେଲା | ଗୁଳାରେ ପଡ଼ିଥିବା ମଣିଷ ଆଉ କିଛି ନ ବୁଝି ପ୍ରଥାର 
ପୁନରାବୃଭିକୁ ହିଁ କର୍ଭବ୍ୟ ବୋଲି ମଣିଲା । 

କିନ୍ତୁ ଏହିପରି ସବୁଦିନ ଚାଲିବା ସମ୍ଭବ ହେଲାନାହିଁ । ସଚେତନ ମଣିଷ ପ୍ରଶ୍ନ 
କଲା, ସଂଶୟ କଲା, ତର୍କ କଲା | କୌଣସି କଥାକୁ ବିନା ଦ୍ବିଧାରେ ଅନ୍ଧଭାବରେ 
ମାନିନେବା ପାଇଁ ଅନିଛୁକ ହେଲା | ବୁଝିର ବିକାଶ ସହିତ ମଣିଷ ନିରୀକ୍ଷଣ କରିବାକୁ 
ଶିଖଲଲା । ସବୁକଥା ଭଲ ଭାବରେ ବିଚାର କରି ଦେଖ ଗ୍ରହଣ କରିବାକୁ ଶ୍ରେୟସ୍ଟର 
ମଣିଲା | ମଣିଷର ବୁବ୍ଧି ଓ ବିବେକ ଏ ଦିଗରେ ତାର ମାର୍ଗ ଦର୍ଶକ ହେଲେ | ଯେଉଁ 
ପ୍ରଜ୍ଞା ସର୍ବପ୍ରଥମେ ପ୍ରତୀକ ମାଧ୍ଯମରେ ସତ୍ୟର ପ୍ରକାଶକୁ ଚିହୁଥୂଲା ତାହା ସମୟକ୍ରମେ 
ଗତାନୁଗତିକ ଧାରାରେ ପରିଣତ ହେବା ପରେ ମଣିଷ ମନରେ ଚେତା ପଶିଲା । 
ସେ ଜାଗ୍ରତ ହେଲା, ଭଲମନ୍ଦ ବୁଝିଲା, ନିଜର ବିବେକ ବୁବି ପ୍ରୟୋଗ କରି ସତ୍ୟକୁ 

ଖୋଜିଲା । 

କିନ୍ତୁ ଏହିଧାରା ମଧ୍ଯ ସବୁଦିନେ ରହିଲାନାହିଁ । ବର୍ଭମାନ ଆମେ ଦେଖୁଛୁ 
ଲୋକେ ଆଉ ବୁଵି ଓ ବିବେକର ମାର୍ଗରେ ଚନଳୁନାହାନ୍ତି । ସମାଜରେ, ଦେଶରେ 
ଏପରିକି ପରିବାରରେ ଏବଂ ସର୍ବୋପରି ଆପଣା ଭିତରେ ବୁଦ୍ଧି ଓ ବିବେକ ନିୟାମକର 
ଭୂମିକା ଗ୍ରହଣ କରିପାରୁନାହିଁ । ଅନେକ ଜାଗାରେ ଏ ସବୁ ବିଫଳ ହେଉଛି । 
ମହାକାଶରେ ବେଳେବେଳେ ବୁଦ୍ଧିର ଯୋଜନା ବିଫଳ ହେଉଛି । ଦେଶ ପରିଚାଳନାରେ 
ମଧ୍ଯ ନାନା ବିଭ୍ରାଟ ଘଟୁଛି | ସାମାଜିକ ଚଳଣିରେ ମଧ୍ଯ ପୁରୁଣା କ୍ରମଶଃ ଭୁଷୁଡି ଯିବାରେ 
ଲାଗିଛି । ପୂର୍ବର ରୀତିନୀତି ସବୁ ଅକାମୀ ହୋଇଗଲାଣି | ପୁରୁଣା ପରମ୍ପରା ଜାଗାରେ 
ନୂତନ ପରମ୍ପରା ସୃଷ୍ଟି ହୋଇନାହିଁ । ସାଧାରଣ ମଣିଷ ସିଏ ବୁଢ଼ା ହେଉ ଅଥବା 
ଯୁବକ ହେଉ ଅନ୍ତର ଭିତରେ ପୁରୁଣା ଢଙ୍ଗର ଚଳଣିକୁ ଅସ୍ତୀକାର କରିବାରେ 
ଲାଗିଲେଣି | ସାମାଜିକ ଅନୁଷ୍ଠାନ ଯଥା ବିବାହ, ଧର୍ମ ସମ୍ବନ୍ଧୀୟ କାର୍ଯ୍ୟକ୍ରମ ଏପରିକି 
ପରିବାର ପରିଚାଳନା ପର୍ଯ୍ୟନ୍ତ ସବୁଠାରେ ପୁରୁଣାଧାରା ଅଚଳ ହେବାରେ ଲାଗିଛି | 
ଭାଇ ଭାଇ ଭିତରେ ବିବାଦ, ସ୍ବାମୀ ସ୍ତ୍ରୀ ମଧ୍ୟରେ ମନାନ୍ତର, ପରିବାର ପରିବାର 
ମଧ୍ଯରେ କଳହ, ଗୋଷ୍ଠୀ ଗୋଷ୍ଠୀ ଭିତରେ ଖଣ୍ଡଯୁଦ୍ଧ, ଧର୍ମ ଧର୍ମ ଭିତରେ ଅଯଥା 
ଉତ୍ତେଜନା ଏପରିକି ଦେଶ ଦେଶ ଭିତରେ ଶୀତଳ ଅଥବା ପ୍ରକାଶ୍ୟ ଯୁଦ୍ଧ ପୁରୁଣା 
ମୂଲ୍ୟବୋଧକୁ ଧୂଳିସାତ କରିବାରେ ଲାଗିଛି । ଏହା ଏକ ସାର୍ବଜନୀନ ସମସ୍ୟା । 
କ'ଣ ଏହାର ସମାଧାନ ? 

ସମାଧାନ ବାହାରେ ଥୂଲାପରି ଲାଗୁଛି । କିନ୍ତୁ ବାହାରେ ଆମେ ପାଉଛୁ 
ତ । ସେ ଧର୍ମଘଟର ସମାଧାନ ହେଉ, ଶିକ୍ଷାସମ୍ପର୍କୀୟ ସମାଧାନଠାରୁ ଆରମ୍ଭ କରି 
ଯୌତୁକଜନିତ ଅପମୃତ୍ୟୁ ପର୍ଯ୍ୟନ୍ତ ସବୁଥର ସମାଧାନ ଆମେ ବାହାରେ ଖୋଜୁଛେ | 
ପାଉଛେ କି ନାହିଁ କେଜାଣି । 

ସମାଧାନର ଅସଲ ଚାବିକାଠି ତେବେ କେଉଁଠି ? କେଉଁଟି ପ୍ରକୃତରେ ଆମର 
ମାର୍ଗ ? ଆଉ କିଏ ଆମର ସେହି ମାର୍ଗଦର୍ଶକ ? ସତ କହିଲେ ମାର୍ଗ ବୋଲି କିଛି 
ନଥାଏ । ଆପଣାର ଧାରାରେ ଆପଣା ପାଇଁ ମାର୍ଗଟିଏ ତିଆରି କରିବାକୁ ହୁଏ । ଦାନ୍ତ 
ଘଷିବାର ଧାରା ପ୍ରତିମଣିଷର ଅଲଗା | ନିତ୍ୟକର୍ମ ସମ୍ପାଦନରେ ପ୍ରତି ମଣିଷର ସ୍ଵତନ୍ତ୍ର 
ରୁଚି ଥବା ପରି କିଏ କେଉଁ ଧାରାରେ ସମାଧାନର ସୂତ୍ର ବାହାର କରି ପାରିବ ତାହା 
ମଧ୍ଯ ପ୍ରତି ମଣିଷ ପାଇଁ ସ୍ଵତନ୍ତ୍ର । ଏହି ସ୍ଵତନ୍ତତା ବାହାରେ ଲଭ୍ଯ ହୋଇଥୂଲେ ସମସ୍ତେ 
ଖୁବ୍‌ ସହଜରେ କୌଶଳ ଶିଖିଯାଇ ସମାଧାନ କରିବାରେ ଲାଗିପଡନ୍ତେ । ମତ୍ର 

ତାହା ସଚରାଚର ହୁଏ ନାହିଁ । ଆଉ କିଛି ଲୋଡା ହୁଏ । 

ଏଇ ଆଉ ଜିଛିଟି ହୋଇପାରେ ଆମର ହୃଦୟ | ହୃଦୟବାନ ହେଲେ ମଣିଷ 
ମନର ଗାରଟିକୁ ଅକ୍ଲେଶରେ ଅତିକ୍ରମ କରିପାରେ । ଆପଣାର ଅନ୍ତରର ଆହ୍ବାନ 
ଶୁଣିବାକୁ ଇଛା କଲେ ଜଣେ ଅସଲ ସମାଧାନର ସୂତ୍ର ପାଇଯିବ | ତଥାପି ମଧ୍ଯ ଏହା 
ପ୍ରତିମଣିଷ ପାଇଁ ଏକ ପ୍ରକାରର ନୁହେଁ | ହୃଦୟ ମଧ୍ଯକୁ ପ୍ରବେଶ କରିବା ପାଇଁ ଆବଶ୍ୟକ 
ଅନୁକୂଳ ଇଛାଶକ୍ତି ଏବଂ ଅ୍୍ତୀପ୍‌ସା । ଖାଲି କଥାରେ କହିଦେଲେ ହେବନାହିଁ । 
ନିରବଛିନ୍ନ ଭାବରେ ଇଛା କରିବାକୁ ହେବ । ଏଥିପାଇଁ ଆବଶ୍ୟକ ହେଲା ସମସ୍ତ 
ପ୍ରତିକୂଳ ବସ୍ତୁର ପ୍ରତ୍ୟାଖ୍ୟାନ ! ପ୍ରତିକୂଳ ବସ୍ତୁ ଅର୍ଥାତ୍‌ ଯାହା ଆମକୁ ବିଭକ୍ତ କରି 
ରଖୁଛି, ଅସନୁଳିତ କରୁଛି ତାକୁ ତ୍ୟାଗ କରିବା । ସର୍ବଶେଷରେ ଯେଉଁ ମହାର୍ଘ 
କାର୍ଯ୍ୟ କାୟମନୋବାକ୍ୟରେ କରିବା ପାଇଁ ହେବ ତାହା ହେଲା ଏକାନ୍ତିକ ସମର୍ପଣ । 
ଅଭାପ୍ସା, ପ୍ରତ୍ୟାଖ୍ୟାନ ଓ ସମର୍ପଣ ବିନିମୟରେ ଆମେ ପାଇପାରିବା ଅଦୃଶ୍ୟର 
ଆଶୀର୍ବାଦ, କରୁଣା ଓ ସାହାଯ୍ୟ । ଏଥୁପାଇଁ ଆମକୁ ଯୋଗ୍ଯ ହେବାକୁ ପଡ଼ିବ । 
ମାର୍ଗ ବାଛିବାକୁ ପଡ଼ିବ । 


¥ 

ଚଳନ୍ତି ଘଟଣାମାନ 


ଯାହା ଘଟେ ତାହା ଘଟଣା | ସେଥୁମଧ୍ଯରୁ ଯେଉଁଗୁଡ଼ିକ ଆମକୁ ସୁହାଏ 
ତାକୁ ମନେରଖୁ, ଗ୍ରହଣ କରୁ । କାଳକ୍ରମେ ସେଥିରୁ କେତୋଟି ସାମାଜିକ 
ସ୍ବୀକୃତି ପାଏ, ଚଳଣିରେ ସାମିଲ ହୁଏ | ଆଉ ଅନେକ ଘଟଣା ଆମକୁ ଅବାଞ୍ଚିତ 
ପରି ମନେହୁଏ । ସେଗୁଡ଼ିକ ଦୁର୍ଘଟଣା ହୋଇପାରେ ଅଥବା ମନଲାଖି 
ହୋଇନଥାଏ । ଅନେକ ଘଟଣା ଏପରି ଅଛି ଯାହା ଆମେ ଚଳାଇନେଉ । 

ପରିବାରରେ ହେଉ ଅବା ସମାଜରେ ଅନେକ କଥା ଆମେ ଚଳାଇଦେଉ ! 
ବୁଢ଼ାମାନେ ଚଳାଇଦିଅନ୍ତି । ଟୋକାମାନେ ମଧ୍ଯ ଆପଣେଇ ନିଅନ୍ତି । ସମସ୍ତେ 
ଗୋଟାସୁଦ୍ଧା କାଲୁଆ ହୋଇ ରହିଥାଆନ୍ତି କି କଅଣ ବିଲକୂଲ୍‌ ମାଦଳପରି ଦିଶନ୍ତି । 
ଆଖି ଖୋଲିଲେ ଘଟଣା ପରେ ଘଟଣା ଆମକୁ ଦେଖାଯିବ । 

ଏଇ ଧରନ୍ତୁ ଆମର ବିବାହ ଉତ୍ସବ | ବିବାହ ଆଗରୁ ହେଉଥଲା |! ଏବେ 
ମଧ୍ଯ ହେଉଛି | ଏହା ଗୋଟିଏ ସାମାଜିକ ଅନୁଷ୍ଠାନ । ପିଲାଠାରୁ ବୁଢ଼ା ପର୍ଯ୍ୟନ୍ତ 
ସମସ୍ତେ ଏଥିରେ ଅଂଶଗ୍ରହଣ କରନ୍ତି । ପରମ୍ପରାରେ ପରିଣତ ହୋଇଥିବା ଏହାର 
କେତୋଟି ଦିଗ ଉପରେ ଦୃଷ୍ଟି ଦେଲେ ଜଣାପଡ଼େ ଯେ ଏହା ବଦଳିବାରେ 
ଲାଗିଛି । ବଦଳିବା ତ ସଭ୍ୟତାର ଧର୍ମ । ବଦଳିନପାରିଲେ ସଭ୍ୟତା ତିଷ୍ପିରହିବା 
କଷ୍ଟ । ତେବେ ଏହି ପରିବର୍ଭନ କ'ଣ ପାଇଁ ? କେବଳ ପରିବର୍ଭନ ପାଇଁ ନା 
ଆଗେଇଯିବା ପାଇଁ ? ଯେଉଁ ପରିବର୍ରନ ଆମକୁ ଆଗକୁ ନେଇ ନପାରିଲା ତାହା 
ପ୍ରକୃତ ପରିବର୍ଭନ ନୁହେଁ । ବିକାରଗ୍ରସ୍ତ ମନଦ୍ଵାରା ପରିବର୍ଭନ ହୁଏ ଆଉ ସୁସ୍ଥମନ 
ଦ୍ଵାରା ମଧ୍ଯ ଘଟଣାମାନ ବଦଳେ । ଫରକ ଏତିକି ଯେ ପ୍ରଥମଟି ଆମକୁ ପଙ୍କରେ 
ଲଟରପଟର କରାଏ । ଆଉ ଦ୍ଵିତୀୟଟି କ୍ରମବିମୋଚନର ପ୍ରକ୍ମିୟାରେ ସାହାଯ୍ୟ 
କରେ । 

ବାହାଘର ଶୋଭାଯାତ୍ରା କଥା ଦେଖାଯାଉ । ଆଗେ ସାମାନ୍ଯ ବାଜା, 

ପୈକାଳି, ଶଖରେ ବର ବାହାରୁଥିଲା । ଏବେ ଅବସ୍ଥା ବଦଳିଲା । ବ୍ୟାଣ୍ଡ 
ପାର୍ଟିର ଉଦ୍ଭବ ହେଲା । ପୋଷାକ ପିନ୍ଧା ଏଇ ମଣିଷମାନେ ଅଳ୍ପସମୟ ପାଇଁ 
ହେଲେ ମଧ୍ଯ ବରସମେତ ସମସ୍ତଙ୍କର ମନୋରଞ୍ଜନ କଲେ । ଦେଖଣାହାରୀ 
ମଧ୍ଯ ଏଥିରୁ ବାଦ ପଡ଼ିଲେ ନାହିଁ । ବାଦ୍ୟର ତାଳେ ତାଳେ ନାଚର ସୂତ୍ରପାତ 
ହେଲା ! ଏ ନାଚ ବେଳେବେଳେ ଶାଳୀନତାକୁ ମଧ୍ଯ ଉଲଙ୍ଘନ କରି ଆଗକୁ 
ମାଡ଼ିଗଲା | ଟୋକାଏ ଆଗେ ନାଚୁଥିଲେ | ଏବେ ଅବଳାମାନେ ମଧ୍ଯ ନାଚିଲେଣି । 
ଛୋଟ ଛୋଟ ପିଲାମାନେ ମଧ୍ଯ ସେଥୁରେ ସାମିଲ ହେଲେଣି ! ଆଣ୍ଡ ପର୍ଯ୍ୟନ୍ତ 
ଦେହର ରଙ୍ଗ ସହ ମିଶୁଥବା ମୋଜା ପିନ୍ଧି ଛୁଆମାନେ ମଧ୍ଯ ଡେଇଁଲେଣି | ଆଉ 
ବଡ଼ମାନେ ପାଦ ଚାପି ଚାପି ପାଟି ପାକୁ ପାକୁ କଲେଣି | 

ନାଚିବା ଖରାପ କଥା ନୁହେଁ | ତେବେ ନାଚ ମାଡ଼ୁନଥିବା ସନ୍ତ୍ଵେ କଦାକାର 
ଠାଣିରେ ଏମାନଙ୍କର ଦେହ ଦୋହଲା ଦୂୃଷ୍ଟିକଟୁ ହେଉଛି । ନହେଲେ କିଏ 
କାହିଁକି କହିବା ପାଇଁ ଯାଆନ୍ତା ! ସମସ୍ତେ ତ ସ୍ଵାଧୀନ ଆପଣା ଚଳଣିରେ | ଇଏ 
ସବୁ ପ୍ରାଣର କଥା | ହୃଦୟର କଥା ତ ଜମାରୁ ନୁହେଁ । ବାଜା ବନ୍ଦ ହୋଇଯିବା 
ସଟ୍ଗେ ସଙ୍ଗେ ଏମାନଙ୍କର ପାଦ ମଧ୍ଯ ଶିଥିଳ ହୋଇଆସେ | ଏବେ ତ କେବଳ 
ପୁରୁଷମାନେ ବରଯାତ୍ରୀରେ ଯାଉ ନାହାନ୍ତି, ସ୍ତ୍ରୀଲୋକ ମଧ୍ଯ ଯିବାପାଇଁ ଆରମ୍ଭ 
କଲେଣି | ପରିବାର ମଧ୍ଯରେ ନାନା ସୂତ୍ରରେ ବନ୍ଧା ପାରିବାରିକ ଜୀବନ ଏଠାରେ 
ଠିକ୍‌ ଭାବରେ ପ୍ରତିଫଳିତ ହେଉଛି ତ । ନା” ଏହା କେବଳ ପ୍ରାଣର ଖିଆଲିଭାବ । 

ଏଥର ଭୋଜିକୁ ଆସନ୍ତୁ | ଆଗେ ଫଂଲ୍ତିଭୋଜନ ହେଉଥିଲା | ଧାଡ଼ିହୋଇ 
ଅତିଥମାନେ ବସୁଥିଲେ । ତା'ପରେ ପତ୍ର ପକାଯାଉଥଲା ଏବଂ ଖାଦ୍ଯ ଦ୍ରବ୍ଯ 
ପରଷା ହେଉଥଲା | ଲୋକେ ସୁସ୍ଥ ଭାବରେ ବସି ଆଗ୍ରହରେ ଖାଉଥିଲେ । 
ସମସ୍ତେ ତ ଆଉ ଏକ ପ୍ରକାରର ନୁହନ୍ତି ! ସେଥିରେ ପିଲା, ବୁଢ଼ା ଏବଂ 
ଅସମର୍ଥମାନେ ବସି ଖାଉଥିବାରୁ ନିଜକୁ ହାଲୁକା ମନେ କରୁଥିଲେ । ଏବେ 
' ବଫେ ର ପ୍ରଚଳନ ହେଲାଣି | ଖୁବ୍‌ ଭଲକଥା | ଆମେ ବଦନୁଛେ । ଆମର 
ଚଳଣି ମଧ୍ଯ ବଦଳିବା ଉଚିତ, ନ ହେଲେ ଆମେ ପଛରେ ରହିଯିବା ଯେ ! 
*ବଫେ” ଆମ ଦେଶର ଚଳଣି ନୁହେଁ । ସବୁ ଚଳଣି ଦେଶୀୟ ହେବା ଉଚିତ 
ମଧ୍ଯ ନୁହେଁ । ତେବେ ଏ କଥାରେ କେହି ଦ୍ବିମତ ହେବେ ନାହିଁ ଯେ ଚଳଣି 

ଆମକୁ ସୁହାଉଥବା ଉଚିତ । ଯଦି ଆମେ ସେଥିରୁ ଆନନ୍ଦ ପାଇପାରୁନାହେଁ 
ତେବେ ତାହା ସାର୍ବଜନୀନ ହୋଇପାରିବ ନାହିଁ 

ଠିଆ ହୋଇ ଗୋଟିଏ ହାତରେ ପ୍ଲେଟ ଧରି ଏଥରେ ଖାଇବା ପାଇଁ 
ହୁଏ | ପ୍ଲେଟର ଆକାର ତୁଳନାରେ ଖାଦ୍ୟର ପ୍ରକାର ଅନେକ ସ୍ଥଳରେ ବେଶୀ | 
ଆବୁରୁଜାବୁରୁ କରି ଖାଇବାପାଇଁ ଜଣେ ବାଧ୍ଯ | କଥା ହେଲା ଆମେ ତ ଭୋଜିରେ 
ମାଛ କରିବା, କଣ୍ଟା ବାଛିବା କେମିତି ? କଣ୍ଟା ଚାମଚ ତ ନଥାଏ ପ୍ରାୟ | ଆମ 
ଦେଶର ଖାଦ୍ୟପାଇଁ ଏବଂ ଆମର ପେଟ ଓ ଜିଭର ଦାବି ଅନୁଯାୟୀ ଏ ଚଳଣି 
ଆଦୌ ସୁଖଦାୟକ ନୂହେଁ | ଅନ୍ୟାନ୍ୟ ଦେଶରେ ଖାଦ୍ୟ ଅନ୍ୟପ୍ରକାରର । ସାମାଜିକ 
ଚଳଣି ମଧ୍ଯ ଭିନ୍ନ । ତେଣୁ ତାଙ୍କ ଦେଶର ବ୍ୟବସ୍ଥାକୁ ଅନୁକରଣ ରୀତିରେ ଆଣି 
ଆମ ଘରେ ପୂରାଇଦେଲେ କେମିତି ଚଳିବ ! ଏପରି ଖାଇବା ଜାଗା ପ୍ରଶସ୍ତ 
ହେବା ଚାହି | ମାତ୍ର ଆମର ଖୁବ୍‌ କମ୍‌ ଜାଗାରେ ଏ ବ୍ଯବସ୍ଥା କରାଯାଉଛି । 
ଦେହକୁ ଦେହ ବାଜୁଛି ତ କେଉଁଠି ପ୍ଲେଟକୁ ପ୍ଲେଟ ବାଜିଲାଣି । ଅବଶ୍ୟ ଏବେ 
ଅବସ୍ଥା କିଛିଟା ସୁଧୁରିଲାଣି । ଛୋଟ ପ୍ଲେଟ ବଦଳରେ ବଡ଼ ପ୍ଲେଟ ଦିଆଗଲାଣି | 
ବସିବା ପାଇଁ ଅଳ କେତୋଟି ଚଉକିର ବନ୍ଦୋବସ୍ତ କରାଗଲାଣି | 

ରେଳରେ ଗଲାବେଳେ ହେଉ କିମ୍ବା ସିନେମା ଟିକଟ କାଟିଲାବେଳେ 
ହେଉ ଧାଡ଼ିରେ ଧୈର୍ଯ୍ୟର ସହ ଠିଆ ହେବା କେତେକଙ୍କର ଜାତକରେ ନାହିଁ । 
ଆପଣ ଠିଆ ହୋଇଥିବେ | ସାତ ପଛରେ ଆସି ଦୂଇ ଚାରିଜଣ ଧସେଇ ପଶିବେ | 
ଟିକଟ ଝର୍କାର ଆର ପାଖରେ ଗହଳି କରୁଥିବେ । କ୍ଚିତ୍‌ ଏହାର ପ୍ରତିବାଦ 
ହୁଏ | ଅନେକ ଜାଗାରେ ଚଳେଇ ନିଆଯାଏ | ମୁକବତ୍‌ ମଣିଷମାନେ ଧାଡ଼ିରେ 
ଠିଆହୋଇ ସବୁ ଦେଖୁଥାଆନ୍ତି । ବସ୍‌ କିମ୍ବା ଟ୍ରେନ୍‌ରୁ ଓହ୍ଲାଇବା ବେଳେ ମଧ୍ଯ 
ସେଇକଥା | ଗନ୍ତବ୍ୟସ୍ଥଳରେ ଯାନଟି ପହଞ୍ଚ ସାରିବା ପରେ ଆଉ ଯିବାର ନାହିଁ 
ଆଗକୁ । ତଥାପି ଯାତ୍ରାମାନେ ବ୍ୟସ୍ତ । ଜଣକ ପରେ ଜଣେ ଯିବାର ସୁସ୍ଥଧାରା 
ଏଯାଏ ଆମେ ଶିଖିଲେ ନାହିଁ । ଅବଶ୍ୟ ଯାହାର ଜରୁରୀ କାମ ସେକଥା ନିଆରା | 
ବାହାଘର ଭୋଜିରେ ମଧ୍ଯ ଥାଳିଧରି କେମିତି ଅଇଁଠା ମୁହଁରେ ଲୋକେ ମଝିରେ 
ପଶି ଧାଡ଼ିରେ ଥବା ଲୋକଙ୍କୁ ଉପେକ୍ଷା କରନ୍ତି, ସମସ୍ତେ ଦେଖିଥିବେ | ସାମାନ୍ୟ 
କଥାରେ ସାମାନ୍ୟ ଧୈର୍ଯ୍ୟ ଯଦି ଆମେ ଦେଖାଇ ନ ପାରିବା ତେବେ ଆମେ 
କ”ଣ ବା କରିପାରିବା ବୃହତ୍ତର କାର୍ଯ୍ୟରେ ! 

ଦୁର୍ଘଟଣା ନିତି ଘଟିବାରେ ଲାଗିଛି | ଆପଣ ଗାଡ଼ି ମଟରରେ ଯାଉଥବେ | 
ବେଳେବେଳେ ମଧ୍ଯ ଆସନ୍ନ ବିପଦରୁ ଅଛ୍ନକେ ରକ୍ଷାପାଇଯାଇଥବେ ! ସେଦିନ 
ବସ୍ରେ ଯାଉଥାଏ ପୁରୀରୁ ଭୁବନେଶ୍ବର | ଦୃତଗତିରେ ଯାନଟି ରାସ୍ତାରେ ଅନ୍ୟାନ୍ୟ 
ଯାନବାହନ ଗୁଡ଼ିକୁ କାଟି କାଟି ଚାଲିଥାଏ |! ଦୟାନଦୀ ପାଖ ହୋଇଆସିଲା | 
ଗାଡିର ବେଗ ଖୁବ୍‌ ବେଶୀ ଥିବା ଅବସ୍ଥାରେ ଚାଳକ ଅନ୍ୟ ଗାଡ଼ିଟିକୁ କାଟି ଆଗକୁ 
ମାଡ଼ିଚାଲିଲେ | ନିମ୍ନବେଗଗାମୀ ଯାନଟି ଥଲା ବାଉଁଶ ବୋଝେଇ ହୋଇଥବା 
ଗୋଟିଏ ଶଗଡ଼ | ଆଖି ଖୋସି ହୋଇଗଲା । ଚାଳକଙ୍କୁ କଣ୍ଡକ୍ଟରଙ୍କ ମାଧ୍ୟମରେ 
ଅନୁରୋଧ କଲି ଟିକିଏ ଧୀରେ ଚଳାଇବାକୁ | କିନ୍ତୁ ହେବ କ'ଣ ! ଦୁଇଜଣ 
ଯୁବ ସହଯାତ୍ରୀ କହିଲେ- “ ଡ଼୍ରାଇଭର ବାବୁ ସେଇ ଶଗଡ଼ ପଛେ ପଛେ ଗାଡ଼ିକୁ 
ନିଅନ ।” ବସ୍‌ରେ ସେତେବେଳେ ବାଜୁଥାଏ ଟେପ୍ରେକର୍ଡ଼ର ଖୁବ୍‌ 
ଉଚ୍ଚସ୍ବରରେ । ମତେ କେହି ସେଠାରେ ସମର୍ଥନ କଲେନାହିଁ । ୟାକୁ ମଧ୍ଯ ଆମେ 
ଚଳେଇ ନେଉଛେ । ଧନ୍ଯ ଆମ ସହିବାର ଶକ୍ତି ! ଘରର ଆବର୍ଜନା ବା 
ଦୋକାନର ଅଳିଆ ହେଉ ସେଗୁଡ଼ିକୁ ପକାଇବାରେ ମଧ୍ଯ ଆମର ଦାୟିତ୍ଵବୋଧ 
ରହିବା କଥା | କିନ୍ତୁ ଅନେକ ଜାଗାରେ ଦେଖିବେ ଏହାର ବ୍ୟତିକ୍ରମ | ନିଜେ 
ସଫାସୁତୁରା ରହିବା ସଙ୍ଗେ ସଙ୍ଗେ ପରିବେଶ ଯେ ସଫା ରଖିବାରେ ସାହାଯ୍ୟ 
କରିବା ଆମର ଦାୟିତ୍ବ, ତାହା ଆମେ ଭୁଲିଯାଉ । 

ନିଜେ ସୁସ୍ଥ ଜୀବନଯାପନ କରିହେବ ସେତିକିବେଳେ, ଯେତେବେଳେ 
ଆଉ ପାଞ୍ଚଜଣ ଆମ ପାଖରେ ମଧ୍ଯ ସୁସ୍ରଭାବରେ ବଞ୍ଚୁୟୁବେ । ନହେଲେ ଆମେ 
କେବଳ ଭଲରେ ରହିଲେ ମଧ୍ଯ ତାହା ସବୁଦିନ ସମ୍ଭବ ହୋଇପାରିବ ନାହିଁ । 
ସୁସ୍ଥତା ସଂକ୍ରମିତ ହେବା ହୁଏତ ବିଳମ୍ବ ହୋଇପାରେ ମତ୍ର ଅସୁସ୍ଥତା ଖୁବ୍‌ ଶୀଘ୍ର 
ସଂକ୍ରମିତ ହେବ ହିଁ ହେବ | ଏଥିରେ ଆମେ ନିରାପଦ ରହିପାରିବା ତ ! ଆମ 
ଦୃଷ୍ଟିଭଙ୍ଗୀ ଅନୁଯାୟୀ ଘଟଣାଗୁଡ଼ିକର ପ୍ରବହମାନତା ଅନେକ ପରିମାଣରେ 
ନିର୍ଭରଶୀଳ | ଅନ୍ତତଃ ଆମେ ଏସବୁ ବିଷୟରେ ତ ଭାବିପାରିବା ! ! 


¥ 

ଆମ ମନ ଯେଉଁଥୁରେ ମାନେ ନାହିଁ ଆମେ ସେଥୁରେ ଅସମ୍ଭତ ହେଉ | 
ଅସନ୍ତୋଷ ପ୍ରକାଶ କରୁ । କେବେ କେବେ ସେହି କାର୍ଯ୍ୟରେ ଅସହଯୋଗ 
କରୁ | ଏସବୁ କରି ନ ପାରିଲେ ଅସହାୟ ହେଉ ଏବଂ ଏହି ଅସହାୟ ଅବସ୍ଥାରେ 
ବିରକ୍ତି ପ୍ରକାଶ କରୁ । ବିରକ୍ତି ବେଳେବେଳେ କ୍ରୋଧର ରୂପ ନିଏ । କ୍ରୋଧର 
ବଶବର୍ଗୀ ହେଲେ ମଣିଷର ବିବେଚନା ଶକ୍ତି ଲୋପପାଏ । ସେ ଉତ୍ତେଜିତ 
ଅବସ୍ଥାରେ କ”ଣ ନା କ”ଣ କରିବସେ । ସବୁ ସରିଲାପରେ ଅନୁତାପ କରେ 
କିମ୍ବା ସେତିକି ଯାହା ମଧ୍ୟରେ ହୋଇପାରେ ନାହିଁ ସେ ହୁଏତ ବିଳାପ କରେ, 
ଅବାଗିଆ ହୁଏ | 

ଆମେ କାହିଁକି ଏସବୁ କରୁ ? ବୋଧ ହୁଏ ଆମ ଭିତରେ ଗୋଟିଏ 
ଆଦର୍ଶ, ଧାରଣା, ରୂପ ବା ଧାରା ବସା ବାନ୍ଧି ରହିଥାଏ | ବାହାରେ ଯଦି ୟାରି 
ମୁତାବକ ଘଟଣାମାନ ନ ଘଟିଲା ଆମେ ଅସମ୍ଭାଳ ହୋଇ ପଡ଼ୁ । ଆମ ଭିତରକୁ 
ଆମେ ଦେଖିପାରୁନାହୁଁ ସତ ହେଲେ “ ଭିତର” ବୋଲି ଯେ କିଛି ଅଛି ତାହା 
ଆମର କାର୍ଯ୍ୟକଳାପରୁ ଜଣାପଡ଼େ | ଅବଶ୍ୟ ଭିତରର ନିଜର ରୂପ ନଥାଏ । 
ଏହା ବାହାରେ ରୂପ ପାଏ । ଅରୂପ ରୂପ ପାଇଲେ ଆମେ ହୁଏତ ଖୁସି ହେଉ 
କିତ୍ବା ନ ହେଉ । 

ନିତିଦିନିଆ ସଂସାର କଥା ଦେଖନ୍ତୁ | ଧରନ୍ତୁ ଆପଣଙ୍କର କାର୍ଯ୍ୟ କ୍ଷେତ୍ରରୁ 
ଆପଣ କ୍ଲାନ୍ତ ହୋଇ ଫେରିଛନ୍ତି । ଆଶା କରୁଛନ୍ତି ଘରକୁ ଗଲେ ଟିକିଏ ଆରାମ 
କରିବେ, ଚିନ୍ତାରୁ ମୁକ୍ତି ପାଇ ସତେଜ ହେବେ । ମାତ୍ର ଦେଖନ୍ତି ଯେ ଗାଁରୁ ଜଣେ 
ସମ୍ପର୍କୀୟ ରୋଗୀଟିଏ ନେଇ ହାଜର | ଆପଣ ତ ଏକଥା ଭାବିନଥୁଲେ ! 
ଆଶାକରିନଥଲେ ! ବରଂ ବିପରୀତଟା ଆଶା କରିଥିଲେ | ଏ ଅବସ୍ଥାରେ ଆପଣ 

ନିଶ୍ଚୟ ଅଡ଼ୁଆରେ ପଡ଼ିବେ | ହୁଏତ ଧୀର ମିଞ୍ଜାସରେ ଘଟଣାଟିର ମୁକାବିଲା 
କରିବେ, ନହେଲେ ବିରକ୍ତି ପ୍ରକାଶ କରିବେ କିମ୍ବା ଦେଖି ନ ଦେଖିଲା ପରି 
ରହିଯିବେ | ସେ ଯାହା ବି ହେଉ ଘଟଣାକୁ ଆପଣ ଅସ୍ବୀକାର ତ କରିପାରିବେ 
ନାହିଁ । ଆପଣ କାହାଠାରୁ କୋଉ ବ୍ୟବହାର ଆଶା କରୁଛନ୍ତି, ଯଦି ସେଥୁରେ 
ଓଲମ ବିଲମ ହେଲା ତେବେ ଆପଣ ଅସୁଖୀ ହେଉଛନ୍ତି ! ମାଛ କି ମାଂସ 
ଖାଇବା ପାଇଁ ମନ କରିଛନ୍ତି | ଦେଖିଲା ବେଳକୁ ଶୁଦ୍ଧ ଡାଲମା ଓ ଶାଗ ହୋଇଛି | 
ଏଥରେ ଆପଣ ଚହଲି ନଯିବେ ଅବା କେମିତି ! ରକ୍ତ ମାଂସର ଶରୀର ତ ! 
ଆପଣ କ”ଣ ଆଉ ଯୋଗୀ ନା ରଖି ହୋଇଛନ୍ତି । ପୁଅ ଡାକ୍ତର ହେବାର ସ୍ଵପ୍ନ 
ଦେଖୁଥିଲେ | ପୁଅ ଶିକ୍ଷକ ହେବାକୁ ଜୀବନର ଲକ୍ଷ୍ୟ ବୋଲି ଘୋଷଣା କଲାଣି | 
ସ୍ତ୍ରୀଙ୍କୁ ବାରମ୍ବାର ବାପଘରକୁ ଯିବାପାଇଁ ବାରଣ କରିଥିଲେ, ହେଲେ ସିଏ ଦୂଇ 
ମାସରେ ଥରେ ପିତ୍ରାଳୟ ଗମନ ନିଜ ରୁଟିନ୍‌ରେ ରଖିଲେଣି | ଆପଣ ଏଥରେ 
ଆଉ ସମ୍ଭାଳି ରହିବେ ଅବା କେମିତି ! ଛୁଟି ମିଳିଲେ ବୁଲିଯିବେ ବୋଲି କେତେ 
ସରାଗରେ ଯୋଜନା କରିଥିଲେ, ହେଲେ ଉପର ହାକିମ ଛୁଟି ମଞ୍ଜୁର କରୁନାହାନ୍ତି | 
ଏ ଅବସ୍ଥାରେ ଆପଣ ଯାହା ହେବା କଥା ତାହା ହେବେ । 

ବୟସରେ ବଡ଼ମାନେ ସାଧାରଣତଃ ବିରକ୍ତ ହୁଅନ୍ତି | ସେମାନଙ୍କର ମନଟା 
ପାକଳ ହୋଇଯାଇଥାଏ । ପ୍ରାଣଟା ଶିଥିଳ ହୋଇଯାଇଥାଏ | ଦେହଟା ଅବଶ 
ହୋଇଯାଇଥାଏ | ପୋଡ଼ା ସରିଥିବା ମାଟିରେ ଆଉ କେଉଁ ପାତ୍ର ଅବା ଗଢ଼ାଯାଇ 
ପାରିବ ! ଜୀବନରେ ଯାହା ସଂଗ୍ରହ କରିଥାନ୍ତି ସେଇତକ ଗଣ୍ଠିଲି କରି ବାଟ 
ଚାଲୁଥାନ୍ତି । ଗଣ୍ତିଲିରୁ ସଂଗୃହୀତ ଦରବ ସରିବାରେ ଲାଗିଥାଏ | ଏଥିରେ କେଉଁ 
ମଣିଷ ଅବା ବିରକ୍ତ ନ ହେବ । 

ପୁରୁଣାଟା ପୂରି କରି ରହିଥାଏ କି କଂଣ ପ୍ରବୀଣମାନେ ଖାଲି କଥା 
କଥାକେ ଅତୀତକୁ ଝୁରି ହେଉଥାଆନ୍ତି । ଶାଶୁଟିଏ ନିଜର ବିବାହର ପ୍ରଥମ 
କେତୋଟି ବର୍ଷକୁ ବଡ଼ ସରାଗରେ ମନେ ପକାଉଥାଏ ସତ ହେଲେ ଏଣେ ନିଜ 
ବୋହୂଟାକୁ ଆଡ଼ ଆଖିରେ ଚାହୁଁ ନ ଥାଏ | ବୁଢ଼ାମାନେ ମରହଟ୍ଟା ଶାସନକୁ ଝୁରି 
ହେଉଥଲାବେଳେ ପ୍ରୌଜ଼ମାନେ ଫିରିଙ୍ଗିମାନଙ୍କୁ ମନେ ପକାଉଥାନ୍ତି । ବାଲ୍ୟ 
ଜୀବନଟା ସ୍ଵତିରୁ କାଢ଼ି ଦେଖିଲାବେଳେ କେଡ଼େ ସୁଲୁସୁଲୁ ଲାଗେ ! ମାତ୍ର 

ବାଳୁତଟାଏ ଦେଖିଲେ ଆମେ ଶାସନ କରି ବସୁ । ବୋଧହୁଏ କେବଳ ଆମରି 
ବାଳ ସୁଲଭ ବ୍ୟବହାର କରିବାର ଅଧବକାର ଥିଲା ! ଆଉ ଆମେ ଯେତେବେଳେ 
ବୟସରେ ପାକଳ ହେଲୁଣି ସେତେବେଳେ ପୁଣି ସେଇ ବାଲ୍ୟଲୀଳା ଦେଖିବାକୁ 
ଆଉ ମନ ଡଙ୍କାଉ ନାହିଁ । ଆମେ ବାହାରେ ତ ବୂଢ଼ା ହୋଇଗଲୁଣି, ଭିତରଟା 
ମଧ୍ଯ ବୁଢ଼ା ହୋଇଗଲାଣି । 

ଆମ ଅନୂରୂପ ନହେଲେ କେହି ଆମକୁ ସୁନ୍ଦର ଲାଗନ୍ତି ନାହିଁ । ଜୀବନଟା 
କଅଣ ଖାଲି ଗୋଟିଏ ପ୍ରକାରର ହୋଇ ପ୍ରକାଶିତ ହୁଅନ୍ତା ! ବୈଚିତ୍ର୍ୟ ହି ସୃଷ୍ଟିର 
ବିଶେଷତ୍ଵ । ଯେଉଁଠି ବିଭିନ୍ନତା ନାହିଁ ସେଠି ସୃଜନଶୀଳତା ମଧ୍ଯ ନାହିଁ | ଏଇ 
ଦେଖନ୍ତୁ ଆମେ ଚାହୁଁ ସ୍କୁଲରେ ପିଲାମାନେ ସୁଧାର ପରି ଆଚରଣ କରନ୍ତୁ | 
ଆଦୌ ପାଟିତୁଣ୍ଡ କରନ୍ତୁ ନାହିଁ । ସୁଲଟା ନୀରବତାରେ ଛାଇ ହୋଇଯାଉ । 
ଏକଥା କ'ଣ ସତରେ ହେବା ଉଚିତ ? ପିଲାଏ ପାଟି କରିବେ ନାହିଁ ତ ଆଉ 
କ”ଣ ବଡ଼ମାନେ ହୋ ହଲ୍ଲା କରିବା ସୁନ୍ଦର ହେବ ? ଆମର ବୃବି ବିକଶିତ | 
ଏଣୁ ଆମେ ଇଛାକଲେ ପାଟିକୁ ଦରକାର ବେଳେ ଫିଟାଇ ପାରିବା । କିନ୍ତୁ 
ପିଲାଙ୍କର ପ୍ରାଣଶକ୍ତି ପ୍ରଚୁର । ସେମାନେ ନାନା ଭାବରେ ତାହା ପ୍ରକାଶିତ କରିବେ 
ହିଁ କରିବେ | ଏଣୁ ତାଙ୍କର ଏହି ଶ୍ତିକୁ ସୁନିୟନ୍ତିତ ଏବଂ ମାର୍ଜିତ କରିବା ପାଇଁ 
ଆମେ ଧ୍ୟାନ ଦେବା ଉଚିତ | ସେମାନଙ୍କ ଆଚରଣରେ ବିରକ୍ତି ପ୍ରକାଶ କଲେ 
ଚଳିବ ନାହିଁ । ନାଚ, ଗୀତ, ହସ୍ତକର୍ମ ବଗିଚାକାମ, ବାଗ୍ଳୀତା ପ୍ରଦର୍ଶନ, 
ସୃଜନଶୀଳ ଲେଖା ପ୍ରକାଶନ, ନେତୃତ୍ବର ବିକାଶ କରିବା ପାଇଁ ଅବକାଶ ପ୍ରଦାନ 
ଇତ୍ୟାଦି ଅନେକ ବାଟରେ ପିଲାମାନେ ଠିକଣା ଭାବରେ ପ୍ରଶିକ୍ଷିତ ଏବଂ ମାର୍ଜିତ 
ହୋଇପାରିବେ । ଶ୍ରେଣୀ ଗୃହର ଚାରିକାନ୍ଧ ମଧ୍ୟରେ କେବଳ ପାଠ ପଢ଼ାଇଲେ 
ମଣିଷଙ- ଶିଶୁଟିର ବିକାଶ ହେବ ଅବା କିପରି !। ଶିଶୁର ମନସ୍ତତ୍ତ୍‌ ଆମକୁ ବୁଝିବା 
ପାଇଁ ପଡ଼ିବ | ତାହାର ସ୍ଵଚଛନ୍ଦ ବିକାଶ ପାଇଁ ଶିକ୍ଷାୟତନର ପରିବେଶ ସଜାଡ଼ିବାକୁ 
ପଡ଼ିବ । ଏପରିକି ଘରେ ମଧ୍ଯ ଯଥାସମ୍ଭବ ସେହିପରି ଅନୁକୂଳ ବାତାବରଣ ସୃଷ୍ଟି 
କରିବା ପାଇଁ ହେବ । 

ଯେଉଁଠି ବିରକ୍ତି ଥାଏ ସେଠାରେ ସମ୍ପୃକ୍ତି ମଧ୍ଯ ଥାଏ । ଆମେ ଯାହାକୁ 
ବେଶୀ ରାଗୁ ତାକୁ ମଧ୍ୟ ଭଲ ପାଉ | ଭଲ ପାଇ ନ ପାରିଲେ କେହି ଅନ୍ୟ ପ୍ରତି 

କଠୋର ହୋଇପାରେ ନାହିଁ । ମାଆଟିଏ ପିଲାକୁ ରାଗିପାରେ | ତାଂଭିତରେ 
ମଧ୍ଯ ଭଲପାଇବାର ଅନ୍ତଃସଲୀଳ ଧାରା ପ୍ରବାହିତ ହେଉଛି | ନିଜର ଜୀବନଧାରା 
ପ୍ରତି ବିରକ୍ତି ପ୍ରକାଶ ନ କରିଥିଲେ ରତ୍ନାକରଟିଏ ବାଲ୍ଲୀକି ହୋଇପାରିନଥାନ୍ତା କି 
ପ୍ରେମାଶକ୍ତ ସ୍ବାମୀଟିଏ ଭକ୍ତ ତୁଳସୀଦାସ ହେବା ସମ୍ଭବ ହୋଇ ପାରିନଥାନ୍ତା । 
କ୍ରମ ବିମୋଚନର ସିଡ଼ିରେ ଆମର ଅସନ୍ତୋଷ ପ୍ରକୃତରେ ନକାରାତ୍ସକ ନୁହେଁ | 
ଅସଲ କଥା ହେଉଛି ଆମେ ବିକଳ ବ୍ୟବସ୍ଥା ଚାହୁଁ । ନ ହୋଇପାରିବାରୁ ବିରକ୍ତ 
ହେଉଛୁ | ଏହା ଆଦୌ ଅସୁସ୍ଥ ମନର ଲକ୍ଷଣ ନୁହେଁ । ଆମେ ଇଛ୍ଥାକଲେ ଏହି 
ପର୍ଯ୍ୟାୟକୁ ଅତିକ୍ରମ କରିପାରିବା | ବିରକ୍ତି ସମ୍ପକ୍ତିରେ ପରିଣତ ହୋଇପାରିବ | 
ଅସନ୍ତୋଷ ଅଙ୍ଗୀକାରବଦ୍ଧତାରେ ପ୍ରତିଷ୍ଠିତ ହେବ । 

ଆମେ ତଟସ୍ଥ ହୋଇ ଅନାଇ ରହିବା ନାହିଁ । ନବୀନର ସ୍ପନ୍ଦନ ଅନୁଭବ 
କରିବା । ନୂଆ ନୂଆ ଭାବରେ ବଞ୍ଚବା | ପିଲାଟିଏ ପରି ନିଜକୁ ପ୍ରସାରିତ 
କରାଇବା ! ଆପଣା ଅଙ୍ଗନ ମଧ୍ଯରେ ବିଚରଣ ନ କରି ବିଶ୍ଵ ଅଙ୍ଗନରେ ମୁକ୍ତ 
ଭାବରେ ବିଚରଣ କରିବା |! ପିଲାଙ୍କ ସାଙ୍ଗରେ ମିଶିବା । ଅନୁଭବ କରିବା 
ସେମାନଙ୍କର ଅଦମ୍ୟ ପ୍ରାଣ ସ୍ପନ୍ଦନକୁ । କ”ଣ ତାଙ୍କ ଭିତରେ ରହି ଅଥୟ 
କରାଉଛି, ତାକୁ ଖୋଜି ବାହାର କରିବା । 

ସମାଜ ଅନେକ କିଛି ଆମଠାରୁ ଦାବି କରେ । ଆମେ ଚାହିଁଲେ ଶିକ୍ଷାର 
ବିକଳ ଚିନ୍ତା କରିପାରିବା । ନେତୃତ୍ବର ବିକଳ୍ପ ସମଷି କରିବାରେ ନିମିଉଟିଏ ହେବା | 
ସମାଜର ଯେଉଁ ସ୍ଥାନରେ ଆମେ ରହିଛେ, ଇଛାକଲେ ସବାଆଗ ସେହିଠାରେ 
ନୂଆ କିଛି କରିବା । କର୍ମପରିସର ମଧ୍ଯରେ ଅଲଗା ହୋଇ ଦିଶିବା | ଅର୍ଥାତ୍‌ 
ଗୁଳାରେ ନ ପଡ଼ି ବିକଛଟିଏ ହେବା | ତାହା ଯେତେ କ୍ଷୀଣ ଉଦ୍ୟମ ହେଉପଛେ 
ଦବିଯିବା ନାହିଁ । ଦିନେ ନା ଦିନେ ଆମକୁ ଲୋକେ ମଧ୍ଯ ବୁଝିବେ | 
ସହଯୋଗୀମାନେ ଆଗେଇ ଆସିବେ । ସବୁଦିନ ନୂଆ ଲାଗିବ | ସେତେବେଳେ 
ଯାଇ ଆମର ବିରକ୍ତି ରଚନାତ୍ସକ ସ୍ପଜନଶୀଳ ସମ୍ପରକ୍ତିରେ ପରିଣତ ହେବ | 

ସକାଳୁ ସନ୍ଧ୍ୟାଯାଏ ନାନା କାମରେ ଆମେ ବ୍ୟସ୍ତ ରହୁ | ସୂର୍ଯ୍ୟର ଉଦୟ 
ଠାରୁ ରାତ୍ରୀର ଆଗମନ ପର୍ଯ୍ୟନ୍ତ କେତେ ପ୍ରକାରର କାର୍ଯ୍ୟରେ ଆମର ଦେହ- 
ମନପ୍ରାଣ ଲାଗି ରହନ୍ତି । ଯେଉଁଦିନ ସବୁ ଠିକ୍ଠାକ୍‌ ଚାଲେ ଅମେ ଖୁସୀ 
ହେଉ, ' ଯାହା ହେଉ ଆଜି ଦିନଟା ଭଲରେ କଟିଲା ।' ଆଉ ଏମିତି ବି ଦିନ 
ଥାଏ ଯେତେବେଳେ ବିଭିନ୍ନ ପ୍ରକାର ହଇରାଣ ହରକତ ହେବାକୁ ପଡ଼େ । 
ମନଟା ମରିଯାଏ । ଦେହଟା ଅବଶ ଲାଗେ | ଆମେ ପ୍ରାଣ ପ୍ରାଚୁର୍ଯ୍ୟ ହରାଇ 
ବସୁ | ବ୍ୟସ୍ତ ବିବ୍ରତ ହୋଇ କହୁ, ଆଜି ଏତେ ଅସୁବିଧା ହେଲା ! 

ଦିନ ପରେ ଦିନ କଟେ | ସମୟର ସ୍ରୋତରେ କେତେବେଳେ ଭଲ ତ, 
କେତେବେଳେ ମନ୍ଦ ଆସି ଯୁଟେ । ଆମେ କେତେବେଳେ ଖୁସିରେ ଅଧର 
ହୋଇ ଯାଉ ତ, ଆଉ କେତେବେଳେ ଦୁଃଖରେ ଭାଙ୍ଗିପଡ଼ୁ | ଏଥିରୁ ଜଣାପଡୁଛି, 
ଆମର କଳିତ ଫଳରେ ଟିକିଏ ଓଲମ ବିଲମ ହେଲେ ଆମେ ସହିପାରୁନା, 
ସହଜରେ ଗ୍ରହଣ କରି ପାରୁନା | ସମସ୍ତଙ୍କର କିଛି ନା କିଛି ଆଶା ଥାଏ | ଆଶା 
ଅନୁରୂପ, ଇଛା ମୁତାବକ କାର୍ଯ୍ୟ ନ ହୋଇ ପାରିଲେ ଆମେ ବିଚଳିତ ହୋଇଯାଉ | 
ଦୁଃଖରେ ବିଚଳିତ ହେଉ, ସୁଖରେ ଉଦ୍‌ବେଳିତ ହେଉ । 

ସ୍ପିତପ୍ରଜ୍ଞ ହେବାପାଇଁ ଗୀତାରେ କୁହାଯାଇଛି । ଶାସ୍ତମାନେ କେତେନା 
କେତେ ଅମୂଲ୍ୟ ସମ୍ପଦ ଆମପାଇଁ ରଖିଛନ୍ତି | ଧୁରୀଣମାନେ କଥା କଥାକେ ସେ 
ସବୁ ବ୍ୟାଖ୍ୟା କରନ୍ତି, ପରାମର୍ଶ ଦିଅନ୍ତି । ପୋଥୁର ବିଦ୍ଯା ପିଣ୍ଡିମାନଙ୍କୁ ଆସେ 
ସତ, ମତ ଖୁବ୍‌ କମ୍‌ ପିଣ୍ଡାରେ ତାହା ପ୍ରତିଧ୍ବନିତ ହୁଏ । ‘ ଜନକ” ଙ୍କର ଉଦାହରଣ 
ଦେଇ କିମ୍ବା ଆଉ କାହାର ଅବତାରଣା କରି ଆମେ କାମ ସାରି ଦେଉ | ଦାୟିତ୍ଵ 
ନିର୍ବାହ କରୁ ବୋଲି ମନେ ମନେ କେତେ ଖୁସୀ ହେଉ ! ସେ ଖୁସୀ ସବୁ 
କୁଆଡ଼େ ଯାଏ କେଜାଣି । ପୁଣି ଯୁଦ୍ଧ କ୍ଷେତ୍ରରେ ତରବାରୀ ଥୋଇଦେଉ, ନିଜକୁ 

ହରାଉ । ଶାସ୍ତ୍ରମାନେ ଜୀବନରେ ଅପାଂକ୍ତେୟ ହୋଇ ରହନ୍ତି । 

ଯେଉଁଠି ଆଲୋକ ଅଛି ସେଠି ଅନ୍ଧାର ମଧ୍ଯ ଅଛି । ପ୍ରତିଟି କ୍ରିୟାର 
ପ୍ରତିକ୍ରିୟା ଅଛି ବୋଲି ବିଜ୍ଞାନରୁ ଆମେ ଜାଣିବାକୁ ପାଉ | ଘାତ ସହିତ ପ୍ରତିଘାତ 
ବି ଅଛି । ଏପରିକି ଜୀବନର ପାଖେ ପାଖେ ମୂତ୍ୟୁ ବି ରହିଛି | ବାଜିକର ଦଉଡ଼ି 
ଉପରେ ଚାଲିଲା ବେଳେ ବିସ୍ମୟ ଯେତିକି, ବିପଦ ମଧ୍ଯ ସେତିକି | ବିରୋଧାଭାଷ 
ସବୁଠାରେ ସବୁ ପରିସ୍ଥିତିରେ ସବୁ ସମୟରେ ରହି ଆସିଛି । 

ଆମ ଫର୍ମାସ ଅନୁସାରେ ଜୀବନଟା ଗତି ନ କଲେ କ୍ଷୁର୍ଣ୍ଣ ହେବା ସାଧାରଣ 
କଥା |! ଏଇଟା ବା ସେଇଟା ଚାହିଁବାବେଳେ ଭାରି ଆଶା କରିଥାଉ ଗୋଟିଏ 
କ'ଣ ପାଇବାକୁ | ଆଶା କରିବା ମଧ୍ଯ ଯୁକ୍ତିଯୁକ୍ତ | କିନ୍ତୁ ଯୁକ୍ତି ତ ଆଉ ସବୂଠାରେ 
କାଟିବ ନାହିଁ ! ଆମର ଯୁକ୍ତିକୁ କାଳ ମାନିନେବା ପାଇଁ ବାଧ୍ଯ ନୁହେଁ । ବାସ୍‌ 
ସେଇଠି ସବୁ ଓଲଟାପାଲଟା ହୋଇଯାଏ | ଅଡ଼ିବସିବା ସାର ହୁଏ ସିନା, ହେଲେ 
ଅଗମ୍ୟ ଗମ୍ୟ ହୋଇ ପାରେନାହିଁ | ବେଳେବେଳେ ଏପରି ପରିସ୍ଥିତିରେ ମଣିଷର 
ଜିଦ୍‌ ବଢ଼େ । ନିଜ ପକ୍ଷ ସମର୍ଥନ କରି ସେ ବିଚାର ହରାଇ ବସେ | ଆଖି ଓ 
ମନ ଥାଇ ମଧ୍ଯ ହୁଏତ ସେସବୁ କାମରେ ଲାଗନ୍ତି ନାହିଁ | ଯେନତେନ ପ୍ରକାରେ 
କାର୍ଯ୍ୟ ହାସଲ କରିବାରେ ସେ ଲାଗିପଡ଼େ | କେତେବେଳେ ସଫଳ ହୁଏ ତ 
କେତେବେଳେ ବିଫଳ ମଧ୍ଯ ହୁଏ | ପ୍ରଥମ କ୍ଷେତ୍ରରେ ତାକୁ ଗଡ଼ ଜିଣିଲା ଭଳି 
ବୋଧହୁଏ | ପ୍ରକୃତରେ ଗଡ଼ ଥାଏ କି ନାହିଁ ନିଜେ ମଧ୍ଯ ଜାଣି ନଥାଏ | ତଥାପି 
ଜିଣିବାଟା ଥାଏ | ଏଣୁ ସେ ତୃପ୍ତ ହୁଏ । ଦ୍ଵିତୀୟ କ୍ଷେତ୍ରରେ ମନକୁ ବୁଝାଇ 
ଦିଏ । ଭାଗ୍ୟବାଦୀ ହୁଏ । ଭାଗ୍ୟରେ ନାହିଁ ବୋଲି ନିଜକୁ ବୁଝାଇପାରେ କି 
ନାହିଁ କେଜାଣି, କିନୁ ବନ୍ଧୁ ମହଲରେ ସେଇଆ ହି କହି ବୁଝାଇବାକୁ ଚେଷ୍ଟା 
କରେ |! ନିଜେ ବୁଝିନଥାଏ | ନହେଲେ ସେ ବୂଝେଇଦେବା ପାଇଁ କାହିଁକି ମନ 
କରନ୍ତା ! 

ଯେଉଁମାନେ ନିଜ ଉପରେ କୌଣସି କାରଣରୁ ବିଶ୍ଵାସ କରିପାରନ୍ତି ନାହିଁ, 
ସେମାନେ ଭାଗ୍ୟକୁ ଖୋଜନ୍ତି | କେତେବେଳେ ଭାଗ୍ୟକୁ ଶତମୁଖରେ ପ୍ରଶଂସା 
କରନ୍ତି ତ ଆଉ କେତେବେଳେ ନିନ୍ଦନ୍ତି । ବିଚରା ˆ ଭାଗ୍ୟ” ମୁଢ଼ବତ୍‌ ଆଚରଣ 
ଦେଖି ମୁରୁକି ହସା ଦେଉଥିବ କି କ” ଣ ! ଯିଏ ସତକୁ ସତ ଭାଗ୍ୟ ଉପରେ ଆସ୍ଥା 
ରଖିଥାଏ ସିଏ ପୁଣି ତାକୁ ନିନ୍ଦା କରିପାରେ କେମିତି କେଢାଣି ! ବୋଧହୁଏ 

ଭାଗ୍ୟଟା ମଣିଷର ଇଛାନୁଯାୟୀ ଫଳ ଫଳାଉ ବୋଲି ଏକ ଦୁରାଶା ପୋଷଣ 
କରିଥାଏ ଭାଗ୍ୟବାଦୀ ମଣିଷ | ତେଣୁ ବେଳେବେଳେ ଆଶା ନିରାଶାରେ ପରିଣତ 
ହେଲେ ଉତ୍ସାହ ସଭା ଛାଡ଼ି ପଳାଏ । ଇଏ ପୁଣି କେଉଁ ପ୍ରକାରର ବିଶ୍ଵାସ 
କେଜାଣି ! ଯେଉଁଥିରେ ବା ଯାହାକୁ ବିଶ୍ଵାସ କରିବ ତାକୁ ପୁଣି ନିନ୍ଦା କରିବ 
କେମିତି ! ଏହା କ”ଣ ପ୍ରକୃତରେ ବିଶ୍ଵାସ ନା ଆଉ କିଛି ? ଭଲପାଇ ନ 
ପାରିଲେ ବିଶ୍ଵାସ ପୋଥଗତ ବିଦ୍ୟା ହୋଇ ରହିବ । ଜୀବନକୁ ସଞ୍ଚାରିତ 
ହୋଇପାରିବ ନାହିଁ । କେବଳ ଭାରତବର୍ଷରେ ଯେ ଭାଗ୍ୟବାଦୀ ଅଛନ୍ତି, ସେକଥା 
ନୁହେଁ । ଅନ୍ୟ ଦେଶରେ ମଧ୍ଯ ଅଛନ୍ତି | ଭାଗ୍ୟ ଓ ଭବିଷ୍ୟତ ନେଇ ଜୀବନ 
ବିତାଉଥୁବା ମଣିଷ ' ଭଗବାନ” ନାମକ ଆଉ ଏକ ସର୍ତାକୂ ମଧ୍ଯ ବିଶ୍ଵାସ କରିବାର 
ଧାରା କାହିଁ କେଉଁଦିନର ପୁରୁଣା । ଭକ୍ତି ନାମକ ଭାବଟି ପ୍ରେମରୁ ଉତ୍ପନ୍ନ 
ହେବାକଥା | କିନୁ ଚଳଣିରୁ ଜଣାପଡ଼େ ସତେ ଯେମିତି ‘ଭୟ ଏହାର ଉସ୍ଥ | 
ଭୟରୁ ଭକ୍ତି | ଦେବତା ରାଗିଯିବେ, ଦେବୀ ଅପ୍ରସନ୍ନ ହେବେ ଇତ୍ୟାଦି କେତେ 
କଥା | ସେଥୁରୁ ସନୁଷ୍ଠ କରିବା ପାଇଁ ନାନା ଭିଆଣର ସୃଷ୍ଠି | ଯଜ୍ଞଠାରୁ ବୋଦା 
ପର୍ଯ୍ୟନ୍ତ ପୁଜାଠାରୁ ପାର୍ବଣ ଯାଏ । ଏସବୁ ସନ୍ତେ ଜୀବନଟା କାହିଁକି କେଜାଣି 
ଆବଡ଼ାଖାବଡ଼ା, ବନ୍ଧୁର, ଆଉ ଛୁରୀଧାର ପରି ରହିଛି | କାହାରି ଜୀବନ ଶତକଡ଼ା 
ଶହେ ସୁରୁଖୁରୁରେ କଟୁଛି କି ? ଯିଏ ଯେତେ ଅୟସରେ ଥାଉ ପଛକେ, 
ଜୀବନରେ ଅନେକ ସମସ୍ୟା, ତେଣୁ ଅନେକ ଆହ୍ଵାନ ମଧ୍ଯ | ଅଧୁକାଂଶ ସମସ୍ୟା 
ଦ୍ଵାରା ଜର୍ଜରିତ | ସମାଧାନ ଖୋଜୁ ଖୋଜୁ ନୟାନ୍ତ | ଆଉ ଆହ୍ବାନ ମଧ୍ଯ ଶୁଣୁଛି 
କିଏ ।! ଯୋଗ୍ୟ ହେବା ତ ଦୂରର କଥା | 

କାହାର ଜୀବନ ସୁରୁଖୁରୁରେ କଟିଛି କହିଲେ ? ଯେଉଁମାନେ ସାଧାରଣ 
ମଣିଷ, ଖାଇ ପିଇ ଶୁକର ପରି ଜୀଅନ୍ତି ସେମାନେ କେଜାଣି ବଞ୍ଥିଲେ ବଞ୍ୁଥିବେ ! 
ନହେଲେ ଯିଏ ସମସ୍ୟାର ସମ୍ମୁଖୀନ ହୋଇଛି ତା'ର ଜୀବନ କେବେ ମଧ୍ଯ ସାଧାରଣ 
ଭାବରେ କଟିନାହିଁ | ସମସ୍ୟା ତ ଅନେକ | ବସ୍‌ରେ ସିଟ୍‌ ନପାଇଲେ, ଝିଅ 
ବହାଘର ନ ଯୁଟିଲେ, ଭାଇମାନଙ୍କ ସହ ବିବାଦ ହେଲେ, ଏହିପରି ଅନେକ 
କଥା | ଏଥରେ ଜୀବନଟା ଭଲରେ ଭଲରେ କଟିବ ଅବା କେମିତି ! ପାନରୁ 
ଟିକିଏ ଚୂନ ଖସିଗଲେ ଆମେ ବ୍ୟସ୍ତ ବିବ୍ରତ ହେଉ | କଅଣ ଅବା ଆଉ ଆଶା 

କରାଯାଆନ୍ତା ଆମମାନଙ୍କଠାରୁ ! 

ଯୀଶୁ କ୍ରସବିଦ୍ଧ ହେଲେ, ସକ୍ରେଟିସ୍‌ ବିଷପାନ କଲେ | ସମସ୍ତଙ୍କ ଆଗରେ 
‘ଗାନ୍ଧୀଙ୍କୁ ଗୁଳିକରି ପୃଥିବୀରୁ ତାଙ୍କର ଶରୀରଟାକୁ ହଟାଇ ଦିଆଗଲା - ଏମିତି 
କେତେ କେତେ କଥା | ନାମ ଲେଖି ବସିଲେ ବହିଟାଏ ହେବ | ଏମାନେ ସବୁ 
ସୁରୁଖୁରୁରେ ଜୀବନ କଟାଉଥଲେ କି ? କ'ଣ ଦେଇଛି ମଣିଷଜାତି ସେମାନଙ୍କୁ 
ସେ ସମୟରେ ? 

କ୍ରାନ୍ତିକାରୀ ଜୀବନ୍ତ ଭ୍ରାନ୍ତି ମଧ୍ୟରୁ ଭୂମାକୁ ଉନ୍ନୀତ ହୁଏ | ଅଗ୍ରଗାମୀ 
ମଣିଷମାନେ ସଦାବେଳେ ନିଜେ ଜଳି ଅନ୍ୟକୁ ଆଲୋକ ଦିଅନ୍ତି | ସେଇମାନଙ୍କ 
ଯୋଗୁଁ ପୃଥିବୀର କ'ଣ ଉପକାର ହୋଇଛି, ଆମ ତୁମ ଭଳି ଜୀବନ ବିତାଉଥିବା 
ମଣିଷ କାହୁଁ ଜାଣିବ । ଜୀବନ ଗୋଟିଏ ବାଟ | ଚାଲିବାକୁ ହେବ । ଅଦୃଶ୍ୟ 
ଆସ୍ତେ ଆସ୍ତେ ଦୃଶ୍ଯ ହେବାରେ ଲାଗିବ । ଜୀବନକୁ ସତକୂସତ ସୁଖମୟ 
କରିବାପାଇଁ ହେଲେ ଆମେ ନିଜ ଜୀବନକୁ ବୁଝିବା, ଭଲପାଇବା, ତା” ସହିତ 
ଅନ୍ୟର ଜୀବନ ପ୍ରତି ମଧ୍ୟ ସମଦୃଷ୍ଟି ରଖିବା | 

ବାଟ ପଡ଼ିଥାଏ । ଯାହାର ଯେଉଁଠି ରହିବାକୁ ମନ, ସିଏ ସେଇଠି 
ରହିଯାଏ । ବାଟ ତ ସରେ ନାହିଁ ! ବରଂ ବାଟୋଇଟି ଚଟି ଘର ଦେଖି ବିଶ୍ରାମ 
ନିଏ । କେତେକ ସେଇ ଚଟି ଘରେ ରହିଯାଆନ୍ତି । ଆଖ ପାଖରେ ଚଟେଇ 
ଖଣ୍ଡେ ପକାଇ ଚକାମାଡ଼ି ବସନ୍ତି । ଆଉ କେତେକ ଆଗକୁ ନ ଯାଇ ପାରି ଗାଁକୁ 
ଫେରନ୍ତି | ଏତେ ବାଟ ଆସିବା ପରେ ଯାହା ଅଙ୍ଗେ ନିଭାଇଲେ ସେତକ ଗାଁ 
ଚଉପାଢ଼ିରେ ବର୍ଣନା କରିବା ପାଇଁ ଜୀବନଟା ମଧ୍ଯ ନିଅଣ୍ଟ ହୁଏ | ଖୁବ୍‌ କମ୍‌ 
ଲୋକ ବିଶ୍ରାମାନ୍ତେ ପୁଣି ଆଗକୁ ପାଦ ପକାନ୍ତି । ବାଟରେ ପୁଣି ଚଟି ଘର 
ପଡ଼େ । ବିଶ୍ରାମ ନିଅନ୍ତି । ମନହେଲେ ପୁଣି ଆଗକୁ ଚାଲନ୍ତି । 

ହିମାଳୟ ଯାତ୍ରାରେ ବିପଦସଂକୂଳ ପଥ ତ ଆଉ ଗୋଟିଏ ଦିନରେ ପାରି 
ହୋଇ ପାରିବ ନାହିଁ ! ଏବେ ଅବଶ୍ୟ ଗାଡ଼ିର ସୁବିଧା କେତେବାଟ ପର୍ଯ୍ୟନ୍ତ 
ହୋଇ ଗଲାଣି | ଆଗେ ପ୍ରାୟ ଥଲେ ପଦଯତ୍ରୀ | କେହି କେହି ଘୋଡ଼ାରେ ବସି 
ବାଟ ସାରୁଥିଲେ | ଅମରନାଥ ଯାତ୍ରୀ ପଥ ମଧ୍ଯରେ ସାଷ୍ଟାମ ହେବା ପାଇଁ ଖାଦ୍ୟ, 
ପାନୀୟ ଓ ବିଶ୍ରାମ ପାଇଁ ଆଶ୍ରୟସ୍ଥଳ ଲୋଡ଼େ । ଶ୍ରମକଷ୍ଟ ଲାଘବ ହେବାପରେ 
ପୁଣି ନୂଆ ବଳ ଓ ନୂଆ ଉତ୍ସାହରେ ଆଗକୁ କଦମ୍‌ ବଢ଼ାଏ | ଶ୍ରୀ ଜଗନ୍ନାଥ ପୁରୀ 
କ୍ଷେତ୍ରକୁ ମଧ୍ଯ କେଉଁ କାଳରୁ ଯାତ୍ରୀମାନେ ଆସିବାରେ ଲାଗିଛନ୍ତି । ଶ୍ରୀକ୍ଷେତ୍ରର 
ଧୂଳିରେ ଗଢ଼ି ନିଷ୍ଠା ଓ ପ୍ରେମର ପ୍ରମାଣ ଦେଇ ପାରିଛନ୍ତି | ସେକାଳେ 
ଗମନାଗମନର ଘୋର ଅସୁବିଧା ଯୋଗୁଁ ଲୋକେ ବାଟରେ ରହୁଥିଲେ । ବିଶ୍ରାମ 
ସମେତ ଖାଦ୍ୟପେୟର ସାହଚର୍ଯ୍ୟରେ ନୂଆ ଉତ୍ସାହରେ ପୁରସ୍ତମ ଆସୁଥଲେ | 
ପଶ୍ଚିମବଙ୍ଗରୁ ହେଉ ଅଥବା ଛତିଶଗଡ଼ ରାଜ୍ୟରୁ ହେଉ ଯାତ୍ରୀଙ୍କର ସୁଅ ଛୁଟୁଥଲା । 
ଏବେ ମଧ୍ଯ ଛୁଟିବାରେ ଲାଗିଛି । ଅବଶ୍ୟ ଆସିବାର ଧାରା ବଦଳିଛି । ପାଦ 
ବଦଳରେ ପାଦୁକା ଆସିଛି । ଚରଣ ଯୁଗଳ ପରିବର୍ରେ ଗାଡ଼ି ମଟର ଇତ୍ୟାଦି 

ମାଧ୍ଯମ ସାଜିଛି | ତଥାପି ଏ ଯାତ୍ରା ଏବେ ମଧ୍ଯ ଚାଲିଛି, ଚାଲିଥିବ ମଧ୍ଯ କାରଣ 
ବାଟ ସରେ ନାହିଁ । ବାଟୋଇମାନେ ମଧ୍ଯ ବିଲୁପ୍ତ ହୁଅନ୍ତି ନାହିଁ । 

ସଂସାରରେ ନାନା ଭେକଧାରୀ ମଣିଷ । ତେଣୁ ବାଟ ମଧ୍ଯ ସେହିପରି 
ଅନେକ । ଆପଣଙ୍କର ବାଟ ମୋ ବାଟ ନ ହୋଇପାରେ । ଶିଳୀର ବାଟରେ 
ଖଣି ମାଲିକଟିଏ ହୁଏତ ଚାଲିପାରିବ ନାହିଁ । ଚାଷୀର ବାଟରେ ଶିକ୍ଷକଟିଏ 
ହୁଏତ ଚାଲିବା ଅସୁବିଧା ହୋଇପାରେ । ସେହିପରି କୌଣସି ଏକ ଧର୍ମର 
ବାଟରେ ଅନ୍ୟ ଧର୍ମଟିଏ ବାଟ ଚାଲିପାରିବ ନାହିଁ | ଯୁବକର ରାସ୍ତାରେ ବୃଦ୍ଧଟିଏ 
ଅଣନିଃଶ୍ବାସୀ ହୋଇପଡ଼ିବ । ସେହିପରି ପ୍ରୈଢ଼ର ଚିରାଚରିତ ସରଣୀରେ ତରୁଣ 
କିମ୍ବା ତରୁଣୀଟିଏ ବୋର୍‌ ହେବ । ତଥାପି ମଣିଷର ରୁଚି ଏବଂ ଆଗ୍ରହ ଅନୁସାରେ 
ବାଟ ମଧ୍ଯ ନାନାପ୍ରକାରର ଅଛି । 

ଏସବୁ ଭିତରେ ଗୋଟିଏ କଥା ସାଧାରଣ | ତାହାହେଲା ଯେତେ ମଣିଷ- 
ପଥକ ସେତେ ବାଟ | ବାଟର ଅଭାବ ନାହିଁ | ମଣିଷର ମଧ୍ଯ ଅଭାବ ନାହିଁ | 
ଅଭାବ କେବଳ ବାଟୋଇ ମଣିଷର | ସବୁ ମଣିଷ ବାଟୋଇ ହୋଇପାରନ୍ତି ନାହିଁ | 
ଅନେକ ଅଛନ୍ତି, ନିଜେ ଚାଲୁଥିବା ବାଟକୁ ଚିହ୍ନିନଥାନ୍ତି । ତଥାପି ହଡ଼ାବଳଦ 
ସଉଦା ବୋଝେଇ ଶଗଡ଼ ଟାଣି ଚାଲିବା ପରି ଚାଲୁଥାଆନ୍ତି | ଏମାନେ ଚାଲୁଥାଆନ୍ତି 
ସତ; ମାତ୍ର ସେଥରରେ ସ୍ଵତଃସ୍ତୂର୍ଗତା ନଥାଏ, ଆଗ୍ରହ ନଥାଏ | ମଣିଷ ମଧ୍ଯ 
ଅଛନ୍ତି, ନିଜ ବାଟରେ ନଚାଲି ଅନ୍ୟର ବାଟକୁ ଆପଣେଇ ନିଅନ୍ତି | ସବୁ ଜାଗାରେ 
ଏହା ସାର୍ଥକ ହୁଏନାହିଁ | ବାଟ ହୁଡ଼ିବା ହିଁ ସାର ହୁଏ । ଫସଲ ଉପୁଜାଉଥବା 
କୃଷକ ଯଦି ରାଜନୀତିର ମଇଦାନଟାକୁ ନିଜର କରିବାପାଇଁ ଚେଷ୍ଟାକରେ, ହତାଶ 
ଯୁବକ ଯଦି ସମାଜର ଶ୍ୁଙ୍ଖଳାକୁ ଚୁରମାର କରିବାରେ ଆନନ୍ଦ ପାଏ, ବିତ୍ତକାମୀ 
ମଣିଷଟିଏ ଯଦି ସମ୍ମାନ ପାଇବାପାଇଁ ଲଣ୍ଡଭଣ୍ଡ ହୁଏ ତାହାହେଲେ ଏମାନେ 
ପ୍ରତ୍ୟେକ ନିଜବାଟ ଛାଡ଼ି ଆଉ ଏକ ବାଟ ନିଜର କରିବାପାଇଁ ପ୍ରବଳ ପ୍ରତିଯୋଗିତା 
କରନ୍ତି ଏବଂ ଫଳରେ ସୂୁସ୍ଥବିକାଶରୁ ବଞ୍ଚତ ହୁଅନ୍ତି 1 ସାହିତ୍ୟର ମଣିଷ ଯଦି ନିଜ 
ସଂକଛରୁ ଓହରିଯାଏ ତେବେ ସମାଜ ତା”ର ଦାନରୁ ବଞ୍ଚତ ହୁଏ | ସେହିପରି 
କ୍ଷମତାର ମଣିଷ ଯଦି ସମାଜର ସବୁ ପିଣ୍ଡିରେ ଆସ୍ଥାନ ଜମାଇବା ପାଇଁ ଦୂରାଗ୍ରହ 
ଦେଖାଏ ତେବେ ଯାହା ହେବାର କଥା | ସେହିପରି ଆଲୋକ ଦେଖାଇବାର 
ମାର୍ଗରେ ବଞ୍ଚୁଥିବା ଶିକ୍ଷକ ଯଦି ନିଜ ସ୍ଵପ୍ନରୁ ଦୂରକୁ ଚାଲିଯାଏ, ସମାଜପ୍ରତି 

ଉତ୍ତରଦାୟାଦଙ୍କ ପ୍ରତି ତା ର ପ୍ରତିଶ୍ୃତିବଦ୍ଧତାକୁ ହରାଏ ତେବେ ହଠାତ୍‌ କିଛି 
ଅଘଟଣ ହୁଏତ ଘଟିବ ନାହିଁ, ମାତ୍ର ପରୋକ୍ଷରେ ସମାଜର ଅଗ୍ରଗତିରେ ଏହା 
ପ୍ରତିକୂଳ ପ୍ରଭାବ ପକାଇବ । 

କେଉଁ ବାଟଟି ଲକ୍ଷ୍ୟସ୍ଥଳରେ ପହଞ୍ଚବା ପାଇଁ ନିକଟ ହେବ ତା” କିଏ 
କହିପାରିବ ! ଆମେ ଅଜଣା ଜାଗାରେ ପଚାରୁ, କେଉଁ ବାଟେ ଗଲେ ଷ୍ଟେସନ୍‌ 
ପାଖ ପଡ଼ିବ ! ପଥଚାରୀମାନେ କହିଦିଅନ୍ତି । ଏ ପାଠ କିନ୍ତୁ ଜୀବନ ବାଟରେ 
ସମ୍ଭବ ନୁହେଁ । ସାରାଜୀବନ ଧରି ବାଟ ଚାଲିବାକୁ ହୁଏ । ଜୀବନଟା ଗୋଟିଏ 
ରାସ୍ତାପରି । ସେଠି ଆଉ ଦୂରତା ବା ନୈକଟ୍ୟର ଭେଦ ଆସିଲା କୁଆଡୁ ! ଦୀର୍ଘ 
ଜୀବନ | ତେଣୁ ବାଟ ସେହିପରି ସୁଦୀର୍ଘ, ଜୀବନ ତମାମ ! ଚାଲିବାକୁ ହେବ, 
ନିକଟ ବା ଦୂର ଜାଣିବାରେ କିଛି ଫରକ ନାହିଁ । 

ବୟସ ପାକଳ ହୋଇଗଲେ କୁହାଯାଏ ସେ ଏବେ “ବାଟକୁ ନିକଟ” 
ହୋଇଗଲେଣି ! ଅର୍ଥାତ୍‌ ତାଙ୍କର ବାଟ ସରିଆସିଲାଣି । ଏଥର ଗନ୍ତବ୍ୟସ୍ପଳ ପାଖ 
ହୋଇଗଲାଣି | ବାଟ ମଙ୍ଗଳାଙ୍କ ପାଖରେ ପହଞ ଶ୍ରୀକ୍ଷେତ୍ର ଯାତ୍ରୀଟିଏ ହଠାତ୍‌ 
ଶ୍ରୀମନ୍ଦିରର ନୀଳଚକ୍ର ଦର୍ଶନରେ ପାଟି କରି ଉଠେ ଆନନ୍ଦରେ, “ଏଇ ତ ମନ୍ଦିର 
ଦେଖାଗଲାଣି !” ତଥାପି ମଧ୍ଯ ସେହି ସ୍ଥାନଠାରୁ ମନ୍ଦିରର ଦୂରତା କିଛି କମ୍‌ 
ନୁହେଁ । ନିକଟମାନେ ଆମେ କଂ ଣ ବୁଝୁ ତା' ଉପରେ ନିର୍ଭର କରୁଛି ଏହାର 
ଅର୍ଥ । 

ବାଟ କ”ଂଣ କେବେ ସରେ ! ବାଟକୁ ବାହାରିଥିବା ପଥିକ ପାଇଁ ପଥ ହିଁ 
ପନ୍ଛା । ବାଟ ହି ଘର | ତା'ର ବିଶ୍ରାମ ନାହିଁ | ଯଦିବା ବିଶ୍ରାମର ଆବଶ୍ୟକତା 
ଅଛି, ତାହା ସାମୟିକ | ଯାଉଥିବା ମଣିଷ ଅଟକେ ନାହିଁ ¦ ତା'ର ଲକ୍ଷ୍ୟବିନ୍ଦୁଟି 
କ୍ରମଶଃ ପ୍ରସାରିତ ହେବାରେ ଲାଗିଥାଏ । ଲକ୍ଷ୍ୟ ଅଳପରୁ ସମଗ୍ର ଆଡ଼କୁ ଯାଉଥାଏ । 
ଏଣୁ ପଥ ମଧ୍ଯ ସରୁନଥାଏ ! କ୍ଲାନ୍ତି ନ ଥାଏ କି ଖେଦ ମଧ୍ଯ ନଥାଏ । ସେ 
ଖୁସୀହୋଇ ଚାଲୁଥାଏ | ଅନୁଭବ ପରେ. ଅନୁଭବ କରୁଥାଏ | ସମ୍ପଦ ପରେ 
ସମ୍ପଦର ଅଧ୍ବକାରୀ ହେଉଥାଏ ! ସେ ଅନ୍ୟ ବାଟୋଇଙ୍କୁ ଭର୍ଷା ଅଥବା ଅସୂୟା 
କରୁନଥାଏ | ସେମାନେ ମଧ୍ଯ ତା'ର ସାଥ - ଏହି ଭାବନା ପୋଷଣ କରିଥାଏ । 
ତା'ର ସମୀପ ଦୃଷ୍ଟି ନଥାଏ | ଗିରିଶିଖେ ଲୟରଖି ସେ ଅବିଶ୍ରାନ୍ତ ଭାବରେ 
ଯାତ୍ରାରେ ହିଁ ଜୀବନ ବଞ୍ଚୁଥାଏ | ତା' ପାଇଁ ଯାତ୍ରା ହିଁ ଜୀବନ | ଯାତ୍ରା ନାହିଁ ତ 

ଜୀବନ ବି ନାହିଁ । ନିକଟ ଓ ଦୂରର ପ୍ରଭେଦ ତା” ପାଇଁ ଗୌଣ । ଅତିକ୍ରମଣ 
ହିଁ ତା'ର ଧର୍ମ | ସେ ବର୍ରମାନକୁ ଅତିକ୍ରମ କରୁଥାଏ | ତା' ସଙ୍ଗେ ସଙ୍ଗେ 
ଦୂରତାକୁ ମଧ୍ଯ ଜୟ କରୁଥାଏ | ସେ ନିଜକୁ ପଛରେ ପକାଇଦେଇ ରୋହିତର 
ଦୃଷ୍ଟିରେ ଆଗକୁ ମାଡ଼ି ଚାଲିଥାଏ | କାରଣ ସେ ଜାଣେ ଯେ ବାଟଚଲା ତା'ର 
ଅଜଣା ଯୁଗରୁ ଆରମ୍ଭ ହୋଇଛି ଏବଂ ଅସୁମାରୀ ଦିନ ପର୍ଯ୍ୟନ୍ତ ଚାଲିବ । ସେ 
ଏକ ଧାରା - ଯାହାର ବିରାମ ନାହିଁ, ଆରାମ ନାହିଁ, ବିଶ୍ରାମ ନାହିଁ, ବିଷାଦ ମଧ୍ଯ 
ନାହିଁ । ସେ ବାଟର ସଦାବେଳେ ନିକଟରେ ପୁଣି ଦୂରରେ | 

କାଳ ଚାଲିଯାଏ | ବିଚାର ରହିଯାଏ । ପୁରୁଣା ସମୟ ଯାଇ ନୂଆ ସମୟ 
ଆସେ | ପୁରୁଣା ମଣିଷ ଯାଇ ନୂଆ ମଣିଷ ଆସନ୍ତି । ନାନାପ୍ରକାର ସମ୍ଭାରରେ 
ପୂର୍ଣ୍ଣ ଏଇ ସୃଷ୍ଟିର ପ୍ରମାଣ ଆମେ ପୃଥିବୀରେ ଦେଖୁ । ଯୁଗ ପରେ ଯୁଗ ବିତିଯାଏ | 
ସଭ୍ୟତା ପରେ ସଭ୍ୟତାର ଆବିର୍ଭାବ ହୁଏ | ଲୁପ୍ତ ହୋଇଯାଏ ପୁରାତନ ସଭ୍ୟତାର 
ସ୍କାରକୀ । 

ଜୀବନ କିନ୍ତୁ ନିରବଛିନ୍ନ ଭାବରେ ଗତି କରୁଥାଏ । ସତେ ଯେପରି 
ଏହାର ଉଦୟ ନାହିଁ କି ଅସ୍ତ ନାହିଁ । ଜୀବନଟା ଏକ ନିରବନଛିନ୍ଧ ପ୍ରବାହ ପରି 
ମନେହୁଏ । ସେଇଭଳି ମଧ୍ଯ ଲାଗେ | କ'ଣ ଗୋଟାଏ କିନ୍ତୁ ଜିଇଁ ରହିଥାଏ । 
ବାକି ସବୁ ବଦଳିବାରେ ଲାଗିଥାଏ । ବିସ୍ବତ ହେଉଥାଏ କାଳର ବକ୍ଷରେ । 
ପାସୋରା ସୃତିକୁ ଜିଆଁଇ ମଣିଷ ଇତିହାସ ସୃଷ୍ଠି କରେ | ଠିକ୍‌ କହିଲେ ଘଟଣାଗୁଡ଼ିକୁ 
ଲିପିବଦ୍ଧ କରି ଏକାଠି ସଂଗ୍ରହ କରେ | ଆଧୁନିକ ଭାଷାରେ ଆମେ ତାକୁ ଇତିହାସ 
କହୁ । ପୁରାତତ୍ତ୍ବ ମଧ୍ଯ କହୁ | କିମ୍ବଦନ୍ତୀ ମଧ୍ୟ ଜନମାନସରେ କମ୍‌ ପ୍ରଭାବ 
ବିସ୍ତାର କରେ ନାହିଁ । ଆଉ ଆମର ପୁରାଣମାନେ ତ ସାମାଜିକ ଜୀବନକୁ ନାନା 
ଭାବରେ ପ୍ରଭାବିତ କରି ଆସିଛନ୍ତି । 

ଏଇ ମାଟିରେ, ନୀଳ ଆକାଶ ତଳେ ସବୁକିଛି ଘଟିବାରେ ଲାଗିଥାଏ | 
କାଳକ୍ରମେ ଘଟଣାଗୁଡ଼ିକ ମନେ ରହିଯାଏ । ଅନୁକୂଳ ପରିବେଶ ପାଇଲେ ତଳି 
ଧରେ | କେତେ ଯୁଗ ବିତିଯାଇଛି । ଏଇ ମାଟି ପଡ଼ି ରହିଛି । କେତେନା 
କେତେ ସମ୍ଭାରରେ ପରିପୂର୍ଣ୍ଣ ହୋଇ ମେଦିନୀ ବୁକୁ ଉଲ୍ଲସିତ ହୋଇଛି | ସୃଷ୍ଟିର 
ନାନା ଶବ୍ଦରେ ଗଗନ ପବନ ପ୍ରକମ୍ପିତ ହୋଇଛି । ସ୍ଥିର ହୋଇ ଭାବିଲେ ଲାଗେ 
ସତେ ତ, ପୃଥିବୀ ବକ୍ଷରେ ଘଟିଯାଇଥିବା ଘଟଣାମାନଙ୍କର ସଂଖ୍ୟା କାହିଁ କେତେ! 
ଖାଲି ଘଟଣା ନୁହେଁ, ଦୁର୍ଘଟଣା ମଧ୍ଯ କିଛି କମ୍‌ ଘଟି ନାହିଁ | ସେ ଘଟଣା ହେଉ 
ବା ଦୁର୍ଘଟଣା ହେଉ କିଛି ତ ହୋଇଯାଇଛି ଏଇ ଧରାରେ । ଚିନ୍ତା କଲେ 
କୂଳକିନାରା ମିଳେ ନାହିଁ । ସ୍ତଷ୍ତ ହୋଇଯାଏ ମଣିଷର ମନ । 

ବହୁ ପୁରୁଣା କଥା ଛାଡ଼ନ୍ତୁ । ଯେଉଁ ଘଟଣାମାନଙ୍କର ରେକର୍ଡ଼ ଅଛି 
ଆମେ ସେଇକଥା ଭାବିବା | ଏବେ ମଧ୍ଯ ଅବାସ୍ତବ ଲାଗୁଛି ଯେ, ଏଇ ଧୂଳିମାଟିର 
ପୃଥିବୀରେ “ ବୃବଦେବ” ବୋଲି କେହି ଥିଲେ ବୋଲି | ଯୀଶୁ ଯେ ସତରେ ଆମ 
ପୃଥିବୀରେ ଥଲେ, ବିଶ୍ଵାସ କରି ହୁଏନି | ବୁଦ୍ଧ ନିଜେ ବଦଳିବା ପରେ ପୃଥିବୀର 
ବିଚାର କ୍ଷେତ୍ରରେ ପରିବର୍ଭନ ହେଲା । “କାମନା ହିଁ ଦୁଃଖର କାରଣ” - ଏହି 
ବିଚାର ହଜମ ହେବାରେ ଲାଗିଲା | ବୁଦ୍ଧ ଖୁବ୍‌ ପ୍ରାକ୍ତିକାଲ୍‌ ଥିଲେ | ଲେଖାଯାଇଛି 
ଯେ, ସାଧାରଣତଃ ସେ ଭଶ୍ଵରତର୍ତ୍‌ ସମ୍ବନ୍ଧୀୟ ପ୍ରଶ୍ନଗୁଡ଼ିକୁ ଉତ୍ସାହିତ କରୁନଥୂଲେ | 
ତା'ର ଅବଶ୍ୟ ଅର୍ଥ ଏହା ନୁହେଁ ଯେ, ଏ ବିଷୟରେ ସେ କିଛି ଜାଣି ନ ଥିଲେ | 
କଥା ହେଲା ସେ ଜାଣି ପାରୁଥିଲେ କେଉଁ ପ୍ରଶ୍ନ ପଚରାଯିବାରେ ମଣିଷର ମଙ୍ଗଳ 
ହୋଇପାରିବ । କେଉଁ ଉତ୍ତର ମଣିଷକୁ ନଭଣ୍ଡୁମ୍ଭୀ ନକରି ମାଟି ଉପରେ 
ଚଲାଇପାରିବ । ଯୀଶୁ ସେହିପରି ପ୍ରେମଧର୍ମର ପରାକାଷ୍ଠା ନିଜ ଜୀବନରେ ପ୍ରମାଣ 
କରିଦେଲେ, ତନ୍ତ୍ର ଆଲୋଚନାରେ ନୁହେଁ । ସେ ଯେ ତତ୍ତ୍ର ଜାଣି ନଥିଲେ, 
ଏକଥା ନୁହେଁ | ତତ୍ତ୍ଵର ବ୍ୟାଖ୍ୟା ମଧ୍ଯ କରିଥଲେ | ମାତ୍ର ପୋଥ୍‌ରେ ତତ୍ତ୍ବ ନ ରହି 
ପୃଥୁବୀ ଉପରେ ରହିପାରିଲା । ସେ ନିଜ ଶରୀରକୁ ଉତ୍ସର୍ଗ କରି ଆପଣା ବିଚାରକୁ 
ସୁନ୍ଦର ଭାବରେ ଏବଂ ଦୂରାଚାରୀମାନଙ୍କର ଅଲକ୍ଷ୍ୟରେ ଧରାପୃଷ୍ଠରେ ପ୍ରତିଷ୍ଠା 
କଲେ । 

ତତ୍ତ୍ରମାନେ ବାହାରେ କେଉଁଠି ଅଛନ୍ତି ବୋଲି ମିଛ-ବିଶ୍ଵାସରେ ମାତି 
ଯେଉଁମାନେ ପୂଥବୀ ପ୍ରତି ବିମୁଖ ହୁଅନ୍ତି ସେମାନଙ୍କ ଦ୍ଵାରା ପରିବର୍ରନ ହେବ 
କିପରି ! ସାରା ଜଗତରେ ବିଛାଇ ହୋଇ ରହିଥିବା ସତ୍ୟକୁ ବୁଦ୍ଧ, ଯୀଶୁଙ୍କ ପରି 
ପୁରୋଗାମୀ ମାନବମାନେ ଆମ ଅଖି ଆଗରେ ଉନ୍ମୋଚିତ କରି ଦେଖାଇଦେଲେ | 
ସେମାନେ କେହି ପୃଥବୀଛଡ଼ା ମଣିଷ ନଥିଲେ | ବ୍ୟକ୍ତିଗତ ମୁକ୍ତି ସେମାନଙ୍କର 
ଲକ୍ଷ୍ଯ କେବେ ବି ନଥଲା | ହୋଇଥିଲେ ଉଚ୍ଚତର ସତ୍ୟର ପ୍ରକାଶରେ ସେମାନେ 
ସବୁଦିନ ପାଇଁ ଲୋକଲୋଚନ ଅନ୍ତରାଳକୁ ଚାଲିଯାଇ ଥାଆନ୍ତେ । ସେପରି 
ହୋଇନାହିଁ | ମହମ୍ମଦ ଯାଇନାହାନ୍ତି, ଯୀଶୁ ଯାଇ ନାହାନ୍ତି କି ବୃଦ୍ଧ ମଧ୍ଯ ଯାଇନାହାନ୍ତି | 
ପ୍ରତ୍ୟେକେ ମଣିଷ ପରିପୂର୍ଣ ଏହି ସୁନ୍ଦର ପୃଥିବୀକୁ ଆହୁରି ସୁନ୍ଦର ଏବଂ ସମ୍ପର୍ଣ୍ଣ 
କରିବା ପାଇ ଧୁଳିକୁ ମୁଣ୍ଡରେ ବହନ କରିଛନ୍ତି । ମୂଢ଼ ମଣିଷକୁ ବୁଝିପାରି 
ବଦଳାଇଛନ୍ତି । ଅସମ୍ଭବକୁ ସମ୍ଭବ କରିଛନ୍ତି । ସେଇଥିପାଇଁ ହଜାର ହଜାର 
ବର୍ଷର ଉଦ୍ତାନ ପତନ ଦେଇ ମନୁଷ୍ୟର ଜୟଯାତ୍ରା ସବେଗରେ ଆଗେଇ ଚାଲିଛି 

ଭବିଷ୍ୟତ ଅଭିମୁଖରେ । 

ଏବର ଯୁଗରେ ଜଣେ ଗାନ୍ଧୀର ଆବିର୍ଭାବ ପୃଥିବୀର ଚେତନାକୁ ଗାନ୍ଧୀମୟ 
କରିଦେଲା | ଗାନ୍ଧୀ ବିଚାର କେବଳ ଗୋଟିଏ ମଣିଷ ଭିତରେ କିଳି ହୋଇ 
ରହିଲା ନାହିଁ । ବିଚାର ବନାଗ୍ନି ସମ । ତାହା ଆରମ୍ଭ ହୋଇଥୁବା ଜାଗାରେ 
କେବେହେଲେ ଅଟକି ରହିପାରିବ ନାହିଁ ! ବିସ୍ତାରିତ ହେବା ହି ବିଚାରର ଧର୍ମ । 
ଦକ୍ଷିଣ ଆଫ୍ରିକାରୁ ଆରମ୍ଭ ହୋଇଥବା ପ୍ରୟୋଗ ଦିଗବିଦିଗ ଛୁଟିବାରେ ଲାଗିଲା | 
ମାତୃଭୂମି ଭାରତବର୍ଷ ଯେ ସେଇ ସଂକ୍ରମଣର କେବଳ ଶିକାର ହେଲା ତାହା 
ନୁହେଁ | ଗାନ୍ଧୀ ବିଚାର ଏବେ ମଧ୍ଯ ନାନା ଦେଶକୁ ସ୍ବାଧୀନତା ଦେବାରେ ସକ୍ଷମ 
ହୋଇପାରିଛି | ବିଚାର କେବେ ମରେ ନାହିଁ । ବରଂ ମାଟି, ପାଣି ଆଉ ପବନରେ 
ଦାନା ବାନ୍ଧେ | ଏଥିପାଇଁ ଅପେକ୍ଷା କରିବାକୁ ହେବ | ଆଉ ଯେଉଁମାନେ କୌଣସି 
ବିଚାର ସହିତ ନିଜକୁ ସାମିଲ କରିଦେବେ ସେମାନେ ତ ସବୁ ପାଇବେ, ଜଗତକୁ 
ମଧ୍ଯ ଦେବେ | 

ପରିବର୍ଭନଧର୍ମୀ ଆମର ଏଇ ପୃଥ୍ବୀ କେତେ ନମନୀୟ ସତେ ! କଅଣ 
ନ ହୋଇଛି ଏ ପୃଥିବୀରେ ? ପାହାଚ ପରେ ପାହାଚ ଅବଲାଳାକ୍ରମେ ଉଠିଯିବା 
ପାଇଁ ଏଇ ମଣିଷ ମେଳ ମଧ୍ଯରେ ଏହିପରି ଜଣେ ଜଣେ ଅଗ୍ରଗାମୀ ନିଜର 
ସାଧନା ଦ୍ଵାରା ଜାତିକୁ କାହିଁ କେଉଁଠାକୁ ଉଠେଇ ନେଇଛନ୍ତି । କିନ୍ତୁ ବିଡ଼ମ୍ବନା 
ଏହି ଯେ, ସେମାନଙ୍କୁ ଜାତି ପ୍ରଥମେ ପ୍ରଥମେ ବାରିଲା | ମୁଷ୍ଟିମେୟ ଲୋକେ 
ବୁଝିଲେ ଏବଂ ଖୁବ୍‌ ହାତଗଣତି କେଇଜଣ ପଥକ ସେମାନଙ୍କର ସାଙ୍ଗ ହେଲେ | 
ସତରେ ! ଚେଲା ହେବା ସହଜ | ସାଙ୍ଗ ହେବା ବହୁତ କଷ୍ଠ । ଆଉ ଭକ୍ତ 
ହେବା ସୁଲଭ । ମାତ୍ର ଥରେ ଜଣେ ପ୍ରକୃତ ସାଙ୍ଗଟିଏ ହୋଇପାରିଲେ ଆନନ୍ଦ ଓ 
ଉଲ୍ଲାସର ଗନ୍ତାଘର ତା” ପାଇଁ ଖୋଲିଯିବାରେ ଲାଗିବ | ସେ ଜାଣିବ, ଦେଖିବ 
ଏବଂ ଅନୁଭବ ମଧ୍ଯ କରିବ ଯେ ସାଙ୍ଗ ହେବାର ମାହାତ୍ସ୍ୟ କେତେ । 

ଯାତ୍ରା ସରିନାହିଁ । ଯାତ୍ରା ସରେନାହିଁ । ପଥ ପରେ ପଥ, ମାର୍ଗ ପରେ 
ମାର୍ଟ । ତେଣୁ ସତ୍ୟ ପରେ ସତ୍ୟ ପ୍ରକାଶିତ ହେବାରେ ଲାଗେ । ଅଥଚ ସତ୍ୟମାନେ 
ପରସ୍ପରର ପ୍ରତିଦ୍ଵନ୍ଦୀ ନୁହନ୍ତି ବରଂ ପରସ୍ପରର ପରିପୂରକ । କାଳକୁ କାଳ .ଏହି 
କ୍ରମ- ଆରୋହଣର ପର୍ବ ଅବ୍ୟାହତ ରହିବ । 

ସେଦିନ ଛୁଟିଥାଏ । ସକାଳୁ ପଢ଼ାପଢ଼ି କରିସାରିବା ପରେ ଫୁଲକୁଣ୍ଡରେ 
ମାଟି ଦେବାରେ ଲାଗିଯାଇଥାଏ | କାଗଜର ବହି ଯେପରି ଆନନ୍ଦ ଦିଏ, ମାଟି 
ମଧ୍ଯ ସେହିପରି ଆନନ୍ଦ ଦିଏ । ଘଡ଼ିଏ ପ୍ରକୃତି ସହ ମିଶିଯାଇ ପାରିଲେ ବେଶ୍‌ 
ଫୁର୍ରି ଲାଗେ । ଉଶ୍ବାସ ଲାଗେ । ମନପ୍ରାଣ ସତେଜ ହୋଇଯାଆନ୍ତି । ଜଡ଼ 
ଶରୀରଟା ଉନ୍ମାଦନାରେ ପୂରି ଉଠେ | 

ଏହିପରି ଆପଣାର ଏକ ନିରୋଳା ମୁହୂର୍ଗରେ କାନରେ ବାଜିଲା, “ ପୁରୁଣା 
ଖବରକାଗଜ ବିକିବେ, ଖବରକାଗଜ... !” ଚାହିଁ ଦେଖେ, ଲୋକଟିଏ ସାଇକେଲ 
ଗଡ଼ାଇ ଡାକି ଡାକି ଆମରି ଘର ଆଡ଼କୁ ଆସୁଛି | କହିବା ବାହୁଲ୍ୟ, ଆମ ଘରଟି 
ଗଳିର ସବାଶେଷ ଘର । ଏଣୁ ଲୋକଟି ଆଶାରେ ଏଯାଏ ଛୁଟି ଆସିଛି କିଛି 
କଞ୍ଚାମାଲ ପାଇବା ପାଇଁ । ଏମିତି କେତେ ଆସନ୍ତି | ଅଭ୍ୟାସବଶତଃ ଡାକି ଡାକି 
ଫେରନ୍ତି ¦ କେତେବେଳେ ଦର ପଚାରେ | କମ୍‌ ହେବାରୁ ଦିଏନାହିଁ । ଗୋଟାଏ 
ଧାରଣା ସୃଷ୍ଟି ହୋଇଥାଏ, ' ଏମାନେ କାଗଜ ନେବେ ବେଶୀ, ଆଉ ପଇସା 
ଦେବେ ଖୁବ୍‌ କମ୍‌ । ସେଥୁରେ ପୁଣି ଝକ୍‌ ଝକ୍‌ ହେବାକୁ ପଡ଼ିବ ସକାଳଟାରୁ 
ଦୁରଖଣ୍ଡ କାଗଜ ପାଇଁ | ସାରା ଦିନଟା ମାରା ହୋଇଯିବ ଏଇ ମାମୁଲି 
ଘଟଣାରେ !' 

ଅନୁରୂପ କାରଣରୁ ଏଥର ମଧ୍ଯ ନିରାସକ୍ତ ଭାବରେ କହିଥୁଲି, “ସବୁ 
କାଗଜ ଦେଇଦେବି | କିଲୋ କେତେ ନେଉଛୁ ।” ଲୋକଟି କହିଲା, “ଚାରି 
ଟଙ୍କା ।” ମୁଁ ପାଞ୍ଚ ଟଙ୍କାରେ ରହିଲି ଏବଂ ସେ ଚାରି ଆଠଣାରେ । ତା'ପରେ 
ସେ ଫେରିଗଲା ! ମୁଁ ପୁଣି ମୋ କାମରେ ମନ ଦେଲି | ପ୍ରାୟ ପାଞ୍ଚମିନିଟ୍‌ 
ପରେ ସିଏ ପୁଣି ଆସି କହିଲା, “ ହଉ ଦିଅନୁ ।” ପୂର୍ବ ଅଭିଜ୍ଞତା ମୋର କିଛି 


om ee ~~ 


ଥିବାରୁ ପଡ଼ିଶା ଘରୁ ନିକିତି ମଗାଇଲି । ଭାବିଥିଲି ଏଥର ଲୋକଟି କରଛଡ଼ା 

ଦେବ, ଡରୁଆ ରୋଗୀ ଇଞ୍ଜେକ୍ଟନ୍‌ ଛୁଞ୍ଚ ସଢିଲ ହେବା ଦେଖିବା ପରି । ମାତ୍ର 
ତାହା ହେଲା ନାହିଁ । ବ୍ୟାପାରଟିକୁ ଅତ୍ଯନ୍ତ ସହଜ ଏବଂ ସ୍ବାଭାବିକ ଭାବରେ 
ଗ୍ରହଣ କରି ସିଏ କିଲୋ କିଲୋ କରି କାଗଜ ଓଜନ କରିବାରେ ଲାଗିଗଲା 
ସନ୍ତର୍ପଣତାର ସହ । ସତେ ଯେପରି ଏହା ହେଉଛି ତା'ର ସାଧନା, କେବଳ 
ଜୀବିକା ନୁହେଁ । 

କିଲୋ ପରେ କିଲୋ ଓଜନ କରି ସେଗୁଡ଼ିକୁ ଅଲଗା ଅଲଗା କରି 
ଥୋଇଲା | ଲକ୍ଷ୍ୟ କରୁଥାଏ ମୁଁ, ଗୋଟିଏ କାଗଜ ପଲାରେ ଅଧକ ପକାଇ 
ନଥୁଲା | ଓଜନ ସରିବା ପରେ ସେ ଶହେଟି ଟଙ୍କା ହାତକୁ ବଢ଼ାଇ ଦେଇ 
ବନ୍ଧାବନ୍ଧି କରିବାରେ ଲାଗିପଡ଼ିଲା ତା'ର ଏଇ ପଣ୍ଯସମ୍ଭାରକୁ । ଇଏ ମଧ୍ଯ 
ଦେଖିବାର କଥା | ପୁରୁଣା କାଗକ ତ ନୁହେଁ, ଯେପରି ତା'ର ଜପାମାଳି ! 

କାଗଜ ସାଇତି ବାନ୍ଧୁ ବାନ୍ଧୁ ପାଞ୍ଚ ସାତ ପଦ କଥାବାର୍ରା ହେବା ଅବସରରେ 
ଲୋକଟି ଭିତରେ ଉବୂଟୁବୁ ହେଉଥିବା ବିଚାର ପଦାକୁ ଆସିଲା । କଥା ପ୍ରସଙ୍ଗରେ 
କହୁଥିଲା- କେମିତି ଜଣେ ଅଢ଼େଇ କିଲୋ କାଗଜକୁ କିଲେ କରିବା ପରେ ମଧ୍ଯ 
ପଲାରେ ଆହୁରି କାଗଜ ଖୁନ୍ଦୁଥଲା । ଜୀବନ ଏବଂ ଜୀବିକା କଥା ପଡ଼ିଲା । 
ସଚ୍ଚୋଟ ରହିଲେ କିପରି ରୋଜଗାର ହରାଇବାକୁ ପଡ଼େ ତଥାପି ମଣିଷପଣିଆ 
ରହେ, ସିଏ ସେଇକଥା କହୁଥିଲା | ଅତୀତରେ ଠୁଙ୍ଗା ବେପାର କରିବା ପାଇଁ 
ସିଏ କେବେ ମଧ୍ଯ ଭାବିନଥୁଲା | ଚାକିରି ବାକିରି ମିଳିଲା ନାହିଁ । ମିଳି ମଧ୍ଯ 
ହାତଛଡ଼ା ହେଲା । ପରିବାର ପୋଷଣ ପାଇଁ ମାଗି ଖାଇବା ମନକୁ ପାଇଲା 
ନାହିଁ । ପରାଧୀନ ଭାବରେ ଖଟିବା ପାଇଁ ଇଚ୍ଛା ହେଲା ନାହିଁ । ନିଜ ଶିଙ୍ଗରେ 
ଅଳ ହେଉ ପଛେ କିଛି ମାଟି ତାଡ଼ିବା ପାଇଁ ମନ ହେଲା | ଦୁଆର ଦୂଆର ବୁଲି 
ପୁରୁଣା କାଗଜ ସଂଗ୍ରହ କରି ଘରେ ଠୁଙ୍ଗା ତିଆରି କରି ବିକ୍ରି କରିବା ନିଜର ତଥା 
ପରିବାରର ଭରଣପୋଷଣର ମାର୍ଚ ହେଲା ! 

“ ଦୁଃଖ ଜଣାଇବି କାହିଁକି ? ଶ୍ରୀ ରାମକୃଷ୍ଣ ପରମହଂସ ତ ପୁଣି ଯନ୍ତ୍ରଣା 
ଭୋଗିଛନ୍ତି ! ମୋର ଦୂଃଖ କ'ଣ ଏତେ ବଡ଼ । ସ୍ତ୍ରୀ ପିଲାମାନଙ୍କୁ ନେଇ ସଂସାର 
ଚାଲିଛି । ଏଇ ରୋଜଗାରରୁ ଘରଭଡ଼ା, ଜିଷଧପତ୍ର ସବୁ କରିବାକୁ ହେଉଛି । 
ସନ୍ତସନ୍ତିଆ ଘରେ ରହିଲେ ରୋଗ ହେଉଥିବାରୁ ଅପେକ୍ଷାକୃତ ଶୁଖିଲା ଜାଗାରେ 
ଘରଟିଏ ନେଇଛି | କିଛି ଅଧକ ପଇସା ମଧ୍ଯ ଦେବାକୁ ପଡ଼ୁଛି ଏ ବାବଦରେ | 

ଦେହକୁ ଆଗ ଦେଖିବା ପାଇଁ ପଡ଼ିବ !”” ଏକା ନିଃଶ୍ଵାସରେ ଲୋକଟି ସବୁ 
କହିଗଲା | 

ଏଥର ଅର୍ଥନୀତି କଥା ପଡ଼ିଲା | ପଲିଥୁନ୍‌ କିପରି ଯାଦୂ ପରି ମାଡ଼ିଗଲାଣି 
ବଜାରରେ | ଦୂଇ ଚାରିଟା ବରା କିଣିଲେ ମଧ୍ଯ ପଲିଥୂନ୍‌ ଦିଆଯାଉଛି | ଦିଆ ନ 
ଗଲେ ମଧ୍ଯ ଗରାଖ ମାଗୁଛନ୍ତି | ମାଛ କାଟି ଆଣିଲେ ଗୋଟାଏ ନୁହେଁ ଦୁଇଟି 
ପଲିଥନ୍‌ର ଆବଶ୍ୟକତା ପଡ଼ୁଛି | ଆଗରୁ ପତ୍ର କିମ୍ଭା କାଗଜରେ ଅନେକ କଥା 
ହୋଇପାରୁଥିଲା | ଶିଶି, ଡବା, ବ୍ୟାଗରେ ଜିନିଷ ଆଣି ହେଉଥଲା | କୋଉଠୁ 
ଖବରକାଗଜରେ ପଢ଼ିଥିଲି, ପାଞ୍ଚଶହ ବର୍ଷ ପରେ ମଧ୍ଯ ତାହା ମାଟିରେ ମିଶି 
ପାରିବ ନାହିଁ ସମ୍ପର୍ଣ୍ଣ ଭାବରେ । ମାନେ ପ୍ରାୟ ସାତ ପୁରୁଷ କି ଆଠ ପୁରୁଷ 
ପର୍ଯ୍ୟନ୍ତ ଆମ ବ୍ୟବହୃତ ଜରି ମାଟି ଭିତରେ ସେମିତି ରହିଥିବ । ପରିବେଶ 
ସମ୍ପର୍କରେ ଆତ୍ସ ସଚେତନ ଥିବା ବ୍ୟକ୍ତିଟି ପୁଣି କହିଲା, “ ଏଥରେ ପରିବେଶ ତ 
ଦୂଷିତ ହେଉଛି, ଆମ ଜୀବିକା ମଧ୍ୟ ଆଘାତ ପାଉଛି | ମଝିରେ ଠୁଙ୍ଗାର ବ୍ୟବହାର 
ବହୁତ କମି ଯାଇଥଲା | ଏବେ ଆସ୍ତେ ଆସ୍ତେ ବଢୁଛି ।” ନିଜ ଜୀବିକାର 
ଭବିଷ୍ୟତ ସମ୍ପର୍କରେ ଆଶଙ୍କା ବ୍ୟକ୍ତ କରୁଥିବା ଅନୁଭବୀ ମଣିଷଟି ପ୍ରତିଟି କଥାରେ 
ଥିଲା ସମ୍ବେଦନଶୀଳ ! ପୃଥିବୀ ମଧ୍ୟରେ ଯେ ତା'ରି ପରି ଆଉ ମଣିଷ ଅଛନ୍ତି - 
ଏଇକଥା ବାରି ହୋଇପଡୁଥିଲା ଲୋକଟିର କଥାବାର୍ରାରୁ । 

କଥୋପକଥନ ଭିତରେ ତା'ର ହାତ ବନ୍ଦ ହୋଇନଥଲା | ଦୂଇଟି ବଡ଼ 
ବଡ଼ ବ୍ୟାଗ୍‌ରେ କାଗଜ ପୂରାଇ ଲୋକଟି ଏଥର ସାଇକେଲ୍‌ରେ ରଖିଲା | ପାଖରେ 
ମୁଁ ଠିଆ ହୋଇଥିଲି | ରଖିବାରେ କିଞ୍ଚତ୍‌ ସାହାଯ୍ୟ କଲି | କହିଲା, “ ଆଜ୍ଞା 
ଆଗରୁ କିଛି କରୁନଥିଲି | ଏବେ ଜିନିଷ ବାନ୍ଧିବା, ତଳୁ ଉଠାଇ ସାଇକେଲ୍‌ରେ 
ରଖିବା ସବୁ ଆରେଇଗଲା । ଆପଣ ଆଞ୍ଚା ଠିଆ ହୋଇଛନ୍ତି ! କାଗଜ ବିକି 
ସାରି ପଇସା ନେବାପରେ ଲୋକମାନେ ଦୂଆର ବନ୍ଦ କରି ଘର ଭିତରେ ରହନ୍ତି । 
କ୍ଚିତ୍‌ ଲୋକ ଶେଷ ପର୍ଯ୍ୟନ୍ତ ଅପେକ୍ଷା କରିଥାଆନ୍ତି । କେମିତି କେମିତି ବେଖାପ 
ଲାଗେ । ” 

ଏଥର ସାଇକେଲ ଗଡିବ । ପଚାରିଲି, ଆଛା ତମର ନାଁ କଂଣ ?” 
ଏଇ ପଦକ କଥାକୁ ବୋଧହୁଏ ସିଏ ଖୁବ୍‌ ଗୁରୁତ୍ଵ ଦେଲା | କହିଲା, ଆଜ୍ଞା ! 

ଲାଜ ଲାଗୁଛି ମତେ ନାଁ କହିବା ପାଇଁ ।” ମୁଁ ଭାବିଲି ହୁଏତ ନାଁଟା ଖାସ୍‌ ସୁନ୍ଦର 
ନାମ ହୋଇନଥବ | ଯେପରି ରି ଭାଲୁ, ଅଗା, ହାଡ଼ିଆ ଏହିପରି କିଛି । ମତେ 
ଅବାକ୍‌ କରି ସେ କହିଲା, ନାହିଁ ଆଜ୍ଞା ! ମୋ ନାଁଟା ବ୍ୟକ୍ତିତ୍ଵ ସାଙ୍ଗରେ ମିଶୁନାହିଁ 
” ସେଥପାଇଁ କହିବାକୁ ଲାଜ ଲାଗୁଛି । ଲୋକଟି ସାମାନ୍ଯ ନୁହେଁ ବୋଲି 

ଧାରଣା ହେଲା । ମନେ ମନେ ଭାବିଲି ବୋଧହୁଏ ପଦ୍ଧଲୋଚନ, ତନ୍ମୟ, 
ରାମଚନ୍ଦ୍ର ଏହିପରି କ”ଣ ହୋଇଥିବ । ପୁଣି ଅବାକ୍‌ ହେଲି ତା”କଥା ଶୁଣି । 
ସାଇକେଲର ହ୍ୟାଣ୍ଡେଲ୍‌ ଗୋଟିଏ ହାତରେ ଧରି ଆର ହାତଟି ଚାରିଆଡ଼କୁ 
ବୁଲାଇ ଅନୁତପ୍ତ ହେବା ପରି କହିଲା - ବାପା ମୋ ନାମ ଦେଇଛନ୍ତି ‹ ବିଶ୍ଵପ୍ରିୟ” | 
ଖୁବ୍‌ ଖୁସୀ ହେଲି ନାଁଟି ଶୁଣି | କହିଲି, ବାଃ ଏଡ଼େ ସୁନ୍ଦର ନାଁଟି ତମେ ଏପର୍ଯ୍ୟନ୍ତ 
ନ କହି ଲୁଚାଇଛ !' 

ଏଥର ସିଏ କହିଲା- “ ଆଜ୍ଞା ! ଲାଜ ଲାଗୁଛି କହିବାକୁ । ବାପା କାହିଁକି 
ଏ ନାଁ ମୋତେ ଦେଲେ ! ମୁଁ ତ ପୂୃଥବୀରେ କେଉଁ ଜଣକର ମଧ୍ଯ ପ୍ରିୟ 
ହୋଇପାରିଲି ନାହିଁ । ଆଉ ବିଶ୍ବର ପ୍ରିୟ କିପରି ହୋଇପାରିବି !” ପଦଟିର 
ଲକ୍ଷଣାର୍ଥ ସମ୍ବନ୍ଧରେ ଗଭୀର ଜ୍ଞାନ ଦେଖି ଅବାକ୍‌ ହେବାକୁ ପଡ଼ିଲା । 

ଏହା ହିଁ ଥଲା ବିଶ୍ବପ୍ରିୟର ଖେଦୋଲ୍ତି । ସାଧାରଣ ମଣିଷଟିଏ ମଧ୍ଯ 
ଅସାଧାରଣ ହୋଇପାରେ । ସାରା ବିଶ୍ବର ପ୍ରିୟ ହେବା ପାଇଁ ଇଛା ପୋଷଣ 
କରୁଥିବା ଏଇ ଚଲାପଥ୍ଵକ ଆପଣାକୁ କେନ୍ଦ୍ରକରି ପରିଧ୍ରେ ଅନ୍ୟମାନଙ୍କର 
ପ୍ରିୟପାତ୍ର ହୋଇପାରିବ - ଏ ବିଶ୍ବାସ କାହିଁକି ହେଉଛି | ଆମ ଭିତରେ କେତେଜଣ 
ବିଶ୍ଵ କଥା ଭାବନ୍ତି ? ଜଗତ ଜଥା ଚିନ୍ତା କରନ୍ତି ? ଖଟିଖିଆ ଠୁଙ୍ଗା ବିକାଳି 
ତା'ର ପରିଚୟ ଦେଲା | ଆମେ ପ୍ରତ୍ୟେକେ ଏ ବିଷୟରେ ଆପଣାକୁ ତଉଲି 
ଦେଖିବା କି ? 

ଅନ୍ତରଙ୍ଗ ପରିଚୟ 


ଆମ ସମସ୍ତଙ୍କର କିଛି ନା କିଛି ପରିଚୟ ଅଛି ! ବ୍ୟକ୍ତିଗତ ପରିଚୟ 
ଠାରୁ ଆରମ୍ଭ କରି ଜାତିଗତ, ଧର୍ମଗତ, ବୃଭିଗତ, ସାମାଜିକ ଏହିପରି ଅନେକ 
ପ୍ରକାରର ପରିଚୟ | ଏଇସବୁ ପରିଚୟ କଅଣ ପାଇଁ ? ବୋତଲଟିରେ ତେଲ 
ରହିପାରେ, ଣିଷଧ ରହିପାରେ, ପାଣି ରହିପାରେ, ତଥାପି ବୋତଲ ଏକ ଜାତିର 
ହେବା ସର୍ବେ ଆମେ ତେଲ ରହିଥିବା ବୋତଲକୁ ତେଲବୋତଲ, ଓିଷଧ ଓ 
ପାଣି ରହିଥିବା ବୋତଲକୁ ଯଥାକ୍ରମେ ଞଷଧ ବୋତଲ ଓ ପାଣି ବୋତଲ ବୋଲି 
କହୁ । ବୋତଲ ସମାନ [ ଅଥଚ ସେଇ ଏକା ପତ୍ରରେ ବିଭିନ୍ନ କିସମର ଚିଜ 
ରହିପାରେ | ସେହିପରି ଆମ ଘରମାନଙ୍କରେ ଠାକୁରଘର, ଶୋଇବା ଘର, 
ରୋଷେଇଘର, ଗାଧୁଆଘର ଏହିପରି ବଖରାମାନ ଥାଏ । ପ୍ରତି ବଖରାର ଏକ 
ନିର୍ଦ୍ଦିଷ୍ଟ ପରିଚୟ ଅବଶ୍ୟ ରହିଛି । 

ପୂଥବୀରେ ଅନେକ ପ୍ରକାରର ଦ୍ରବ୍ୟ, ଅନେକ ପ୍ରକାରର ଜୀବ, ନାନା 
ପ୍ରକାରର ବ୍ୟବସ୍ଥା ଏବଂ ଅନୁଭବ ! ସବୂର କିଛି ନା କିଛି ପରିଚୟ ଅଛି | ଆମ 
ସମାଜରେ ଚାଷୀର ଯେପରି ନିଜସ୍ବ ପରିଚୟ ଅଛି, ସେହିପରି ମୋଟିର ମଧ୍ଯ 
ଅଛି | ବିଦ୍ଵାନ, ଧନୀ, ଗୃହସ୍ଥ, ସାଧୁ, ଚୋର, ନେତା, ଶିକ୍ଷକ - ଏ ସମସ୍ତଙ୍କର 
ପରିଚୟ ଅଛି । ଆମ ଦେଶର ଗାରଆଁମାନଙ୍କର ପରିଚୟ ଅଛି | ଧୋବା ତୁଠ 
ଠାରୁ ଆରମ୍ଭ କରି ଦେବାଳୟ ପର୍ଯ୍ୟନ୍ତ ପ୍ରତ୍ୟେକେ ପରିଚିତ ହୁଅନ୍ତି ସ୍ଵକୀୟ 
ରୀତିରେ । 

ବାଘର ପରିଚୟ ବିରାଡ଼ିର ପରିଚୟ ଠାରୁ ଅଲଗା | ବଲ୍ଗା ହରିଣର 
ପରିଚୟ ବଗର ପରିଚୟଠାରୁ ଭିନ୍ନ । ଗଛମାନଙ୍କର ପଚିଚୟ, ମାଛମାନଙ୍କର 
ପରିଚୟ | ଏମିତି କେତେନା କେତେ ଆତ୍ସ ଉପସ୍ଥାପନର ପର୍ବ ଅହରହ 
ଲାଗିରହିଛି । ପ୍ରକୃତିର କୋଳରେ ସ୍ଥାନ ପାଇଥିବା ନର, ପାହାଡ଼, ଜଙ୍ଗଲ, 

ସମୁଦ୍ର ଫୁଲଫଳ, ଏପରିକି ଚନ୍ଦ୍ର ସୂର୍ଯ୍ୟ ତାରା ଏବଂ ଆକାଶର ମଧ୍ଯ ଆପଣାର 
ପରିଚୟ ଅଛି । 

ଅସଲ କଥା ହେଉଛି ଏ ପରିଚୟ ପ୍ରକୃତରେ କାହାର ପରିଚୟ ବହନ 
କରେ ? ଧରନ୍ତୁ ଆପଣ ଜଣଙ୍କୁ ପଚାରିଲେ, “ ତୁମେ କାହାର ପୁଅ ? ” ଉତ୍ତରରେ 
ଆପଣ ସେଇ ଲୋକକୁ ଜାଣିବେ ନିଶ୍ଚୟ । ମାତ୍ର ପରୋକ୍ଷରେ ହି ଜାଣିବେ, 
ପ୍ରତ୍ୟକ୍ଷରେ ନୁହେଁ । ଅବଶ୍ୟ ଆପଣଙ୍କ ଆଗରେ ଗୋଟା ସୁଦ୍ଧା ଲୋକଟି ମହଜୁଦ୍‌ 
ଥିବ | ଅଥଚ ଆପଣ ତାକୁ ଜାଣିଥିଲେ ସାଙ୍ଗେ ସାଙ୍ଗେ କହିପକାଇବେ, ““ ଓଃ ! 
ତୁ ତେବେ ତାଆରି ପୁଅ ! ମତେ ଏ ଯାଏ ପରିଚୟ ଦେଇ ନଥୁଲୁ କାହିଁକି ? ” 

ଆମର ଢଗଟିଏ ଅଛି, “ବାଘ ନ ଦେଖିଲେ ବିଲେଇ ଦେଖ ।” ଏ 
କ୍ଷେତ୍ରରେ ଆମେ କହିପାରିବା କି “ ପୁଅ ନ ଦେଖିଲେ ବାପକୁ ଦେଖ” ? ସାଦୃଶ୍ୟ 
କେବେହେଲେ ତାଦାତ୍୍ୟୁ ନୁହେଁ । ବାପ ସାହାଯ୍ୟରେ ପୁଅକୁ ସତକୁ ସତ ଜାଣିବା 
ଦୁରୁହ ବ୍ୟାପାର । ଏକଥା ସତ ଯେ କିଛି ନ ଜାଣିବାଠାରୁ କିଛି ସୂତୁ ଧରି 
ଜାଣିପାରିବା ଉତ୍ତମ | ଏହା ଆମକୁ ସାହାଯ୍ୟ କରେ | ତେବେ ସାହାଯ୍ୟକାରୀ ତ 
ଆଉ ଆମର ଜ୍ଞାତବ୍ୟ ବିଷୟ ନୁହେଁ ! ଆପଣ ଜଣଙ୍କର ଘର ଠିକଣା ଜାଣି 
ନାହାନ୍ତି କେହି ଆପଣଙ୍କୁ ସାହାଯ୍ୟ କଲା | ଠିକ୍‌ କଥା | ଏ ଘଟଣାରେ ଆପଣ 
ସାହାଯ୍ୟକାରୀ ପ୍ରତି ନିଶ୍ଚୟ କୃତଜ୍ଞ ହେବେ ! ତା” ବୋଲି ଆଉ ସାହାଯ୍ୟକାରୀ 
ଘରକୁ ଯିବେ କି ? ବାଡ଼ି ବୃବକୁ ଚାଲିବାରେ ସାହାଯ୍ୟ କରେ ବୋଲି ଆମେ 
ବାଡ଼ିକୁ ଗତି ବୋଲି କ'ଣ କହିପାରିବା ? 

ପରିଚୟର ପର୍ବରେ ଅସଲ ପରିଚୟ ଲୁଚିଯାଏ । ବାହ୍ୟ ପରିଚୟଗୁଡ଼ିକ 
ସଭାମଶ୍ଡନ କରନ୍ତି । ମୋର ନାମ ମୋର ପରିଚୟ ନୁହେଁ । ଅବଶ୍ୟ ଏକଥା 
ସତ ଯେ ସଂସାରର ଯାବତୀୟ ସମ୍ପର୍କ ସେଇ ନାମ ମାଧ୍ୟମରେ ହିଁ ହୁଏ । ନାଆଁଟା 
ମତେ ଚିହ୍ନିବା ପାଇଁ କାମରେ ଆସେ । ଅନ୍ଧର ନାମ ପଦ୍ଧଲୋଚନ ହୋଇପାରେ | 
ପୁଣି ଛୋଟୀଟିଏ ଶ୍ରୀମତୀ ନାମରେ ପରିଚିତ ହୋଇପାରେ ! ଏ ଦୂଇଟି କ୍ଷେତ୍ରରେ 
ନାମରୁ ଗୁଣ ଜଣାଯାଉନାହିଁ । ଅର୍ଥାତ୍‌ ନାମ ସହିତ ଲକ୍ଷଣାର୍ଥର କୌଣସି ସମ୍ପର୍କ 
ରହୁନାହିଁ । ବୃରିଗତ ପରିଚୟ ମଧ୍ଯ ଦେଇ ବୃତ୍ତିଧାରୀ ବ୍ୟକ୍ତିଙ୍କୁ ଚିହ୍ନିବା ସବୁବେଳେ 
ସମ୍ଭବପର ନୂହେଁ । ନାରଦ ଓ କଂସେଇ ଗଳ୍ପରେ ଆମେ ଦେଖିବାକୁ ପାଉ କିପରି 

ପ୍ରତିଦିନ ଜୀବହତ୍ୟା କରି ଜୀବିକା ନିର୍ବାହ କରୁଥିବା କଂସେଇ ଭଗବାନ ବିଷ୍ଣୁଙ୍କର 
ଅନନ୍ୟ ଭକ୍ତ | ପୋଷାକ ଅଥବା ଚଉକିରୁ ଶାସକର ପରିଚୟ ଖୋଜିବା ବୃଥା | 
ଗୈରିକ ବସନ ଅଥବା ଅନ୍ୟ କିଛି ଭେକ ଦ୍ଵାରା ଆମେ ସାଧୁର ପରିଚୟ 
ଖୋଜିବସିଲେ ସବୁବେଳେ କ”ଣ ସଫଳ ହୋଇପାରିବା ? 

ନିତି ଆମେ ଅନେକ ମଣିଷଙ୍କୁ ଭେଟୁ । ସେମାନଙ୍କର ବ୍ଯବହାର, 
ଚାଲିଚଳନ, କାର୍ଯ୍ୟପଦ୍ଧତି ଇତ୍ୟାଦିରୁ କଅଣ ପ୍ରକ୍ୃତ ପରିଚୟ ଅନେକ ସମୟରେ 
ମିଳିପାରେ ! ' ହ୍ୟାଲୋ, ହାଏ”ର ଦୁନିଆରେ ସବୁ ପରିଚୟ ଜଳର ବୁଦ୍ବୁଦ୍‌ 
ପରି କ୍ଷଣସ୍ଥାୟୀ | ବାଟରେ ଘାଟରେ ଦେଖା ପ୍ରକୃତ ଦେଖା ନୁହେଁ | ବାଟଘାଟର 
ପରିଚୟ ପ୍ରକୃତ ପରିଚୟ ନୁହେଁ । ହୋଇପାରେ, ପ୍ରଥମ ପରିଚୟ କେତେକ 
ସ୍ଥଳରେ ଦୀର୍ଘସ୍ଥାୟୀ ହୁଏ | ପ୍ରଥମ ଦର୍ଶନରୁ ହିଁ ବ୍ୟକ୍ତିର ଆଭା ଉକୁଟି ଉଠେ | 
ତଥାପି ଏହା ସଚରାଚର ଘଟେ ନାହିଁ । 

ଜଣଙ୍କର ସମ୍ପତ୍ତି ବା ପ୍ରତିପତ୍ତି ଆକଳନରେ ସେଇ ବ୍ୟକ୍ତିର ପରିଚୟ 
ମିଳେନାହିଁ । ଧନସମ୍ପଭି ଅସଲ ପରିଚୟ ନୁହେଁ । “ ଆଜି ଯେ ରାଜେନ୍ଦ୍ରାସନେ, 
କାଲି ସେ ଫକୀର |” ତେଣୁ ଧନର ମାପକାଠି ସବୁ ସମୟରେ ଲାଗୁ ହୋଇପାରିବ 
ନାହିଁ । ଧନ ପ୍ରତିଷ୍ଠା ଆଣିପାରେ, ପରିଚୟ ନୁହେଁ | ପ୍ରତିପରି ମଧ୍ଯ ସବୁ ସମୟରେ 
ରହେନାହିଁ । ଆଜିର କ୍ଷମତାଧର ଆସନ୍ତାକାଲିର ସାଧାରଣ ମଣିଷଟିଏ । ଏଣୁ 
ମଣିଷର ପରିଚୟ ହିଁ ଅସଲ ପରିଚୟ । 

ଅସଲ ପରିଚୟ ହେଉଛି ଅନ୍ତରର ପରିଚୟ | ପ୍ରକୃତ ଚିହ୍ନିବା ଅନ୍ତରରେ 
ନିହିତ । ସମସ୍ତେ ସବୁକିଛି ଚିହ୍ନିପାରିବେ ନାହିଁ । ଜାଣିପାରିବେ ନାହିଁ । “ଗୁଣ 
ଚିହ୍ନେ ଗୁଣିଆ, ସୁନା ଚିହ୍ନେ ବଣିଆ ।”” ଜଣେ ରାମକୃଷ୍ଣ କେବଳ ବିବେକାନନ୍ଦଙ୍କ 
ଚିହ୍ମିପାରେ । ସମସ୍ତେ ସେ କଳା ହାସଲ କରିନାହାନ୍ତି | ପୁଅର ଅସଲ ପରିଚୟ 
ମାଆ ଜାଣିବା ପରି ମଣିଷ ଶିଶୁର ପ୍ରକୃତ ପରିଚୟ ପରମ ଜନନୀ ହିଁ ଜାଣେ | 
ମାଆ ପାଖରେ ଶିଶୁର ପରିଚୟ ଗୋପନ ରହିପାରେନା, ଆଳଙ୍କାରିକ ହୋଇପାରେ 
ନାହିଁ । ତାହା ବାସ୍ତବ ଏବଂ ସ୍ପଷ୍ଟ । ସ୍ଵଚ୍ଛତା ହିଁ ପରିଚୟର ଗୁରୁତ୍ଵ ବଢ଼ାଏ, 
ଅନ୍ୟକୁ ହୃଦୟର ଭିତର ଅଳିନ୍ଦ ପର୍ଯ୍ୟନ୍ତ ଘେନିଯାଏ | 

ଆମେ ପ୍ରକୃତରେ ଯାହା ତାହା ହିଁ ଆମର ଅସଲ ପରିଚୟ, ଅନ୍ତରଙ୍ଗ 

ପରିଚୟ । କୌଣସି ଜଳାଶୟର ଗଭୀରତା କୂଳରେ ଥାଇ ଜାଣି ହୁଏ ନ ନାହିଁ | 
ଜଳରେ ବୁଡ଼ିବାକୁ ହୁଏ । କୂଳରେ ଥାଇ କେବଳ ଆକଳନ କରିବା ହିଁ ସାର 
ହୁଏ | ଅନୁମାନ ତ ଆଉ ଅସଲ କଥା ନୁହେଁ ! 

ଶରୀର ଆମର ଭୌତିକ ପରିଚୟ ଦିଏ । ପ୍ରାଣ ଆମର ଶର୍ତିର ପରିଚୟ 
ପ୍ରଦାନ କରେ । ମନ ଆମର ଚିନ୍ତାଶକ୍ତିର ବ୍ୟାପ୍ତି ଘଟାଏ | ହୃଦୟ ଆମର 
ଅସଲ ପରିଚୟ ଦିଏ | ହୃଦୟର ପରିଚୟ ହିଁ ସମ୍ପସାରିତ ପରିଚୟ | ଏହା ନିତ୍ୟ 
ପ୍ରସାରଣଶୀଳ | ହୃଦୟ ବନ୍ଧ ମାନେନା, ବାଡ଼ ମାନେନା, ଧର୍ମ ମାନେନା, ସ୍ଥାନ 
ମଧ୍ଯ ମାନେନା | ହୃଦୟ କେବଳ ହୃଦୟକୁ ମାନେ, ତାକୁର ଗ୍ରହଣ କରେ । 
ନିଜକୁ ଦେଇଦେବା ହିଁ ଏହାର ସଜ୍ଞା ବୋଲି ଆମେ କହିପାରିବା । ସଂଗ୍ରହ ଅପେକ୍ଷା 
ଦାନରେ ହିଁ ଏହାର ବୈଶିଷ୍ଟ୍ୟ ନିହିତ । 

କାହାସାଙ୍ଗରେ ଘଡ଼ିଏ ବସିଗଲେ ଆମେ ଏକଥା ଜାଣିପାରିବା, ଯଦି 
ସେଥିରେ କିଛି ଦେବାନେବାର ସମ୍ପର୍କ ନଥାଏ, ସ୍ବାର୍ଥର ଚିହ୍ନ ନ ଥାଏ । ହୃଦୟ 
ଖୋଲା ହୋଇଯାଏ । ଅନ୍ୟକୁ ନିଜ ମଧ୍ଯରେ ଗ୍ରହଣ କରିନିଏ । କେବେହେଲେ 
ଆପଣାକୁ ପ୍ରଦର୍ଶନ କରେ ନାହିଁ, ଜାହିର କରେ ନାହିଁ । ହୃଦୟ ଅନ୍ତରଙ୍ଗତା 
ବଢ଼ାଏ, ଆଖି ଖୋଲିଦିଏ, କସ୍ତୁରୀ ମୃଗ ପରି ଆପଣାର ସୌରଭ ବିଛୁରିତ 
କରେ | ହୃଦୟ ସର୍ବଦା ସାଥଟିଏ, ବନ୍ଧୁଟିଏ, ବାଟୋଇଟିଏ ଲୋଡୁଥାଏ | ନିଜେ 
ମଧ୍ଯ ସେଇଆ ହୁଏ | ଏଥରେ କର୍ଚ୍ଧତ୍ଵ ନଥାଏ, ଥାଏ ଭ୍ରାତୃତ୍ଵ । ଏଥିରେ ନେବା 
ନ ଥାଏ, ଥାଏ ଦେବା । ଏଥିରେ କପଟ ନଥାଏ, ଥାଏ ନୈକଟ୍ୟ । ସ୍ବେହ, 
ଶ୍ରଦ୍ଧାରେ ପୂରି ରହିଥିବା ବିକାଶଶୀଳ ସ୍ଵଚ୍ଛ ହୃଦୟ ହି ହିଁ ଦେଇପାରେ ଅନ୍ତରଙ୍ଗ 
ପରିଚୟ | ଏହି ପରିଚୟ ଆତ୍କାର ପରିଚୟ | ଦେଶ, କାଳ, ପାତ୍ରକୁ ଅତିକ୍ରମ 
କରି ଏହା ହେଉଛି ବିଶ୍ଵଶକ୍ତିର ପରିଚୟ । 


¥ 

ମଣିଷ ଗୋଟିଏ ଦୁର୍ଲଭ ଚରିତ୍ର । ସୃଷ୍ଟିରେ ଏକ ବିରଳ ଜୀବଜାତି । 
ସଳଖ ସୁନ୍ଦର ଦେଖାଯାଉଥିବା ଏହି ଚିନ୍ତାଶୀଳ ଦ୍ଵବିପଦୀ ପ୍ରାଣୀଟି ଅନେକ ତତ୍ତ୍ଵର 
ସମାହାର | ଏକ ବହୁମୁଖୀ ସତ୍ତା । ନାନା ଉପାଦାନରେ ଗଢ଼ା ତା'ର ସ୍ପଥିତି । 
ପ୍ରତ୍ୟେକ ମଣିଷର କିଛିନା କିଛି ବ୍ୟକ୍ତିତ୍ଵ ରହିଛି । ମାତ୍ର ସିଏ ଯେ କେବଳ 
ଗୋଟିଏ ବ୍ୟନ୍ତିତ୍ଵର ଅଧ୍ୟକାରୀ ତାହା ନୁହେଁ । ଏକ ହିଁ ମାନବ ଅସଂଖ୍ୟ ବ୍ୟକ୍ତିତ୍ଵର 
ଅଧକାରୀ ହେବା ସମ୍ଭବ | ବ୍ୟକ୍ତି ଏକ ଅଥଟ ବ୍ୟକ୍ତିତ୍ଵ ଅନେକ | 

ଏଇ ବ୍ୟକ୍ତିତ୍ଵଗୁଡ଼ିକର ସ୍ଵରୂପ ତେବେ କ”ଣ ? ଅନେକ ପ୍ରକାରର 
ବ୍ୟକ୍ତିତ୍ଵ । ଏପରିକି ପରସ୍ପର ବିରୋଧୀ ବ୍ୟକ୍ତିତ୍ଵ ମଧ୍ଯ ସେହି ଏକ ହି ମଣିଷ 
ପାଖରେ ଥାଇପାରେ | ଧରନ୍ତୁ ଜଣେ ସାହସୀ ବ୍ୟକ୍ତି | ସିଏ ଜୀବନରେ କେତେ 
ନା କେତେ ଥାନରେ ଆପଣାର ସାହସିକତାର ପ୍ରମାଣ ଦେଇଛନ୍ତି | ଅନ୍ୟମାନଙ୍କୁ 
ସାହସ ଓ ବଳ ଦେଇଛନ୍ତି । ଲୋକେ ତାଙ୍କ ଉପରେ ଶକ୍ତି ଓ ସାହସ ପାଇଁ 
ନିର୍ଭରଶୀଳ । ଏପରି ଜଣେ ଲୋକ ସ୍ଥଳ ବିଶେଷରେ ଭୀରୁଟିଏ ବନିଯିବା କିଛି 
ବିଚିତ୍ର ନୁହେଁ । ସାମାଜିକ ଜୀବନରେ ଉନ୍ମନଳ ହୋଇ ଦେଖାଯାଉଥିବା ଜଣେ 
ପାରିବାରିକ ଜୀବନରେ ହୁଏତ ମ୍ଳାନ ହୋଇଯାଆନ୍ତି | ପରିବାରରେ ପାଇକପଣ 
କରୁଥିବା କେହି କେହି ସଂସାର ହାଟରେ ଚାରିକାତ ମେଲାଇ ପଡ଼ିରହିବା ମଧ୍ଯ 
ଦୃଷ୍ଟିଗୋଚର ହୁଏ | ପାଞ୍ଚ ସାତ ଜଣଙ୍କୁ ଅକ୍ଲେଶରେ ସାବାଡ଼ କରିପାରୁଥିବା 
ଜଣେ ଦୁର୍ଜୟ ଯୋଦ୍ଧା ମଧ୍ୟ କୋଉଠି କୋଉଠି ଅତ୍ୟନ୍ତ ଦୁର୍ବଳ ଜଣାପଡୁଥବା 
ଶିଶୁଟିଏ, କେଉଁ ଠାକୁର କିମ୍ବା ମହାପୁରୁଷ ଓ ସନ୍ମଙ୍କର ପ୍ରତିକୃତି ନିକଟରେ 
ନିଜର ସମସ୍ତ ସ୍ଥିରତା ହରାଏ | ଏମାନେ ଯେ ସଦାବେଳେ ଏହିପରି, ତାହାନୁହେଁ | 
ମାତ୍ର ସଚରାଚର ମଣିଷମାନେ ଏହିପରି | 

ବୁଵଧିମାନ ମଣିଷଟିଏ କଥା ବିଚାର କରନ୍ତୁ | ବିଚାର ବିବେଚନା, ଚିନ୍ତାର 

ସ୍ପଷ୍ଟତା, ବୋଧଶକ୍ତି ଇତ୍ଯାଦି କ୍ଷେତ୍ରରେ ଇଏ ଆଦର୍ଶ ସ୍ଥାନୀୟ । ପାଞ୍ଚଜଣ ମଧ୍ଯ 
ତାଙ୍କର ପରାମର୍ଶ ନିଅନ୍ତି । ଦଶପଚାଶ ଜଣ ଏହିପରି ଲୋକଙ୍କ ଉପରେ 
ଆସ୍ଥାସ୍ଥାପନ କରନ୍ତି ।! ଶିକ୍ଷାଦୀକ୍ଷାର କିଛି ଅଭାବ ନଥାଏ । ତଥାପି ଦେଖାଯାଏ 
ଏପରି ଲୋକ ନିର୍ବୋଧଠାରୁ ମଧ୍ଯ ମନ୍ଦ ଭାବରେ ଉଭ୍ଭା ହୁଅନ୍ତି | ଜଣେ ଅଶିକ୍ଷିତ, 
ବିଚାରବିବେକହୀନ ଲୋକ ଯୋଉ କଥା କରିବା ପାଇଁ ବିମୁଖ ହେବ, ଏ ମହାଶୟ 
ତାହା ଅଟିରେ ସମ୍ପନ୍ନ କରିଦିଅନ୍ତି । 

ଦୟାଶୀଳ ଦରଦୀ ମଣିଷଟିଏ ସମସ୍ତଙ୍କର ସମ୍ମାନର ପାତ୍ର | ଅକାତରରେ 
ସେ ତା'ର ବିପଣି ଦରିଦ୍ରମାନଙ୍କ ନିମନ୍ତେ ଉନ୍ମକ୍ତ ରଖେ । ଦାନର ସୀମା 
ନଥାଏ, ହିସାବ ନଥାଏ କି ସେଥିପ୍ରତି ଚିନ୍ତା ମଧ୍ୟ ନଥାଏ । କାର୍ପଣ୍ୟଠାରୁ ଇଏ 
ବହୁ ଦୂରରେ ଥାଆନ୍ତି । କେବଳ ପହଞ୍ଚଗଲେ ହିଁ ଯଥେଷ୍ଟ । ସତେ ଯେପରି 
ତାଙ୍କର ହୃଦୟ ଅବାରିତ ଧାରାରେ ଖୋଲିଯାଏ । ଦୁଃଖୀରଙ୍କିଙ୍କ ସେବାପାଇଁ ସେ 
ସତେ ଯେପରି ନିଜକୁ ଉତ୍ସର୍ଗ କରିଛନ୍ତି ଏପରି ମନେହୁଏ | ତଥାପି ଆପଣ 
ବେଳେବେଳେ ଆଶ୍ଚର୍ଯ୍ୟ ହେବେ ତାଙ୍କର କୁଣ୍ଠିତ ବ୍ୟବହାରରେ । କୃପଣତାର 
ମୁର୍ରିମନ୍ତ ବିଗ୍ରହ ସାଜିବା ଏପରି ବ୍ୟକ୍ତିଙ୍କ କ୍ଷେତ୍ରରେ ମଧ୍ଯ ସମ୍ଭବ ହୋଇପାରେ । 
ଏହିପରି ବିରୋଧାଭାଷର ଅନେକ ଦୃଷ୍ଟାନ୍ତ ଦିଆଯାଇପାରେ । 

ମଣିଷର ଚେତନା କ୍ଷେତ୍ରରେ ଯିଏ ଯେତେ ଉଚ୍ଚତର ସ୍ମିତିର ଅଧକାରୀ 
ହୋଇପାରୁଥବ, ତା” ମଧ୍ଯରେ ସେତିକି ଅଧକ ବ୍ୟକ୍ତିତ୍ଵ ସମ୍ଭବ ହେଉଥବ । 
ଉପରୋକ୍ତ ତିନୋଟି ଉଦାହରଣରେ ମଣିଷର ବାହ୍ୟ ବ୍ୟକ୍ତିତ୍ଵ କଥା ହିଁ କୁହାଯାଇଛି | 
ଗଭୀରତର ସ୍ତରରେ ଚେତନାର ବିକାଶ ଉପରେ ନାନା ବ୍ୟକ୍ତିତ୍ଵ ସମ୍ଭବ 
ହୋଇପାରେ । ଏହିସବୁ ବ୍ୟକ୍ତିତ୍ଵ ହେଉଛି ମନୁଷ୍ଯବ୍ଯକ୍ତିର ଗୋପନ ରହସ୍ଯ । 
ମଣିଷର ଶରୀର ଗୋଟିଏ ଯାନ ପରି | ଏଥୁରେ କେତେ ନା କେତେ ସୃକ୍ଷ୍ମାତିସୂକ୍ଷ୍ 
ସତ୍ତାମାନଙ୍କର ସମାବେଶ ସମ୍ଭବପର ହୋଇପାରେ । ଆମର ପୁରାଣମାନଙ୍କରେ 
ତେତିଶି କୋଟି ଦେବତାଙ୍କର ଅବତାରଣା ଅବାନ୍ତର ହୋଇ ନ ପାରେ | ତେବେ 
ମଣିଷ ସତ୍ତାରେ ଦେହ, ପ୍ରାଣ ଓ ମନର ସ୍ପିତି ସୁବିନ୍ୟସ୍ତ ହୋଇରହିଛି ଅର୍ଥାତ 
ମୂଳପିଣ୍ଡ ହୋଇରହିଛି । କେତେକ ଗୁହ୍ୟବାଦୀଙ୍କ ମତରେ ମଣିଷ ତିନିଶହ ପଞ୍ଚଷଠୀ 
ପ୍ରକାର ବ୍ୟକ୍ତିତ୍ଵର ସମାହାର | 

ମଣିଷ ସତ୍ତାର ଗଭୀରରେ ସମ୍ଭବ ହୋଇପାରୁଥବା ଏହି ନାନା କିସମର 
ବ୍ୟକ୍ତିତ୍ଵ ମଧ୍ୟରୁ ଜଣଙ୍କ କ୍ଷେତ୍ରରେ ନିର୍ଦ୍ଦିଷ୍ଟ ବ୍ୟକ୍ତିତ୍ଵମାନ ସମପଦ୍ଧ ହୁଏ । ଏପରିକି 
ଦେଖାଯାଏ ଯେ ପରସ୍ପର ବିରୋଧୀ ବ୍ୟକ୍ତିତ୍ଵର ଉପସ୍ଥିତି ମଧ୍ଯ ସେଥୁମଧ୍ଯରୁ ସକଳ 
ଶକ୍ତିର ଉତ୍ଭବକୁ ସମ୍ଭବ କରିଥାଏ | ଆତ୍ଦ୍ଵନ୍ଦରର ରହସ୍ୟ ସୂଚାଇ ଦିଏ ଯେ ନିଜ 
ଭିତରେ ଏକ ବିଶେଷ ବ୍ନ୍ତିତ୍ଵ ଫୁଟି ଉଠିବାକୁ ଉଦ୍ଯମ କରୁଛି । ଏଥୁପାଇଁ 
ଯାହାକୁ ଦୁର୍ବଳ ଉପାଦାନ ବୋଲି ଆମେ ବିବେଚନା କରୁ ତାହା ହିଁ ଆମର 
ସବୁଠାରୁ ମୂଲ୍ୟବାନ ସମ୍ପଭି ହୁଏ | ଦୁର୍ବଳତା ରହିଛି ସବଳତାର ପରିପ୍ରକାଶ 
ନିମିତ୍ତ । ଅସୁବିଧା ହି ମହତୀ ସମ୍ଭାବନାର ଗୁହ୍ୟ କାରଣ । 
ପ୍ରତ୍ୟେକ ମଣିଷ ସ୍ବତନ୍ତ୍ର । ପ୍ରତ୍ୟେକଙ୍କର ଏକ ନିର୍ଦ୍ଦିଷ୍ଟ ଭୂମିକା ରହିଛି. 
“ପିଜୁଳି ଗଛରେ ଆମ୍ବ ଫଳେ ନାହିଁ, କି ଟଗରଫୁଲ ଗଛରେ କଖାରୁ ଫଳେ 
ନାହିଁ । ' ପ୍ରକୃତିର ଏହି ନିୟମ ବିଷୟରେ ଆମେ ଜାଣୁ | ମଣିଷ କ୍ଷେତ୍ରରେ ମଧ୍ଯ 
କଥାଟି ଆହୁରି ବ୍ୟାପକତର ଏବଂ ଗଭୀରତର ଭାବରେ ଦେଖାଦିଏ । ପ୍ରତି 
ମଣିଷର ଏକ ଉଦ୍ଦେଶ୍ୟ ରହିଛି । ଏକ ଭୂମିକା ରହିଛି ! ଯାତ୍ରାରେ ସବୁ ଚରିତ୍ର 
ଆପଣାର ବୈଶିଷ୍ଟ୍ୟ ଦର୍ଶାଇ ପାରିଲେ ଯାଇ ସଫଳ ହୁଅନ୍ତି । ଗୋଟିଏ ଦୃଶ୍ୟ 
ଅଭିନୀତ ହେବା ପରେ ଖଷ୍ଡା କିମ୍ବା ବାଡ଼ି ମଞ୍ଚ ଉପରୁ ଗୋଟାଇବା ଲୋକର ମଧ୍ଯ 
ଏକ ନିର୍ଦ୍ଦିଷ୍ଟ ଭୂମିକା ରହିଛି | ସେତିକି ନ ହୋଇପାରିଲେ ଅଭିନୟରେ ବ୍ୟତିକ୍ରମ 
ଘଟେ । ସେହିପରି ଏହି ସଂସାର ରୂପକ ରଙ୍ଗମଞ୍ଚରେ ଭିନ୍ନ ଭିନ୍ନ ଚରିତ୍ର ଭିନ୍ନ 
ଭିନ୍ନ ଧାରାରେ ଆପଣାର କର୍ମ କରିବା ପାଇଁ ଅଭିପ୍ରେତ ହୋଇ ଆସିଛନ୍ତି । 
ଉଦ୍ଦେଶ୍ୟ ହୁଏତ ଏକାଧ୍ୂକ ଜୀବନରେ ରୂପାୟିତ ହୋଇପାରେ | ଜୀବନ ପରେ 
ଜୀବନ ଆସେ ଏବଂ ଯାଏ । ନାନା ଜୀବନରେ ନାନା ଅନୁଭୂତି ମଧ୍ୟ ଦେଇ 
ମନୁଷ୍ୟ ଯାତ୍ରୀଟି ଯାଉଥାଏ | 
ମଣିଷ ତ ମରୁଛି । ଦେହ ତ ନଷ୍ଟ ହୋଇଯାଉଛି । ତେବେ ଜୀବନ 
ଜୀବନ ଧରି ଅନୁଭୂତି ଠୁଳ ହେଉଛି କାହା ପାଖରେ ? ଆମ ଭିତରେ ଏପରି 
କଂ ଣ ଅଛି ଯାହା ପରିବର୍ଭିତ ପରିସ୍ଥିତିରେ ମଧ୍ଯ ଅପରିବର୍ଭନୀୟ ? ଏଇଟି ହେଉଛି 
ଆମ ପ୍ରତ୍ୟେକଙ୍କ ଭିତରେ ଥବା ସେହି କେନ୍ଦ୍ରସ୍ ଚେତନା | ଏହା ହେଉଛି ମଣିଷର 
ଅସଲ ବ୍ୟକ୍ତିତ୍ଵ । ଏହି ସତ୍ତା ସତେ ଯେପରି ଏକ କ୍ଷୁଦ୍ର ଆଲୋକ ସ୍ତୁଲିଙ୍ଗ ପରି । 

ସାଧାରଣ ଜୀବନାନୁଭବର ପଶ୍ଚାତରେ ବିଦ୍ୟମାନ | 

ଆତ୍ସା ହିଁ ଅନୁଭବରାଜିର ଅଧ୍ୂକାରୀ । ଶରୀର ମଧ୍ଯରେ ଏହାକୁ ଠାବ 
କରିବାର ପ୍ରୟାସ ଚାକ୍ଷୁସ ପ୍ରମାଣ ଦେଇପାରେ ନାହିଁ । ଏହା ବସ୍ତୁ ନୁହେଁ, 
ଚେତନା । ଏଣୁ ଶାରୀରିକ ଉପସ୍ଥିତି ଏହାର ନଥାଏ । ଅବଶ୍ଯ କୌଣସି 
ଉପନିଷଦ୍‌ରେ ଆତ୍ସାକୁ ବାମହାତର ବୃଦ୍ଧାଙ୍ଗୁଳି ପରି ପ୍ରତୀକାତ୍ସକ ଭାବରେ ବର୍ଣ୍ଣନା 
କରାଯାଇଛି | ଏହା ସୂକ୍ଷ୍ମ ! ତେଣୁ ସ୍ଥୂଳ ରୂପ ଏହାର କାହିଁ ଆସିବ ! ଚେତନାର 
ଧର୍ମ ହେଲା ବିସ୍ତାରଲାଭ କରିବା । ଏହା ଆମ ଭିତରେ ସଂଗୁପ୍ତ ଭାବରେ ରହିଛି । 
ଶରୀର ମଧ୍ୟରେ ଥିବା ଏହି ଆତ୍ସା ବିକାଶଶୀଳ । ଜୀବନରେ ଅନୁଭୂତି ଗୁଡ଼ିକର 
ସର୍ବସାର ଏହିଠାରେ ସୁନ୍ଦର ଭାବରେ ସଂଗୃହୀତ ଓ ସଞ୍ଚତ ହୋଇ ରହେ ପରବର୍ାୀ 
ଜୀବନ ପାଇଁ | ଏହାକୁ ଆମେ ବ୍ୃଵଧିଶୀଳ ଆତ୍ସା ଅଥବା ଚୈତ୍ୟସତ୍ତା ବୋଲି ମଧ୍ଯ 
କହିପାରିବା । ଏହାହିଁ ଆମର ବ୍ୟକ୍ତିତ୍ଵ ନିର୍ମାଣ କରେ | ଏହି ମୂଳଦୁଆ ଉପରେ 
ମଣିଷର ପୂର୍ଣ୍ଠାଙ୍ ତଥା ପ୍ରକୃତ ବ୍ୟକ୍ତିତ୍ ପ୍ରତିଷ୍ଠିତ ହୁଏ । 

ଆବିଷ୍କାର ହିଁ ଅସଲ କଥା | ଖୋଜି ବାହାର କରିବା ହିଁ ଆମର କାମ, 
ଆମର ଦାୟିତ୍ବ । ପ୍ରତ୍ୟେକେ ନିଜ ନିଜ ଧାରାରେ ନିଜକୁ ଆବିଷ୍କାର କରିପାରିବେ | 
କେଉଁ ବସ୍ତୁର ଉପଲବ୍ଧି ପାଇଁ ଜଣେ ଅଭିପ୍ରେତ ହୋଇରହିଛି, କେଉଁ ଭୂମିକାଟି 
ସିଏ ଏଇ ଜୀବନରେ ଗ୍ରହଣ କରିବ - ତାହା ନିଜକୁ ହିଁ ଖୋଜି ବାହାର କରିବା 
ପାଇଁ ହେବ | କେଉଁ ଗୁଣ ବା ସାମର୍ଥ୍ୟ ଅର୍ଚ୍ଚନ କରିବାକୁ ହେବ, ତାହା ନିଜେ 
ଖୋଜି ବାହାର କରିବା ସଙ୍ଗେ ସଙ୍ଗେ, କ'ଣ ସେଥୁରେ ତୁମ ଭିତରେ ବାଧା 
ଦେଉଛି, ତାହା ମଧ୍ଯ ଖୋଜି ବାହାର କରିବା ପାଇଁ ହେବ | ଏସବୁ ମନରେ ଯେ 
ହେବ ତାହା ନୁହେଁ । ଅବଶ୍ୟ ମନ ଏଥିରେ ସାଧ୍ଯମତେ ସାହାଯ୍ୟ କରିବ | 
ଅସଲ ଜାଣିବା, ଖୋଜି ବାହାର କରିବା ସମ୍ଭବ ହେବ ଚୈତ୍ୟସରତ୍ତାକୁ ଚିହ୍ନିବାରେ । 
ସେଥପାଇଁ ଆବଶ୍ୟକ ସମ୍ପୂର୍ଣ ନିଷ୍ଠାପରତା ଏବଂ ନିମଗ୍ଧତା । ମନର ଧାରଣା 
ଅଥବା ଅଭିରୁଚି ଉପରେ ସବୁ ଛାଡ଼ିଦେଲେ ହେବନାହିଁ । ନିଜକୁ ଗୋଟିଏ ମୁକୁର 
ସାଜିବାକୁ ହେବ | ସେହି ଦର୍ପଣରେ ସତ୍ୟର ପ୍ରତିଫଳନ ହିଁ ହେଉଥିବ | ଫଇସଲା 
ଆଦୌ ହେଉନଥବ । ତୁମେ ନିବେଦିତ ହୋଇ ରହିଥିବ | 

ପ୍ରଥମ ସ୍ପର୍ଶରେ ତୁମର ଗୋପନ ରହସ୍ୟକୁ ତୁମେ ଆବିଷ୍କାର କରିପାରିବ । 

ଏହା ତୁମ ଆଗରେ ପ୍ରକଟିତ ହେବ | ତୁମେ ପ୍ରକୃତରେ ଯାହା, ଯାହା ହେବ 
ବୋଲି ପୂଥବୀରେ ଜନ୍ମଗ୍ରହଣ କରିଛ, ତାକୁ ଅତିପାଖରୁ ଦେଖିଲା ପରି ଅନୁଭବ 
କରିପାରିବ | 

ଆପଣାକୁ ଜାଣିବାର ଏହି ଧାରା ମଣିଷକୁ ନିଜ ବିଷୟରେ ସମସ୍ତ ଗୋପନ 
ତଥ୍ୟ ପ୍ରଦାନ କରିବା ସହିତ ନିଜ ଭିତରର ସକଳ ବିରୋଧ ଉପରେ ବିଜୟ 
ହାସଲ କରିବାର ଅଧ୍ବକାର ମଧ୍ଯ ହାସଲ କରିପାରିବ । ଆପଣାକୁ ଜୟ କରିଥବା 
ଏପରି ପୁରୋଧାମାନେ ଅନ୍ୟମାନଙ୍କ ମଧ୍ୟରେ ମଧ୍ଯ ଏହା ସମ୍ଭବ କରିପାରିବା 
ଲାଗି ଉତ୍ପ୍ରେରକର ଭୂମିକା ଗ୍ରହଣ କରିପାରିବେ ! ଅନ୍ୟମାନଙ୍କର ବିଜୟଯାତ୍ରାକୁ 
ସହଜ ଓ ସୁଗମ କରିବା ପାଇଁ ନିମିତ୍ତଟିଏ ହୋଇପାରିବେ | 

ମନୁଷ୍ୟ ସେତେବେଳେ ଯାଇ ୧ ବ୍ୟକ୍ତି'ଟିଏ ହୋଇପାରିବ | ଆପଣାର 
ସରଣୀରେ ସ୍ଵାଭାବିକ ଭାବରେ ଗତି କରିପାରିବ | ଅନ୍ୟମାନଙ୍କ ପାଇଁ ପ୍ରେରଣାର 
ଉତ୍ସ ହୋଇପାରିବ । 


¥ 

ଅନେକ ସମୟରେ ଆମେ ଏକତା ସମ୍ବନ୍ଧରେ କହୁ | କୁହାଯାଏ, ' ଏକତା 
ହିଁ ବଳ” । “ ଯୋଡ଼ାକୁ ଘୋଡ଼ା ସରି ନୂହେଁ” କହି ଏକତାକୁ ବୂଝାଇ ଦିଆଯାଏ | 
ଦାନ୍ତକାଠି ବିଡ଼ାଟାଏ ସହଜରେ ଭାଙ୍ଗି ହେବ ନାହିଁ, ମାତ୍ର ଗୋଟିଏ କାଠି ଅଚିରେ 
ଭଙ୍ଗାଯାଇପାରିବ । ଭାରତୀୟ ଯୌଥ ପରିବାରର ଉଦାହରଣ ଦିଆଯାଏ ! ଏହି 
ପରିପ୍ରେକ୍ଷୀରେ ସଂଘ, ସମାଜ, ଗୋଷ୍ଠୀ, ସମ୍ପଦାୟ, ଧର୍ମ, ଜାତି, ବୃରଭି ଇତ୍ୟାଦି 
କେତେନା କେତେ କଥା ମନକୁ ଆସେ | ସବୂରି ଭିତରେ ସେଇ ଗୋଟିଏ ସ୍ଵର, 
ଏକତା ବା ଏକ୍ୟ | 

ଏକ୍ୟ ବୋଇଲେ ଆମେ କ”ଣ ବୁଝୁ ? ଏକତା ମାନେ ଆମେ କ'ଣ 
ଧାରଣା କରୁ ? ଏହାହିଁ ପ୍ରଶ୍ନ । ଏଇଟିକୁ ବୁଝିବା ପାଇଁ ଚାଲନ୍ତୁ ଗୋଟିଏ 
ଉଦାହରଣର ସାହାଯ୍ୟ ନେବା | ସୈନ୍ୟବାହିନୀ କିମ୍ବା ପୋଲିସବାହିନୀ କଥା 
ଆମେ ପକାଇ ପାରିବା । ସେଥୁରେ ଆମେ ଦେଖୁ ସମସ୍ତେ ଏକା ପ୍ରକାରର 
ପେଷାକ ପିନ୍ଧିଛନ୍ତି । ଏକା ପ୍ରକାରର ଜୋତା ପିନ୍ଧିଛନ୍ତି । ଏକ ରୀତିରେ କଦମ୍ତାଲ୍‌ 
କରୁଛନ୍ତି | ଆଗକୁ କିମ୍ବା ପଛକୁ ଯାଉଛନ୍ତି । ଏକା ପ୍ରକାରର ଖାଦ୍ୟ ଖାଉଛନ୍ତି | 
ସେହିପରି ଆମର ସ୍କୁଲ ଅଥବା କଲେଜ୍‌ମାନଙ୍କରେ ଥବା ଏନ୍‌.ସି.ସି., ସ୍ଉଟ, 
ଗାଇଡ଼୍‌ ଭାଇଭଉଣୀମାନେ ପ୍ୟାରେଡ଼୍‌ କରିବା ସମୟରେ କିମ୍ବା ମାର୍ଚଚିଂ ' କରୁଥୁବା 
ବେଳେ ଦୂରରୁ ଗୋଟିଏ ପ୍ରକାରର ଦେଖାଯାଉଛନ୍ତି । ବାରି ହେଉନାହିଁ । ପ୍ରକୃତି 
ଯାହା କରିପାରିଲା ନାହିଁ, ମଣିଷ ତାହା କରିପାରିଲା | ପ୍ରକୃତି କ୍ଷେତ୍ରରେ କେବଳ 
ଭିନ୍ନତା ହିଁ ବେଶୀ ଦୃଷ୍ଟିଗୋଚର ହୁଏ । ଗୋଟିଏ ଆତ୍ବଭଗଛ ଆଉ ଗୋଟିଏ ଆମ୍ବ 
ଗଛଠାରୁ ଅଲଗା ଦିଶୁଛି | ଯଦିଓ ଉଭୟ ଆମ୍ବଗଛରେ ଆମ୍ବ ହିଁ ଫଳେ | ତଥାପି 
ଗୋଟିଏ ଆରଟିଠାରୁ ପୃଥକ । ସେହିପରି ଗୋଟିଏ ମଣିଷ ଅନ୍ଯ ମଣିଷଠାରୁ 
ମଧ୍ଯ ଭିନ୍ନ । ଏପରିକି ଦୁଇ ଜାଆଁଳା ଶିଶୁ ପରସ୍ପର ସହିତ ସମାନ ନୁହନ୍ତି | ଆମ 
ଶିକ୍ଷାନୁଷ୍ଠାନମାନଙ୍କରେ ୟୁନିଫର୍ମର ବ୍ଯବସ୍ଥା ଥାଏ । ସତୁଲର ସବୁ ପିଲା ଏକା 

ରଙ୍ଗର ପେଷାକ ପିନ୍ଧି ଆସନ୍ତି । ଏକା ପ୍ରକାରର ମୋଜା ଓ ଜୋତା, ଏକାପ୍ରକାରର 
ବେଲ୍ତ ଏବଂ ବ୍ୟାଜ୍‌ ମଧ୍ଯ ପିନ୍ଧନ୍ତି । ଏକା ପ୍ରକାରର ଆଦବ କାଇଦା ମଧ୍ୟରେ ମଣ 
ହୁଅନ୍ତି । ଏକାଠି ବସି ବେଶ୍‌ କିଛି ବର୍ଷ ପାଠ ମଧ୍ଯ ପଢ଼ନ୍ତି | ପରୀକ୍ଷା ରୂପକ 
ଅର୍ଗଳିଟାକୁ ପାର ହୋଇ ଜୀବନ ଅଙ୍ଗନରେ ପ୍ରବେଶ କରନ୍ତି । 

ସମ୍ପଦାୟମାନେ, ଗୋଷ୍ଠୀମାନେ, ସଂଘର ସଭ୍ୟମାନେ ସ୍ଥଳ ବିଶେଷରେ 
ଭେକର ଆଶ୍ରୟ ନିଅନ୍ତି । ବିଭିନ୍ନ ମାର୍କାରୁ ଦଳକୁ ଚିହ୍ନି ହୁଏ । ପତାକାମାନେ 
ଦେଶର ଚିହ୍ନରୂପେ ଫରଫର ହୋଇ ଉଡଡ଼ନ୍ତି ¦ ରଥମାନେ, ଠାକୁରମାନେ ମଧ୍ଯ 
ସେଥୁରୁ ବାଦ ପଡ଼ନ୍ତି ନାହିଁ, ବିଭୂଷିତ ହୋଇ ଶୋଭା ପାଉଥାଆନ୍ତି । ନିଶାଣଟା 
ଅନେକ ସମୟରେ ଆଗରେ ରୁହେ, ସେଇ ନିଶାଣ ବହନ କରୁଥିବା ବିଚାର ବା 
ସତ୍ୟଟି ପଛରେ ପଡ଼ିରହିଥାଏ ! ମୁଖପାତ୍ରମାନେ ଖବରକାଗଜରେ ବିବୃଭି ପରେ 
ବିବୃତି ଦେଉଥାଆନ୍ତି ସତ, ହେଲେ ଅସଲ ମୁଖମାନେ ନିର୍ବାସିତ ହୋଇରହନ୍ତି | 
ମୁଖ ସ୍ଥାନରେ ମୁଖା ହିଁ ବଳବତ୍ତର ହୁଏ, ସମ୍ମାନ ପାଏ | 

ନୃତ୍ୟର ଉଦାହରଣ ମଧ୍ଯ ନିଆଯାଇପାରେ | ସମବେତ ନୃତ୍ୟରେ ଏକାଧ୍ଵକ 
ଶିଳୀ ବାଦ୍ୟ ଏବଂ ଗୀତର ତାଳରେ ନୃତ୍ୟ କରନ୍ତି । ସେମାନେ ଏକା ପ୍ରକାରର 
ପୋଷାକ ପିନ୍ଧିଥାଆନ୍ତି । ପ୍ରାୟ ଗୋଟିଏ ଉଚ୍ଚତାର ହୋଇଥାଆନ୍ତି | ଏକ ତାଳ 
ଓ ଲକ୍ଷ୍ୟରେ ପାଦ ପକାଉଥାଆନ୍ତି । ଦେଖିଲେ ମନେହୁଏ ଯେପରି ଗୋଟିଏ 
ମଣିଷ ବିଭିନ୍ନ ରୂପରେ ଆମ ଆଗରେ ନୃତ୍ୟ ପ୍ରଦର୍ଶନ କରୁଛି | କୃଷିକ୍ଷେତ୍ର କଥା 
ନିଆଯାଉ | ଯେତେବେଳେ ଆଠାଦଶ ଜଣ ମଣିଷ ବିଲ ବାଛୁଥାଆନ୍ତି ଅଥବା 
ଧାନ କାଟୁଥାଆନ୍ତି ସେତେବେଳେ ସମତାଳରେ କାର୍ଯ୍ୟଟି ଚାଲୁଥିବା ପରି 
ଜଣାପଡ଼େ | ଅଭ୍ୟସ୍ତ ହାତଗୁଡ଼ିକ ଯନ୍ତ୍ରବତ୍‌ କର୍ମତପ୍ବର ଥାଆନ୍ତି । ଏଣୁ ସମସ୍ତେ 
ଏକାଠି କାମ କରୁଥିଲେ ମଧ୍ଯ ପ୍ରତ୍ୟେକେ ନିର୍ଦ୍ଦିଷ୍ଟ ଦାୟିତ୍ଵ ବହନ କରୁଥାଆନ୍ତି | 
ପୁର୍ବେ ଯେତେବେଳେ କଂକ୍ରିଟ୍‌ ଛାତ ନ ଥିଲା, ସେତେବେଳେ କଢ଼ି ଓ ବରଗା 
ଦିଆଯାଇ ତା” ଉପରେ ମାଟି କିମ୍ବା ସିମେଣ୍ଟର ଟାଇଲ ଦିଆଯାଇ ଗୋଡ଼ି ଓ 
ଚୂନରେ ଛାତ ତିଆରି କରାଯାଉଥିଲା | ଛାତକୁ ମଜବୁତ୍‌ କରିବା ପାଇଁ ଦଶ 
କୋଡ଼ିଏ ମଣିଷ କାଠ ତିଆରି “‘ କୋବା”ରେ ଛାତକୁ ବାଡ଼ୋଉଥିଲେ ଏକ 
ତାଳରେ | ମଝିରେ ମଝିରେ ଗୀତ ମଧ୍ଯ ବୋଲାଯାଉଥୁଲା ଶ୍ରମକଷ୍ଟ ଲାଘବ 
କରିବା ସହ ତାଳ ରକ୍ଷା କରିବା ପାଇଁ । ସେତେବେଳେ ସେଇ “କୋବା” 

ବାଡ଼େଇବାର ଶବ୍ଦ ଗୋଟିଏ ସୁରର ପ୍ରତୀତି ଆଣି ଦେଉଥିଲା | 

ବେସୁର ଭିତରେ ସୁରର ଝଙ୍କାର ଶୁଣିପାରିଲେ ଗୋଟିଏ ମାତ୍ର ଛନ୍ଦର 
ଅନୁଭବ ହେବା ସ୍ଵାଭାବିକ । ବିଶ୍ଵକୁ ଇଂରାଜୀ ଭାଷାରେ “ୟୁନିଭର୍ସ” କହନ୍ତି 
ସାରା ବିଶ୍ଵରେ ମୂଳ ସ୍ଵର ଗୋଟିଏ । ଗୋଟିଏ ମାତ୍ର ଛନ୍ଦ | ବହୁ ଛନ୍ଦ ଥିବାର 
ଜଣାପଡ଼େ ¦ ତଥାପି ଯାହା ଜଣାପଡ଼େ, ଯାହା ଆମର ଧାରଣା ତାହା ଅନେକ 
ସମୟରେ ସତ୍ୟ ନୁହେଁ | ଅନେକ ଶବ୍ଦ ଅନେକ ତାନ, ଅନେକ ରାଗିଣୀ, 
ତଥାପି ଉତ୍ସ ଗୋଟିଏ । ହାରମୋନିୟମ୍‌ର ସପ୍ତସ୍ଵବର କଥା ଆମେ ଜାଣୁ | ଅନେକ 
ସ୍ଵର ତେଣୁ ଅନେକ ସ୍ଵାକ୍ଷର । ମାତ୍ର ସ୍ବରର ସଞ୍ଜିବନୀ ହେଉଛି ଏକ, ଅନେକ 
ନୁହେଁ । ଉତ୍ସ ଏକ ମାତ୍ର ପ୍ରକାଶ ଅନେକ । ଏକ ହିଁ ସୂର୍ଯ୍ୟ, ମାତ୍ର ପ୍ରକାଶ ହୁଏ 
ଅନେକ | ସମୁଦ୍ର ଜଳରେ ସୂର୍ଯ୍ୟର ପ୍ରତିଫଳନ, ନଦୀନୀରରେ ତାହାର କିରଣ, 
ସ୍ପିର ପୁଷ୍ଠରିଣୀରେ ସ୍ଥିର ସୂର୍ଯ୍ୟତେଜ ବିଭିନ୍ନ ପ୍ରକାର । ତଥାପି ସୂର୍ଯ୍ୟ ଗୋଟିଏ, 
ଉତ୍ସ ଏକ | ପାହାଡ଼ -ପର୍ବତ, ନଦ-ନଦୀ, ସମତଳ ଶସ୍ୟକ୍ଷେତ୍ର, କଂକ୍ରିଟ୍‌ ଜଙ୍ଗଲ, 
ଉଦ୍ୟାନ ଏବଂ ସହରର ପ୍ରବହମାନ ଦୂଷିତ ଜଳରାଶି, ସବୁଠାରେ ଭିନ୍ନ ଭିନ୍ନ 
ପ୍ରକାଶ, ସୂର୍ଯ୍ୟର ଭିନ୍ନ ଭିନ୍ନ ସ୍ଵାକ୍ଷର । 

ଜନଗହଳି ବଜାରରେ ଅନେକ ସ୍ଵର, ଅନେକ ଶହର ବିପୁଳ ଏବଂ 
ବିଚିତ୍ର ସମ୍ଭାର । ମଟର ଗାଡ଼ିର ଶୃତିକଟୁ ହର୍ଵଠାରୁ ଆରମ୍ଭ କରି, ରିକ୍ଵାର ଠନ୍‌ 
ଠନ୍‌ ଘଣ୍ଟି, ବୁଲା ବିକାଳୀଙ୍କର କାନଫଟା ଚିକ୍ରାର, ବ୍ୟସ୍ତ ମଣିଷ ଯାତ୍ରୀର ଦୃଢ଼ 
ପଦପାତ, ବଜାର ସଉଦା କରି ଘରମୁହାଁ ଫେରୁଥିବା ଗୃହସ୍ପଃ ଏ ସମସ୍ତଙ୍କୁ 
ଆପଣ ଭେଟିବେ ଯଦି ଆପଣଙ୍କର ବିଶେଷ ଜରୁରୀ କାମ ନଥାଏ, ବ୍ୟକ୍ତିଗତ 
ସମୟରୁ କିଛି ବିନିଯୋଗ କରି ନିରୀକ୍ଷଣ କରନ୍ତୁ ଏ ଗହଳିକୁ ନିର୍ଲିପ୍ତ ଭାବରେ | 
ନିଜକୁ ଏକ ନିରାପଦ ସ୍ଥାନରେ ରଖି ଆପଣ ବିଭିନ୍ନ ଶବ୍ଦକୁ ଶୁଣନ୍ତୁ ଏବଂ ଦେଖନ୍ତୁ 
ଏ ଜନହଳି । କାନଫଟା ଶବ୍ଦ ଏବଂ ବିପର୍ଯ୍ୟସ୍ତ ମଣିଷ ମେଳନ ମଧ୍ଯରେ ଇଚ୍ଛାକଲେ 
ଆବିଷ୍କାର କରିପାରିବେ ଏକ ହିଁ ସୁର ସବୁ ସୁରର ଉତ୍ସ । ନିଜ ଭିତରେ ନୀରବ 
ହୋଇପାରିଲେ ଶବ୍ଦ ସବୁ ନିଃଶବ୍ଦତା ଆଡ଼କୁ ଗତି କରିବ । ସେଇଠି ଆପଣ 
ଭେଟିପାରିବେ ଶବ୍ଦମାନଙ୍କର ଉପ୍ପରିସ୍ଥଳକୁ । 

ଏ ପୁଥବୀର ମାଟିରେ ଭିନ୍ନ ଭିନ୍ନ ପ୍ରକାରର ଜୀବ, ଅଲଗା ଅଲଗା 
ଗଛଲତା, ଖଣିଜ ସମ୍ପଦଠାରୁ ଆରମ୍ଭ କରି ପାଣି, ମାଟି, ପବନ, ଜଳବାୟୁ ସବୁ 

om a 


ସ୍ଵତନ୍ତ୍ର । ଏହି ସ୍ଵତନ୍ତ୍ରତା ମଧ୍ଯରେ ରହିଛି ଏକ ହିଁ ସୃନ୍ଦନ, ଯାହା ସବୁକିଛି ବିପରୀତ 
ସତ୍ୟ ମଧ୍ଧରେ ଫରକ ! ଧର୍ମ ଧର୍ମ ମଧ୍ଯରେ ସ୍ଵତନ୍ତ୍ରତା, ଦର୍ଶନ, ସାହିତ୍ୟ, କଳା 
ସବୁଠାରେ ରହିଛି ବିଭିନ୍ନତା, ବୈଷମ୍ୟ । ଏତେପ୍ରକାର ବିଭିନ୍ନତା ସତ୍ତ୍ଵେ କିଏ 
ସେଇ ଅଭିନ୍ନ ଯାହାର ଅଭୟ ଉପସ୍ଥିତି ସର୍ବତ୍ର ରହିଛି ? ବୈଷମ୍ୟ ମଧ୍ଯରେ କିଏ 
ସେହି, ଯିଏ ସମସ୍ତଙ୍କୁ ଏକତା ସୂତ୍ରରେ ବାନ୍ଧି ରଖିପାରିଛି, ଯୁଗ ଯୁଗ ଧରି, କାଳ 
କାଳ ଧରି ! 

ତୁଛା ବାହାରଟା ଆମ ପରି ମଣିଷମାନଙ୍କୁ କାବୁ କରି ରଖେ | ସଭ୍ୟତା 
ଭୋଗୀ ହେବା ଛଡ଼ା ଆମେ ଆଉ ବା କଅଣ ହୋଇପାରୁ ! ଖୋଳ ଭିତରକୁ 
ଗଲେ ମର୍ମ ଦର୍ଶନ ହୁଏ । ସେଇଠି ଆମର ଧର୍ମ ବଦଳେ | ଅପରିଚିତ ସେଇ 
ମର୍ମ ଏକାନ୍ତ ଭାବରେ ନିଜର ପରି ଲାଗେ | ସତ କହିଲେ ନିଜେ ନିଜକୁ 
ଦେଖିହୁଏ, ଅନୁଭବ କରିହୁଏ | ବାହାରର ଯାବତୀୟ ଭେକ ଖସିଯାଏ | ଭିତରଟା 
ପରିଷ୍କାର ହୋଇ ଦିଶେ | ଏମିତି ଭିତରଟା ଦେଖୁ ଦେଖୁ ବାହାର ଓ ଭିତର 
ମଧ୍ଯରେ ତଫାତ୍‌ ମଧ୍ଯ ପତଳା ହୋଇଆସେ । କ୍ରମଶଃ ନିଶ୍ଚିହୂ ହୋଇଯାଏ । 
କାହାକୁ ଭିତର ଅବା ବାହାର ବୋଲି ଚିହ୍ନି ମଧ୍ଯ ହୁଏ ନାହିଁ । ସବୁ ଗୋଟିଏ ପରି 
ଲାଗେ, ଯେଣୁ ପ୍ରକୃତରେ ତାହା ଗୋଟିଏ । 

ଏକରୂପତା (ଠା) ଏକତା ବା ଏିକ୍ୟ (ଧା) ନୁହେଁ | ଏକ୍ୟ 
ଏକ ସମବାଚକ ଶବ୍ଦ, ଜୀବ ବା ବସ୍ତୁର ମିଶ୍ରଣ ନୁହେଁ, ଏକାଠି ଗୁନ୍ଛାହେବା ମଧ୍ଯ 
ନୁହେଁ । ସବୁରି ଭିତରେ ପ୍ରଛନ୍ନ ହୋଇ ରହିଥିବା ଗତିଶୀଳ ଜୀବନ୍ତ ମର୍ମଟିକୁ 
ଆମେ ଏକ୍ୟର ହେତୁ ବୋଲି କହିପାରିବା | ଏକ୍ୟ ମନୁଷ୍ୟକୃତ ନୁହେଁ, ପ୍ରକୃତିକୃତ 
ମଧ୍ଯ ହୋଇନପାରେ । ଏହା ବିଶ୍ବଗତ ଧାରାର ବହୁ ଉର୍ବ୍ବରେ ଥବା ସତ୍ୟର 
ସ୍ତୁରଣ, ଯାହା ବିଶ୍ଵାତୀତ ଶକ୍ତି ଭାବରେ ଅପ୍ରକଟ ହୋଇ ରହିଛି, ବିଶ୍ଵବଗତ 
ଧାରାରେ ସମୂହରେ ପ୍ରତିଷ୍ଠିତ ହୋଇଛି ଏବଂ ବ୍ୟକ୍ତିଗତ କ୍ଷେତ୍ରରେ ମଧ୍ଯ ତାହା 
ସ୍ପଦିତ ହେଉଛି । ଏଁକ୍ୟ ଏକ ସଙ୍ଗତି | ଯେଉଁଠି ବିରୋଧାଭାଷ ବୋଲି କିଛି ବି 
ନାହିଁ । ନାନା ପ୍ରକାରର ଅସମାନତା ସନ୍ତ୍ଳେ ବୈଷମ୍ୟ ସତ୍ତ୍ବେ ତାହା ଚିରଜାଗ୍ରତ, 
ଚିର ଭାସ୍ବର, ଏଣୁ ଚିରନ୍ତନ | 


¥ 

ସମୟର ସୀମା ନଥାଏ । କେଉଁଠୁ ଆରମ୍ଭ ହୋଇ କେଉଁଠି ଶେଷ ହୁଏ 
କହିହେବ ନାହିଁ । କାରଣ ଆମେ ସମୟ ଭିତରେ ଥାଉ | ଘର ଭିତରେ ଥଲେ 
ଘରଟା ପୂରା ଦେଖିହୁଏ ନାହିଁ । ପାଣିରେ ପଶି ଗାଧୋଉଥଲେ ପାଣିକୁ କଳନା 
କରି ରି ହୁଏ ନାହିଁ । ସେହିପରି ସମୟର ଅବଧଵ ମଧ୍ଯରେ ଥିବାରୁ ସମୟକୁ କଳିହୁଏ 
ନାହିଁ । 

ତଥାପି ମଣିଷର ସମୟଞ୍ଞାନ ଥାଏ । ଖାଲି ଯେ ମଣିଷର ଥାଏ ତାହା 
ନୁହେଁ । ପଶୁପକ୍ଷୀଙ୍କର ମଧ୍ଯ ଥାଏ | ମାତ୍ର ସେମାନେ ସଚେତନ ନଥାନ୍ତି | କାରଣ 
ତାଙ୍କର ବିକାଶ ହୋଇ ନଥାଏ | ଇତର ପ୍ରାଣୀମାନେ ପ୍ରବୃତ୍ତି ଦ୍ଵାରା ନିୟନ୍ତ୍ରିତ 
ହୁଅନ୍ତି | ସେ ଦୃଷ୍ଟିରୁ ସେମାନେ ଠିକ୍‌ ସମୟରେ ଠିକ୍‌ କାର୍ଯ୍ୟ କରିପାରନ୍ତି ସତ, 
ହେଲେ ତାହା ବିଚାର ବିବେକ ଉପରେ ପ୍ରତିଷ୍ଠିତ ନୁହେଁ । ଷଣ୍ଢିଟିଏ ଜଳଖିଆ 
ଦୋକାନ ଆଗରେ ଠିଆହେବା ଏକ ନିର୍ଦ୍ଦିଷ୍ଟ ସମୟରେ ଘଟେ । ବରା କି 
ଗୁଲୁଗୁଲାଟାଏ ମିଳିବା ଆଶାରେ ସେ ଆପଣାର ପ୍ରବୃରି ଦ୍ଵାରା ଚାଳିତ ହୋଇ ଠିକ୍‌ 
ଜାଗାରେ ଠିକ୍‌ ସମୟରେ ପ୍ରହଞ୍ଚେ | ଗାଇଗୋରୁ ଚରିବୂଲି ନିର୍ବାରିତ ସମୟରେ 
ଘରକୁ ଫେରି ଖୁଣ୍ଟ ପାଖରେ ଠିଆହେବା, କାଉ କୋଇଲି ପ୍ରାତଃକାଳରେ ବସାଛାଡ଼ି 
ପୁଣି ସନ୍ଧ୍ୟାରେ ବସାକୁ ଫେ ରିଆସିବା ଇତ୍ୟାଦି ଯଦିଓ ରୁଟିନ୍‌ ଭଳି ଘଟେ, ତଥାପି 
ଏଥିରେ ପ୍ରବୃତ୍ତି ହିଁ ମୁଖ୍ୟ କଥା । 

ମଣିଷ ସମୟକୁ ଇଚ୍ଛାକଲେ ଜାଣିପାରେ । ଅର୍ଥାତ ସମୟର ସଦ୍ବ୍ୟବହାର 
କରିପାରେ | ସମୟ ଅସମୟର ଭେଦ ସେ ହିଁ ଜାଣିପାରେ । କେଉଁ ସମୟରେ 
କ”ଣ ହେବ ଅବା ନ ହେବ ଏକଥା ମଣିଷ ହିଁ ସ୍ପିର କରିପାରେ | ପଶୁପକ୍ଷୀ 
ପାରନ୍ତି ନାହିଁ । ପ୍ରକୃତି ଦ୍ଵାରୀ ଯଦିଓ ମାନବ ବହୁଳାଂଶରେ ନିୟନ୍ତ୍ରିତ, ତଥାପି 
ତା'ର ବିବେକବୁବ୍ଧି ବଳରେ ସେ ନିଷ୍ପରି ନେଇପାରେ । ଧାରା ବଦଳାଇ 
ଦେଇପାରେ | 

ପିଲାମାନେ ସକାଳୁ ନ ଉଠିଲେ ବଡ଼ମାନେ ଡାକି ଦିଅନ୍ତି । ବେଳ 
ଗଡ଼ିଯାଉଛି ବୋଲି ଗୃହିଣୀମାନେ ତରତର ହୋଇ ଗ୍ୃହକର୍ମ ସମ୍ପାଦନ କରନ୍ତି | 
ଛାତ୍ରଟିଏ, ଶିକ୍ଷକଟିଏଠାରୁ ଆରମ୍ଭ କରି ଦିନମଜୁରିଆ, ବ୍ୟବସାୟୀ ଓ ଶାସକ 
ବର୍ଗଙ୍କ ପର୍ଯ୍ୟନ୍ତ ସମୟର ଆହ୍ଵାନ ସବୁଠାରେ ଥାଏ | ମାତ୍ର ସମସ୍ତେ ଯେ ସେ 
ଆହ୍ବାନ ଶୁଣିପାରନ୍ତି, ତାହା ମୋଟେ ନୁହେଁ । କାଲୁଆ ମଣିଷ ଅନେକ ଅଛନ୍ତି । 
ଥୋବରା ମଣିଷ ଅନେକ ଅଛନ୍ତି, ମାଦଳ ମଧ୍ଯ କିଛି କମ୍‌ ନାହାନ୍ତି । ଏମାନେ 
ଶୁଣି ନ ଶୁଣି ପାରିଲା ଭଳି ଅଭିନୟ କରନ୍ତି | କଥାରେ ଅଛି - ଚେଇଁ ଶୋଇଥବ 
ଯିଏ, ତାକୁ ଉଠାଇବ କିଏ ! 

“ ବିଳମ୍ବରେ କାର୍ଯ୍ୟସିଛି” ବୋଲି କୁହାଯାଏ | ଏହାର ପ୍ରକୃତ ଅର୍ଥ କଣ ? 
ଜାଣି ଜାଣି ଆମେ କାମ ଡେରିରେ କରିବା ? ଯେଉଁ କାର୍ଯ୍ୟ ଆଜି କରିବାର ଅଛି 
ତାକୁ ମାସକ ପରେ କରିବା ? ଅବଶ୍ୟ ଏକଥା ସତ ଯେ ଧୀରସ୍ଥିର ଭାବରେ 
କାମ କଲେ କାମଟି ଭଲରୁପେ କରି ହୁଏ । ତେବେ ସେଥପାଇଁ ଆମର ଏକାନ୍ତିକତା 
ଲୋଡ଼ା ! କାର୍ଯ୍ୟଟି ସହିତ ଆମେ ଯେତେ ଜଡ଼ିତ ହୋଇପାରିବା ସେତିକି ନିଖୁଣ 
ଭାବରେ ଏହା ସମ୍ପାଦିତ ହୋଇପାରିବା କାମ କରିବାରେ ଆମେ ଖୁସୀ ଓ ସନ୍ତୋଷ 
ଅନୁଭବ କରି ପାରିବା । ଯେଉଁ ବ୍ୟକ୍ତି ଆପଣାର କାମଟିକୁ ବାଛି ନେଇଥାଏ, 
ସେ ହି ସେଥରୁ ଆନନ୍ଦ ପାଏ | ଜୋରଜବରଦସ୍ତ କାର୍ଯ୍ୟରେ ଲାଗିଥିବା ମଣିଷଟି 
କ୍ଲାନ୍ତି ଅନୁଭବ କରେ । ତେଣୁ କାମ ଯେପରି ଆମକୁ ଆନନ୍ଦ ଦେଇପାରିବ ତାହା 
ଦେଖିବା କଥା | ଶରୀର ସହିତ ପ୍ରାଣ ଓ ମନ ମଧ୍ଯ ଯେପରି ସେଥିରୁ ଆନନ୍ଦ 
ପାଇବ ତାହା ହିଁ ପ୍ରକୃତ କଥା | ଏହା ହୋଇପାରିଲେ କାମ ମଧ୍ଯ ଜୀବନର ଏକ 
ଆବଶ୍ୟକୀୟ ଅଙ୍ଗ ହୋଇପାରିବ । କାମ ମାଧ୍ୟମରେ ଆମେ ସନ୍ତୋଷ ପାଇ 
ପାରିବା ଏବଂ ଅବଲୀଳାକ୍ରମେ ଜୀବନରେ ଉଠି ଉଠି ଯାଉଥବା | 

ବଡ଼ ଉଛୁର ହୋଇଗଲାଣି ! ଜନ୍ମରୁ ମୃତ୍ୟୁ ପର୍ଯ୍ୟନ୍ତ ବଞ୍ଚୁଥୁବା ଜୀବନ 
ଆମର ଭୂମିଟାକୁ ବଦଳାଇ ଦେଇ ପାରୁନାହି | ଅର୍ଥାତ୍‌ ମଣିଷମାନେ ଏ ପୂଥବୀରେ 
ଅଛନ୍ତି କେବଳ ଜୀବନଟିଏ କାଟିବା ପାଇଁ; ଏଇଆ ବୋଧ ହେଉଛି । ଜନ୍ମ 
ଥିଲେ ତ ମୂତ୍ୟୁ ଆସିବ । ତେବେ ଆମେ ଚାହିଁଲେ ଜୀବନର ଅବଧୂ ଭିତରେ 
ଅନେକ ଅସମ୍ଭବକୁ ସମ୍ଭବ କରିପାରିବା | କୃଷକଟିଏ ହେଉ ଅଥବା ଶାସକଟିଏ 
ହେଉ, ସେ ଚାହିଁଲେ ଜୀବନର ଭୂମିକୁ ତା'ର ନିଜ କ୍ଷେତ୍ରରେ ବଦଳାଇବା ପାଇଁ 

ଚେଷ୍ଟା କରିବ | ପୃଥିବୀରେ ଆମେମାନେ ସାଧାରଣ ଭାବରେ ଯେଉଁ ଜୀବନ 
ବିତାଉଛେ, ତାହା ସତରେ କ'ଣ ଆମକୁ ଖୁସୀ କରାଇ ପାରୁଛି ? ଅଧୁକାଂଶ 
କ୍ଷେତ୍ରରେ ଅସନ୍ତୋଷ ଦାନା ବାନ୍ଧୁଛି ବିଭିନ୍ନ ରୂପରେ । ଶିକ୍ଷା ଆମକୁ ଜୀବନ 
ଅନୁରାଗୀ କରାଇପାରୁ ନାହିଁ ବୋଲି ସମସ୍ତେ ଅନଧଭବ କଲେଣି । ମୁଠାଏ ପଇସା 
ଖର୍ଚ୍ଚ କରି ପାରିଲେ ଶିକ୍ଷା ଘର ପାଖକୁ ଆସିପାରୁଛି ସତ ହେଲେ ଏଥୁରେ ମଣିଷ 
ଜାତିର କି ଲାଭ ହେଉଛି ? ଶିକ୍ଷାର ମୌଳିକ ନୀତି ବୋଲି କିଛି ନାହିଁ । ଉଦର 
ପୋଷଣ ଏବଂ ସ୍ମିତି ଜାହିର କରିବା ବ୍ୟତୀତ ଅନ୍ୟ ଇଚ୍ଛାସବୁ ଶିକ୍ଷାରେ ରହିପାରୁ 
ନାହିଁ । କେବଳ ପଢ଼ିବା ପାଇଁ କଂଣ ଜଣେ ପଢ଼ିବ ? ତା'ର ଆଉ କିଛି 
ହେବାର ନାହିଁ । 

ସାଧାରଣ ଜୀବନରେ ପଇସା ଗଦେଇବା ନିଶାରେ ପରିଣତ ହେଲାଣି । 
ଯିଏ ଯେଉଁ କ୍ଷେତ୍ରରେ ରହିଲା ସିଏ କିପରି ଦୁଇପଇସା ଅଧକ କମେଇବ ସେଇ 
ଚିନ୍ତାରେ କାଳ କଟାଇଲା । କାଳ ସରିଗଲେ ମଧ୍ଯ ଅର୍ଥାତ୍‌ ରୋଜଗାରର ସମୟ 
ଅତିକ୍ରାନ୍ତ ହୋଇଗଲେ ମଧ୍ଯ ନିଶାଟା ପୁରା ମନରୁ ଗଲା ନାହିଁ | ପଇସା ଜୀବନରେ 
ନିଶ୍ଚୟ ଦରକାର | ଧନ ସମ୍ପତ୍ତି ମଧ୍ଯ ଦରକାର | ସୁଖ ସ୍ଵାଛନ୍ଦ୍ୟ ମଧ୍ଯ ଆବଶ୍ୟକ । 
ବୈଷୟିକ ଉନ୍ନତି ମଧ୍ୟ ଆମେ ଏଡ଼ାଇ ଦେଇ ପାରିବା ନାହିଁ । ଦେଶରକ୍ଷା ଠାରୁ 
ଜୀବନରଷକ୍ଷା ପର୍ଯ୍ୟନ୍ତ ସବୁ ସ୍ଥାନରେ ଆମକୁ ପ୍ରସ୍ତୁତ ହେବାକୁ ପଡ଼ିବ । ବ୍ଯକ୍ତି 
ସମ୍ପଦ୍ଧ ଜୀବନ ଯାପନ କରିବ | ସମାଜ ମଧ୍ଯ ସମ୍ପଦ୍ଧି ପଥରେ ଯିବ | 

ତେବେ ଏସବୁ ପ୍ରସ୍ତୁତି କଣ ପାଇଁ ! କ'ଣ ପାଇଁ ଆମେ ନିଜକୁ ପ୍ରସ୍ତୁତ 
କରିବା ? କଅଣ ପାଇଁ : ଶିକ୍ଷା କୃଷି, ବ୍ୟବସାୟ, ବିଜ୍ଞାନ, ସାହିତ୍ୟ, କଳା, 
ଶାସନ ଇତ୍ୟାଦି ପୁଷ୍ଟ ହେବ ? ଏସବୁ ପୁଷ୍ଠ ହେଲେ ଆଉ କଅଣ ହେବ ନା 
ଏଗୁଡ଼ିକ କେବଳ ପୁଷ୍ଠ ହେବାରେ ଲାଗିଥିବେ ? ଏହା ଏକ ମୌଳିକ ପ୍ରଶ୍ନ | 
ଯୁଗ ଯୁଗ ଧରି ଏ ପ୍ରଶ୍ନ ମଣିଷ - ପଥ଼କ ଆପଣାକୁ ପଚାରି ଆସିଛି । ତଥାପି ପ୍ରଶ୍ନ 
ପଚାରିବା ବନ୍ଦ ହୋଇନାହିଁ 

ସାଧାରଣ ମଣିଷ ଭାବୁଛି ଯେନତେନ ପ୍ରକାରେ ମୂତ୍ୟୁ ପର୍ଯ୍ୟନ୍ତ ଜୀବନଟାକୁ 
ଘୋଷାରି ନେଇଗଲେ ହେଲା | ଏମାନେ ଜୀବନ କ”ଣ ବୁଝନ୍ତି ନାଝିଁ । କେବଳ 
ପରିଣତିକୁ ହିଁ ବୁଝନ୍ତି । ବୁଝନ୍ତି ବୋଲି ମଧ୍ଯ କୁହାଯାଇ ପାରିବ ନାହିଁ । ବାଧ୍ଯ 
ହୋଇ ସ୍ଵୀକାର କରନ୍ତି । 

ମୂତ୍ୟୁ ଜୀବନର ସ୍ଥାୟୀ ସମାଧାନ ନୁହେଁ | ଜୀବନର ସାରମର୍ମକୁ ଆବିଷ୍କାର 
କରିବା ହି ପ୍ରଥମ କଥା | ପ୍ରଧାନ କଥା ମଧ୍ଯ । ଆବିଷ୍କାର ପାଇଁ ଆବଶ୍ୟକ 
ସାହସ, ଧୈର୍ଯ୍ୟ । ଆନ୍ତରିକ ହୋଇପାରିଲେ ଆମେ ସାହସ ଅର୍ଜନ କରିପାରିବା, 
ଧୈର୍ଯ୍ୟଶୀଳ ହୋଇପାରିବା । ନିଜକୁ ପ୍ରଶ୍ନ କଲେ ଆମେ ଜାଣିପାରିବା ଯେ ଆମେ 
ଆମର ଦେହଗତ ଜୀବନ ପାଇଁ ଯେତିକି ପରିଶ୍ରମ କରୁଛେ ସେତିକିରେ “ ସମୁଦାୟ 
ଜୀବନ ' ପୁଷ୍ଟ ହୋଇପାରୁ ନାହିଁ | ଦେହର କ୍ଷୁଧା ପୂରଣ ତ ହୋଇପାରୁ ନାହିଁ 
ଆଉ ମନର କ୍ଷୁଧା କଥା କ”ଣ କହିବା ! 

ଏସବୁ ଭାବିବା ବେଳ ଆସିଯାଇଛି । ଆଉ ଆମେ ଅଧୁକ କାଳ ଜୀବନଟାୀକୁ 
ଟାଣି ଟାଣି ନେଇପାରିବା ନାହିଁ । ଜୀବନକୁ ଆବିଷ୍କାର କରିବା ପାଇଁ ହେବ । 
ସତରେ ବଡ଼ ଉଛୁର ହୋଇଗଲାଣି | 


¥ 

ପବନର ମାନଚିତ୍ର 


ଯାହାର ସୀମା ଥାଏ ତା'ର ମାନଚିତ୍ର ସମ୍ଭବପର | ପବନର କଂ ଣ ସୀମା 
ବୋଲି କିଛି ଥାଏ ? ତେବେ ପବନର ମାନଚିତ୍ର କାହୁଁ ବା ସମ୍ଭବ ହେବ ! 

ଦେଶର ମାନଚିତ୍ର ଥାଏ । ମାନଚିତ୍ର ନାଁ ପଡ଼ିଲେ ଆମର ଅଭ୍ୟସ୍ତ ଭୂଗୋଳ 
: ପଢୁଆ ଆଖିଗୁଡ଼ାକରେ ଦେଶର, ମହାଦେଶର ଅବା ପୃଥିବୀର ମାନଚିତ୍ର ଆଙ୍କି 
ହୋଇଯାଏ ¦ ସ୍ଥଳ ବିଶେଷରେ ଆପଣା ପ୍ରଦେଶ ଏବଂ ନିଜ ଜିଲ୍ଲାର ସୀମା 
ସରହଦକୁ ନେଇ ଟଣା ଯାଇଥିବା ରେଖାର ଚିତ୍ର ମନକୁ ଆସେ । ପିଲାବେଳେ 
‘ ସମାଜ” ମାନେ ଆମେ ଯେପରି ଖବରକାଗଜକୁ ବୁଖଝୁଥଲୁ, ଠିକ୍‌ ସେହିପରି 
ମାନଚିତ୍ର ମାନେ ଭାରତ ମାନଚିତ୍ର ଆଖି ଆଗରେ ନାଚି ଯାଉଥଲା | ସୀମିତ 
ସ୍ଥାନରେ ଭୂଗୋଳର ନିୟମ ଅନୁସାରେ ଗୋଟିଏ ଗୋଟିଏ ଭୂଖଣ୍ଡର ଅବିକଳ 
ନକଲ ଖଣ୍ଡେ କାଗଜରେ ଦେଖିଲେ ଅନେକ କଥା ଜାଣିବା ସମ୍ଭବ ହୁଏ | କେଉଁ 
ଭୂଖଣ୍ଡ ସହିତ ଆଉ କେଉଁ ସ୍ଥଳ ଭାଗ ଲାଗିଛି, ଜଳଭାଗ କେଉଁଠି କେଉଁଠି ଅଛି, 
ପାହାଡ଼ ପର୍ବତର ଅବସ୍ଥିତି, ଖଣି-ଖାଦାନର ପରିଚୟ, ନଭନାଳର ଗତିପଥ, 
ସାଗର ଓ ମହାସାଗରର ଅବସ୍ଥିତି ଏସବୁ ମାନଚିତ୍ରରୁ ଜାଣିବା ସମ୍ଭବ | ଘରେ 
ବସି ମାନଚିତ୍ର ଉପରେ ଅଖି ପକାଇବା ମାତ୍ରେ ଏଗୁଡ଼ିକ ସବୁ ଜୀବନ୍ତ ହୋଇ 
ଆମ ଆଖି ଆଗରେ ନାଚି ଉଠନ୍ତି । ଏତେ ବଡ଼ ଭୂଖଣ୍ଡ କାଗଜ ଖଣ୍ଡକରେ 
କେମିତି ଧରାଦିଏ କେଢ୍ାଣି ! ଆମର କାନ୍ଧମାନଙ୍କରେ ମାନଚିତ୍ରଗୁଡ଼ିକ କେଡ଼େ 
ଶୋଭାବନ୍ତ ଦେଖା ନ ଯାଉଥାଏ ସତେ ! ପିଲାଏ ଭୁଗୋଳ ଶ୍ରେଣୀରେ ତ ବସି 
ବସି ପ୍ଥବୀଟା ସାରା ବୁଲିଆସି ପାରନ୍ତି ମାତ୍ର ଗୋଟିଏ ପିରିଅଡ଼ରେ । 

ନୂଆ ଘର ତିଆରି କରିବା ପୂର୍ବରୁ ଘରର ନକ୍ଟା ମଧ୍ଯ ଏକ ପ୍ରକାରର 
ମାନଚିତ୍ର । ସେଇଟି ସବାଆଗ ଧରିଲେ ଯାଇ ଆପଣ ମାଟି ଖୋଳିବେ । ବିନା 
ନକ୍ଟାରେ ଯେ ଘର ତିଆରି ହୋଇପାରିବ ନାହିଁ । ମନ୍ଦିରଟିଏ କରିବା ପୂର୍ବରୁ 

ମଡ଼େଲଟିଏର ଆବଶ୍ୟକତା ସେଇପରି ଏକ କଥା । ଦୂରଦର୍ଶନରେ ପାଣିପାଗ 
ସମ୍ବନ୍ଧରେ ଅବଗତ କରାଇବା ପାଇଁ ବ୍ୟବହାର କରାଯାଇଥୁବା ରେଖା ଚିତ୍ରଟି 
ଦର୍ଶକର ମାନସରେ ସୃଷ୍ଟ ଧାରଣା ଦେବାରେ ସାହାଯ୍ୟ କରେ | 

ଚିତ୍ରଟିଏରୁ ବସ୍ତୁକୁ ଜାଣିବା ପରି, ମାନଚିତ୍ରରୁ ଆମେ ଭୌଗୋଳିକ ଜ୍ଞାନ 
ଲାଭ କରୁ | ପୃଥବୀଟା କ”ଣ ଗୋଟାସୁଦ୍ଧା ଭୂଗୋଳ ? ଦେଶ, ମହାଦେଶ 
ମାନେ କଂ ଣ ତେବେ ବିଭିନ୍ନ ଭୂଖଣ୍ଡର ସମାବେଶ ! ଆମେ ବୁଝିବା ପାଇଁ, 
ସରଳ ସହଜ ଏବଂ ସୁବିଧାରେ ବୋଧଗମ୍ୟ ହେବା ନିମିତ୍ତ ଏଇ ଯୋଉ ପ୍ରୟାସ, 
ୟାର ଅନେକ ବ୍ୟବହାରିକ ଦିଗ ଅଛି, ବାସ୍ତବତା ମଧ୍ଯ ଅଛି | 

ପବନ ଏକ ଭୂଖଣ୍ଡ ନୁହେଁ | ଏହାର ସୀମା ସରହଦ ନାହିଁ । ଏପରି ଏକ 
ଅଜଣା ଇଲାକାର ମାନଚିତ୍ର ଅବା କାହୁଁ ଆସିବ ! ମନ ସାହାଯ୍ୟରେ ମଣିଷ 
ଭାବେ । ଅଖି ସାହାଯ୍ୟରେ ଦେଖେ । ଆପଣାର ସମସ୍ତ ଭାବନା ଦୃଶ୍ୟ ଭିତରେ 
ଆସିପାରେ ଅବା ନ ଆସିପାରେ । ତଥାପି ଭାବନାର ଅନ୍ତ ନାହିଁ | ଦୃଶ୍ୟ ପରେ 
ଦୃଶ୍ୟ ଆସୁଛି ଏବଂ ଯାଉଛି । ଯାହାକୁ ବାନ୍ଧି ରଖାଯାଇପାରିବ ତା'ର ସୀମା ମଧ୍ଯ 
ଟାଣି ଦିଆଯାଇପାରିବ । ଦେଶକୁ ସୀମା ସାହାଯ୍ୟରେ ହି ଆମେ ଚିହୁ । ସୀମାଟା 
ନ ଥଲେ ଆମେ ଗୋଟିଏ ନିଦିଷ୍ଟ ଭୂଖଣ୍ଡକୁ ଦେଶ ବୋଲି କହିବାରେ ଅଭ୍ୟସ୍ତ 
ନୋହୁଁ । 

ପବନର ସୀମା ନାହିଁ । ସେହିପରି ଭବିଷ୍ୟତର ମଧ୍ଧ ସୀମା ନାହିଁ । ଏଣୁ 
ମାନଚିତ୍ର ମଧ୍ଯ ନାହିଁ । ଅଦୃଶ୍ୟର ସୀମା ନ ଥାଏ | ଭଗବାନଙ୍କର ସୀମା ନାହିଁ । 
ତେଣୁ ସେ ଅନନ୍ତ ଏବଂ ଅନାଦି । ଏ ସବୂର ମାନଚିତ୍ର କାହୁଁ ସମ୍ଭବ ହେବ ? 
ଆମେ ପବନରେ ଗଣ୍ଡି ପକାଇପାରିବା ନାହିଁ । ଅର୍ଥାତ୍‌ ଅଟକାଇ ପାରିବା ନାହିଁ, 
ବାନ୍ଧି ରଖିପାରିବା ନାହିଁ । ପ୍ରବହମାନ ହେବା ହି ପବନର ଧର୍ମ । ଯାହା ଆମ 
ନିୟନ୍ତ୍ରଣରେ ରହିପାରିବ ନାହିଁ ତାହା ବସ୍ତୁ ନୁହେଁ ଆଉ କିଛି । ଯେପରି ପବନ, 
ସେହିପରି ଭବିଷ୍ୟ ମଧ୍ୟ ଏକ ବସ୍ତୁ ନୁହେଁ । ଭବିଷ୍ଯକାରଙ୍କ ପାଖରେ ତୁଚ୍ଛା 
ସଂସାରୀମାନେ ରୁଣ୍ଡ ହୁଅନ୍ତି | ହାତ ଦେଖାନ୍ତି, ଜାତକ ଦେଖାନ୍ତି । ଦେଖୁ ଦେଖୁ 
ସିଏ କୁଆଡ଼େ ଆଗତ ଭବିଷ୍ୟତ ସବୁ କହିପକାନ୍ତି । ବର୍ଭମାନ କଥା କେବଳ 
କହିପାରନ୍ତି ନାହିଁ । ହୁଏତ କହିବା ପ୍ରଯୋଜନ ହୁଏନାହିଁ । ଆମେ ତ ବର୍ମାନକୁ 
ଆମ ହାତମୁଠାରେ ରଖିଥାଉ | ମଣିଷମାନଙ୍କ ଭିତରେ ଯିଏ ଯେତେ ବର୍ଁମାନଟା 

ଉପରେ ଘୋଡ଼ା ହୋଇ ବସିଥାଏ ସିଏ ସେତେ ଉପ୍ପାତ କରେ । ଧରାକ୍ୁ ସରା 
ମନେ କରେ । ନିଜ ଅଭ୍ରିଆରରେ ଅର୍ଥାତ୍‌ ପଇସା ଓ ଶକ୍ତି ବଳରେ ଆଖି 
ଆଗରେ ଥବା ବର୍ଭମାନକୁ ନଜରବନ୍ଦୀରେ ରଖେ | ତା'ପରେ କିଞ୍ଚିତ୍‌ ଆଶ୍ବସ୍ତ 
ହୋଇ ପଛ ଓ ଆଗ କଂ ଣ ଜାଣିବା ପାଇଁ ଇଚ୍ଛା କରେ ! ବିଚରା ଗ୍ରାହକ ହାତରୁ 
କିଏ ଅବା ଛାଡ଼ିବ ! ଏପରି ଗ୍ରାହକ ! ବନିଶୀରେ ପଡ଼ିବା ଅହୋଭାଗ୍ୟ | 

ମାଟି ଉପରେ ଶକ୍ତ ହୋଇ ପାଦ ଦୁଇଟା ରହିଲେ ଆକାଶ ଦର୍ଶନ ସୁଖକର 
ହୁଏ | ଗୋଡ଼ ଦୂଇଟା ତଥାପି ଯଦି ଭୂଇଁ ରୂପକ ବର୍ଭମାନ ଉପରେ ସ୍ଥିର ହୋଇ 
ରହିନଥବ, ତେବେ ଆକାଶଦର୍ଶନ ଯାହା ହେଉଥିବ ! ଅଣ୍ଡା ଟୋକେଇ ମୁଣ୍ଡେଇ 
ବିକ୍ରି କରୁଥିବା ସେଇ ଝିଅ ବିଷୟରେ ଇଂରାଜୀରେ ଲିଖିତ କ୍ଷୁଦ୍ରଗନ୍ଟିଏ ପିଲାବେଳେ 
ପଢ଼ା ହେଉଥିଲା | ରାସ୍ତାରେ ଯାଉ ଯାଉ ଝିଅଟି ଭବିଷ୍ୟତର ମାନଚିତ୍ର ମନରେ 
ଅଙ୍କନ କରୁଥଲା | ମୁଣ୍ଡ ଉପରେ ବୋଙଝେ ଅଣ୍ଡା ଥଲା | ସେ ବାଟ ଚାଲୁଥିଲା 
ସତ, ହେଲେ ଚାଲୁଛି ବୋଲି ପୁରା ପାଶୋରି ପକାଇଥିଲା । କେବଳ ସ୍ଵପ୍ନ 
ଦେଖୁଥିଲା | ଦିନଟାରେ ଗୁଡ଼ାଏ ସ୍ପ ଦେଖିବାରେ ଲାଗିଥବାରୁ ହୁଏତ ଦିନଟାକୁ 
ରାତି ବୋଲି କୌଣସି ଅସତର୍କ ମୁହୂର୍ଗରେ ମନେ କରୁଥଲା । ସବୁ ଠିକ୍‌ ଠିକ୍‌ 
ଚାଲିଥିଲା | ସ୍ଵପ୍ନ ପରେ ସ୍ଵପ୍ଟ ଭବିଷ୍ଯତର ମାନଚିତ୍ର ଆଙ୍କିବାରେ ଅହେତୁକ 
ଆଗ୍ରହ ଦେଖାଉଥଲା ! ବୋଝକ ଅଣ୍ଡା ସହିତ ପୂରା ଭବିଷ୍ୟତ ମୁଣ୍ଡ ହଲାଇ ନା 
କହିଦେବାରେ ହିଁ ଧୂଳିସାତ ହୋଇଯାଇଥୁଲା । 

ପବନରେ ମାନଚିତ୍ର ଅଙ୍କନ ପରି ଭବିଷ୍ୟତର ଚିତ୍ର ଆତ୍ସବିସ୍ଵୃତ ହୋଇ 
ଅଙ୍କନ କରିବା ପ୍ରାୟ ଏକ ପ୍ରକାରର କଥା | ପବନ ନ ଥାଏ | ପବନ ବହେ | 
ବହୁ ନ ଥିଲେ ତାହା ପବନ ବୋଲି ଆମେ କହିବା କି ? ସେହିପରି ଭବିଷ୍ୟତ 
କେଉଁଠି ନ ଥାଏ | ଭବିଷ୍ୟତ ସୃଷ୍ଟି ହୁଏ । ବାହାର ଦୁନିଆ ପାଖରେ ଆମର 
ନିଜର ପ୍ରଗତି ପାଇଁ ଆମକୁ କୃତଜ୍ଞ ରହିବାକୁ ହେବ | ଆମେ ଯାହା ହେଇଛୁ 
ସେଇଥିପାଇଁ ଏଇ ପୂଥବୀ କିଛି କମ୍‌ ଦାୟୀ ନୁହେଁ | ଭବିଷ୍ୟତରେ ଯାହା ଆମେ 
ହେବୁ ସେଇ ପୂଥବୀ ପାଇଁ ହେବୁ । ପୃଥିବୀ ହିଁ ସତ୍ୟ । ମାୟା ନୁହେଁ | ଅନ୍ତତଃ 
ପୂଥବୀସ୍ଥ ମଣିଷମାନଙ୍କ ପାଇଁ ଏହା ଏକ ଆହ୍ଵାନ, ଏକ ବାସ୍ତବତା ! 

ସତସତିକା ପବନ ପରି ବହୁଥିବା ଅନେକ କିସମର ପବନ ମଧ୍ଯ ଅଛି । 
ଯଥା ମନର ପବନ, ପ୍ରାଣର ପବନ, ସର୍ବୋପରି ଚେତନା'ର ପବନ | ଏସବୁର 

ମାନଚିତ୍ର କଂଣ ସତରେ ଥାଏ ? ହଁ, ଥାଏ | ପୁଣି ନ ଥାଏ | ବ୍ୟକ୍ତିର ଅନୁମାନ, 
ଅନ୍ଦାଜ ଉପରେ କିଛିଟା ନିର୍ଭର କରେ । ପୂରାଟା ନିର୍ଭର କରେ ବ୍ୟକ୍ତିର 
ଅବଗାହନରେ | ଯିଏ ଯେତେ ବୁଡ଼ିଥିବ ସିଏ ସେତେ ନିଖୁଣ ଭାବରେ ତା'ର 
ଚିତ୍ରଟିଏ ଅଙ୍କନ କରିପାରିବ । ତଥାପି କିଛି ବାକି ରହିଯିବ । ଚିତ୍ର ପରେ ଚିତ୍ର, 
ରହସ୍ୟ ପରେ ରହସ୍ୟ ଉନ୍ମୋଟିତ ହେବାରେ ଲାଗିଥିବ | ତଥାପି ଚିତ୍ର ଆସୁଥିବ, 
ରହସ୍ୟଭେଦର ପର୍ବ ମଧ୍ଯ ଲାଗି ରହିଥିବ | ଦ୍ଵାର ପରେ ଦ୍ଵାର ଉଦ୍‌ଘାଟନ ହୋଇ 
ଚାଲିଥିବ | ସତ୍ୟ ପରେ ସତ୍ୟର ଦର୍ଶନ ହେଉଥିବ | ତଥାପି ସତ୍ୟ ସରୁନଥବ । 
ଏକମାତ୍ର ସତ୍ୟ ବୋଲି କିଛି ବି ନ ଥିବ । ଯିଏ ଯେତେ ପାରିବ ସିଏ ସେତେ 
ସତ୍ୟର ସମ୍ମୁଖୀନ ହେବ | ତଥାପି ସତ୍ୟ ସବୁ ସମୟ ପାଇଁ ସତ୍ୟ ହୋଇ ରହିଥୁବ । 
ଆଦୌ ଅନ୍ୟ କିଛି ବି ହେବନାହିଁ 

ଯାହା ଚିରନ୍ତନ, ତା'ର ମାନଚିତ୍ର କିପରି ବା ଅଙ୍କାଯାଇପାରିବ ? ସମୟ 
କିପରି ସମୟାତୀତର ପରିଚୟ ଦେଇପାରିବ ? କାଳ କିପରି କାଳାତୀତର 
ସ୍ଵରୂପ ଅଙ୍କନ କରିପାରିବ ? ଦୃଶ୍ୟ କିପରି ଅଦୃଶ୍ଯର ଖବର ଦେଇପାରିବ ? 
ଆମ ଅନ୍ତରର ମାନଚିତ୍ର ଉପରେ ନିର୍ଭର କରେ ପବନର ମାନଚିତ୍ର ଅର୍ଥାତ୍‌ 
ଭବିଷ୍ୟତ ମାନଚିତ୍ର | ଯାହା ରେଖା ଦ୍ଵାରା ନୁହେଁ, ପରନୁ ରେଖା ପଛରେ ଥବା 
ଆଉ କିଛି ଦ୍ଵାରା ଅଙ୍କନ କରିବା ସମ୍ଭବ ହେବ । ଭିତରେ ମାନଚିତ୍ର ବଦଳି 
ଯାଉଥିବା ସଙ୍ଗେ ସଙ୍ଗେ ଆମର ସମସ୍ତ ଆକଳନ ମଧ୍ଯ ପ୍ରସାରିତ ହେବାରେ 
ଲାଗିଥିବ, ବ୍ୟାପିବାରେ ଲାଗିଥିବ | 

ଯେଉଁ ରୂପେ ସଜାଇଛନ... 


ଆଖି ଖୋଲିଲେ ଆମେ ଅନେକ କିଛି ଦେଖିପାରୁ । କେତେକ ଅସଜଡ଼ା 
ଭାବରେ ଥାଏ | ଆଉ କେତେକ ସତେ ଯେପରି ସଜଡ଼ା ହୋଇ ରହିଥିବା ପରି 
ଲାଗେ । ସକାନୁ ନିଦ ଭାଙ୍ଗିଲେ ବିଛଣାରେ ଥାଇ ଶୋଇବା ଘରଟିକୁ ସବାଆଗେ 
ଆମେ ଦେଖୁ | ତା” ପରେ ବାହାରକୁ ଆସିଲେ ସୂର୍ଯ୍ୟସ୍କାତ ପୃଥିବୀକୁ ଅବଲୋକନ 
କରୁ |! ଦିନସାରା କେତେ କେତେ ଦୃଶ୍ୟ ଦେଖୁ । ସେଥରୁ କେତେକ ସତକୁ 
ସତ ଦେଖିପାରୁ । ଆଉ କେତେକ ସବୁଦିନ ପାଇଁ କିମ୍ବା ଅନ୍ତତଃ ସେହି ସମୟ 
ପାଇଁ ଅଦୃଶ୍ୟ ହୋଇ ରହିଯାଏ । କେତେକ ଦୃଶ୍ୟ ସ୍ୃତିରେ ସାଇତା ହୋଇ ରହେ 
ତ ଆଉ କେତେକ ବିସ୍ତି ଗର୍ଭକୁ ଚାଲିଯାଏ । ତଥାପି ଦୃଶ୍ୟ ପରେ ଦୃଶ୍ୟ ଆମ 
ଆଖି ଆଗକୁ ଆସେ | ଘଟଣା ପରେ ଘଟଣା, ଅନୁଭବ ପରେ ଅନୂଭବ ସମ୍ଭବ 
ହେଉଥାଏ | 

ଥରେ କୌଣସି ଆଶ୍ରମର ଜଣେ ପ୍ରବୀଣ ସାଧକ ଭକ୍ତମାନଙ୍କର ଅନୁରୋଧ 
ରକ୍ଷା କରି କୌଣସି ଏକ ସାଧନା କେନ୍ଦ୍ରକୁ ଆସିଥିଲେ । ସାଧନାର ଗୋଟିଏ 
ଅବସ୍ଥାରେ ସିଏ ମୌନ ରହୁଥିଲେ ବହୁବର୍ଷ ଧରି | ପ୍ରୟୋଜନୀୟ କଥା “ ଠାର 
ସାହାଯ୍ୟରେ କିମ୍ବା ଲେଖିକରି ଜଣାଉଥଲେ | ସାଧକ ଜଣକ ରଖଷିଟିଏ ଥଲେ 
ବୋଲି କହିଲେ ଭୁଲ ହେବନାହିଁ । ଚେହେରାଟି ଭିତରେ ଦୀପ୍ତ ଚକ୍ଷୁ ଦୂଇଟି 
ମଣିଷକୁ ବେଶ୍‌ ଆକର୍ଷିତ କରିପାରୁଥଲା | ଭକ୍ତଗଣ ତାଙ୍କର ଆଗମନ ଉଦ୍ଦେଶ୍ୟରେ 
ଫାଟକ ପାଖରେ ତୋରଣଟିଏ ବାନ୍ଧିଥିଲେ | ସେଠାରୁ ସଭାସ୍ଥଳ ପର୍ଯ୍ୟନ୍ତ ମାଟି 
ଉପରେ ସୁନ୍ଦର ଅଣଓସାରିଆ ଗାଲିଚାଟିଏ ପକାଇଥିଲେ | ଦୁଇପାର୍ଶ୍ଵରେ ଉତ୍ସୁକ 
ହୋଇ ଅପେକ୍ଷା କରି ଠିଆ ହୋଇ ରହିଥିଲେ । କ୍ଷେତ୍ରଟି ସାରା ନୀରବତା 
ବିରାଜମାନ କରୁଥଲା | ନିର୍ବାକ୍‌ ମଣିଷଗୁଡ଼ିକ ମୌନ ମହାତ୍ସାଙ୍କ ପ୍ରତୀକ୍ଷାରେ 
ଥିଲେ । ଯଥା ସମୟରେ ସିଏ ଆସିଲେ । ସମସ୍ତଙ୍କୁ ଆଶ୍ଚର୍ଯ୍ୟ କରି ପଡ଼ିଥିବା 

ଗାଲିଚାର କଡ଼େ କଡ଼େ ମାଟି ଉପରେ ଚାଲିବାକୁ ଆରମ୍ଭ କଲେ | ଘଟଣାଟି 
ଅବତାରଣା କରିବାର ଉଦ୍ଦେଶ୍ଯ ହେଲା, ଆମେ ମଣିଷମାନେ ସଜାଇବାରେ 
ଏତେ ଆଗ୍ରହ ପ୍ରକାଶ କରୁ ଯେ ସ୍ଥାନ, କାଳ, ପାତ୍ର ସବୁ ଭୁଲିଯାଉ | ଯାହାକୁ 
ଭଲପାଉ ତାକୁ ନେଇ ମୁଣ୍ଡ ଉପରେ ବସାଇ ଥେଇ ଥେଇ ହୋଇ ନାଚଟୁ ଏବଂ 
ଯାହାକୁ ଅସୁଖ ପାଉ ତାକୁ ଗୋଟାସୁଦ୍ଧା ନିର୍ବାସିତ କରି ରଖୁ । ଅର୍ଥାତ୍‌ ଆଦୌ 
ସ୍ବାଭାବିକ ଭାବରେ ବଞ୍ଚୁ ନାହୁଁ । 

ପ୍ରଭାତର ସୂର୍ଯ୍ୟକିରଣ ଅସଜଡ଼ା ମହୀରେ ପଡ଼େ । କଅଁଳ ଘାସଠାରୁ 
ଆରମ୍ଭ କରି ବନ୍ଧୁର ପଥ ପର୍ଯ୍ୟନ୍ତ ସବୁକୁ ସ୍ପର୍ଶ କରେ | କାହିଁ ଆମକୁ ତ କିଛି 
ଖରାପ ଲାଗେ ନାହିଁ । ପୂର୍ଣ୍ଣମୀ ରାତିର ରୂପେଲି ଆଲୋକ ମାଟି ଉପରେ ପଡ଼ି 
ସୌହନ୍ଦର୍ଯ୍ୟ4ରସ ଆସ୍ଵାଦନରେ ତ ବାଧା ସୃଷ୍ଟିକରେ ନାହିଁ । ପର୍ବତର ଉଚ୍ଚତମ 
ଚୂଡ଼ାରୁ ନୀଳସାଗର ବକ୍ଷ ପର୍ଯ୍ୟନ୍ତ ସବୁକିଛି ସଜାହେବା ପରି ଲାଗେ ନାହିଁ କି ? 
ଆମେ ଅପ୍ରସ୍ତୁତ ଥବା ସମୟରେ ଆକାଶରେ ଇନ୍ଦ୍ରଧନୁ କିମ୍ବା ବିଜୁଳିର ଆବିର୍ଭାବ 
ଘଟିଲେ କାହିଁ କିଛି ତ ଖଣ୍ରିଆ ଲାଗେ ନାହିଁ । ତାରକା ଖଚିତ ଆକାଶ ଅପେକ୍ଷା 
ଆମେ କ”ଣ ଅଧୁକ ସୁନ୍ଦର ଚିତ୍ର ସତରେ ଆଙ୍କିପାରିବା ? ଶିଶୁର ଦରୋଟି 
ଭାଷାର କଥାଠାରୁ ଆମ ନାଟକମାନଙ୍କର ରୁଚିପୂର୍ଣ୍ଣ ସଂଳାପ କ'ଣ ଅଧୁକ ସୁନ୍ଦର ? 
ମୁକୁଳା ପୃଥିବୀରେ ଯାହା ଯେପରି ଭାବରେ ଅଛି ତା'ଠାରୁ କ'ଣ ଆମେ ସୁନ୍ଦର 
ଭାବରେ ସଜାଇ ପାରିବା ! ଅବଶ୍ୟ ଏକଥା ସତ ଯେ ମଣିଷର ହାତ ବାଜିଲେ 
ଅସୁନ୍ଦର ମଧ୍ଯ ସୁନ୍ଦର ଦିଶେ । କୌଶଳ ପ୍ରୟୋଗ ନିଶ୍ଚୟ କିଛି ସୃଷ୍ଠି କରିପାରେ । 
କହନୁ ତ ଦେଖି କଙ୍କିଟ୍‌ ଜଙ୍ଗଲ ସତସତକା ଅରଣ୍ୟଠାରୁ କେଉଁଗୁଣରେ ଶ୍ରେଷ୍ଠ ? 

ଶିଳୀ ମୂର୍ରି ଗଢ଼େ । କିଏ ଜଣେ କହିଥିଲେ, କାଠ ପଥରର ଅନାବଶ୍ୟକ 
ଅଂଶ ଖୋଳି ବାହାର କରିଦେଲେ ଆପଣାଛାଏଁ ମୂରିଟି ଗଢ଼ି ହୋଇଯିବ | କିଏ 
ଗଢ଼ିଲା ସେଇ ମୁୂର୍ରଭି ? ସେଠାରେ ଶିଳ୍ପୀର ଭୂମିକା କଂଣ ? କୌଣସି ଏକ 
ସମାବେଶରେ ଜଣେ ଶିଳ୍ୀଙ୍କୁ ଅନୁରୋଧ କରାଗଲା ନାରୀ ମୁର୍ରିଟିଏ ଏବଂ ତା 
ସହିତ ଶିଶୁ ପ୍ରତିମା ଗଢ଼ିଦେବା ପାଇଁ । ଦଶଦିନ ଅବଧ୍ଵ ଚାଲିଥିବା ସେହି ସମାବେଶର 
ଶେଷଦିନରେ ଶିଛୀ ତାଙ୍କ ମନକଥା ଖୋଲି କହୁଥିଲେ | ସେ କହିଲେ ସ୍ବପ୍ନରେ 
ନାରୀମୂର୍ିଟିଏ ମୁଁ ଦୂଇ ତିନି ରାତି ଦେଖିଲି । ତା'ପରେ ଏହି ସମାବେଶରେ 

ବନ୍ଧୁମାନେ ଅନୁରୋଧ କଲେ । ବହୁ ଚେଷ୍ଟା କରି ମଧ୍ଯ ଶିଶୁ ପ୍ରତିମାଟିକୁ ମୁଁ ମୋ 
ମନରେ ଦେଖି ପାରିଲିନାହିଁ । କେବଳ ସେଇ ନାରୀ ହିଁ ଦିଶିଲେ । ସେ ଯାହା 
ହେଉ ଅବଶ୍ୟ ଶିଛୀ ଦୁଇଟି ମୂର୍ରି ଗଠନ କରିଥିଲେ ସତ; ମାତ୍ର ନାରୀଟି ସ୍ଵତଃସ୍ତୁର୍ 
ଭାବେ ଏବଂ ଶିଶୁଟି ବାଧ ହୋଇ | ଦୁଇ ମୁର୍ଭିରେ ଥବା ଫରକ ମଧ୍ଯ ବେଶ ବାରି 
ହୋଇଯାଉଥିଲା | 

ଯାହା ସଜା ହୋଇ ରହିଛି, ତାହା ଅନନ୍ୟ | ଆମେ ଚେଷ୍ଟାକରି ସଜାଇଲେ 
ତାହା ହୁଏ କୃତ୍ରିମ । ଆମର ଏହି ଦେହଟା ଯେପରି ସଜାହୋଇ ରହିଛି ତାହା 
ପ୍ରକୃତରେ କଂ ଣ ଦୁର୍ଲଭ ନୁହେଁ ! ଅଭ୍ୟାସବଶତଃ ସିନା ଆମକୁ ଏହା ଗୁରୁତ୍ଵପୂର୍ଣ 
ମନେ ହେଉନାହିଁ ! ମଣିଷ ଶରୀରର ବାହାର ଏବଂ: ଭିତର ସଜାଇବା ଢଙ୍ଗକୁ 
ନିରୀକ୍ଷଣ କଲେ ଆମେ କଣ ଅବାକ୍‌ ହେଉନାହୁଁ ! ଆଉ ଆମେ ଯେଉଁ ରୀତିରେ 
ସଜାଉଛୁ ତାହା ତ ନିଶ୍ଚୟ ବୁଝି ହେଉଥିବ ! ସଜାଇବା ଖରାପ କଥା ନୁହେଁ । 
ମାର୍ଜିତ ରୁଚିର ମଣିଷ ସଜାଇବ ନିଶ୍ଚୟ | ନିଜ ସମେତ ପରିବେଶକୁ ମଧ୍ଯ 
ସଜାଇଦେବ ଆପଣା ଧାରାରେ ଆପଣା ରୀତିରେ । 

ସୌହନ୍ଦର୍ଯ୍ୟପ୍ରୀତି ଖୁବ୍‌ ଭଲ ଜିନିଷ, ହେଲେ ତାହା ଯେତେ ଭିତରୁ ପ୍ରେରିତ 
ହୋଇ ଆସୁଥିବ ସେତିକି ସୁନ୍ଦର ଦିଶିବ । ଅସଲ ସୌନ୍ଦର୍ଯ୍ୟ ହେଲା ଭିତରର 
ସୌନ୍ଦର୍ଯ୍ୟ । ବାହାରର ସୌନ୍ଦର୍ଯ୍ୟ କେବଳ ତାହାର ପ୍ରତିଫଳନ ମାତ୍ର । ଆପଣ 
ଭିତରେ ଯେମିତି ବାହାରେ ମଧ୍ଯ ସେମିତି ଦିଶିବେ । କେବଳ ବାହାରଟା ଚିକଣ 
ଦିଶିଲେ ଯେ ଭିତରଟି ଅନୁରୂପ ହେବାକୁ ବାଧ୍ଯ ତାହା ନୁହେଁ । ବାହାରୁ ଆପଣ 
ଭିତରକୁ ଯିବେ ନାହିଁ । ବରଂ ଭିତରୁ ବାହାରକୁ ଉକୁଟି ଉଠିବେ । 

ଦୁଇ ପ୍ରକାରର ମଣିଷ ଥାଆନ୍ତି | ଦଳେ ହେଉଛନ୍ତି ସଭ୍ୟତାଭୋଗୀ ଆଉ 
ଦଳେ ହେଲେ ସୃଷ୍ଟିଶୀଳ | ପ୍ରଥମ ଦଳ ସଭ୍ୟତା, ସଂସ୍କୃତି, ନୀତି, ସୌନ୍ଦର୍ଯ୍ୟ, 
ସାହିତ୍ୟ, ବିଜ୍ଞାନ ଏସବୁ ଦଖଲ କରନ୍ତି ¦ ସେମାନେ ଏସବୁ ଭିତରେ ଥାଆନ୍ତି ସତ 
ହେଲେ ଅନେକ ସମୟରେ ନିଜ ପାଖରେ ନଥାନ୍ତି । କେବଳ ପଡ଼ିଆଟାରେ 
ଚରୁଥାଆନ୍ତି । ଏମାନେ ଖୁବ୍‌ ସୁଖରେ ରହନ୍ତି । କିଛି ବି ଅଭାବ ହୁଏନାହିଁ । 
ଏମାନେ ସବୁଥିରେ ଥାଆନ୍ତି, ମାତ ସତକୁ ସତ କେଉଁଥିରେ ମଧ୍ଯ ନଥାନ୍ତି ¦ ଏଇ 
ମଣିଷମାନେ କେବଳ ଏସବୁ ଭୋଗ କରନ୍ତି । ୟାକୁ ସୃଷ୍ଟି କରିଥାଆନ୍ତି 

ଅନ୍ୟମାନେ । ଆଉ କିଛି ମଣିଷ ଅଛନ୍ତି, ଯେଉଁମାନେ ସୃଷ୍ଟିଶୀଳ । ଏମାନେ 
ସ୍ଵତଃପ୍ରବୃତତ ହୋଇ ସୃଷ୍ଟିକରି ଚାଲନ୍ତି ବିଭିନ୍ନ କ୍ଷେତ୍ରରେ । ଏମାନେ ହେଲେ 
ପ୍ରକୃତରେ ସଭ୍ୟତା ବା ସଂସ୍କୃତିରେ ବଞ୍ଚୁଥୁବା ମଣିଷ । ଏମାନେ ଯାହା ସୃଷ୍ି 
କରନ୍ତି, ଅନ୍ୟମାନେ ତାହା ଭୋଗ କରନ୍ତି | ଭୋଗ କରିବା ଗୋଟିଏ ଅଲଗା 
ଜିନିଷ । ଏଥରେ ମଣିଷର ବାହ୍ୟଟା ପୂରିଲା ପରି ରହିଥାଏ ସତ ହେଲେ 
ଭିତରଟା ଉପବାସୀ ହୋଇ ରହିଥାଏ, ଶୁଖିଲା ଭୂଇଁ ପରି ପଡ଼ିଥାଏ । ଏର 
ଜୀବମାନେ ପ୍ରକୃତରେ ଭିତରେ ଭାରୀ ଦୁଃଖରେ ଥାଆନ୍ତି । ଅଥଚ ବାହାରକୁ 
ଆଦୌ ଜଣାପଡ଼ୁ ନଥାନ୍ତି । ସମୁଦ୍ରର ଢେଉ, ଆକାଶର ତାରା, ଅରଣ୍ୟର ବୃକ୍ଷ, 
ଜୀବଜନ୍ତୁ କୀଟପତଙ୍ଗ, ସର୍ବୋପରି ମଣିଷ- ଏସବୁ କ'ଣ ଅସଜଡ଼ା ହୋଇ 
ରହିଛି ? ଶସ୍ଯକ୍ଷେତ୍ରରେ ସଜାଇବା ରୀତି, ନଇକୂଳିଆ କାଶତଣ୍ଡୀ ଫୁଲର 
ସାଜସଜ଼ା, ମୟୂରର ପୁଛୁ, କୋଇଲିର ମଧୁର ସ୍ଵର, ଚନ୍ଦନର ମହକ, ଆମ 
ଭିତରର ଆନନ୍ଦ- ଏସବୁ ସତେ ଯେପରି ସଜା ହୋଇ ରହିଛି ! 

ଛୁଆଟିଏ ସଜଡ଼ା ହୋଇ ରହିଥିବା ଜିନିଷକୁ ବିପର୍ଯ୍ୟସ୍ତ କରେ |! ଆମେ 
ଅସୁଖୀ ହେଉ | କାରଣ ଆମେ ତାହା ଚାହୁଁନା | ପିଲାଟି ତା'ର ନିଜ ରୀତିରେ 
ପୁଣି ସଜାଇଦିଏ । ଆମକୁ ତାହା ହୁଏତ ଭଲ ଲାଗି ନ ପାରେ । ଆମ 
ଘରମାନଙ୍କରେ ଆପଣା ହାତରେ ନିଜ ରୁଚିରେ କେତେଥର ଜିନିଷପତ୍ର ସଜଡ଼ା 
ନହୁଏ ! ତଥାପି ତାର ଅନ୍ତ ନ ଥାଏ । ତେବେ କୌଣସି ସାଜସଜ଼ା ଯେ ସବୂଦିନ 
ପାଇଁ ସମସ୍ତଙ୍କୁ ଆନନ୍ଦ ଦେଇପାରିବ ନାହିଁ, ଏଥରୁ ତାହା ଜଣାପଡୁଛି । ସେ 
କେଶ ବିନ୍ୟାସ ହେଉ ଅଥବା ବାକ୍ୟ ବିନ୍ୟାସ । ମଣିଷ ସଦାବେଳେ ସଜ 
ହେବାକୁ ମନ କରେ | ତେବେ ଅସଲ ସଜହେବା ତା ଭିତରେ ହି ମୁକୁଳିତ 
ହୁଏ | ସିଏ ଭିତରେ ସଜବାଜ ହୋଇ ପାରିଲେ ବାହାରେ ମଧ୍ଯ ସୁନ୍ଦର ଦିଶିବ | 
ଅସଲ ସୌନ୍ଦର୍ଯ୍ୟର ଉପାସକ ପ୍ରକୃତିକୁ ଦେଖି ଆତ୍ସହରା ହେବା ନିଶ୍ଚିତ । ତେବେ 
ତାହା ଚୂଡ଼ାନ୍ତ ରୂପ ଗ୍ରହଣ କରିବ ଅନ୍ତର ସୌହନ୍ଦର୍ଯ୍ୟ ଅବଲୋକନରେ | 

କେଉଁରୂପେ ସବୁ ସଜା ହୋଇଛି ତାହା ମଣିଷମନର ପରିସରରେ ଧରାଦିଏ 
ନାହିଁ ମୁଳ ଦୃଷ୍ଟିରେ ଆମକୁ ଯାହା ଅସଜଡ଼ା ଦିଶେ ଶାଶ୍ଵତର ଆଖିରେ ତାହା 
ମଧ୍ଧ ସୁନ୍ଦର | “ ସୁନ୍ଦର” ଆମ ପାଖରେ ସ୍ଥାନୀୟ ହୋଇଉଠିଲା ବେଳକୁ ଚିରନ୍ତନ 

ମୂଲ୍ୟବୋଧ ତାହାକୁ ଅସୀମ ଆଡ଼କୁ ମୁହାଁଇନିଏ । ଯାହା ଅଳୀକ ତାହା ମଧ୍ଯ 
ସୁନ୍ଦର | ଘାସ ଫୁଲଟିଏ ଯେପରି ସୁନ୍ଦର ସେହିପରି ମଧ୍ଯ ସୁନ୍ଦର ଡାଫୋଡ଼ିଲ୍‌ ବା 
ପଦ୍ଧଫୁଲ । ତେବେ ସବୁ ଆଖି ସବୁଠି ସୌନ୍ଦର୍ଯ୍ୟ ଦେଖିପାରେ ନାହିଁ ! ସବୁ 
ହୃଦୟ ଅସଲ ସୌନ୍ଦର୍ଯ୍ୟକୁ ଗ୍ରହଣ କରିପାରେ ନାହିଁ । 

ଆମେ ଆଖି ଦୁଇଟିକୁ ବିସ୍ତାରିତ କରିପାରିଲେ, ହୃଦୟ କମଳକୁ ନ ମୁକୁଳା 
ରଖି ପାରିଲେ ସୌନ୍ଦର୍ଯ୍ୟ ଆଉ ସ୍ଥାନୀୟ ହେବ ନାହିଁ, ଦେଶୀୟ ହେବ ନାହିଁ କିମ୍ବା 
ଧର୍ମୀୟ ମଧ୍ଯ ହେବ ନାହିଁ । ଯେଉଁ ସୌନ୍ଦର୍ଯ୍ୟ କାଳାତୀତ, ଇନ୍ଦ୍ରିୟାତୀତ ଏବଂ 
ସକଳ ସୁନ୍ଦର ପ୍ରକାଶର ଉତ୍ସ ଆମେ ତାହା ଅନୁଭବ କରିପାରିବା । ଯେଉଁ 
ରୁପେ ସଜାଇ ରଖାଯାଇଛି ତାହାର ମର୍ମ ପ୍ରବେଶ କରିପାରିବା | 

ସବୁ ସକାଳ ତ ନୂଆ | ପୁଣି ନୂତନ ସକାଳ କଅଣ ? ଏ ପ୍ରଶ୍ନ ସ୍ଵାଭାବିକ । 
ପ୍ରତି ମଣିଷ ଅଲଗା ପରସ୍ପରଠାରୁ । ପୁଣି “ ନୂଆ ମଣିଷ”? ଆମେ କାହାକୁ କହିବା ? 
ସବୁ ଠାକୁର ତ ନିତ୍ୟ ଚିରନ୍ତନ, ପୁଣି ନୂଆ ଠାକୁର କାହାକୁ କହୁ ? ସବୁ ପଥ, 
ସବୁ ଧର୍ମ, ସବୁ ସନ୍ଧ ସବୁ ପ୍ରାପ୍ତି ଏସବୁ ତ ପରସ୍ପରଠାରୁ ନୂଆ, ପୃଥକ ପୁଣି 
“ନୂଆ” କଅଣ ? ଏଇ ନୂତନ” କେଉଁଠି ଥାଏ ? ଯୁଗେ ଯୁଗେ ନୂତନର 
ଆବିର୍ଭାବ ହୁଏ ନା ଏଇ ଯୁଗରେ ! ଏହିପରି ଅସୁମାରୀ ପ୍ରଶ୍ନର ଫୁଆରା ଆମ 
ପାଇଁ । ଚାଲନ୍ତୁ ସାଙ୍ଗ ହୋଇ ଏ ସବୁର ଉତ୍ତର ଖୋଜିବା | 

ସକାଳ କାହିଁକି ଖୋଜିବା ? ଗଡ୍ଗଡେଇଲେ ଆମେ ଜାଣୁ ଯେ ରାତି 
ପାହିଲେ ସକାଳ ହୁଏ | ରାତିଟା ଅସହ୍ୟ ମନେହେଲେ ମଣିଷ ସକାଳକୁ ମନ 
କରେ | ବଡ଼ ଉତ୍କଣ୍ଠାର ସହ ଅପେକ୍ଷା କରେ | ସିନ୍ଦୁରା ଫାଟେ । କନକ କିରଣ 
ସୂର୍ଯ୍ୟର ଉପସ୍ଥିତିକୁ ସୂଚାଏ । ଜୀବଗଣ ଚଳଚଞ୍ଚଳ ହୋଇଉଠନ୍ତି | ତପ୍ପରତାର 
ପର୍ବ ଆରମ୍ଭ ହୁଏ । 

ତେବେ ଯିଏ ରାତି କଅଣ ଜାଣି ନଥିବ ତା” ପାଇଁ ସକାଳ ଏତେ 
ଚମକ୍କାର କିପରି ମନେ ହେବ ! ରାତ୍ରି ଉଚ୍ଚାଗର ରହି ଶ୍ରମ କରୁଥିବା ଯାନ୍ତିକ 
ମଣିଷ ପାଇଁ ସକାଳର ଆଗମନ ବିଶ୍ରାମ ଡାକିଆଣେ, ତପୂରତା ନୁହେଁ |! କୌଣସି 
କାରଖାନାରେ କାମ କରୁଥିବା ଯନ୍ତ୍ରମାନବଟିଏ ରାତିସାରା ନିଜକୁ କର୍ମରେ 
ନିୟୋଜିତ କରିବା ପରେ ଖୋଜୁଥବ ପରିପୂର୍ଣ୍ଣ ବିଶ୍ରାମ | ଏହା ଅତି ସ୍ଵାଭାବିକ 
କଥା | ସେହିପରି ରେଳଗାଡ଼ିର କର୍ମଚାରୀ, ବସ୍ଚାଳକ ଇତ୍ୟାଦି ରାତ୍ରିର ପରିଶ୍ରମ 
ପରେ ଆବଶ୍ୟକ କରନ୍ତି ଦିନରେ ବିଶ୍ରାମ । ଏମାନଙ୍କ ପାଇଁ ରାତିଟା ଦିନ ପରି 
ଓ ଦିନଟା ରାତି ପରି | ସମାଜର ଉନ୍ନତି କଳେ ଏଇମାନେ କର୍ରବ୍ୟର ଆହ୍ବାନରେ 

ଜୀବନର ମହାର୍ଘ ଅନୁଭବ ଭେଟି ଦେଇଛନ୍ତି ଆମମାନଙ୍କୁ । ଏଣୁ ସେମାନେ 
ସମାଜ ପାଇଁ ନମସ୍ୟ ହୋଇ ରହିବେ | ଏଇମିତି କେତେ ନା କେତେ ମଣିଷଙ୍କର 
ଶ୍ରମ ଏବଂ ଶକ୍ତିରେ ସମାଜ ପୁଷ୍ଠ ହେଉଛି | ଏହି ରାତ୍ରିଚରମାନେ ଆମଭଳି 
ଦିବାଚରମାନଙ୍କ ପାଇଁ ଯଥେଷ୍ଟ ସୁବିଧାସୁଯୋଗ ସୃଷ୍ଟି କରୁଛନ୍ତି । 

ପୁଥୁବୀର ସୂର୍ଯ୍ୟ ସହିତ ସମ୍ପର୍କ ଅବିଚ୍ଛେଦ୍ୟ | ନିଜର ଅକ୍ଷ ଚାରିପାଖରେ 
ଘୂରିବା ଦ୍ଵାରା ଦିନ ଓ ରାତି ହୁଏ ବୋଲି ଆମେ ପଢ଼ିଛେ । ରାତି କେବଳ ସେଇ 
ରାତିକୁ ବୁଝାଏ ନାହିଁ କି ଦିନ ସେହି ଦିନକୁ ସୂଚାଏ ନାହିଁ । ଅନେକ ରକମର 
ରାତ୍ନି । ତେଣୁ ଅନେକ ପ୍ରକାରର ଦିନ | ବେଳେବେଳେ ଖୋଦ୍‌ ଦିବାଲୋକରେ 
ମଧ୍ଯ ରାତ୍ରି ରାଜତ୍ଵ କରେ ! ଭାରତବର୍ଷରେ ଦୁଇ ଶହ ବର୍ଷ ରାତି ହୋଇଥଲା 
ଖୋଦ୍‌ ଇଂରେଜମାନଙ୍କ ଯୋଗୁଁ । ତା ପୂର୍ବରୁ ମୋଗଲ, ମରହଟ୍ଟା କେତେ 
କେତେ ରାତିର ସ୍ରଷ୍ଟା ହୋଇଥିଲେ ଏଇ ଭୂଇଁରେ | ସହସ୍ର ବର୍ଷର କଳାରାତି 
ଅବଶ୍ୟ ଉଦ୍ଭେଇଗଲା “ ସକାଳ”ର ଆଗମନରେ | ଅବଶ୍ୟ ଏକଥା ସତ ଯେ ରାତି 
ଥିଲା ବୋଲି ତା” ସହିତ ଆମର ନୈକଟ୍ୟ ଥଲା ! ତେଣୁ ନିବିଡ଼ତା ମଧ୍ଯ ଥଲା | 
ରାତିଗୁଡ଼ାକ ଅସ୍ଥିୟ ଚର୍ମ ମେଦ ଭେଦ କରି ମର୍ମକୁ ସ୍ପର୍ଶ କରୁଥିଲା ବୋଲି 
ମଣିଷ” ର ବିଜୟ ହେଲା । ମାଦଳମାନେ ଗଡ଼ଗଡ଼େଇଲେ | 

ରାଜନୀତିର ଆକାଶରେ ଏଇ ଦୀର୍ଘ ରଜନୀ ସମାଜବ୍ୟବସ୍ଥାକୁ ଖୋଳକରି 
ରାତ୍ରିର ରାଜତ୍ଵ ଚଳାଇଥିଲା | ରାଜନୀତିକ ସଚେତନତା ପ୍ରଥମେ ମାନସ ରାଜ୍ୟରେ 
ଆସିଲା । ତା”ର ପ୍ରତିଫଳନ ହେଲା ଶାସନ ଓ ସମାଜ ବ୍ୟବସ୍ଥାରେ । ଆମ 
ପଡ଼ୋଶୀ ଦେଶରେ ଏବେ ମଧ୍ଯ ରାତି ଅଛି | ଗୋଟିକ ପରେ ଗୋଟିଏ ରାତିର 
ଜଙ୍ଗଲ ପଶ୍ଚିମ ଭୂଖଣ୍ଡଟାକୁ କାବୁ କରି ବସିଛି । ସାଧାରଣ ନିର୍ବାସିତର ବିଳାପ 
କରୁଛନ୍ତି | ଯାହା ଏବେ ଖୁବ୍‌ ନିକଟରେ ବାମିୟାନରେ ଅନ୍ଧାରର ଶୋଭାଯାତ୍ରା 
ପୂରା ଦମ୍‌ରେ ବିଶ୍ଵବାସୀ ଦେଖିଲେ । ବିଲେଇ ବେକରେ କେହି ବି ଘଣ୍ଟି ବାନ୍ଧିଲେ 
ନାହିଁ । ଖାଲି କହିବାରେ ଲାଗିଲେ ବିଲେଇଟା ଦଉଡ଼ୁଛି, କିଏ ଯାଅ ଘଣ୍ତିଟା 
ବାନିପକାଅ | କେହି ବି ଗଲେ ନାହିଁ । କେମିତି ବି ଯାଆନ୍ତେ ! ! ସେଥିରେ 
କୌଣସି ରାଷ୍ଟ୍ରର ବେପାର ତ ମାନ୍ଦା ହେଉନାହିଁ ! ବଣିକମାନେ ଆଗେ ଥଲେ । 

ଏବେ ଚାଲାକ ବଣିକ ଅଛନ୍ତି । ଲାଭକ୍ଷତି ହିସାବ ନ କଲେ ସେମାନେ କିଛି ବି 
କରିବେ ନାହିଁ | ଯାହା ହେବ ପଛେ ହୋଇଯାଉ । 

କ୍ରୋଧର ପରୀକ୍ଷା ହେଲା | ଅସହିଷୁତାର ପରୀକ୍ଷା ଦିଆଗଲା | ବର୍ବରତାର 
ନମୁନା ଇତିହାସ ପାଇଁ ଖୋରାକ ଯୋଗାଇଲା | ଆମେ ପଢ଼ିଥିବା ଇତିହାସଟା 
ଦୋହରାଇଲା ପରି ଲାଗିଲା । ଭୁଲିହୋଇ ଆସୁଥିବା ଘଟଣାଗୁଡ଼ାକ ଆମ ପାଇଁ 
ପୁଣି ଜୀବନ ପାଇଲା ! କାରଣ, ଏଇ ଆଗରେ ଯେ ପରୀକ୍ଷା ! ! ! ବାବୁ । 
ତୁମେ ମୂର୍ରିକୁ ଭାରଟିଁଦେଲ ସୈନ୍ଯ ଲଗେଇ । ଏତେ ଗୁରୁତ୍ଵ କାହିଁକି ଦେଲ ବାବା, 
ତୁଛା ପଥରର ମୁର୍ଭିକୁ । ଯୋଜନା କାହିଁକି କଲ ! ହୁକୁମ ଅବା କଅଣ ଦରକାର 
ଥିଲା ! ନିର୍ଜୀବ ମୂର୍ିକୁ କିଏ ବେଶୀ ଗୁରୁତ୍ଵ ଦେଲା ? ନିର୍ମାଣକାରୀ, 
ଅନୁସରଣକାରୀ ନା ଧ୍ଵଂସକାରୀ ? ଥରେ ଭାବି ଦେଖିଲ ବାବା ! ବିଡ଼ମ୍ବନା ଏହି 
ଯେ, ବିଶ୍ବରେ ବଡ଼ଭାଇପଣ କରୁଥିବା ଶକ୍ତି ପୋଖରାନ ପାଖରେ ଲଗାମ୍‌ 
ଟାଣିଦେବାକୁ ମୁହୂର୍ରେ ମଧ୍ଯ ସମୟ ମାଗିଲା ନାହିଁ । ଅବଶ୍ୟ ଲଗାମ୍‌ଟା ଠିକ୍‌ 
ଲଗ୍ନରେ ଟଣାଯାଇ ନଥିଲା କି କଅଣ କୋହଳ କରିବା ପାଇଁ ତର ସହିଲା ନାହିଁ | 
ପରେ ଯାହା ହେଲା ଆମେ ଜାଣିଲେ | ' ବେପାର ରାଜନୀତି” ବ୍ୟତୀତ କାରଣ 
ଆଉ କ'ଣ ବା ହୋଇପାରେ ! ମୂର୍ଭିରେ ବେପାର କମିବାର ନ ଥୁଲା | ତେଣୁ 
ଉଦାସୀନ ରହିବା ହିଁ ଚତୁର ବଣିକର ମାନବୋଚିତ କାର୍ଯ୍ୟ । ରାତି ଆହୁରି ଯେ 
ଅଛି, ଏହା ତା'ର ଏକ ପ୍ରମାଣ | 

ସମାଜବ୍ୟବସ୍ଥାରେ ରାତିର ରାଜୁତି ଚାଲିଛି । ଖବରକାଗଜରେ ବାହାରୁଛି | 
ଖବର କି ଅଖବର କହିହେବ ନାହିଁ | ତଥାପି ତ ବାହାରୁଛି । ଯୌତୁକ ହତ୍ୟା । 
ଲୋକେ ଏବେ ବାହା ହେଉଛନ୍ତି | ସେବେ ମଧ୍ଯ ବାହାଘର ହେଉଥିଲା ! ଦରବ 
ସେତେବେଳେ ଥଲା | ଏବେ ମଧ୍ଯ ଅଛି | କନ୍ୟାମାନେ ସେ ଯୁଗରେ ଥଲେ । 
ଏବେ ମଧ୍ଯ ଅଛନ୍ତି । ତେବେ ହତ୍ୟା ବଢ଼ି ବଢ଼ି ଚାଲିଛି । ଯୁବକମାନେ ଏବେ 
ଏପରି କ୍ଷେତ୍ରରେ କନ୍ୟାକୁ ଯେତେ ନୁହେଁ ସେତେ ଯୌତୁକକୁ ବାହା ହେଉଛନ୍ତି | 
ଯାହାକୁ ଜୀବନର ସାଥୀ କରିବେ, ତା” ସହିତ ପରିଣୟ ଯେତେ ନ ହେଉଛି, 
ସେତେ ହେଉଛି ଶ୍ଵଶୁରାଳୟର ବିତ୍ତ ସହିତ | ଶେଷକୁ ପ୍ରେମ ଟିକକ ଅସଲି 

ହୋଇଥଲା ଯେ, ସେତକ ମଧ୍ଯ ନକଲି ହୋଇଗଲା, ଭେଜାଲ ହୋଇଗଲା ! 
ହାୟରେ ପୌରୁଷ ! ତୁଛ ଦରବକୁ ଘେନିଲ, ସେଇଥିରେ ମୋହିତ ହେଲ ! 
ଆଉ ଏଣେ ମୋହିନୀ ମନ ମାରି ରହିଲା | ସମ୍ଭେଦନଶୀଳତା କୁଆଡ଼େ ଗଲା 
କେଜାଣି ! ଦ୍ରବ୍ୟର ସମ୍ଭାରରେ ଦ୍ରବୀଭୂତ ହୋଇଗଲା କି ବିବେକ ? 

ତେଣୁ ରାତି ଅଛି | ରାତି ବଢ଼ିବାରେ ଲାଗିଛି ବୋଲି ସମ୍ବାଦପତ୍ର ପ୍ରମାଣ 
କରୁଛି ! ନାରୀଟିଏ ଏପରି କ୍ଷେତ୍ରରେ ସ୍ଥଳବିଶେଷରେ ଯେଉଁ ଭୂମିକା ଗ୍ରହଣ 
କରୁଛି ତାହା ସୃହଣୀୟ ତ ? ଖାଲି ନାରୀ କାହିଁକି, ପୁରୁଷ ମଧ୍ୟ । ମଣିଷର ଏ 
ହେଉଛି ଖୋଲା ମନସ୍ତତ୍୍‌୍‌ । ସେଠି ବିଚାର ନାହିଁ । ବିବେଚନା ମଧ୍ଯ ନାହିଁ । 
ଏପରିକି କାମିନୀ ଚିଟା ମଧ୍ଯ ନାହିଁ । କେବଳ କାଞ୍ଚନ ! ! ! ଭଞ୍ଜ ଥଲେ ମନ 
ଦୁଃଖରେ ବସି ଥାଆନ୍ତେ ତାଙ୍କ ପୋଥକୁ ବାନ୍ଧି | ' କାଳିଦାସ” ହୁଏତ ଏ ଯୁଗରେ 
ଥିଲେ ମୁହଁ ଲୁଚାଇ ଥାଆନ୍ତେ । କାମିନୀର ଏ ଦୁର୍ଗତି ଏବର କବିମାନଙ୍କର କି 
ଭାବାନ୍ତର ସୃଷ୍ଟି କରୁଛି, କେଜାଣି ! 

ଶିକ୍ଷାରେ ଏବେ ବି ଅନ୍ଧାର | ଶିକ୍ଷା ପ୍ରକୃତରେ କଅଣ ତାହା ନଜାଣି 
ପ୍ରୟୋଗ ଚାଲିଛି । ଶିକ୍ଷା ମଣିଷ ପାଇଁ । ପ୍ରଥମ କଥା ହେଲା ମଣିଷ । ତା” 
ପରେ ଯାଇ ସମାଜ, ଦେଶ ବା ଧର୍ମ । ବର୍ରମାନ ଶିକ୍ଷା ବ୍ଯବସ୍ଥା ଅନ୍ଯାନ୍ଯ 
ବ୍ୟବସ୍ଥା ପରି ମଣିଷକୁ ନେଇ ହେଉଛି ତ ? ମଣିଷ କୋଉଠି ଅଛି ? ତାହା 
ଆଗ ଠାବ କରାଯାଉ | ତା'ପରେ ଯାଇ ବ୍ୟବସ୍କା। । ଏଇ ମଣିଷ 
କଳକାରଖାନାରେ, ବୃରିରେ, ଧନ୍ଦାରେ, ଦପ୍ତରରେ, ପ୍ରତିରକ୍ଷାରେ, ସମାଜରେ, 
ରାଜନୀତିରେ, ଅର୍ଥନୀତିରେ, ଧର୍ମରେ, କୃଷିକ୍ଷେତ୍ରରେ, ମହାକାଶରେ, 
ବିଜ୍ଞାନାଗାରରେ ଯେ ନାହିଁ ସେକଥା ନୁହେଁ । ମଣିଷଭାଇ ଏଇ ସବୁ ଜାଗାରେ 
ନିଶ୍ଚୟ ଅଛନ୍ତି । ମାତ୍ର କଥା ହେଲା ସେ ଅଧୁକାଂଶ ସ୍ଥଳେ “ସ୍ଵଧର୍ମରେ ନାହିଁ । 
ପରଧର୍ମରେ ଚଳାଚଳ କରୁଛି | ପରଧର୍ମ ଭୟାବହ ବୋଲି ଶାସ୍ତ୍ର ବାକ୍ୟ ଅଛି । 
କିନ୍ତୁ ଯେତେ ଶାସ୍ତ ମୁଖସ୍ଥ କଲେ କଂ ଣ ହେବ ! ସ୍ବଧର୍ମରେ ଜୀବନ ବଞ୍ଚବାରେ 
ତ ବିପଦ ଅଛି ନା ! କିଏ ଏଇ ଅମୁଲ୍ୟ ଜୀବନକୁ ପରୀକ୍ଷାଗାରରେ ବିତାଇ 
ଦେବ ଜୀବନଶାଳାରେ ! 

ଇଂରେଜ ଥଲେ | ଏବେ ଅବଶ୍ୟ ନାହାନ୍ତି । ଫିରିଙ୍ଗ ଗଲେ ସିନା, 
ହେଲେ ଫରକଟିଆ ବାସନାଟା ଆମ ନାକରେ ଜୀଇଁ ରହିଛି | ସେମାନେ ଥଲେ 
ଭଲ ହୋଇଥଲା | ଅନ୍ତତଃ ଭାରତବର୍ଷ ଗୋଟିଏ ଦେଶ ବୋଲାଇବାରେ ବଣିକ 
ଶାସକର ଅବଦାନ କିଛି କମ୍‌ ନୁହେଁ । ସେହିପରି ସାରା ଭୂଖଣ୍ଡରେ ସଂଯୋଗ 
ରକ୍ଷାକାରୀ ଭାଷାଟିଏ ନଥଲା | ସେ ଅଭାବ ମଧ୍ଯ ସେମାନେ ପୂରଣ କଲେ | 
ବିଜ୍ଞାନକୁ ଆଣି ଆମ ଘରେ ପୁରାଇଲେ | ଆମ ଲୋକେ ରାସ୍ତା ଘାଟ, ଡାକବ୍ୟବସ୍ଥା, 
ରେଳଗାଡ଼ିର ସୁବିଧା ପାଇଲେ | ଚିକିତ୍ସା ବିଜ୍ଞାନ ପାଶ୍ଚାତ୍ୟ ଧାରାରେ ଏଠାକୁ 
ଆସିଲା | ଏସବୁ ଆମର ଲାଭ ନୁହେଁ ତ' ଆଉ କ'ଣ ? ଏପରିକି ଛାପାଖାନାର 
ଆବିର୍ଭାବ ମଧ୍ୟ ସେଇ ବିଦେଶୀଙ୍କର ବିଶେଷ ଅବଦାନ | ୟାକୁ ସବୁ ସ୍ଵଦେଶୀ 


~~ ~~ ~~ 


ଠାଣିରେ ଆଡ଼େଇ ଦେଲେ କିମିତି ହେବ ? ଏସବୁ ସତ୍ତ୍ଵେ ଇଂରେଜମାନେ 
ଆମକୁ ଗୋଲାମଠାରୁ ଅଧୁକ ବିଚାରୁ ନ ଥଲେ | ତାଙ୍କ ଶାସନ କାମରେ 
ମୁକରିର ହେବା ନିମନ୍ତେ ସବୁ ଯୋଜନା ସୁଚିନ୍ତିତ ଭାବରେ କରୁଥିଲେ | ଆମେ 
କିନ୍ତୁ ସତକୁ ସତ ଗୋଲାମ ହୋଇ ରହିଗଲେ | ଗୋଲାମଗିରିର ମହକ ଏବେ 
ମଧ୍ଯ ଆମ ଦେଶର ବ୍ୟବସ୍ଥାମାନଙ୍କରେ ସୁନ୍ଦର ଭାବରେ ପ୍ରତିଫଳିତ | 

ଶିକ୍ଷା ଗୋଲାମ କରାଏ ନାହିଁ । ଶିକ୍ଷା ଆଖି ଖୋଲେ । ଯଦି ଶହେ କୋଟି 
ଲୋକଙ୍କର ଆଖି ଖୋଲିବାରେ ଏହା ସାହାଯ୍ୟ ନ କଲା, ତେବେ ଏ ବ୍ୟବସ୍ଥା 
ଆମର କି କାମରେ ଲାଗିପାରିବ ? ଶିକ୍ଷା ବିମୋଟିତ କରାଏ | ନୂତନ ପ୍ରେରଣା 
ଦିଏ । ରାତି ଏବେ ମଧ୍ଯ ଘୋଟିଛି | ଅନ୍ଧାରରେ ଆମେ ଅଭ୍ୟସ୍ତ | 

ସ୍ବାସ୍ଥ୍ୟରେ ମଧ୍ଯ ରଜନୀର ରାଜତ୍ବ | ଆମ ବ୍ୟବସ୍ଥାରେ ରୋଗ ଭୋଗୁଥିବା 
ବ୍ୟକ୍ତିଟି “ରୋଗୀ” ମଣିଷ ନୁହେଁ | ପ୍ରଥମେ ସିଏ ରୋଗୀ, ତା'ପରେ ଯାଇ ଆଉ 
ଯାହାକିଛି । ଖଟିଆ ମିଳେନା, ପଥ୍ୟ ମିଳେନା, ଓଷଧ ମିଳେନା | ଏଇ “ ମିଳେନା' 
‘ମିଳେନା”ର ରାବରେ ମଣିଷ ପଣ୍ୟଦ୍ରବ୍ୟ ସାଜେ । ସ୍ପଳ ବିଶେଷରେ 
ସମ୍ବେଦନଶୀଳ ବ୍ୟବହାର ମଧ୍ଯ ଦୂଷ୍ପାପ୍ୟ ହୁଏ | ‘ମଣିଷ ରୋଗୀ” ଟିଏ କେବଳ 
* ରୋଗୀ” ହୋଇ ଚର୍ଚ୍ଚିତ ହୁଏ । ବେଳେବେଳେ ଉପେକ୍ଷିତ ମଧ୍ଯ ହୁଏ । ପଇସା 
କମେଇବାର ଯୁପକାଠିରେ ଦରିଦ୍ର ରୋଗୀଟି ଶିକାର ହୁଏ | ଉିଷଧ ଭେଜାଲ 

ହୁଏ । ଚିକିତ୍ସା ବ୍ୟୟବହୁଳ ହୁଏ । ଡାକ୍ତର ମଧ୍ଯ ସ୍ଥଳ ବିଶେଷରେ ଶୋଷକ 
ପାଲଟି ଯାଆନ୍ତି । ସମ୍ପର୍କ କେବଳ ରୋଗୀ ଓ ଚିକିତ୍ସପକର, ମଣିଷ ଓ ମଣିଷର 
ନୁହେଁ । ଏପରି ସ୍ଥଳେ ଆମେ ରାତି ଅଛି ବୋଲି କହିବା ନାହିଁ ତ? ଆଉ କଅଣ 
କହିବା ? ସୁଲଭରେ ଚିକିତ୍ସା ମଣିଷ ପାଖରେ ପହଞ୍ଚବା ପାଇଁ ମହାପୁରୁଷ ସାମୁଏଲ 
ହ୍ୟାନିମାନ”ଙ୍କ ହୋମିଓପାଥ୍‌ ଚିକିସ୍ସା ଯଦି ଗାଁ ଗାଁରେ ବିଧ୍ବବଦ୍ଧ ଭାବରେ 
ପହଞ୍ଚପାରନ୍ତା ତେବେ କେତେ କମ୍‌ ଖର୍ଚ୍ଚରେ କେତେ ସଂଖ୍ୟାରେ ମଣିଷ ଉପକୃତ 
ନ ହୁଅନ୍ତେ ! 

କୃଷି ବ୍ୟବସ୍ଥାରେ ଅନ୍ଧାର ଘୋଟିଛି । ଖତ ବଦଳରେ ସାର” ଆସିଲା 
ସତ, ମାତ୍ର କୃଷିକ୍ଷେତ୍ର ଏହାଦ୍ଵାରା ଅସାର ହେଲା | ଜମିର ଉର୍ବରତା କମିଲା | 
ଫସଲ ପାଇଁ ପ୍ରଧାନ କଥା ହେଲା ପାଣି । ବର୍ଷସାରା କେତେ ଜମିରେ ପାଣି 
ମାଡ଼େ ? ଏଥୁପାଇଁ ଜଳସେଚନର ବ୍ୟବସ୍ଥା ଗୁରୁତ୍ଵପୂର୍ଣ | ସେ କ୍ଷେତ୍ରରେ ଏବେ 
ମଧ୍ଯ ଆମେ ସ୍ଵାବଲମ୍ବନଶୀଳ ହୋଇ ପାରିଲୁ ନାହିଁ । ପ୍ରକୃତିଦର ଜଳରାଶିକୁ ମଧ୍ଯ 
ଧରି ରଖିବାର କ୍ଷୁଦ୍ର କ୍ଷୁଦ୍ର ଯୋଜନା କରିପାରିଲୁ ନାହିଁ । ସବୁହେଲା ବେଶୀ 
କାଗଜପତ୍ରରେ, ଫାଇଲ୍‌ରେ, ସ୍ଲୋଗାନ୍‌ରେ | ମାଟି ଉପରେ ହେଲା ଖୁବ୍‌ କମ୍‌ | 
ବିଚରା ମାଟି କ'ଣ କରିବ ! 

ଅନ୍ଧାର ପରେ ଅନ୍ଧାର ଆଲୋଚନା ଅବସରରେ ଆଖି ଦୂଇଟା ମଧ୍ୟ ଆମ 
ସମସ୍ତଙ୍କର ଅନ୍ଧାରିଆ ଦେଖାଗଲାଣି । ସତରେ କଣ ଏ ରାତି ପାହିବ ? ସତରେ 
କଂ” ଣ ସକାଳ ଆସିବ ? ଅନ୍ତତଃ ଏଇ ପ୍ରଶ୍ନ ପଚାରିବାର ମାନସିକତା ଆମର 
ଆଗ ଆସୁ | ଆମେ ରାତିର ଭାରାରେ ଅତିଷ୍ଠ କି ? ଯଦି ରାତିଟା ଆମକୁ ଅସହ୍ୟ 
ଲାଗିବ ତେବେ ସିନା ସକାଳର ପ୍ରଶ୍ନ ଉଠିବ । ଆମ ସମସ୍ତଙ୍କୁ ତ” ରାତିଟା 
ଉଶ୍ବାସ କରି ରଖିଛି । ଆମର ଯୋଉ କଥାଟା ଅଛି - ବଥ ହୋଇଥବା ଲୋକଟି 
କହୁଛି “ ସେ ବଥ ନୁହେଁ, ଛାଇ ହୋଇଛି ।” ଆମେ ସମସ୍ତେ ସେ ବଥର 
ଛାଇରେ ବିଶ୍ରାମ କରୁନାହେଁ ତ ? ବଥ ଯେତେବେଳେ ଫାଟିବ ସେତେବେଳେ 
ବଵଦରକ୍ତରେ ଆମେ ଯେ ସ୍ଵାନ କରିବା ! ବଥ ରୂପକ ଅନ୍ଧାର ଅନ୍ତହିଁତ ହେବା 
ପାଇଁ ମଣିଷ କ'ଣ ସତରେ ବ୍ୟାକୂଳ ! 

ରାତି କେବେ ବି ରହିନାହିଁ | ରାତି ପାହିଛି । ଏବେ ମଧ୍ଧ ରାତି ପାହିବ 
ସକାଳ ହେବ । ତେବେ ରାତିକୁ ରାତି ବୋଲି ନିବିଡ଼ଭାବେ ଅନୁଭବ କଲେ ହିଁ, 
ନୂତନ ସକାଳ ହୃଦୟଛୁଆଁ ହେବ | ମଣିଷ ରାତିକୁ ଏବେ ମଧ୍ଯ ସ୍ଵୀକାର କରିବା 
ପାଇଁ ନାରାଜ ¦ ଏଥିରେ ରଜନୀର ବା ଦୋଷ କ”ଣ ? ଲୋକେ ଉପରଠାଉରିଆ 
ଭାବରେ କହନ୍ତି - ଘୋର ଦୁର୍ଦିନ ଆସିଗଲା, ଏଥର ଆଉ ନିସ୍ତାର ନାହିଁ | ମଜା 
କଥା ଯେ ସେଇ ଲୋକଟିର କାର୍ଯ୍ୟକଳାପ ଯେ ସାମୁହିକ ଦୁର୍ଦ୍ଦିନ ପାଇଁ କେତେକ 
ମାତ୍ରାରେ ଦାୟୀ, ତାହା ସେ ଭୁଲିଯାଏ | ଅନ୍ୟକୁ ଦୋଷଦିଏ | କାଳକୁ ଧ୍ୂକ୍ଟାରେ | 

ନୂତନ ସକାଳ ନୂତନ ମଣିଷଙ୍କ ପାଇଁ ଆସିବ । ପ୍ରତିଟି ପରିବର୍ଭନ ନୂଆ 
ମଳୟ ନେଇ ଆସେ, ନୂଆ ସ୍ୁନ୍ଦନ ସୃଷ୍ଟିକରେ | ଏଇ ପୁରୁଣା ରାତିଟା ଭିତରେ 
ଯେଉଁମାନେ ନିଜକୁ ଭାବୀ ସକାଳ ପାଇଁ ପ୍ରସ୍ତୁତ କରୁଛନ୍ତି ସେଇମାନେ ହିଁ ନୂଆ 
ଆଲୋକ ଦର୍ଶନ କରିବେ | ଜଗତ କ୍ରମେ ପ୍ରସ୍ତୁତ ହେବ | ଏଇ ପ୍ରସ୍ତୁତି ବିଶ୍ଵର 
କୋଣ ଅନୁକୋଣରେ ବିଭିନ୍ନ ଧାରା, ଧର୍ମ, ବୃଭିରେ ଥବା ସମ୍ମତ ମଣିଷମାନଙ୍କୁ 
ନେଇ ନୀରବରେ ଆଗେଇ ଚାଲିଛି | ଏହା କ୍ରମଶଃ ଆତୃପ୍ରକାଶ କରିବ, ପ୍ରତିଭାତ 
ହେବ । ପୁରୁଣା ଆଉ ରହିବ ନାହିଁ । ନୂଆକୁ ବାଧ୍ଯ ହୋଇ ଅନିଛ୍ା ଏବଂ 
ସତର୍କତା ସନ୍ତ୍ଵେ ବାଟ ଛାଡ଼ିଦେବ । ସମାଜବ୍ୟବସ୍ଥା, ରାଜନୀତି, ଶିକ୍ଷା ସବୁ 
ମଣିଷମାନଙ୍କ ନେଇ ହେବ | ପ୍ରତିଟି ମଣିଷ ସ୍ବୀକୃତି ପାଇବେ | ମହାପାତ୍ରମାନେ 
ଜଳକା ହୋଇ ଚାହିଁ ରହିବେ । ପ୍ରଗତିର ରଥ ସମସ୍ତଙ୍କୁ ନେଇ ଆଗକୁ ଚାଲିବ । 
କୌଣସି ବ୍ୟବସ୍ଥା ଆଉ ଏକଚାଟିଆ ହୋଇ ରହିବ ନାହିଁ । ଜନସମୁଦାୟ ହି 
ଆଗକୁ ଆସିବେ । ସେଇମାନଙ୍କ ପାଇଁ ଶାସନଠାରୁ ଆରମ୍ଭକରି ଶିକ୍ଷା, ସ୍ବାସ୍ଥ୍ୟ, 
କୃଷି ଶିଳ୍ପ ସବୁ ଅଭିପ୍ରେତ ହୋଇ ରହିବ | ଅହଂର ଶାସନ, ଲୋଭୀର ଦୌରାତ୍ସ୍ୟ, 
ସବଳର ଅତ୍ୟାଚାର, ନିଶୁରର ପାଶବିକତା ନୂତନ ସକାଳ ଆଗରେ ମସ୍ତକନତ 
କରିବାକୁ ଦିନେ ନା” ଦିନେ ବାଧ୍ଯ ହେବ । 

ଆଗାମୀ ସମୟ ସଙମ୍ମତମାନଙ୍କର ସମୟ | ଯୁଗର ପରିବରଁନ 
ସେହିମାନଙ୍କର ଚାହିଁବାର ସାମର୍ଥ୍ୟ ଅଛି, ଯେଉଁମାନେ ପୁରୁଣାଧାରାରେ ଅତିଷ୍ଠ 
ଏବଂ ଆନ୍ତରିକ ଭାବରେ ନୂତନ ର ପ୍ରତିଷ୍ଠା ଚାହାନ୍ତି । ଏଇ ନୂତନ ସବୁବେଳେ 

ଆସିଛି ମୁଷ୍ଟିମେୟ ମଣିଷଙ୍କୁ ନିମିର କରି । ତା'ପରେ ସମାଜ ଗ୍ରହଣ କରିଛି । 
ସମସ୍ତେ କେବେ ମଧ୍ଯ ନୂଆକୁ ନିମନ୍ତ୍ରଣ କରିପାରିବେ ନାହିଁ । ସେ ଯୋଗ୍ୟତା 
ଅର୍ଜ୍ଚନ କରିବା ପାଇଁ ପଡ଼ିବ । ଆଗାମୀର ଆହ୍ଵାନ ଯେଉଁମାନେ ଶୁଶିବାପାଇଁ 
ପ୍ରସ୍ତୁତ ହେବେ ସେଇମାନେ ହିଁ ଭବିଷ୍ୟତ ପାଇଁ ନୂଆ ଧାରାରେ, ନୂଆ ଆଖି 
ନେଇ କାମ କରିବେ | ବାହ୍ୟଟା ବଦଳିବାର ଯଥେଷ୍ଟ ପୂର୍ବରୁ ଅନ୍ତରର ପରିବର୍ଭନ 
ଭିତରୁ ହେବ, ବାହାରୁ ନୁହେଁ |! ଏହା ରକ୍ତପାତ ଘଟାଇବା ବିପ୍ଲବ ନୁହେଁ କିମ୍ବା 
ଅହିଂସା ସଂଗ୍ରାମ ମଧ୍ଯ ନୁହେଁ । ଏ ହେଉଛି ‘ଚେତନାର ଅଭିଯତ୍ରା' । ଏଣୁ 
ଯାତ୍ରା ନୂଆ ଧାରାରେ ଅଭିବ୍ୟକ୍ତ ହେବ | 

ଆସନ୍ତୁ ! ନୂତନ ସକାଳ ପାଇଁ ପ୍ରସ୍ତୁତ ହେବା । ସକାଳ ପରେ ସକାଳ 
ଆସୁଥିବ । ତଥାପି ନୂଆ ସକାଳର ନିମିତ ହେବାପାଇଁ ଆମେ ନିଜକୁ ଅର୍ପଣ 
କରିପାରୁଥିବା, ନୂତନର ଯୋଗ୍ୟ ହେଉଥିବା | 


¥ 

ମାଗିବା ଆଗରୁ ସବୁ ତ ମିଳିଛି... 


ମାଗିଲେ ମିଳେ ! ଆବଶ୍ୟକତା ପୂଗଣ ହୁଏ । କିନ୍ତୁ ବେଳେବେଳେ 
ମାଗିବା ପୂର୍ବରୁ ମଧ୍ଯ ମିଳେ | ମାଗିବାଟା ଆମର ମନେ ନ ଥୂବାରୁ ଜଣାପଡ଼େ 
ନାହିଁ । ଯାହା ମିଳେ ତାହା ଯେ ମାଗିଥିବାରୁ ମିଳିଲା ଏହା ବୁଝି ନ ପାରି ତାହାକୁ 
ଗୌଣ ମନେ କରିଥାଉ । ମଣିଷର ବିସ୍କରଣ ଘଟେ । ପୂର୍ବକଥା ପାସୋରି 
ପକାଏ | ଅତୀତଟା କାହିଁ କେଉଁ ବିସ୍ତିର ଗହ୍‌୍ରରେ ଆତ୍ଵଗୋପନ କରିଥାଏ | 

ଆମେ କଂ ଣ ବା ମାଗି ପାରିବା ! ଆମ ଗ୍ରହଣପାତ୍ରଟି ଯେତିକି, ସେତିକିରୁ 
ଢେର ଅଧୁକ ଅଛି । ଆମ ଖାଳେଇରେ ଯେତିକି ଜାଗା ମାଛ ସିନ୍ଧା ସେତିକି 
ଧରିବ ! ଖାଳେଇଟୀ ପୁରିଗଲେ ଯେଟୈ ମାଛ ପଛକେ ଥୀଆଁନୁ“ ପୋଖରୀରେ, 
ଆମେ ଘରକୁ ଫେରୁ । ଗପଟିଏ ମନେ ପଡ଼ୁଛି । ଏକ ଦମ୍ପତିଙ୍କ କଥା ! 
ସେମାନେ ଧନରେ ଗରିବ ଥଲେ | ଘରେ ଅନେକ ସମୟରେ ଚୁଲି ଲାଗୁ ନ 
ଥଲା | ସ୍ତ୍ରୀଟି ଥଲା ଖାଦ୍ୟଲୋଭୀ, ବସ୍ରଲୋଭୀ ଏବଂ ସମ୍ପରି ଲୋଭୀ । ଏସବୁ 
ଲୋଭରେ ପୂର୍ଣ ହୋଇଥିଲେ ମଧ୍ଯ ଏଇ ତିନୋଟି ଯଥା ଖାଦ୍ୟ, ବସ୍ତୁ ଓ ଧନର 
ଅଭାବ ସେଠାରେ ଲାଗି ରହିଥିଲା | ଯାହା ବା ରୋଜଗାର ହୁଏ ସେଥିରୁ ଅଧା 
ଚାଲିଯାଏ ମାଇପିଟି ପାଇଁ ଅଲଗା | ଆଉ ଅଧକରେ ଦୁହେଁ ଚଳନ୍ତି ¦ ଦିନ ଗଡ଼ି 
ଚାଲିଲା । ଦାରିଦ୍ର ଦୂର ହେଲାନାହିଁ । ଦୁହିଁଙ୍କ ଭିତରେ କଥା ପଡ଼ିଲା - କ'ଣ 
କରିବେ, କିପରି ଅବସ୍ଥା ସୁଧୁରିବ | ସ୍ଵାମୀ ଥଲା ଅଲଗା ପ୍ରକୃତିର । ସଚ୍ଚୋଟ, 
ସରଳ ଏବଂ ନିରହଙ୍କାରୀ | ଭକ୍ତର କେତେକ ଗୁଣ ତା” ଠାରେ ଥଲା | ସେଉଠୁ 
ଦୁହିଁଙ୍କ ଭିତରେ ସ୍ଥିର ହେଲା ଯେ ସ୍ଵାମୀ ଭଗବାନଙ୍କୁ ପ୍ରାର୍ଥନା କରିବ ଦାରିଦ୍ର୍ୟ 
ମୋଚନ ନିମନ୍ତେ | ସେଇଆ ହେଲା | ଆନ୍ତରିକ ଭାବରେ ପୁରୁଷଟି ଭଶ୍ୃରଙ୍କୁ 
ମିନତି ଜଣାଇଲା । ମହାପ୍ରଭୁ ପ୍ରସନ୍ନ ହେଲେ । ଭକ୍ତ ପାଖରେ ଉଭାହୋଇ 
ତିନୋଟି ବର ମାଗିବା ପାଇଁ କହିଲେ | ଏତେ ଶୀଘ୍ର ଦରଖାସ୍ତ ମଞ୍ଜୁର ହୋଇଯିବ 

ବୋଲି ସିଏ କଳନା ବି କରି ନଥଲା | ସେ ତ ବିଭୁପ୍ରେମରେ ବୁଡ଼ି ରହିଥିଲା ! 
ଏଣୁ କ”ଣ ବା ମାଗିବ | ପୁଣି ଗୋଟିଏ ନୁହଁ ଏକା ବେଳକେ ତିନୋଟି ବର | 
ସେ ହଡ଼ବଡ଼େଇ ଗଲା | ଭଗବାନ କିନ୍ତୁ ଛାଡ଼ିଲେ ନାହିଁ ! କହିଲେ - ଶୀଘ୍ର ବର 
ତିନୋଟି ମାଗ । ବିଚରା ଲୋକଟି କିଂକର୍ଭବ୍ୟ ବିମୁଢ଼ ହୋଇପଡ଼ିଲା | ପାଖରେ 
ସ୍ତ୍ରୀ ବି ନଥଲା |! ଥିଲେ ଅବା କ'ଣ ପରାମର୍ଶ ଦେଇପାରି ଥାଅନ୍ତା ମାଗିବାକୁ । 

ଅଗତ୍ୟା ବାଧ୍ୟହୋଇ ଲୋକଟି ପ୍ରଥମ ବରରେ ଏକ ଅକଳ୍ପନୀୟ ମାଗୁଣି 
ମାଗିଲା | ସେ କହିଲା, ଆପଣ ଯଦି ପ୍ରସନ୍ନ ହୋଇଛନ୍ତି ତେବେ ପ୍ରଥମ ବରରେ 
ମୋତେ ଜଞ୍ଜାଳମୁକ୍ତ କରନ୍ଧୁ ¦ ମୋ ସ୍ତୀ ବହୂତ ଲୋଭୀ | ତା'ର ଖାଦ୍ୟ ଲୋଭ 
ମତେ ଅତିଷ୍ଠ କରି ପକାଉଛି | ଆମେ ତ ଗରିବ | କୁଆଡୁ କ'ଣ ଆଣି ତା'ର 
ଖାଦ୍ୟ ଲାଳସା ପୂର୍ଣ୍ଣ କରିବି ? ତା' ପରେ ଯାହିତାହି ଖାଦ୍ୟ ସେ ଖାଇବ ନାହିଁ । 
ତା'ର ଦରକାର ଆମିଷ, ଘୃତ, ନାନା ପ୍ରକାରର ମୁଖରୋଚକ ଖାଦ୍ୟ | ଅତଏବ 
ହେ ଭଗବାନ ! ଆପଣ ପ୍ରଥମ ବରରେ ମୋ ସ୍ତ୍ତୀର ଭୋକ ମାରି ଦିଅନ୍ତୁ । 
ଏପରି ହେଲେ ସେ ଆଉ ଖାଦ୍ୟ ପାଇଁ ବିବ୍ରତ କରିବ ନାହିଁ । ଆମେ ସୀମିତ 
ଆୟରେ ଯାହିତାହି ଚଳିଯିବୁ । ତାହା ହିଁ ହେଲା ।! ସ୍ତୀର ଭୋକ କୁଆଡ଼େ 
ଉଭେଇଗଲା । ଏତିକିବେଳେ ସ୍ତ୍ରୀ ଆସି ପହଞ୍ଚଲା | ସବୁ ଶୁଣି ବରକୁ ବୁହେ 
ଗାଳିଦେଲା | ସେଉଠୁ ବାଧ୍ଯ ହୋଇ ସ୍ବାମୀ ଦ୍ଵିତୀୟ ବରରେ ଭ୍ରମ ସଂଶୋଧନ 
କରିବ ବୋଲି ପ୍ରତିଶ୍ରତି ଦେବାରୁ ତା' କବଳରୁ ରକ୍ଷା ପାଇଲା ! ଏଶେ ଦ୍ଵିତୀୟ 
ବର ମାଗିବା ପାଇଁ ' ଭଗବାନ କହିବାରୁ ଲୋକଟି କହିଲା, ଆଜ୍ଞା ପ୍ରଥମ ବରଟିର 
ଭ୍ରମ ସଂଶୋଧନ ହିଁ ଦ୍ଵିତୀୟ ମାଗୁଣି । ପ୍ରଭୁ ମଧ୍ୟ ସେଥୁରେ ରାଜି ହେଲେ । 
ସ୍ତର କ୍ଷୁଧା ପୁଣି ଫେରିଆସିଲା | ଏଥର ଡୃଜ଼ୀୟ ବରଟି କଥା ପଢ଼ିଲା | ଦୁଇଟି 
ବର ତ ପୁସ୍‌ ମାଇନିସି୍‌ ହୋଇ ଅକାମୀ  ଝିହାଇଗଲାଣି |! ଲାଭ ନାହିଁ କି କ୍ଷତି 
ନାହିଁ । ଯାହା କ୍ଷତି ହେଲା ସ୍ତ୍ରୀର ଭର୍ସନା ଯୋଗୁଁ । ତା ପୁଣି ଖୋଦ ଭଗବାନଙ୍କ 
ଆଗରେ | ତୃତୀୟ ବରଟି ଭାବିଚିନ୍ତି ମାଗିବା ପାଇଁ ଦୁହେଁ ସ୍ପିର କଲେ | ବହୁତ 
ଭାବିଲେ, ବହୁତ ଚିନ୍ତିଲେ | ତଥାପି ଷ୍ପିର କରିପାରିଲେ ନାହିଁ । ସେଉଠୁ ସ୍ବାମୀ 
ଉପରେ ସ୍ଥିର କରିବାର ଭାର ସ୍ତ୍ରୀ ଦେଇଦେଲା | ଭକ୍ତ ସ୍ଵଭାବର ସ୍ବାମୀଟିର 
ଏଥର ଚେତନା ଉଦୟ ହେଲା | ସେ କହିଲା, “ପ୍ରଭୁ ! ଦୁଇଟି ବର ନିଷ୍ଣଳ 

ହୋଇଗଲା, ଚାହୁଁ ଚାହୁଁ । ଆଉ କି ବର ଅବା ମୁଁ ମାଗି ପାରିବି ? ମୁଁ ମାଗିବା 
ପୂର୍ବରୁ ତମେ ତ ମତେ ସୃଷ୍ଟି କରିଛ | ତାହା ମୁଁ ତ ମାଗି ନ ଥଲି | ତେଣୁ ଏଥର 
ତୁମ ଉପରେ ଛାଡ଼ିଦେଲି । ଆମର ମଙ୍ଗଳ ପାଇଁ ଯାହା ଆବଶ୍ୟକ ତୁମେ ବର 
ଆକାରରେ ତାହା ହିଁ ପ୍ରଦାନ କର ।” 

ମଣିଷରୂପୀ ହରି ସ୍ମିତ ହସି କହିଲେ, “ ଆଛା ! ତୁମେ ଦୁଇଜଣ 
ପରସ୍ପରଠାରୁ ଦୂରରେ ପାଞ୍ଚବର୍ଷ ପାଇଁ ରହ । ସେଇ ସମୟ ଭିତରେ କେହି 
କାହାରିକୁ ଦେଖା କରିବା ତ ଦୂରର କଥା ସ୍ବପ୍ନରେ ମଧ୍ଯ ଭାବିବ ନାହିଁ ।” 
ସେଇଆ ହେଲା | ସ୍ବାମୀ ଓ ସ୍ତ୍ରୀ ଦୁଇଟି ପୃଥକ ମଣିଷ ପରି ଭିନ୍ନ ଭିନ୍ନ ଜାଗାରେ 
ପାଞ୍ଚବର୍ଷ ରହିଲେ । ସେହି ସମୟରେ ସେମାନଙ୍କର ସ୍ଵଭାବର ପରିବର୍ଭନ 
ହେବାପାଇଁ ଅବକାଶ ଜୁଟିଲା ! ପାଞ୍ଚବର୍ଷ ପରେ ପୁଣି ନୂଆ ଭାବରେ ସଂସାର 
କଲେ | 

ଗଛଟି ଅବତାରଣା କରିବାର ଉଦ୍ଦେଶ୍ୟ ଏଥର ବୁଝି ହେଉଥିବ | ତିନୋଟି 
ବର ମାଗିବାର ସୁଯୋଗ ଲୋକଟି ହରାଇଲା | ପ୍ରଥମ ବରଟି ମାଗି ମଧ୍ଯ ଠିକ୍‌ 
ଭାବରେ ମାଗିପାରିଲା ନାହିଁ | ହଠାତ୍‌ କ'ଣ ମାଗିବ ସ୍ଥିର କରି ନ ପାରି ଯାହା 
ମାଗିଲା ତାହା ତା'ର କାଳ ହେଲା | ଦ୍ଵିତୀୟ ବରଟି ଭ୍ରମ ସଂଶୋଧନରେ ହିଁ 
ଗଲା | ଦୁଇଟି ବର ବ୍ୟର୍ଥ ହେବାପରେ ଯାହା ହେଉ ତୃତୀୟଟି ସିଏ ଭଗବାନଙ୍କ 
ଉପରେ ଛାଡ଼ିଦେଇ ଭଲକଲା | ନଚେତ୍‌ ସେଇଟି ମଧ୍ଯ ଲକ୍ଷ୍ୟଭ୍ରଷ୍ଠ ହୋଇ ନ 
ଥାନ୍ତା ବୋଲି କିଏ କହିବ । 

ମାଗିଲେ ନିଶ୍ଚୟ ମିଳେ | ମାତ୍ର ମାଗିବା କଂଣ ଏତେ ସହଜ ! କ'ଣ 
ମାଗିବେ ଆପଣ ? କ”ଣ ଆପଣଙ୍କର ପ୍ରକୃତ ଆବଶ୍ୟକତା ? ଧନ, ଜନ, 
ମାନ, କ୍ଷମତା, ସୌନ୍ଦର୍ଯ୍ୟ ଦରବ ଏହିପରି କେତେ ନା କେତେ । ସ୍ପିର ଚିତ୍ତରେ 
ଖୁବ୍‌ କମ୍‌ ଲୋକ ମାଗିପାରନ୍ତି ¦ ଅଧ୍ବକାଂଶ ବ୍ୟକ୍ତି ହାତ ପାଆନ୍ତାରେ ଦୃଷ୍ଣାପ୍ଯ 
ହୋଇଥବା ଚିଜ ମାଗନ୍ତି ¦ କେହି ଧନର ଅଭାବ ପୂରଣ ପାଇଁ, ଆଉ କେହି 
ସନ୍ତାନ ପାଇଁ, କ୍ଷମତା ଏବଂ ଯଶ ପାଇଁ ମଧ୍ଯ କେହି କେହି ଅଳି କରନ୍ତି । 
ସେମାନେ ସେଇଥିରେ ସନ୍ଧୁଷ୍ଠ ହୋଇ ରହିଯାଆନ୍ତି । ସକ୍ରେଟିସ୍‌ଙ୍କ ଭାଷାରେ 
ମଣିଷ ହିଁ ଏକମାତ୍ର ପ୍ରାଣୀ ଯେ କି ଅସନ୍ତୋଷ ପ୍ରକାଶ କରିପାରେ, ଅଛରେ 
ସନ୍ଧୁଷ୍ଠ ହୋଇପାରେନା ! ତେବେ “ଅଛ ଟା ଆମ ପାଇଁ ଯେ ମହାନ, ବିପୁଳ । 

ସୁନ୍ଦର ଘର କେତୋଟି, ଏକାଧୂକ ସୌଖୀନ ଯାନ, ଫାର୍ମ ହାଉସ, ଗଳିତ ନଗଦ 
ବିପୁଳ ପରିମାଣର ବିତ୍ତ, ସୁନ୍ଦରୀ ସ୍ତ୍ରୀ କ୍ଷମତା, ଲୋକବଳ ଏସବୁ କଣ 
ଅଛ” ? ? ଭିକାରୀ ମଣିଷ ପାଇଁ ମହାର୍ଘ୍ୟ । ୟାକୁ ସିଏ ହାତଛଡ଼ା କରିବା 
ବୋକାମି ହେବ ସିନା । ଚତୁର ମଣିଷ ହୁସିଆର ହେବ ନା ନିର୍ବୋଧ ପରି 
ହେବ । ମଲା ପର୍ଯ୍ୟନ୍ତ ମାଗୁଥିବ । ପାଟି ଖନି ମାରିଲା ପର୍ଯ୍ୟନ୍ତ ହିସାବ କରୁଥିବ | 
ଯେତେ ଯାହା ହେଲେ ମଧ୍ୟ ଚାଲାକ୍‌ ମଣିଷ ଏସବୁ କରିବ ହିଁ କରିବ | ସେ ଯେ 
ପାରଙ୍ଗମ ! 

ଭାବିଲେ ଦେଖି ! ଆମେ କ”ଣ ସବୁକିଛି ମାଗିବାରୁ ପାଇଛେ ? ଏଇ 
ଜୀବନରେ ଯୋଉ ଶରୀରଟି ପାଇଛେ ତାହା କ'ଣ ମାଗିଥିଲେ ହିସାବ କରି ? 
କେମିତି ପାଇଲେ ଏ ଶରୀର ? କିଏ ଦେଲା ? ଯଦି ଶରୀରଟି ଆପଣଙ୍କର 
ନୀରୋଗ ଏବଂ ସୁସ୍ଥ ହୋଇଥାଏ ତେବେ ଆଉ କଂ” ଣ ବା ଅଧକ ଆପଣଙ୍କର 
ତଳ୍କାଳୀନ ଆବଶ୍ୟକତା ଅଛି ? ଗୋଡ଼ ଦୁଇଟିରେ ଯୁଆଡ଼େ ପାରିଲେ ବୁଲିଲେ | 
ଆଖି ଦୁଇଟିରେ ଯାହା ଇଛା ତାହା ଦେଖିଲେ | ହାତ ଦୂଇଟି ସାହାଯ୍ୟରେ ଯାହା 
ପାରିଲେ କର୍ମ କଲେ | ପାଟିକୁ ହାତ ଗଲା ! ଉଦର ଜ୍ବାଳା ଶାନ୍ତ ହେଲା | କାନ 
ଦୁଇଟି ଦ୍ଵାରା ଶୁଣିପାରିଲେ । ପୁଣି ମନଟିଏ ଅଛି ଯେ ତାହା ଦ୍ଵାରା ଯାହା ଇଛା 
ତାହା ଭାବି ପାରିଲେ ! କଳ୍ପନାରେ କାହିଁ କେତେଦୂର ଉଡ଼ିଯାଇ ପାରିଲେ, 
ବିଚାର କରିପାରିଲେ । ଏପରିକି କ”ଣ ମାଗିବେ ତାହା ମଧ୍ଯ ସ୍ଥିର କରିବାର 
ସୁଯୋଗ ପାଇଲେ । ତଥାପି ଆଉ କ”ଣ ବାକି ରହିଲା ଯେ ଶେଷକୁ ' ମାଗନ୍ତା' 
ହେଲେ ? ? 

ମାଗିବା ପୂର୍ବରୁ ଆମକୁ କ ' ଣ ମିଳିଛି ଥରେ ଭାବିଲେ ଦେଖି ! ଆନନ୍ଦରେ 
ନାଚି ଉଠିବେ ଆପଣ ସତକୁ ସତ ଯଦି ଆପଣ ବିମୋଚନଧର୍ମୀ ମଣିଷଟିଏ 
ହୋଇଥିବେ । ଏଇ ମଣିଷ ଜନ୍ମ ଆମ ପାଇଁ ବିଧାତାଙ୍କର ଶ୍ରେଷ୍ଠ ଉପହାର । 
ନିଜକୁ ଛାଡ଼ି ଆମେ ସବୁଠି ମନ କରୁଛେ | ଓଲେଇ ଗାଇ୍ତ ବାଡ଼ ଭାଙ୍ଗି ଫସଲ 
ଖାଇଲା ପରି | 

ଏତେ ସୁନ୍ଦର ପୂଥବୀ, ନୀଳ ସମୁଦ୍ର, ଉତ୍ତୁଙ୍ଗ ଶୈଳଶ୍ରେଣୀ, ନାନା ରଙ୍ଗ 
ଓ ଗନ୍ଧର ଫୁଲ, ଫଳ ଏବଂ ସୈହନ୍ଦର୍ଯ୍ୟଭରା ଦୃଶ୍ଯ । ଏସବୁ କ'ଣ ଆପଣ 

ପୃଥବୀକୁ ଆସିବା ପରେ କିମ୍ବା ପୂର୍ବରୁ ମାଗିଥିଲେ ? ମାଗିକରି ଏହା ପାଇଛନ୍ତି ? 
କୋଇଲିର କୁହୁତାନ, କାଶତଣ୍ଡୀର ସମ୍ଭାର, ମୃଦୁ ମନ୍ଦ ମଳୟ, ସୂର୍ଯ୍ୟୋଦୟ, 
ସୂର୍ଯ୍ୟାସ୍ତକାଳୀନ ଅପାସୋରା ଶୋଭା ଏବଂ ଏତେ ସୁନ୍ଦର ସୁନ୍ଦର ଜୀବଜନ୍ତୁ 
ଏସବୁ କ'ଣ ମାଗିକି ଆଣିଛନ୍ତି ? ସର୍ବୋପରି ମଣିଷ ସମୂହ ! ଏତେ ମଣିଷଙ୍କୁ 
ଦେଖି ତଥାପି ଆପଣଙ୍କର ପେଟ ପୂରୁନାହିଁ ଯେ ପୁଣି ମାଗିବାରେ ଲାଗିଛନ୍ତି । 
କେତେ ମାଗିଲେ ଆପଣ ଆଉ ମାଗିବେ ନାହିଁ କହିଲେ ? 

ମାଗିବା ଆଗରୁ ସବୁ ମିଳିଛି । ଆମେ ଜାଣି ନ ପାରି ବାଇଆ । 
କେତେବେଳେ ହୁଏତ ଏସବୁ ମାଗିଥଲୁ ଆମର ହେତୁ ନାହିଁ । ସେଇଥି ପାଇଁ 
ବିସ୍ଵତ ହୋଇ ଗୋଟାଇବାରେ ଲାଗିଛୁ ଜୀବନ- ସମୁଦ୍ରର ବେଳାଭୂମିରୁ 
ଉପଳଖଣ୍ଡ | ଆମେ ମାଗିଥଲୁ ଅବଶ୍ଯ; ଏ ଜନ୍ମରେ ନୁହେଁ ପୂର୍ବରୁ । ଏଇ 
ପରିବେଶ, ଏଇ ପରିସ୍ଥିତି, ଏଇ ଅନୁଭୂତି - ସବୁ ମାଗିଥଲୁ | ସଂକଛ କରିଥୁଲୁ | 
ଏବେ ଭୁଲିଯାଇଛୁ ବୋଲି ବିକଳ ହେଉଛୁ । ଆମେ ମାଗିବା ଆଗରୁ ସବୁ ଯେ 


ଆମକୁ ମିଳି ସାରିଛି ! ! ! 


¥ 

ବାମନ ବୃକ୍ଷ 


ମଣିଷମାନେ ବାମନ ହୋଇ ଜନ୍ମ ହୁଅନ୍ତି । ତେବେ ଝକତେକ ମଶିଷ 
ଅଛନ୍ତି ଯେଉଁମାନେ ଆଜନ୍ସ ବାମନ ହୋଇ ନ ଥଲେ ମଧ୍ଯ ବାମନ ହୋଇ 
ରହିବାପାଇଁ ସୁଖ ପାଆନ୍ତି । ଏପରି ବାମନମାନେ ବହୁ ସଂଖ୍ୟାରେ ପୂୃଥ୍‌ବୀରେ 
ଅଛନ୍ତି । ଏମାନେ ଚନ୍ଦ୍ରକୁ ହାତ ବଢ଼ାନ୍ତି । ହାତ ଥାଇ ମଧ୍ଯ ହତାଶ ହୋଇ ବସି 
ରହନ୍ତି । 

ବାମନର ଅବତାରଣା ଆଜିକାଲିର କଥା ନୁହେଁ । ହିନ୍ଦୁ ଧର୍ମର 
ଅବତାରବାଦରେ “ ବାମନ” ଏକ ଅବତାର | ପୁରାଣମାନେ ଏଇ ଖର୍ବାକୃତି ବିଶିଷ୍ଟ 
ନରଦିହୀ ନାରାୟଣଙ୍କର ବର୍ଣ୍ଣନା କରିଛନ୍ତି ! 'ବାମନରୂପୀ ଭଗବୀନ' ଗୋଟିଏ 
ପାଦରେ ବଳିଙ୍କୁ ପାତାଳପୁରକୁ ପଠାଇଥବାର ଅବତାରଣା କରାଯାଇଛି । 

ଆଜିର ବିଜ୍ଞାନ ଯୁଗରେ ବୃକ୍ଷମାନେ ମଧ୍ଯ ବାମନ ଅବତାରରେ ଅବତୀର୍ଣ୍ଣ 
ହେଲେଣି | ସୃଷ୍ଟିର ଶ୍ରେଷ୍ଠ ଜୀବ ଆପଣାର ଖିଆଲ ଅନୁଯାୟୀ ଦୀର୍ଘକାୟକୁ ଖର୍ବକାୟ 
କରିଦେବାରେ ବିଚିତୁତା କିଛି ନାହିଁ । ଦିନ ଥଲା ମଣିଷ ନିଆଁର ବ୍ୟବହାର ଜାଣି 
ନ ଥୁଲା | କାଳକ୍ରମେ ତାକୁ ଆୟତ୍ତ କଲା । ଆକାଶରେ ପକ୍ଷୀଟିଏ ପରି 
ଉଡ଼ିପାରିବାର ବାସନା ବ୍ୟୋମଯାନ ସାହାଯ୍ୟରେ ପୂରଣ କରିପାରିଲା । ସେତିକିରେ 
ମଧ୍ଯ ସନୁଷ୍ଠ ହେଲାନାହିଁ । ଆକାଶ ଛାଡ଼ି ମହାକାଶକୁ ମୁହାଁଇଲା । ଏହାଦ୍ଵାରା 
ଅନେକ ଖବର ସେ ପାଇଲା । ମହାକାଶରେ ଉପଗ୍ରହ କେନ୍ଦ୍ର ସ୍ଥାପନ କରି 
ବରାଦ ମୁତାବକ ଫଳ ମଧ୍ଯ ପାଇଲା | ଜ୍ଞାନର ପରିସର ବଢ଼ିଲା | ଯୋଗାଯୋଗ 
ବ୍ୟବସ୍ଥାର ଆଶାତୀତ ଉନ୍ନତି ସଭ୍ୟତାକୂ ସଫଳତା ଦିଗରେ ଘେନିଗଲା । ମାନବ 
ଜାତିର ଅଶେଷ କଲ୍ୟାଣ ସାଧ୍ଵତ ହେଲା | ଯେଉଁ ଚନ୍ଦ୍ରକୁ ଦୂରରୁ ଦେଖି କବିତା 
ଲେଖାଯାଉଥଲା ବା ଆନନ୍ଦ ଲାଭ କରାଯାଉଥିଲା ସିଏ କାଳକ୍ରମେ ପରୀକ୍ଷାର 
ବଳୟ ଭିତରକୁ ଆସିଲା | ମାତୁଳାଳୟରୁ ମୂରିକା ଆସିଲା ମର୍ର୍ଯର ପରୀକ୍ଷାଗାରକୁ | 

ସମୁଦ୍ରରେ ମଧ୍ଯ ମଣିଷର ଦୃଷ୍ଟି ପାତାଳଭେଦୀ ହେଲା । ମୁକ୍ତାଠାରୁ ଆରମ୍ଭ କରି 
ତୈଳ ପର୍ଯ୍ୟନ୍ତ ସଂଗ୍ରହ କରାଗଲା | ନୀଳ ଜଳରାଶିର ବକ୍ଷଭେଦ କରି ମାଲବାହୀ, 
ଯାତ୍ରୀବାହୀ ଜାହାଜ ଚାଲିଲା ଇତ୍ଯାଦି ଇତ୍ୟାଦି । ରୋଗ ସବୁ ଚାଲିଯିବାପାଇଁ 
ରାହା ପାଇଲେ ନାହିଁ । ଗୋଟିକ ପରେ ଗୋଟିଏ ରୋଗର ଏକ ପ୍ରକାର ମୂଳ 
ଚ୍ଛେଦନ କରାଗଲା | ରୋଗମାନେ ଆଉ ଦୈବର ଅଧୀନ ହୋଇ ତିଷ୍ଠି ପାରିଲେ 
ନାହିଁ, ଧରାଶାୟୀ ହେଲେ | ବିହନ ନୂଆ ନୂଆ ବାହାରିଲା | କଲମୀ ଗଛ କିସମ 
କିସମର ବାହାରିଲା । ସାର ବାହାରିଲା । ପୋକ ବାହାରିବାରୁ ଜିଷଧ ମଧ୍ଯ 
ବାହାରିଲା । 

ଏସବୁ ବିଜ୍ଞାନର ଦରବାରରେ ସମ୍ଭବ ହେଲା | ଗୋଟିଏ ଜାଗାରେ 
ଚାଷୀ ଦୁଇଟି ବା ତିନୋଟି ଫସଲର ଅଧ୍ବକାରୀ ହେଲା । କୃଷିବିଦ୍ୟାରେ 
ବିଶାରଦମାନେ ବିଶେଷ କାରଣରୁ ବିଶ୍ବବିଦ୍ୟାଳୟ ଅଥବା କୃଷିଦପ୍ତର ଏବଂ 
ଉପଦପ୍ତରମାନଙ୍କର ସ୍ଥାୟୀ ବାସିନ୍ଦା ହୋଇ ରହିଗଲେ । ବିଜ୍ଞାନ ଦ୍ଵାରା ସବୁଜ 
ବିପ୍ଳନବ ହେଲା | ଦରବ ବଢ଼ିଲା | ଭୋକ ଅଧୁକରୁ ଅଧକ ମେଣ୍ଡିଲା । ଖାଦ୍ୟଦ୍ରବ୍ୟ 
ଅଧକ ଅମଳ ହେଲା ସତ, ହେଲେ ମଣିଷ ଅମଳ ହୋଇପାରିଲେ ନାହିଁ | ଯେଉଁ 
ମଣିଷ ଅଧଵକ ଜାଣିବା ପରେ ସମାଜର ସମ୍ବଳ ବା ମାନବସମ୍ବଳ 
ହୋଇପାରିଥାଆନ୍ତା, ସିଏ ବିଶେଷ ଶିକ୍ଷାର ପ୍ରଭାବରେ ବାୟବୀୟ ହୋଇ ରହିଗଲା | 
ତଳେ ଲାଗିଲା ନାହିଁ । ଅର୍ଥାତ୍‌ କୃଷିର ଅସଲ ପ୍ରୟୋଗଦଭୂମିରେ ପୂର୍ବର ସେହି 
ଅପାଠୁଆ ବା ଦରପାଠୁଆ ମଣିଷମାନେ ରହିଲେ । କେବଳ ନୂତନ ଜ୍ଞାନର 
ପ୍ରୟୋଗ କୌଶଳ ଦେଖାଇଦେବା ପାଇଁ ବିଶାରଦମାନେ ସେପାଖରୁ ବରାଦ 
ହୋଇଆସିଲେ । ଦୂରଦର୍ଶନରେ ଦେଖାଗଲେ । ଅନ୍ୟାନ୍ୟ ଗଣମାଧ୍ଯମରେ ମଧ୍ଯ 
ଦିଶିଲେ । ମାତ୍ର ଅସଲ ରୂମିରେ ଦେଖାଗଲେ ନାହିଁ । କୌଣସି କୃଷିବି୍ାନୀ 
ନିଜେ କୃଷକଟିଏ ହେବାପାଇଁ କୌଣସି କାରଣରୁ ଇଚ୍ଛା କଲେ ନାହିଁ । ବାମନଟିଏ 
ହୋଇ ରହିଗଲେ । ଅଧ୍ୂକ ଜାଣିନଥବା ମଣିଷଟିଏ ଅଳପ ଜାଣିଥିବା ମଣିଷର 
ସ୍ଥାନରେ ରହି କାମ କରିପାରିଲେ ଏହି ବିଜ୍ଞାନ ଆହୁରି ବିପ୍ଲବ ଘଟାଇ 
ପାରିଥାଆନ୍ତା । ପ୍ରଥମ ମଣିଷଟି ଅଧକ ଆଦର ଏବଂ ସମ୍ମାନର ପାତ୍ର 
ହୋଇପାରିଥାଆନ୍ତା | ତୃଣମୂଳରେ ଥିବା ନିରକ୍ଷର କୃଷକମାନଙ୍କର ଆଲୋକବର୍ରିକା 

ହୋଇପାରିଥାଆନ୍ତା । ମାତ୍ର ତାହା ଅନେକ କାରଣରୁ ସମ୍ଭବ ହୋଇପାରିଲା 
ନାହିଁ । ଏଥୁପାଇଁ ଆମର ଶିକ୍ଷା ଏବଂ ସମାଜ ବ୍ୟବସ୍ଥାର ସ୍ଥାଣୁତା ଯେ ଦାୟୀ 
ଏଥିରେ ସନ୍ଦେହ ନାହିଁ । ତଥାପି ବ୍ୟବସ୍ଥା ତ ଆଉ ମନକୁ ମନ ସୃଷ୍ଟି ହୁଏନାହିଁ 
କି ବଦଳେ ନାହିଁ । ଏଇ ମଣିଷ ବ୍ୟବସ୍ଥା ସୃଷ୍ଠି କରିଛି । ସେଇ ପୁଣି ନୂତନ 
ବ୍ୟବସ୍ଥା ସୃଷ୍ଟି କରିବ | 

ସୂକ୍ଷରୁ ସୂକ୍ଷକୁ ଗତିକରି ସଫଳତା ହାସଲ କରି ମଧ୍ଯ ସିଏ ତାହାକୁ ସ୍ତୁଳରେ 
ପ୍ରୟୋଗ କରିପାରିଲା ନାହିଁ ¦ ସୃକ୍ଷ୍ମବିଦ୍ୟାକୁ ମୂଳରେ ବାମନ କରି ଥୋଇଲା । 
ବିରାଟକାୟ ବରଗଛ ବୈଠକଖାନା ଘର ଭିତରେ ରହିପାରିଲା ଅଥବା ରୋଷାଇ 
ଉଦ୍ୟାନର ପରିସରରେ ଥୋବରା ହୋଇ ଶୋଭାପାଇଲା | ବରଗଛର ଆକାରକୁ 
କ୍ଷୁଦ୍ର କରି ବିଚରା ବରଗଛର ତ ଉପକାର ହେଲାନାହିଁ, ମଣିଷର ଅବା କୋଉ 
ଉପକାର ହେଲା ? ବାମନ ବୃକ୍ଷମାନେ ଉପହସିତ ହେବାପରି ହେଲା ସିନା ! 
ଏହି ସ୍ତିମିତ ଅଭିବୃଦ୍ଧି ଆମକୁ କ” ଣ ସାହାଯ୍ୟ କଲା କେଜାଣି ! ପ୍ରକାଣ୍ଡକୁ ପଦାଘାତ 
କରି ପ୍ରଚଣ୍ଡ ଜ୍ଞାନୀ ଏଇ ମଣିଷ ବାମନ ସଂସ୍କରଣରେ ବୁଵ୍ଧିର କେଉଁ ପରାକାଷ୍ଠା 
ଦେଖାଇଲା କେଜାଣି ! ସ୍ଵାଭାବିକତାକୁ କବର ଦେଇ ମଣିଷର ଖିଆଲ୍‌ ହୁଏତ 
ଲାଭବାନ ହେଲା | ମାତ୍ର ପ୍ରକୃତରେ ହେଲା କ”ଣ ! ଆଗକୁ ଯିବାର ରସଦ 
ଆମେ ଏହି ଖର୍ବାକୃତି ବୃକ୍ଷମାନଙ୍କଠାରୁ ପାଇପାରିବା ତ ! ବାମନ ବୃକ୍ଷଗଣ 
ମଣିଷର ଏଇ ବୁଦ୍ଧିକୁ ଉପହାସ କରୁ ନାହାନ୍ତି ତ ! ଭବିଷ୍ୟତ ହି ଏହାର ଭଲମନ୍ଦ 
ଜଣାଇପାରିବ । 

ଅନେକ ମଣିଷ ଚିନ୍ତାରେ ବାମନ ସଦୃଶ | ଏମାନେ ଚିନ୍ତା କରିବା ପାଇଁ 
ଭୟ କରନ୍ତି | ପଙ୍କରେ ପଶିବ କିଏ ଗୋଡ଼ ଧୋଇବ କିଏ - ଏହି ନୀତିରେ 
ଏମାନେ ବିଶ୍ଵାସ କରନ୍ତି । ଏମାନଙ୍କର କିଛି ବି ଭାବାନ୍ତର ହୁଏନାହିଁ | ଆହାର, 
ନିଦ୍ରାତ ମୈଥୁନରେ ସନ୍ତୁଷ୍ଟ ହୋଇ ଏମାନେ ସାରାଜୀବନ ବାମନ ହୋଇ ରହନ୍ତି | 
ଥୋକେ ଅଛନ୍ତି ଯେଉଁମାନେ ଉଦ୍ୟମରେ ବାମନ ପରି | ଏମାନେ କିଛି ଚେଷ୍ଟା 
କରନ୍ତି ନାହିଁ । ସବୁକଥା ହେବ ନାହିଁ ବୋଲି ମୂଳରୁ ୧ କାଟି ଦିଅନ୍ତି । ଜୀବନରେ 
ଏମାନେ କେବେ ଦାୟିତ୍ଵବାନ ହୋଇପାରନ୍ତି ନାହିଁ । ଦାୟିତ୍ଵ ଖସାଇବାରେ 
ଏମାନେ ଧୁରନ୍ଧର | ଏଣୁ ସାରା ଢୀବନ ସାଧାରଣ ହୋଇ ରହିଯାଆନ୍ତି | ଆଉ 

ଦଳେ ବାମନ ଅଛନ୍ତି ଯେଉଁମାନେ ଅନ୍ୟମାନଙ୍କୁ ବାମନ ହେବାପାଇଁ ବାଧ 
କରନ୍ତି । ନିଜେ ବାମନଟିଏ ହୋଇଥବାରୁ ଅନ୍ୟମାନେ ମଧ୍ଯ ସେହିପରି ହୋଇ 
ରହନ୍ତୁ - ଏହା ଅତି ନିଷ୍ଠାପର ଭାବରେ କାମନା କରନ୍ତି । ସବୁଠାରେ ଏମାନେ 
ଅଛନ୍ତି । ଶିକ୍ଷାରେ ଅଛନ୍ତି, ଶାସନରେ ଅଛନ୍ତି, ସାହିତ୍ୟରେ ବି ଅଛନ୍ତି । ଏମାନେ 
ଅପାରଗତାକୁ ନିମିତ୍ତ କରି ପାରଙ୍ଗମମାନଙ୍କୁ ମଧ୍ଯ ଅପାରଗ କରିବା ନିଜର 
ପରମ କର୍ରବ୍ୟ ବୋଲି ମନେକରନ୍ତି । 

ବାମନଟିଏ ହୋଇ ରହିବାପାଇଁ ଯେଉଁ ଗୁରୁ ଇଛା କରୁଥିବ ସେ ଶିଷ୍ୟମାନେ 
ଆଗକୁ ଯାଆନ୍ତୁ ବୋଲି କିପରି ଅବା ଚାହିଁବ ! ନିଜକୁ ଟପିଗଲେ ବାମନତ୍ଵ ଯେ 
ଧରାପଡ଼ିଯିବ ! ଏଣୁ ଚତୁରମାନେ ସବୁ ଯୁଗରେ ଓ ଏ ଯୁଗରେ ମଧ୍ଯ 
ଲକ୍ଷ୍ମଣରେଖାକୁ ସୀମା ବୋଲି ମାନିବାରେ ଅଭ୍ୟସ୍ତ ହୁଅନ୍ତି । 

ଆପଣାର ବିମୋଚନକୁ ମନ କଲେ ଯାଇ ବାମନତ୍ଵ କଟିବ | ଉନ୍ମୋଚିତ 
ହୋଇପାରିଲେ ଅଳପଟା ଭଲ ଲାଗିବ ନାହିଁ । ବିପୁଳା ଚ” ପଥ୍ଠୀରେ ଆପଣାର 
ସଦନ କେବେ ମଧ୍ଯ ସମଗ୍ର ଧରାକୁ ବୁଝାଇବ ନାହିଁ | ନିଜସ୍ବ ନିକେତନଟି ସହିତ 
ସମଗ୍ର ବିଶ୍ବର ସ୍ପର୍ଶ ଲାଗି ରହିଥିବ | ବ୍ୟକ୍ତି ଅଧ୍ୟକରୁ ଅଧକ ଗ୍ରହଣକ୍ଷମ ହୋଇ 
ପାରୁଥିବ | ତା'ର ନିଜର କିଛି ହେବାର ଥିବ ଏବଂ ସେଇଯୋଗୁଁ ସେ ସମାଜକୁ 
କିଛି ବି ଦେଇପାରୁଥିବ | ନିଜେ ଯାହା ପାଉଥିବ, ତାହା ବାଣ୍ଟିବାପାଇଁ ଆପଣାର 
ପରିବାରଟିକୁ ସେ ଯଥେଷ୍ଟ ବୋଲି ମନେକରୁ ନଥିବ | ସେ ଯେ ଅର୍ଥ ବାଣ୍ଡିବ, 
ଏକଥା ନୁହେଁ । ଅର୍ଥ ଛଡ଼ା ମଧ୍ୟ ଅନେକ କିଛି (hang) ସହଭାଗିତା 
କରାଯାଇପାରେ | ବିନା ପଇସାରେ ଏସବୁ ସମ୍ଭବ ହୋଇପାରିବ । ସ୍ବେହ 
ବଣ୍ଟାଯାଇପାରେ, ଜ୍ଞାନ ବିତରଣ କରାଯାଇପାରେ | ସର୍ବୋପରି ମଣିଷ ନିଜ 
ସମେତ ପ୍ରତ୍ୟେକଙ୍କୁ ଭଲ ପାଇପାରେ | ଦରକାର ବେଳେ ପାଖରେ ବନ୍ଧୁଟିଏ 
ହୋଇ ଠିଆ ହୋଇପାରେ | ଦୁଃଖ କାହାଣୀ ଶୁଣିପାରେ, ସୁଖବେଳେ ମଧ୍ଯ ହାତ 
ମିଳାଇପାରେ |! ଜୀବନର ନାନା ଅନୁଭୂତି ଆଦାନପ୍ରଦାନରେ ଦୂର ବି ନିକଟ 
ହୋଇପାରେ | ଏତିକି କ'ଣ କମ୍‌ କଥା ! | 

ମଣିଷ ବାମନ ନ ହେଉ । ବିମୋଚିତ ହୋଇ ସଂସାରରେ ସେ ଏକୁଟିଆ 
ବୋଲି ନଭାବୁ । ହାତ ବଢ଼ାଇଦେଲେ ସାଙ୍ଗମାନେ ମିଳିଯିବେ । ପରିସ୍ଥିତି ମଧ୍ଯ 

ବଦଳି ଯିବାରେ ଲାଗିଥିବ । ବାମନର ସୀମିତ ଲକ୍ଷ୍ୟ ପରିବର୍ରେ ମଣିଷପଥକର 
ଅଭୀପ୍ତା ଆଲୋକକୁ ମନକରୁ, ଆନନ୍ଦକୁ ଇଛାକରୁ, ସୁନ୍ଦରର ଆବାହନ କରି 
ଶିଖୁ । ଆପଣାର ବୃଦ୍ଧି ସହିତ ଅନ୍ୟମାନଙ୍କର ମଧ୍ଯ ବୃଦ୍ଧି କାମନା କରୁ । ବାଟ 
ଖୋଜିବାରେ ଲାଗିଥିଲେ ଅବଶ୍ୟ ବାଟ ମିଳିଯିବ । ନିଜକୁ ବହୁଭାବରେ ସମ୍ପସାରିତ 
କରିବାପାଇଁ ଇଚ୍ଛାକଲେ ଦିଗ ସବୁ କ୍ରମଶଃ ସ୍ପଷ୍ଟ ହୋଇଉଠିବେ । ବାମନ 
ବହୁଧାରାରେ ବିକଶିତ ହୋଇ ଆପଣାକୁ ବହୁ ଭାବରେ ଯୋଗ୍ୟ କରୁ | 

କଥା କହିବାର ଦୂଇଟି ବାଟ ଅଛି | ବକ୍ତବ୍ୟ ପ୍ରତ୍ୟକ୍ଷ ଭାବରେ ଦେଇହୁଏ । 
ପରୋକ୍ଷରେ ମଧ୍ଯ ପରିବେଷଣ କରାଯାଇପାରେ । ସଳଖ କହିବାରେ ଲୁଚାଇବାରେ 
କିଛି ନ ଥାଏ । ଅନ୍ୟପ୍ରକାରେ କହିଲେ ଲୁଚାଇବା ଦରକାର ପଡ଼େନାହିଁ । କିନ୍ତୁ 
ଯଦି ଆମେ ବୁଲେଇ ବାଲେଇ କହୁଥିବା ତେବେ କିଛି ପ୍ରକାଶ କରିହୁଏ, କିଛି 
ମଧ୍ଯ ଗୋପନରେ ରହିଯାଏ | ନିଜ ଅନୁସାରେ କହିଲେ ଛନ୍ଦି ହେବାକୁ ପଡ଼େନାହିଁ । 
ଚାତୁରୀ ଅଥବା ଉପମାର ସାହାଯ୍ୟ ନେବାକୁ ହୁଏନାହିଁ | ପର ଅନୁସାରେ କହିଲେ 
ସଖୀ କଣ୍ଢେଇଟିଏ ହେବା ଦରକାର ପଡ଼େ | 

ମଣିଷ ନିଜ ଦେହଟିକୁ ନେଇ ବଞ୍ଚେ | ଏହା ବ୍ୟତୀତ ଆପଣାର ପ୍ରାଣ, 
ମନ ମଧ୍ଯ ନିର୍ଣ୍ଠାୟକ ଭୂମିକା ନିଭାଏ । ପ୍ରତ୍ୟେକଙ୍କର ନିଜର ରୁଚି, ପସନ୍ଦ, 
ଚିନ୍ତା, ଖିଆଲ, ଖୁସୀ ଇତ୍ୟାଦି ରହିଛି | କୁହାଯାଏ, ନିଜ ରୁଚିରେ ଖାଇବ ମାତ୍ର 
ପର ରୁଚିରେ ପିନ୍ଧିବ । ସେ ଯାହାହେଉ ପ୍ରତିଟି ମଣିଷ ସ୍ଵତନ୍ତ୍ର ପ୍ରତ୍ୟେକ 
ଦୃଷ୍ଟିକୋଣରୁ । ସଂସାରରେ କୌଣସି ଗୋଟିଏ ବି ମଣିଷ ନାହିଁ ଯିଏ ଆଉ ଏକ 
ମଣିଷ ପରି । ଖାଲି ମଣିଷ କାହିଁକି ସୃଷ୍ଟିର ପ୍ରତ୍ୟେକ ସଜୀବ ଏପରିକି ନିର୍ଜୀବ 
ପଥର ଖଣ୍ଡେ ମଧ୍ଯ ଆଉ ଖଣ୍ଡେ ପଥର ସହିତ ସବୁ ଦୃଷ୍ଟିରୁ ସମାନ ହୋଇ ନ 
ପାରେ | ଦୁଇଟି ଗଛ କେବେ ମଧ୍ଯ ଏକା ନୂହନ୍ତି । ଏପରିକି ଦୁଇଟି ଯମଜ 
ସନ୍ତାନ ମଧ୍ଯ ଏକାପରି ନୁହନ୍ତି | ସାଦୃଶ୍ୟ ତାଦାତ୍ୟ ନୁହେଁ । 

ନିତିଦିନିଆ ଜୀବନରେ ଏହିପରି ଅନେକ ଘଟଣା ଘଟେ ଯେଉଁଥିରେ 
ସମ୍ପୃକ୍ତ ବ୍ୟକ୍ତିଟିର ଭୂମିକା ଗୌଣ ହୋଇଥାଏ । ପାଠ ପଢ଼ାଇବା ବେଳେ ଶିକ୍ଷକ 
ନିଜକଥା ପଢ଼ାଏ ନାହିଁ । ଧରାଯାଉ ସେ ସାହିତ୍ୟ ପଢ଼ାଉଛନ୍ତି । ଏଥରେ କେଉଁ 
ଲେଖକଙ୍କର ଲେଖାଟିଏ ଆଲୋଚ୍ୟ ବିଷୟ ହୋଇରହେ | ଶିକ୍ଷକ ଗଦ୍ୟ କିମ୍ବା 
ପଦ୍ୟଟିକୁ ବୁଝାଇବାକୁ ଯାଇ ଲେଖକ ଅଥବା କବିଙ୍କ ସମ୍ପର୍କରେ କହନ୍ତି | ନିଜ 

ଭାଷାରେ ଲେଖାଯାଇଥିବା ତଥ୍ୟକୁ ପରିବେଷଣ କରନ୍ତି ମାତ୍ର | ଅବଶ୍ୟ ଏଥିରେ 
ଅନେକ ପରିଶ୍ରମ କରିବାକୁ ପଡ଼ିଥାଏ । ପିଲାର ବୋଧଗମ୍ୟ ହେବାଭଳି ଉପସ୍ଥାପନା 
କରିବାକୁ ହୁଏ । ତଥାପି ସେଥୁରେ ନିଜକଥା କିଛି ନଥାଏ । ବିଷୟବସ୍ତୁ ହିଁ 
ପ୍ରଧାନ ହୋଇଥାଏ । କଥା ପ୍ରସଙ୍ଗରେ ଶିକ୍ଷକ କହନ୍ତି ତାଙ୍କ ଅନୁସାରେ ଏହା 
ଏହିପରି, କବିଙ୍କ ମତରେ ଏହା ହେଉଛି ସେପରି, ଇତ୍ଯାଦି ଇତ୍ଯାଦି । ଏହି 
ରୀତି କେବଳ ସାହିତ୍ୟ ଅଧ୍ୟାପନାରେ ନୁହେଁ ବରଂ ଜ୍ଞାନର ସକଳ କ୍ଷେତ୍ରରେ 
ଘଟେ । ପରିବେଷଣ ଶୈଳୀ ହିଁ ଶିକ୍ଷକଙ୍କର ନିଜସ୍ବ ତଥ୍ଯ, ବର୍ଣ୍ଣନା ସବୁ 
ଲେଖକଙ୍କର । 

ସମାଜର ପ୍ରତି ସ୍ତରରେ ଏଇ ତାଙ୍କ ଅନୁସାରେ (A୯ଠ0ଏାg 0) ଅଭ୍ୟାସଟା 
ବଡ଼ ଗଭୀରରେ ଯାଇ ରହିଛି । ଗୋଟିଏ ତ୍ରିଭୁଜ ଆକୃତିର ବସ୍ତୁକୁ ଯେପରି 
ଶୀର୍ଷବିନ୍ଦୁ ଭୂମି ଉପରେ ରଖି ଠିଆ କରାଇବା ଅସମ୍ଭବ, ସେହିପରି ଏହି ' ତାଙ୍କ 
ଅନୁସାରେ...” ରୀତିଟାକୁ ବଦଳାଇବା ମଧ୍ଯ ଦୂରୁହ ବ୍ୟାପାର ! ଏକ ପ୍ରକାରର 
ଆମୁଳଚୂଳ ପରିବର୍ରଭନର କଥା । 

କଥା ହେଉଛି, ପ୍ରଶ୍ନ ମଧ୍ୟ ହେବ ଯେ ଏହା ଏକ ଅବାସ୍ତବ ପ୍ରସ୍ତାବ । 
ଅତୀତରେ କେଉଁ ପ୍ରସ୍ତାବଟି ବାସ୍ତବ ମନେ ହୋଇଥଲା ସାଧାରଣ ଜନତାର 
ମାନସିକତା ପାଖରେ ? ନିଉଟନ, ଆର୍କମେଡ଼ିସ୍‌, ସକ୍ରେଟିସ, ଗାନ୍ଧୀ, କବି ଯଦୁମଣି 
କିଏ ଆଦୃତ ହୋଇଥ୍‌ଲେ ସାଧାରଣ ଜୀବନର ପ୍ରଚଳିତ ରୀତିରେ ? ବଳରାମ 
ଦାସ ହୁଅନ୍ତୁ ବା ଭୀମଭୋଇ ହୁଅନ୍ତୁ କବୀର ହୁଅନ୍ତୁ କିମ୍ଭା ଜଗନ୍ନାଥ ଦାସ 
ହୁଅନ୍ତୁ - ଇତିହାସ କହେ ଏମାନେ କେହି ସର୍ବପ୍ରଥମେ ଆଦୃତ ହୋଇପାରି 
ନଥୁଲେ ! ମହନମ୍ପଦଙ୍କୁ ସ୍ଥାନ ପରିବର୍ଗନ କରିବା ପାଇଁ ପଡ଼ିଥିଲା | ସୀତାଙ୍କୁ 
ଅଗ୍ନିପରୀକ୍ଷା ଦେବାକୁ ପଡ଼ିଥିଲା । ଯୀଶୁଙ୍କୁ ଦେହ ବିସର୍ଚ୍ଚନ କରିବା ପାଇଁ ବାଧ୍ଯ 
ହେବାକୁ ହୋଇଥଲା | କେବେ ମଧ୍ଯ ଥରଟିଏ ପାଇଁ ନୂଆର ଆଗମନରେ ପୁରୁଣା 
ଏତେ ସହଜରେ ବାଟ ଛାଡ଼ିଦେଇ ନାହିଁ | ବରଂ ବାଟ ଓଗାଳିଛି । ପ୍ରତିରୋଧ 
କରିଛି । ପ୍ରତିଶୋଧ ମଧ୍ଯ ନେଇଛି । ତଥାପି ପୁରୁଣା ଶେଷରେ ପଛରେ 
ପଡ଼ିରହିଛି । ନୂଆର ଜୟଯାତ୍ରା ମଣିଷ ସମାଜକୁ ଆଗେଇ ନେଇଯାଇଛି । 

ନିଜକଥା ନିଜ ଭାଷାରେ କହିବା ଲୋକ କେବେହେଲେ କାହା ଅନୁସାରେ 

କହିପାରେ ନାହିଁ । ଗପଟିଏ ମନେ ପଡୁଛି । ଶିଳ୍ପୀ ନିବିଷ୍ଠ ଚିତ୍ତରେ ପ୍ରସ୍ତର 
ପ୍ରତିମାଟିଏ ଗଢୁଛନ୍ତି । ପଛରେ କେତେବେଳେ ସେ ଦେଶର ରାଜା ଭ୍ରମଣରେ 
ଯାଉ ଯାଉ ଏଇ ଅପୂର୍ବ ଦୃଶ୍ୟ ଦେଖିବାରେ ଲାଗିଛନ୍ତି | ସେଥୁପ୍ରତି ନଜର ନାହିଁ 
ଶିଳୀଙ୍କର । ଏକ ଲୟରେ ମୂର୍ରଭି ଗଠନ ଚାଲିଛି । ଧ୍ଯାନ ଭଙ୍ଗ ହେଲା । ମୁଗ୍ଧ 
ନରପତି ଅନ୍ଯ ଏକ ମୂର୍ଭି ଗଠନର ଅନୁରୋଧ କରନ୍ତେ, ତୀବ୍ର ଏବଂ ଦୃଦ୍ତ 
କଣ୍ଠରେ “ ନାହିଁ” ବୋଲି ଶୁଣିବାକୁ ପଡ଼ିଲା । ସୌନ୍ଦର୍ଯ୍ୟ ସୃଷ୍ଟିର ରାଜ୍ୟରେ ଶିଳୀ 
ହିଁ ଏକଛତ୍ରପତି ସମ୍ରାଟ | ଭୌଗୋଳିକ ଭୂଖଣ୍ଡର ପାଳନକର୍ଭା ସେଠାରେ କିଛି 
ବି ନୂହନି | କାହା ଅନୁସାରେ ହିଁ ତାହା ପ୍ରଥମେ ଅରୂପରେ ଏବଂ ପରେ ରୂପରେ 
ବ୍ୟକ୍ତ ହୁଏ | ସଂସାରର ସମସ୍ତ ଶକ୍ତି ମିଶିଲେ ମଧ୍ଯ ପ୍ରେରଣା ଆଣି ଦେଇ ପାରିବ 
ନାହିଁ । କାହା ଅନୁସାରେ ପ୍ରେରଣା ଆସେ ନାହିଁ । ଏହା ସ୍ଵତଃସ୍ତୁର୍ର ଏକ ପ୍ରବାହ | 
ଉନ୍ମକ୍ତ ରହିଥିବା ଗ୍ରହଣ ପାତ୍ରରେ ହିଁ ଏହା କେବଳ ରୂପାୟିତ ହୋଇପାରେ, 
ପଲ୍ଲବିତ ହୋଇପାରେ । 

ମଣିଷ ପ୍ରଭାବିତ ହେବ ହିଁ ହେବ | କାହାର ନା କାହାର ପ୍ରଭାବ ନିଶ୍ଚୟ 
ରହିବ, ସିଏ ବ୍ୟକ୍ତି ହେଉ ଅଥବା ନୈର୍ବ୍ୟକ୍ତିକ ସତ୍ତା । ତଥାପି ମଧ୍ୟ ମୌଳିକତା 
ସମ୍ଭବ । ନିଜକଥା କହିବା ପାଇଁ ମଣିଷ ସାଧାରଣତଃ ସଙ୍କୋଚ କରେ | କାହା 
କଥା କହିବା ଅଧକ ସହଜ । କାରଣ ସେଥିରେ ନିଜର ଭୂମିକା କେବଳ 
ପରିବେଷଣ । ସେଥ୍‌ ସହିତ ପ୍ରକାଶ କରୁଥିବା ବ୍ୟକ୍ତିର ସମ୍ପକ୍ତିର ଆବଶ୍ୟକତା 
ଏତେ ନଥାଏ ଯେତେ ଥାଏ ସଂଗ୍ରହ ଏବଂ ଉପସ୍ଥାପନାର | ନିଜ ଅନୁସାରେ 
ପ୍ରକାଶିତ ହେବା ଏକ ସାଧନାର କଥା, ସଂକଳଛର କଥା, ସହାବସ୍ଥାନର କଥା । 
ସେଇ ଗୋଟିଏ କଥାକୁ ଆତ୍ସସ୍ଥ କରିପାରିଲେ ସୁନ୍ଦର ଭାବରେ ଉପସ୍ଥାପନା 
କରିହେବ | ସେଥିପାଇଁ ଆବଶ୍ୟକ ବ୍ୟର୍ତିର ଆଗ୍ରହ, ଇଛ୍ଛାଶକ୍ତିୟ ଆନ୍ତରିକତା 
ଏବଂ ସର୍ବୋପରି ଗ୍ରହଣଶୀଳତା ! ପୃଥିବୀର ଯେକୌଣସି ଜ୍ଞାନ, ତଥ୍ୟ, ଘଟଣା 
ଅଥବା ବସ୍ତୁ ହେଉନା କାହିଁକି, ମଣିଷ ଗ୍ରହଣଶୀଳ ହୋଇପାରିଲେ ସେଥ୍‌ ସହିତ 
ଭାବ ବଢ଼େଇପାରିବ । ଭାବ ଯେତେବେଳେ ଏକ ପ୍ରକାର ସହବନ୍ଧନରେ ପରିଣତ 
ହେବ ସେତେବେଳେ ପ୍ରକାଶର ଧାରା ବେଗମତୀ ନଦୀ ପରି ଖୋଲି ଖୋଲି 
ଯିବ । ସେଇ ସମୟରେ ଏକ ପ୍ରତ୍ୟୟ ନିଜ ପ୍ରତି ସୃଷ୍ଠି ହେବାରେ ଲାଗିବ । 

ଯେଉଁ ପ୍ରତ୍ୟୟ କି ପ୍ରକାଶିତ ହେବ ନୂଆ ରୂପରେ । ସୃଜନଶୀଳ ମଣିଷଟି 
ଅନନ୍ତର କଥା କହିବ, ଅନନ୍ତର ଗାଥା ଗାଇବ ଏବଂ ଅନିର୍ଦେଶ୍ୟ ହୋଇ ନିଜକୁ 
ପ୍ରକାଶ କରୁଥିବ । ଉନ୍ମୋଚନ ହିଁ ତାର ଏକ ମାତ୍ର ଧର୍ମ ହୋଇ ରହିବ । ଫୁଟି 
ଯିବାରେ ହିଁ ସେ ଆନନ୍ଦିତ ହେବ | 

ସମାଜ ଏହିପରି କେତେକ ବ୍ୟକ୍ତିଙ୍କ ଦ୍ଵାରା ନିୟନ୍ତିତ ହେଲେ ଆମର 
ଦୁର୍ଭାଗ୍ୟର ଅବସାନ ହେବ । ଏହା ଏକ ବିକଳ୍ପ । ଆମେ ଇଛ୍ଛାକଲେ ନିଜେ 
ବିକଳଟିଏ ହୋଇପାରିବା ! ଆଉ କାହାକୁ ବିକଳ୍ପ ହେବାପାଇଁ ଅପେକ୍ଷା କରିବା 
ନାହିଁ କି ଉପଦେଶ ଦେବା ନାହିଁ । ବର୍ଭମାନ ସମାଜରେ ବୁଝେଇଦେବା ଲୋକଙ୍କର 
ସଂଖ୍ୟା କମି କମି ଯାଉଛି । ନିଜେ ନ ବୁଝିବା ପର୍ଯ୍ୟନ୍ତ କିଏ ଅବା କାହାକୁ 
ବୁଝାଇ ଦେଇପାରିବ ! ତାଙ୍କ ଅନୁସାରେ” କ୍ରମଶଃ ଅନ୍ତର ଅନୁସାରେ 
ହୋଇପାରିଲେ “ ତାଙ୍କେ! ଆଉ ଭୂତ ଭଳି ଆମକୁ ଆବୋରି ବସନ୍ତେ ନାହିଁ । 
ସମସ୍ତ ସମ୍ମାନ ଓ ଶ୍ରଦ୍ଧା ସହ ଆମେ ସ୍ଵୀକାର କରନ୍ତେ ସତ; ମାତ୍ର ଆପଣାର ସ୍ଵଧର୍ମ 
ଅନୁସାରେ ହିଁ ଆପଣାକୁ ପ୍ରକାଶିତ କରନ୍ତେ | ମଣିଷ ବ୍ୟର୍ତିଟିଏ ହୋଇପାରନ୍ତା | 


¥ 

ବୈଦିକ ରଷିମାନଙ୍କ କଣ୍ଠରେ ସମଗ୍ର ବିଶ୍ଵର ମଙ୍ଗଳ ପାଇଁ, ସାମଗ୍ରିକ 
ଶାରି ପାଇଁ ପ୍ରାର୍ଥନା ଝଙ୍କୃତ ହୋଇଥିବାର ଆମ ଶାସ୍ତ୍ରରେ ଦେଖିବାକୁ ପାଉ | ଏଇ 
ଦ୍ରଷ୍ଟାମାନେ ଯଦିଓ ଭୂଗୋଳ ଓ ଇତିହାସ ମଧ୍ଯରେ ପରିଚିତ ତଥାପି ସେତିକିରେ 
ସୀମିତ ନୁହନ୍ତି । ଏହି ପୁରୋଗାମୀଗଣ କୌଣସି ନିର୍ଦ୍ଦିଷ୍ଟ ଧର୍ମର ବା ଦେଶର 
ପରିଚୟ ବହନ କରନ୍ତି ନାହିଁ ଯଦିଓ ପୃଥବୀର ନିୟମ ଏଇ ସଭ୍ତାମାନଙ୍କଠାରେ 
ମଧ୍ଯ ପ୍ରଯୁଜ୍ୟ । ସେଥିପାଇଁ ନିର୍ଦ୍ଦିଷ୍ଟ ରୂପରେ ସ୍ବୀକୃତ ହେଲେ ମଧ୍ଯ ଏମାନେ 
ସନାତନ ପନ୍ମୀ, ଚିରନ୍ତନ ପ୍ରବାହ ପରି । କାଳ ଏପରି ତତ୍ତ୍ମାନଙ୍କୁ ଅଦ୍ୟାବଧ 
ଗ୍ରାସ କରିପାରି ନାହିଁ । ଭୂମିଠାରୁ ଆରମ୍ଭ କରି ବନସ୍ପତି ମଧ୍ୟ ଦେଇ ଅନ୍ତରୀକ୍ଷ 
ପର୍ଯ୍ୟନ୍ତ ଯାହାର ସୁଦୂରପ୍ରସାରିତ ଦୃଷ୍ଟି ସେ କି କେବେ ଦେଶ, କାଳ, ଧର୍ମର 
ଗଣ୍ଡି ମଧ୍ୟରେ ଆବଦ୍ଧ ହୋଇପାରେ ! 

ଯୁଗ ଯୁଗ ଧରି, କାଳ କାଳ ଧରି ମଣିଷ ସନ୍ଧାନ କରି ଆସିଛି ସେଇ 
ଗୋଟିଏ କଥା ଯାହା ଏପର୍ଯ୍ୟନ୍ତ ମଧ୍ଯ ସମ୍ପୂର୍ଣ ପାଇପାରି ନାହିଁ । ଯାହା ସତ୍ୟ, 
ଚିରନ୍ତନ, ଉତ୍ତୁଙ୍ଗ, ପରିପୂର୍ଣ୍ଣ ତାହା ମଣିଷର ଚିରଦିନ ଲକ୍ଷ୍ୟ ହୋଇ ରହିଆସିଛି । 
ତଥାପି ଲକ୍ଷ୍ୟରେ ପହଞ୍ଚି ନାହିଁ । ଏତେ ବିଭିନ୍ନତା ସନ୍ତ୍ବେ ବୈଚିତ୍ର୍ୟ ଭିତରେ ସେ 
ଦେଖିବା ପାଇଁ ଚାହିଁଛି ସେଇ ଏକତୃକ ପରିପୂର୍ଣ୍ଚ ସ୍ଥିତିକୁ । ତାରି ପାଇଁ ଜୀବନ 
ଧାରଣ କରିବା ଅଗ୍ରଗାମୀ ମଣିଷମାନଙ୍କର ଧେୟ ହୋଇ ରହିଛି । ବିଭିନ୍ନ ଧର୍ମରେ, 
ବହୁବିଧ କଳା ଏବଂ ସଂସ୍କୃତି ମଧ୍ୟରେ ସୌହ୍ଦର୍ଯ୍ୟକୃତି ଭିତରେ ସେ ନାନା ଭାବରେ 
ଘୋଡ଼ଣୀ ଏବଂ ଆଢୁଆଳ ସେପାଖେ ଚିରନ୍ତନ ସତ୍ଯକୁ ଆବିଷ୍କାର କରିବାର 
ପ୍ରୟାସ କରି ଆସିଛି । ଏସବୁ ମଧ୍ୟଦେଇ ମଣିଷ ଅନ୍ତରର ଅକୁହା କଥାକୁ ବ୍ୟକ୍ତ 
କରିବା ପାଇଁ ଚେଷ୍ଟା କରିଛି । ତଥାପି ଶତଚେଷ୍ଟା ଏବଂ ପ୍ରସ୍ତୁତି ସନ୍ତ୍ରେ ଆମେ 
ସାର୍ବଜନୀନ ସତ୍ୟର ସମୀପବର୍ଭୀ ହୋଇପାରି ନାହୁଁ । ତନ୍ୁାଳୀନ ପ୍ରୟୋଜନରେ 

ପଡ଼ି, କ୍ଷଣିକ ଆବଶ୍ୟକତା ଏବଂ ଉପଯୋଗିତା ପାଖରେ ନିଜକୁ ବନ୍ଧାପକାଇ 
ଆମେ ଏକ ଭାରୀ ଯୁଆଳି କାନ୍ଧରେ ବହନ କରି ଚାଲିଛୁ । 

ଏଇ ମଣିଷ ଜୀବନ କ”ଣ ପାଇଁ ? କାକତାଳୀୟ ଭାବରେ ଏହା ଆମେ 
ପାଇଛୁ ବୋଲି ଯେଉଁମାନେ କୁହନ୍ତି ସେମାନେ କ'ଣ ସତକୁ ସତ ଆପଣାର 
ଜୀବନରେ ଭେଟୁଥିବା ସବୁ ଘଟଣା ଏବଂ ଦୁର୍ଘଟଣାକୁ ସେହିପରି ଅନାସକ୍ତ 
ଭାବରେ ଗ୍ରହଣ କରନ୍ତି ? ଯଦି ହଉ ହଉ ସବୁ ହେଉଛି, ତେବେ ଗୋଡ଼ରେ 
କଣ୍ଟା ପଶିଗଲେ ବିବ୍ରତ ହୋଇପଡୁଛନ୍ତି କାହିଁକି ? ବଞ୍ଚଥବା ବେଳେ ମଲାପରେ 
କ'ଣ ହେବ ? ସେଥୁପାଇଁ ପୁଅ ନାତି ପାଇଁ ଗଣ୍ଡିଲି ପରେ ଗଣ୍ଠିଲି ସଜିଲ କରି 
ରଖୁଛନ୍ତି କାହିଁକି ? ସବୁ ଯଦି ଯନ୍ତ୍ରବତ୍‌ ଚାଲିଚି, ତେବେ କାହିଁକି ଏ ପୃଥୁବୀରେ 
ତଥାପି ସ୍ଵଭାବସୁଲଭ ସ୍ବେହ, ପ୍ରେମ, ପ୍ରୀତିର ମନ୍ଦାକିନୀ ପ୍ରବାହିତ ହେଉଛି ? 
ଯଦି ସବୁକଥା ପରିବର୍ଭନ ହୋଇଥାଆନ୍ତା ତେବେ ମଣିଷ ଧନ, କ୍ଷମତା ଏବଂ 
ଭୋଗବିଳାସ ପଛରେ ଦରାଣ୍ଡି ହେଉଥାଆନ୍ତା କାହିଁକି ? ଯାହା ହେବା କଥା 
ଯେପରି ହୋଇଛି ସେହିପରି ଯାହା ହେବା କଥା ତ ହୁଅନ୍ତା । 

ସନ୍ଧାନ ହିଁ ଆମକୁ ଆବିଷ୍କାର ପରେ ଆବିଷ୍କାର କରିବାର ସ୍ହା ଓ ସାହସ 
ଯୋଗାଇ ଦେବ | ଆମେ ଉଦ୍‌ଘାଟନ ପରେ ଉଦ୍‌ଘାଟନ କରି ଚାଲିଥିବା ଏବଂ 
ଜୀବନ ରହସ୍ୟର ପ୍ରସ୍ଥ ପରେ ପ୍ରସ୍ଥ ଉନ୍ମୋଚିତ ହେବାରେ ଲାଗିଥିବ ! ଅନୁଭୂତିର 
ସିଡ଼ିରେ ଅଭୀସ୍ମୁ ମାନବ ଉଠି ଉଠି ଯାଉଥବ । ଏବଂ ଯାହା ସର୍ବଶେଷ ସତ୍ଯ 
ତାହା ହେଲା ସେଇ ପରମଙ୍କୁ ଆପଣା ଦେଇ ପ୍ରକାଶିତ କରିବା ! ' ଆବିଷ୍କାର, 
ଉପଲବ୍ଧି ଏବଂ ପରିପ୍ରକାଶ ଏହି ତ୍ରିଧାରାରେ ମଣିଷ ନିଜ ଜୀବନକୁ ସାର୍ଥକ 
କରିପାରିବ | ଯୁଗ ଯୁଗ ଧରି ଖୋଜି ଆସୁଥିବା ମଙ୍ଗଳ ସର୍ବମଙ୍ଗଳରେ ପରିଣତ 
ହେବ । ଏହାଠାରୁ ବଳି ସାର୍ବଜନୀନ ମଙ୍ଗଳ ଆଉ କଣ ବା ଥାଇପାରେ ! ଏହି 
ପରିପ୍ରେକ୍ଷୀରେ ଶ୍ରୀଅରବିନ୍ଦଙ୍କର ଉକ୍ତି ପ୍ରଣିଧାନଯୋଗ୍ୟ । 

ଗ୍ରୀକ୍‌ ଦର୍ଶନରେ ଏପିକ୍ୟୁରିୟସ୍‌, ଆରିଷ୍ଟିପଶ୍‌ ଇତ୍ଯାଦି ଦାର୍ଶନିକମାନେ 
ମଣିଷ ଜାତିର ସର୍ବୋତ୍ତମ ମଙ୍ଗଳକୁ ବିଶ୍ଲେଷଣ କରିବାକୁ ଯାଇ ବ୍ୟକ୍ତିଗତ ସୁଖବାଦ 
ପାଖରେ ପହଞ୍ଥଲେ । ଉନବିଂଶ ଶତାଦ୍ଦୀରେ ଦାର୍ଶନିକ ବେନ୍ଛାମ ଏବଂ ମିଲ୍‌ 
ପ୍ରୟୋଜନବାଦ ଉପରେ ସେମାନଙ୍କର ବିଚାର ପ୍ରତିଷ୍ଠିତ କରିଥିଲେ | ସମୂହର 

କଥା ଉଠିଲା | ଯେତେ ବେଶୀ ମଣିଷ ଯେଉଁଥିରେ ଉପକୃତ ହେବେ ତାହାକୁ 
ମାନଦଣ୍ଡ ରୂପେ ଗ୍ରହଣ କରାଗଲା | ଅବଶ୍ୟ ମିଲ୍‌ଙ୍କ ମତାନୁସାରେ ଗୁଣକୁ 
ଅଗ୍ରାଧ୍ବକାର ଦିଆଗଲା । ସେତେବେଳେ ପୂଥବୀରେ ବିଜ୍ଞାନର ପ୍ରସାର ଘଟିବାରେ 
ଲାଗିଥିଲା । ବୂବିର ବିକାଶ ପର୍ବରେ ମାନବର ପ୍ରୟୋଜନବାଦୀ ଦୃଷ୍ଟିଭଙ୍ଗୀ ପ୍ରତିଷ୍ଠା 
ଲାଭ କରୁଥଲା | 

ନୀତିବାଦୀ ମଣିଷ କିଏ ? ଯେଉଁ ମଣିଷଟି ନୀତିର ବେଢ଼ା ଭିତରେ 
ଆତଯାତ ହେଉଥାଏ, ସେ ଯଥାର୍ଥରେ ନୀତିବାଦୀ ନୁହେଁ । କରଣୀୟ ଏବଂ 
ଅକରଣୀୟର ହିସାବ ଫର୍ଦ ଅସଲ ନୀତିର ପ୍ରତିଷ୍ଠା ନୁହେଁ । ମାନବଜାତିର 
କ୍ରମାରୋହଣ ପର୍ବରେ ସମାଜସ୍ଥ ମଣିଷ ଭିତରେ ଯେ ନୀତିର ଅଭ୍ୟୁଦୟ ଘଟିଛି 
ତାହା ମଧ୍ଯ ସମ୍ପୂର୍ଣ ସତ୍ୟ ନୁହେଁ | ଅପର ପକ୍ଷରେ ଇତିହାସରୁ ଆମେ ଜାଣିବାକୁ 
ପାଉ ଯେ ପ୍ରକୃତ ନୀତିନିଷ୍ଠ ମଣିଷ ତକ୍ରାଳୀନ ସମାଜର ସୀମିତ ଦୃଷ୍ଟି ଏବଂ 
ବିଚାର ସହିତ ଯୁଦ୍ଧ କରିଛି | ସମାଜର ବ୍ୟୁହରୁ ନିଜକୁ ମୁକ୍ତ ରଖିବା ପାଇଁ ଚେଷ୍ଟା 
କରିଛି । ସାମାଜିକ ଦାବି ଏବଂ ପ୍ରତ୍ୟାଶା ନିକଟରେ ମୁଣ୍ଡ ନୂଆଁଇ ନାହିଁ । 
ବିମୋଚନଧର୍ମୀ ଏଇ ପୁରୋଗାମୀଗଣ ଯୁଗେ ଯୁଗେ ଆପଣାର ବିମୋଚନ 
ସହିତ ସମାଜର ମଧ୍ଯ ବିମୋଚନରେ ଅଗ୍ରଣୀ ଭୂମିକା ଗ୍ରହଣ କରିଛନ୍ତି | କେବଳ 
ଚାରିପାଖରେ ଥବା ମଣିଷମାନଙ୍କ ସହିତ ସମ୍ପର୍କ ସ୍ଥାପନ ଦ୍ଵାରା ନୁହେଁ, ଏପରିକି 
ଆପଣା ସହିତ ସମ୍ପର୍କ ସ୍ଥାପନ ଯୋଗୁଁ ନୁହେଁ, ବରଂ ଭଗବାନଙ୍କ ସହିତ ସମ୍ପର୍କ 
ସ୍ଥାପନ ହିଁ ତା'ର ନୈତିକ ସତ୍ତାର ବିକାଶରେ ସହାୟକ ହୁଏ । ଆପଣାର 
ନୈତିକ ବିକାଶ ନିମନ୍ତେ ଆପଣା ଏବଂ ପରର ଭେଦକୁ ଭେଦିବା ସହାୟକ 
ହୋଇଛି ସତ ମାତ୍ର ସେତିକି ଯଥେଷ୍ଟ ହୋଇନପାରେ । 

ଅସଲ ମଙ୍ଗଳ କେଉଁଥିରେ ସାଧ୍ୂତ ହେବ ? କେବଳ ଆପଣାର ଅଥବା 
ସମସ୍ତଙ୍କର ମଙ୍ଗଳ ଆକାଂକ୍ଷାରେ ଏହା ସୀମିତ ହୋଇ ରହିପାରିବ ନାହିଁ । 
ସର୍ବମଙ୍ଗଳ କାମନା ଅବଶ୍ୟ ଅପରିହାର୍ଯ୍ୟ । ମାତ୍ର ତାହା ସବୁ କଥା ନୁହେଁ । 
ପ୍ରକୃତ ମଙ୍ଗଳ ସେତିକିରେ ସୀମିତ ନୁହେଁ । ଏହାକୁ ଅତିକ୍ରମ କରି ଅର୍ଥାତ 
ଜନମଙ୍ଗଳକୁ ଗ୍ରହଣ କରି ମଙ୍ଗଳର ଅଭିଯାତ୍ରା ଆହୁରି ଆଗକୁ ଆଗେଇ ଚାଲିବ । 
ତେବେ ତାହା କ”ଣ ? କଅଣ ତାହାର ଆଦର୍ଶ ? କେଉଁ ମାପକାଠିରେ ତାହାର 

ମାନ ନିର୍ବାରଣ ହେବ ? 

ନୀତିନିଷ୍ଠ ମିଣଷଟି ଅନ୍ତରର ଆଦର୍ଶ ଦ୍ଵାରା ପରିଚାଳିତ ହେବ | ବାହାରର 
ନିୟମସବୁ ତା” ପାଇଁ ନିୟାମକ ହୋଇପାରିବ ନାହିଁ । ଆପଣା ଅନ୍ତରରେ ଥିବା 
ପରମଙ୍କର ବିଧାନ ଦ୍ଵାରା ହିଁ ସେ ପରିଚାଳିତ ହେବ | ସାମାଜିକ ଦାବି ଅଥବା 
ସାର୍ବଜନୀନ ଆବଶ୍ୟକତା ଦ୍ଵାରା ପ୍ରଭାବିତ ହୋଇ ବାଟ ଚାଲିବ ନାହିଁ । ଅନ୍ତରରୁ 
ଏବଂ ଅନ୍ତର ଦ୍ଵାରା ହିଁ ସେ ପରିଚାଳିତ ହେବ । ନିର୍ଦ୍ଦେଶ ପାଇଁ ସେ ନିଜ 
ଭିତରର ଆଜ୍ଞାବହ ହେବ ଏବଂ ନିଜର ଉର୍ଚ୍ବରେ ଥିବା ଚିରନ୍ତନ ସତ୍ୟର ପ୍ରେରଣା 
ଦ୍ଵାରା ପରିଚାଳିତ ହେବ । ଆମର ମନ, ବୁଦି ଅପେକ୍ଷା ଅନ୍ତରସ୍ଥ ସତ୍ତା ଜାଣେ 
କେଉଁଥିରେ ଆମର ଏବଂ ଜଗତର ମଙ୍ଗଳ ହେବ | ମଙ୍ଗଳର ଆକୃତି ଏବଂ 
ଅଭୀସ୍ତ୍ରା ଅବୌବ୍ଧିକ ସ୍ତରରୁ ବୁବିର ଅତୀତ ପର୍ଯ୍ୟନ୍ତ ସମ୍ପସାରିତ ହୋଇପାରିବ । 
ଯାହା ଆମର ବୁଵ୍ଧିର ନିମ୍ନରେ ଗ୍ରହଣୀୟ ହୁଏ ସେଥିରେ କେବଳ ଆଦେଶ 
ପାଳନ ହିଁ ଏକ ପ୍ରବୃତତିଗତ ସ୍ଵାଭାବିକତା ମାତ୍ର । ବୁବିର ରାଜ୍ୟରେ ପ୍ରଶ୍ନ ଦ୍ଵାରା, 
ତର୍କ ଦ୍ଵାରା, ବିଚାର ଦ୍ଵାରା ବୁଝିବା ସମ୍ଭବ ହୁଏ । ଏହି ସ୍ତରରେ ହିଁ ଜଗତର 
ମଙ୍ଗଳ କାମନା କରିବାର ଇଛା ଜାଗରୁକ ହୁଏ । ମାତ୍ର ବୁଵ୍ଧିକୁ ଅତିକ୍ରମ କରି 
ଆତ୍କାର ଭୂମିରେ ପହଞ୍ଚଲେ ତାହା ଅନ୍ୟ କିଛିରେ ପରିଣତ ହୁଏ | ବୁଦ୍ଧି ଦ୍ଵାରା 
ଏଇ “ଅନ୍ୟ କିଛି'କୁ ବୁଝି ହେବନାହିଁ, ହେବ ଅନୁଭବ ଓ ଉପଲବ୍ଧି ଦ୍ଵାରା । 

ଆମର ନୀତିଗତ ସତ୍ତା -Ethical being -ପରମଙ୍କ ଆଡ଼କୁ ଏକ 
ଅନ୍ଵେଷଣ । ବୁଵିସ୍ତରରେ ଏହା ହାସଲ କରିହେବ ନାହିଁ | ହେବ ବୁବ୍ିର ଅତୀତ 
ଭୂମିଟିରେ | ଏହାର ଲକ୍ଷ୍ୟ ହେବ ପରିପୂର୍ଣ ସତ୍ୟ, ପରିପୂର୍ଣ ବିଶୁଦ୍ଧତା, ପରିପୂର୍ଣ 
ପ୍ରେମ ଇତ୍ୟାଦି । ବୁବି ଯାହା ଅଧୁକ ଭଲ ଭାବରେ ବୁଝିପାରେ ତାକୁ ହିଁ ପ୍ରାଧାନ୍ୟ 
ଦିଏ । କିନ୍ଧୁ ଏହା ଯାନ୍ତିକତାସର୍ବସ୍ବ ଏକ ବହିଃଭୂମିର କାର୍ଯ୍ୟ ମାତ୍ର | କିନ୍ତୁ ବୁଵିଠାରୁ 
ଅଧୁକ ବିକଶିତ ହୋଇଥୁବା ନୈତିକ ସତ୍ତା ସହଜାତ ପ୍ରବୃତ୍ତି ଦ୍ଵାରା ଜାଣିବାକୁ 
ପାଏ ଯେ ତାହା ଅଧୁକ ଗଭୀରତର କୌଣସି ବସ୍ତୁର ସନ୍ଧାନ କରିବାରେ ଲାଗିଛି 
ଏବଂ ତାହା ଆପଣାର ମନୋଭୂମିଗତ ପ୍ରେରଣାଟି ଦ୍ଵାରା ଆମ ଭିତରେ ଥବା 
ସେହି ଚିରନ୍ତନ ତତ୍ତଟିକୁ ପ୍ରକାଶିତ କରିବାରେ ଏକ ଉପାୟ ରୂପେ କାର୍ଯ୍ୟ 
କରୁଛି । 

ମଙ୍ଗଳର ଅନୁଶୀଳନ ଆମକୁ ବୁଵିର ଅତୀତ ଆପଣାର ସର୍ବୋଚ୍ଚ 
ଆଲୋକର ତଥା ସାଧନର ଆବିଷ୍କାର କରେ | ଭଶ୍ଵର ସାନ୍ଧିଧ ଦ୍ଵାରା ହିଁ ଏହି 
ପରିପୂର୍ତା ସମ୍ଭବପର | ଆପଣାର ମଙ୍ଗଳ କାମନାରୁ ଆରମ୍ଭ କରିଥିବା ମଣିଷ 
ପ୍ରବୃତ୍ତି ବୁଦ୍ଧି ମଧ୍ୟ ଦେଇ ବିଶ୍ବମଙ୍ଗଳ କାମନା କରିବା ପାଇଁ ସମର୍ଥ ହୁଏ । 
ସମସ୍ତଙ୍କ ମଙ୍ଗଳରେ ଯେ ଆପଣାର ମଙ୍ଗଳ ନିହିତ ଏହା ଅନୁଭବ କରେ | ମତ୍ର 
ଏତିକିରେ ସବୁ ସରିଯାଏ ନାହିଁ । ଯିଏ “ସବୁରେ ସବୁ' ଅର୍ଥାତ୍‌ ଯାହା ଯଥାର୍ଥ 
ମଙ୍ଗଳକର ଏବଂ ବିଶ୍ଵମୟ ତାହା ସର୍ବମଙ୍ଗଳ କାମନାର ଅତୀତ ଆଉ ଏକ 
ସ୍ତର । ପରମ ଇଶ୍ଵରଙ୍କ ସହ ମିଳିତ ହେବାର ଉଦ୍ଦେଶ୍ଯ ସର୍ବବିଧ କାମନା 
ପଶ୍ଚାତରେ ହି ପ୍ରଛନ୍ନ ହୋଇ ରହିଥାଏ । ଯଥାର୍ଥ ମଙ୍ଗଳ ସେତିକିବେଳେ ହିଁ 
ସାଧ୍ୂତ ହୋଇଥାଏ । 

ସେଦିନ ସିଏ ଏକତରଫା କହି ଚାଲିଥୁଲେ । ମୁଁ ନୀରବ ଶ୍ରୋତାର 
ଭୂମିକାରେ ଥିଲି । ଅବଶ୍ୟ ମୋର ଏହି ନୀରବତା ଅକ୍ରିୟ ନ ଥଲା | ତଥାପି 
ବାହାରକୁ ଜଣାପଡ଼ୁ ନଥୁଲା ¦ ଶୁଣିବା ବ୍ଯତୀତ ମୁଁ ସ୍ଵାଧୀନ ଭାବରେ ଭାବି 
ପାରୁଥଲି । କିଛି ପରିମାଣରେ ମଣିଷଟିର ମନସ୍ତତ୍ଵକୁ ଛୁଇଁବାରେ କୃତକାର୍ଯ୍ୟ 
ହୋଇଥଲି । ଗୋଟାସୁଦ୍ଧା ମତେ ଜୀଅନ୍ତା ପାଇ ସେ ପୁଲକିତ ହୋଇ କହି 
ଚାଲିଥୁଲେ, ଅବଶ୍ଯ ମୋ ବିଷୟରେ ନୁହେଁ, ନିଜ ବିଷୟରେ | ସେ ନିଜକୁ 
ଜାହିର କରିବାକୁ ଚାହୁଁଥିଲେ | ପୌରୁଷର ଝଲକ ଦେଖାଉଥୁଲେ | ମାତ୍ର ଏତଦ୍ବଵାରା 
ତାଙ୍କ ଭିତରର ଖେଦଟି ମଧ୍ଯ ଅଲକ୍ଷରେ ଆତ୍ୃପ୍ରକାଶ କରୁଥଲା | ସେ ଭିତରେ 
ବହୁତ ଦୁଃଖୀ, ଭାବରେ ଖୁବ୍‌ ଦରିଦ୍ର ଜଣାପଡ଼ୁଥିଲେ | ଅଖି ଦୂଇଟିଠାରୁ ଆରମ୍ଭ 
କରି, ମୁଣ୍ଡର ଅପ୍ରସ୍ତୁତ କେଶବିନ୍ୟାସ, ପୋଷାକ, ମୁଖମୁଦରା ଇତ୍ୟାଦି ଥଲା ଏକ 
ଆହତ ଠାଣିର । ତଥାପି ସିଏ ଦୃପ୍ତ ଜଣାପଡ଼ୁଥିଲେ । କ୍ଷତଗୁଡ଼ାକ ଖୋଲିଯିବାରେ 
ଲାଗିଥୁଲା | 

ଏପରି କାହିଁକି ହୁଏ ? ମଣିଷ ଉପରେ ବେଳେବେଳେ କିଏ ସବାର 
ହୁଏ ? ନିଜକୁ ଜାହିର କରିବାକୁ ଯେତେବେଳେ ଜଣେ ଚାହେଁ, ଖୁରି ଖାଇଲେ 
ଆପଣାର ଓରମାନ ମେଞଣ୍ଟିଯାଏ ପରା ! ଚିଜକୁ ଚର୍ବଣ କରି ନ ପାରି ନିଜେ 
ପାକୁଳାଇବାରେ ଏକ ପ୍ରକାର ସୁଖ ମିଳେ ପରା ! ଏହିଭଳି ସୁଖକାମୀ ମଣିଷମାନେ 
ସୁଖରେ ଥାଆନ୍ତି ନା ଦୁଃଖରେ ! 

ସବୁ ମଣିଷ ସୁଖ ଚାହାନ୍ତି । ଶାନ୍ତି ଆନନ୍ଦ ସମ୍ପର୍କରେ ଆପଣାର ଧାରଣା 
ଅନୁଯାୟୀ କଳ୍ପନା କରନ୍ତି | ତାହାରି ସନ୍ଧାନରେ ଜୀବନ ଯାପନ କରୁଥାଆନ୍ତି | 
ଅବଶ୍ୟ ବ୍ୟକ୍ତିର ଅଲକ୍ଷ୍ୟରେ ସୁଖ ସନ୍ଧାନର ଏହି ନିରବଚ୍ଛିନ୍ନ ଧାରା ମଣିଷ ସୃଷ୍ଟି 
ହେବା ବେଳରୁ ଆରମ୍ଭ ହୋଇଛି । ଧର୍ମ ସୃଷ୍ଟି ହେବାର ବହୁ ପୂର୍ବରୁ ପୃଥିବୀରେ 

ମଣିଷ ଥୁଲା | ମଣିଷର ଜୀବନ ଶୈଳୀରେ ଅବଶ୍ୟ ତାରତମ୍ୟ ଥୁଲା | ତଥାପି 
ଚିରସନ୍ଧାନୀ ମାନବ କାଳାନୂସାରେ ଆପଣାର ଗ୍ରହଣକ୍ଷମତା ଅନୁଯାୟୀ ସନ୍ଧାନ 
କରି ବାହାରିଲା ଏବଂ ସ୍ଵୀକାର କରିବାରେ ଲାଗିଲା | ସୁଖ ପାଇଲା | ଶାନ୍ତିରେ 
ରହିଲା ! ଆନନ୍ଦର ଅଧୁକାରୀ ହେଲା | ଏସବୁ ହେଲା ସତ, ମାତ୍ର ତଥାପି ସେ 
ଶାନ୍ତିରେ ରହିପାରିଲା ନାହିଁ । ସୁଖ ପାଇଲା ନାହିଁ । ଅଛ ଶାନ୍ତି, ଅଛ ଆନନ୍ଦରେ 
ଆଦୌ ସନୁଷ୍ଠ ହୋଇପାରେ ନାହିଁ । ସେ ଚାହେଁ ଅଧ୍ୂକରୁ ଅଧ୍ୂକ | ପ୍ରାପ୍ତି ପରେ 
ପ୍ରାପ୍ତି ଆଶାରେ ସିଏ ସର୍ବଦା ନୂତନତ୍ଵର ସନ୍ଧାନରେ ଥାଏ । ଯାହା ନୂତନ ବୋଲି 
ମନେହୁଏ ତାହା କିଛି ସମୟ ଅନ୍ତେ ପୁରୁଣାରେ ପରିଣତ ହୁଏ | ଏଣୁ ଗୋଟିଏ 
ଦୃଷ୍ଟିରୁ କୁହାଯାଇପାରେ ଯେ ମଣିଷ ଅସୁଖୀ । ସକ୍ରେଟିସ୍‌ଙ୍କ ଭାଷାରେ “ ବରଂ 
ଅସୁଖୀ ମଣିଷଟିଏ ସୁଖୀ ଶୁକରଠାରୁ ଶ୍ରେୟସ୍ବର” | ଅସୁଖୀର ଅର୍ଥ ସୁଖର ବିପରୀତ 
ନୁହେଁ । ଏଠାରେ ଅସୁଖୀର ଅର୍ଥ ହେଲା ସେ ଅଳରେ ସୁଖୀ ନୁହେଁ । ପ୍ରାପ୍ତିରେ 
ଭଳିଯାଏ ନାହିଁ । ଅନ୍ତରର ଇଛା ତୀବ୍ର ହୋଇ ପୁଣି ଉତ୍ତରଣ ଚାହୁଁଥାଏ | ଏହି 
କ୍ରମୋନ୍ସତ ଅବସ୍ଥା ହିଁ ମଣିଷର ସ୍ଵାତନ୍ତ୍ଯୁକୁ ବୁଝାଇଥାଏ । 

ମଣିଷର ଆଶା ଅନେକ । ସବୁ ଆଶା ପୂର୍ଣ ହୁଏ ନାହିଁ । ଅପୂର୍ଣ୍ଣ ଆଶା 
ଯୋଗୁଁ ଭିତରେ କେଉଁଠି ଖେଦ ରହିଯାଏ । ଏଣୁ ସିଏ ବିଳାପ କରେ | ସବୁ 
ଆଶା ଯେ କାହାରି ପୂରଣ ହୁଏ ଏପରି ନୁହେଁ । ମାତ୍ର କେତେକ ଅଧକ ଆଶା 
କରିଥାଆନ୍ତି | ଆବଶ୍ୟକତାଠାରୁ ଅଧ୍ୟକ ଚାହାନ୍ତି | ସେଇମାନେ ହିନସ୍ତା ହୁଅନ୍ତି । 
ଚାକିରିରେ ପଦୋନ୍ସତି, ପୁତ୍ରଲାଭ, ଗୃହ ନିର୍ମାଣ, ବୃଭିଗତ ସଫଳତା ଏହିପରି 
କେତେ ନା କେତେ ଆଶା ମଣିଷର ଥାଏ | ଅବସ୍ଥା ସହିତ ଖାପ ଖାଇ ନ 
ପାରିଲେ ଜୀବନ ବିପର୍ଯ୍ୟସ୍ତ ହୁଏ । ଏଠାରେ ଖାପ୍‌ ଖାଇବାର ଅର୍ଥ ହେଉଛି 
ସ୍ବୀକାର କରିବା । ଆପଣାର ପ୍ରାପ୍ତିକୁ ସ୍ଵୀକାର କରିନେଲେ ବିଶେଷ ହଇରାଣ 
ହେବାକୁ ପଡ଼େନାହି । 

କେତେକ ମଣିଷ ଥାଆନ୍ତି ଯେଉଁମାନେ ଜୀବନ ହାଟରେ କେଉଁଠି ନା 
କେଉଁଠି ଠକି ଯାଇଥାଆନ୍ତି । ପରିସ୍ଥିତିରେ ପଡ଼ି ହାରିଯାଇଥିବା ପୌରୁଷ କ୍ଷତାକ୍ତ 
ହୋଇଥାଏ । ପ୍ରତିଶୋଧ ନେଇଗଲେ କିଛି ପରିମାଣରେ କଷ୍ଟ ଲାଘବ 
ହୋଇପାରନ୍ତା । ସେପରି ସୁଯୋଗ ମିଳେ ନାହିଁ । ମିଳିଲେ ମଧ୍ୟ ଆପଣେଇ 

ପାରନ୍ତି ନାହିଁ । ପ୍ରତିଶୋଧ ପରାୟଣ ହେବାର ଯୋଗ୍ୟତା ଅର୍ଚ୍ଚନ କରି ନଥାନ୍ତି | 
ଅର୍ଥାତ୍‌ ଏମାନେ ପେଷାଦାର ବଦଲା ନେବା ବାଲା ନୂହନ୍ତି । ଭିତରେ ବିବେକ 
ବାଧା ଦିଏ । ଆଗ ପଛ ବିଚାର କରି ବସନ୍ତି । ବେଳ ପଡ଼ିଲେ, ସମଝଦାର 
ମଣିଷଟିଏ ପାଖରେ ପାଇଲେ ଅଥବା ସେହିପରି ଘଟଣାଟିଏ ଘଟିଲେ ଏମାନେ 
ସ୍ଵୃତିଚାରଣ କରନ୍ତି, ଉତ୍ତେଜିତ ହୋଇଉଠନ୍ତି । ବାସ୍‌ ସେତିକିରେ ହିଁ ତାଙ୍କର 
କିଛି ଖେଦ ପ୍ରକାଶିତ ହୋଇଯାଏ । 

ଦୁଃଖ କାହାର ନାହିଁ ! ଦୁଃଖୀ ମଣିଷ ଅନେକ | କିଏ ଧନ ଅଭାବରେ 
ଦୁଃଖୀ ତ” କିଏ ସନ୍ତାନର ଅବର୍ରଭମାନରେ ଅସୁଖୀ | ଆଉ କିଏ ସବୁ ଥାଇ ମଧ୍ଯ 
ମାନସିକ ସ୍ତରରେ ଉଦ୍‌ବେଳିତ | ଏହିପରି ଅନେକ ପ୍ରକାରର ଦୂଃଖ । ତେଣୁ 
ପ୍ରକାର ପ୍ରକାର ଦୂଃଖୀ । ସନ୍ତାନଟିଏ ନ ଥିଲେ ଦୁଃଖ | ଯଦି ରୋଗଗ୍ରସ୍ତ ପିଲାଟିଏ 
ଜନ୍ମ ହେଲା ତେବେ ତହୁଁ ବଳି ଦୁଃଖ | ପିଲାଏ ଯୋଗ୍ୟ ନ ହେଲେ ତ ଦୁଃଖ । 
କିନ୍ତୁ ଯୋଗ୍ଯ ପିଲାମାନେ ହାତକୁ ଦି ହାତ ହେଲାପରେ ଯଦି ଯୋଗ୍ଯତାର 
ପରିବର୍ଭନ ହେଲା, ତେବେ ଅକୁହା ଦୁଃଖ | ସମ୍ପରି ନଥିଲେ ସର୍ବହରାର ଭାବ । 
ଉଚିତ ରକ୍ଷଣାବେକ୍ଷଣ ଅଭାବରେ ଧନ ଉଜୁଡ଼ିଗଲେ ଆହୁରି ମନସ୍ତାପ | ଏହିପରି 
କିସମ କିସମର ଦୁଃଖୀ ଏ ପୂଥୁବୀରେ ଅଛନ୍ତି । ତଥାପି ଦୁଃଖ ସରୁନାହିଁ କି ଦୁଃଖୀ 
ମଣିଷର ଅଭାବ ନାହିଁ । କେତେକ ଏପରି ଅଛନ୍ତି ଯେଉଁମାନଙ୍କର କିଛି ନା କିଛି 
ଅଭାବ ଥାଏ ଜୀବନରେ | ତାହା ଶାରୀରିକ, ମାନସିକ, ପ୍ରାଣିକ ଅଭାବ 
ହୋଇପାରେ ! ଶାରୀରିକ କ୍ଷେତ୍ରରେ ଅସମ୍ପୂର୍ଵ ମଣିଷଟିଏ ଆପଣା ଭିତରେ ଏକ 
ହୀନମନ୍ୟ ଭାବ ପୋଷଣ କରେ | ପାଞ୍ଚଜଣଙ୍କଠାରୁ ନିଆରା ବାରି ହୋଇପଡୁଥିବାରୁ 
ସେ ଆପଣାକୁ ସ୍ବୟଂସମ୍ପୂର୍ଣ କରିବାର ଚେଷ୍ଟା କରିଥାଏ । ସେଥିରେ ସଫଳ ନ 
ହୋଇପାରିଲେ ଖେଦ ପ୍ରକାଶ କରିଥାଏ | ସେହିପରି ପ୍ରାଣରେ ଦୁର୍ବଳ ବ୍ୟକ୍ତିଟିଏ 
ଆପଣାର ଅଛପ୍ରାଣମୟତା ଯୋଗୁଁ ପଛରେ ପଡ଼ିଯାଇଥାଏ ।! ଏଣୁ ସେ ଅପରର 
ସମକକ୍ଷ ହେବାପାଇଁ ଉଦ୍ୟମ କରେ ! ମାନସିକ ଅନଗ୍ରସର ମଣିଷଟିଏ ଆପଣାର 
କ୍ଷୀଣ ମାନସିକ ଦକ୍ଷତା ଯୋଗୁଁ ମାନସିକ ଉିଜଲ୍ୟ ପ୍ରକାଶ କରିପାରେ ନାହିଁ । 
ଏହିପରି ନାନା କ୍ଷେତ୍ରରେ ମଣିଷଟିଏ ଦୁଃଖୀ ହୋଇ ରହିଥାଏ । 

କୌଣସି ପରିସ୍ଥିତିରେ କୌଣସି କାରଣ ଯୋଗୁଁ ଅପମାନିତ ଅଥବା 

ଉପହାସିତ ହୋଇଥିଲେ ମନ ଓ ପ୍ରାଣରେ ଏକ ଗ୍ଲାନି ସୃଷ୍ଟି ହୁଏ । ସେଥଯୋଗୁଁ 
ମଣିଷ ଭାରସାମ୍ୟ ହରାଇ ବସେ । ଅପମାନର ପ୍ରତିଶୋଧ ନେଇ ନ ପାରି 
ସୁଯୋଗ ଖେଜୁଥାଏ | ବେଳ ପଡ଼ିଲେ ଅନ୍ୟକୁ ଅପମାନିତ କରିବା ପାଇଁ ମଧ୍ଯ 
ପଛାଏ ନାହିଁ । ଭିତରେ ଗରଗର ହେଉଥିବାବେଳେ ବେଳେବେଳେ କାରଣ 
ଅକାରଣରେ ବାହାରେ ଫି ଫଁ ହୁଏ | ଭିତରେ କ୍ଷତଟା ବଢ଼ି ବଢ଼ି ଯାଉଥାଏ | 

ଅପରକୁ ଭର୍ଷା କରୁଥିବା ମଣିଷ ଭିତରେ ସୃକ୍ଷ୍ମରେ କେଉଁଠି କ୍ଷତଟାଏ 
ଥାଏ | ଅସୂୟା ପ୍ରଦର୍ଶନ କରୁଥିବା ମଣିଷ କ୍ଷେତ୍ରରେ ମଧ୍ଯ ସେଇକଥା | ଭିତରେ 
ଲୁଚିରହିଥିବା ଏବଂ ଉପଶମ ହୋଇପାରୁ ନ ଥିବା କ୍ଷତଟା ହି ବାହାରେ ପ୍ରକାଶ 
ପାଉଥିବା ସକଳ ପ୍ରକାର ଦୌରାତ୍ୁର କାରଣ | ଭିତରଟା ସୁନ୍ଦର ଥଲେ ଆପେ 
ଆପେ ବାହାର ମଧ୍ଯ ସୁନ୍ଦର ହୋଇଯାଏ । ଭିତର ଓ ବାହାର ମଧ୍ଯରେ କିଏ 
ତେବେ ସମ୍ପର୍କ ସ୍ଥାପନ କରିପାରିବ ? କିଏ ମଣିଷକୁ ଏହି ଉପଦ୍ରବରୁ ନିଷ୍ପତି 
ଦେବ ? 

ଆମେ ଅନେକ ପରିମାଣରେ ଦାମ୍ଭିକ । ଦମ୍ଭ ଆପଣାର ପୌରୁଷ 
ଉପରେ । ଏହି ପୌରୁଷଟି ମନ, ପ୍ରାଣ, ଶରୀରର ଯୋଗ୍ୟତା ଉପରେ ପ୍ରତିଷ୍ଠିତ | 
ମାତ୍ର ଦେଖାଯାଏ ଯେ ` ପୌରୁଷର ଅସଲ ଯୋଗ୍ୟତା ଏଇ ତିନୋଟି ଉପରେ 
ସମ୍ପୂର୍ଣ୍ଣ ନିର୍ଭର କରୁନାହିଁ । ସେ ନିର୍ଭର କରୁନାହିଁ ମଧ୍ଯ ସାମାଜିକ ପ୍ରତିଷ୍ଠା ଅଥବା 
ବ୍ୟକ୍ତିଗତ ଭାବମୁର୍ରି ଉପରେ । ଏସବୁର ଯେ ଆବଶ୍ୟକତା ନାହିଁ ତାହା ଜମା 
ନୁହେଁ | ମାତ୍ର ତାହା ଯଥେଷ୍ଟ ନୁହେଁ । 

ବହୁ ଭାବରେ ମଣିଷ ଭିତରେ କ୍ଷତ ରହିପାରେ | କ୍ଷତ ଅନୁସାରେ ଖେଦ 
ପ୍ରକାଶିତ ହୁଏ । କ୍ଷତମାନେ ଥାଆନ୍ତି ବୋଲି ମଣିଷ ବାହାରେ ନାନା ଉତ୍ପାତ 
କରେ | ଉପଦ୍ରବ କରେ | ଯିଏ ଯେତେ ମାତ୍ରାରେ ଅପୂର୍ଣ୍ଣ ସିଏ ସେତେ କୋଳାହଳ 
କରେ ! ଶାନ୍ତି ଭଙ୍ଗ କରେ | ପରିଣାମରେ ନିଜେ ଅଶାନ୍ତ ହୁଏ | ଭିତରେ 
କେଉଁଠି ଖଣ୍ଡିଆଟିଏ ଥିଲେ ବିଚରା ବଡ଼ ହିନସ୍ତା କଥା | ଦେଖାଇ ହୁଏ ନାହିଁ । 
ଉପଶମ ବାହାରେ ନଥାଏ ଅଥଚ ଭିତରେ କୁହୁଳିବାରେ ଲାଗିଥାଏ । 
ବେଳେବେଳେ କେହି କେହି ଏଇ କୁହୁଳିବାରେ ତୃଛା ଆନନ୍ଦ ପାଆନ୍ତି | 

ଏପରି ମଣିଷମାନେ ସତରେ ଦୂଃଖୀ ମଣିଷ । ଆରୋଗ୍ୟ ହେବାର ଥିଷଧ 

ଏମାନଙ୍କର ଯେତେ ବାହାରେ ନଥାଏ ସେତେ ଥାଏ ଭିତରେ । ଆମେ ଚାହିଁଲେ 
ଏଇ ମଣିଷମାନଙ୍କର ସାଥ ହୋଇପାରିବା ! ପ୍ରେମ ଦ୍ଵାରା ତାଙ୍କର ନିକଟତର 
ହୋଇପାରିବା | ପାଖକୁ ଲାଗି ଆସିଲେ ଦେଖିବା କେତେ ତାଙ୍କର ଦୁଃଖ, ତାଙ୍କର 
ଯାତନା | ମାରିଲେ ତାଙ୍କ କଥା ଶୁଣିବା | ତାଙ୍କ ଦୁଃଖରେ ସମବେଦନା ପ୍ରକାଶ 
କରିବା । ଆମର ସାମର୍ଥ୍ୟ ଥଲେ ସେମାନେ ଆମକୁ ଲୋଡ଼ିବେ, ବିଶ୍ବାସକୁ 
ନେବେ | ଏଇ ବିଶ୍ଵାସର ପର୍ବରେ ଜଣଙ୍କର ଦୁଃଖ ଦୁଇଜଣଙ୍କ ଭିତରେ ବାଣ୍ଡି 
ହୋଇଯିବ । ସେମାନଙ୍କୁ ଉଶ୍ବାସ ଲାଗିବ । ଏଇ ଉଶ୍ବାସ ଲାଗିବାଟା ହିଁ ଜୀବନର 
ସ୍ଵାଭାବିକ ଅବସ୍ଥା । ମଣିଷ ସ୍ବାଭାବିକ ହୋଉପାରିଲେ ସବୁ କିଛି ସହଜ ହେବ । 
ସିଡ଼ିପରେ ସିଡ଼ି ଉଠି ଚାଲିଯାଇ ପାରିବ ! 


¥ 

ବସା ଘରର ବାସ୍ତବତା 


କାଉର ବସା ଥାଏ । କୋଇଲିର ମଧ୍ଯ ବସା ଥାଏ । ସଚରାଚର 
ପ୍ରାଣୀମାନେ କେଉଁଠି ନିଜର ବସାଟିଏ ତିଆରି କରନ୍ତି ତ ଆଉ କେତେକ ଅନ୍ୟ 
ପ୍ରାଣୀମାନଙ୍କର ପରିତ୍ୟକ୍ତ ବସାରେ ବାସ କରନ୍ତି । ଯେମିତି କାଉ କୋଇଲିଙ୍କ 
କଥା କୁହାହେଲା, ସେମିତି ମହୁମାଛି, ପିମ୍ପୁଡ଼ି, ବାଦୁଡ଼ି ପରି କେତେକ ଆପଣାର 
ବସା ନିର୍ମାଣ କରନ୍ତି । ସାପର ବସା ନ ଥାଏ ସତ । ମାତ୍ର ସେ ବସାଟିଏ 
ଲୋଡ଼େ | ପରିତ୍ୟକ୍ତ ମୁଷା ଗାତ ହେଉ ଅଥବା ଉଇହୁଙ୍କା ହେଉ ସେ ସେଥୁରେ 
ରହିଯାଏ । ଆମ ଆଖିରେ ପଡ଼ୁଥିବା ଅନେକ ପ୍ରାଣୀ ଆପଣାର ବସା ସହିତ 
ଅଭ୍ୟସ୍ତ । ଏପରି ମଧ୍ଯ ଜୀବ ଅଛନ୍ତି ଯେଉଁମାନେ ବସାର ଆବଶ୍ଯକତା 
ସେତେବେଶୀ ଅନୁଭବ କରନ୍ତି ନାହିଁ । 

ମଣିଷ କିନ୍ତୁ ନିଆରା ପ୍ରାଣୀଟିଏ । ବୁଦ୍ଧି ଥିବାରୁ ତା'ର ନାନା ଆବଶ୍ୟକତା 
ଅନୁଭୂତ ହୁଏ | ବୁଝି ଖଟାଇ ସେସବୁ ପୂରଣ କରେ । ଏଇ ଯେମିତି 
ବସାଘରଟିଏ | ଖାଦ୍ୟ, ବସ୍ତର ବାସଗୃହ - ଏଇ ତିନୋଟି ହେଲା ମଣିଷ ଜୀବର 
ମୌଳିକ ଆବଶ୍ୟକତା | ଏକଥା ବହୁ ଆଗରୁ କୁହା ହୋଇ ଆସୁଛି | ସଭ୍ୟତାର 
ପରିବରଁନରେ ଆମେ ଆଉ କେତୋଟି ଏଥ ସହିତ ଯୋଗ କରିପାରିବା 
ଯେଉଁଗୁଡ଼ିକର ଆବଶ୍ୟକତା । ଖୁବ୍‌ ଅନୁଭୂତ ଏବଂ ଯାହା ଅଭାବରେ ମାନବ ସଭ୍ୟତା 
ଅଗ୍ରସର ହୋଇ ପାରିବନାହି | ସେଗୁଡ଼ିକ କ୍ରମାନ୍ଵୟରେ ଏହିପରି ହୋଇପାରେ - 
ଯଥା ସ୍ଵାସ୍ଥ୍ୟ ଶିକ୍ଷା ଗମନାଗମନ | ଏହି ତିନୋଟି ସଭ୍ୟତାର ବିକାଶରେ 
ଅପରିହାର୍ଯ୍ୟ | 

ମୁଣ୍ଡ ଗୁଞ୍ଜିବା ପାଇଁ ଘରଟିଏ ଦରକାର | ମଣିଷ ପରିବାର ସହ ରହେ | 
ପରିବାରର ପାଞ୍ଚ ସାତ ପ୍ରାଣୀ ରହିବା ପାଇଁ ବସାଟିଏ ଦରକାର | ହେଉ ପଛେ 
ତାହା ଚାଳଛପର ଅଥବା ଢଳେଇ; ଏପରିକି ଜରି ଛପର ନୂଆଁଣିଆ ଘରଖଣ୍ଡେ 

ମଧ୍ଯ କମ୍‌ ସାହାଯ୍ୟ କରେ ନାହିଁ । ଆପଣାର ଆଶ୍ରୟସ୍ଥଳୀଟିଏ କେତେ ଯେ ଦମ୍ଭ 
ଦିଏ ତାହା ଭୁକଲ୍ୁଭୋଗୀ ହିଁ ଜାଣେ । ସାଧ୍ଯୟମତେ ରୋଜଗାରୀ ମଣିଷଟିଏ ତା'ର 
ଆଶ୍ରୟସ୍ଥଳୀଟିଏ ତିଆରି କରୁଛି | ଜନସଂଖ୍ୟା ବଢ଼ିବା ସଙ୍ଗେ ସଙ୍ଗେ ଘରମାନଙ୍କର 
ସଂଖ୍ୟା ମଧ୍ଯ ବଢ଼ିବା ସ୍ଵାଭାବିକ । 

ସଭ୍ୟତାର ବିକାଶ ପର୍ବରେ ଆମେ ଦେଖିବା ଯେ ସଭ୍ୟତା ମାନେ ହେଉଛି 
ସହର କୈନ୍ଦ୍ରିକ ସଭ୍ୟତା | ନୂଆ ପୁରୁଣା ସହର ବଢୁଛି | ସେଇ ଅନୁପାତରେ 
ଗାଁଗୁଡ଼ିକର ସ୍ଵାଭାବିକ ବିକାଶ ହୋଇପାରୁ ନାହିଁ । ନାନା କାରଣରୁ ଲୋକେ 
ସହରମୁହାଁ ହେଉଛନ୍ତି | ଏପରିକି ଯେଉଁଠି ଛୋଟମୋଟ ବଜାରଟିଏ ସୃଷ୍ଟି ହେଉଛି 
କୌଣସି କାରଣରୁ ତା” ପାଖାପାଖି ଜମିର ଦାମ୍‌ ବଢ଼ିଯାଉଛି । ଲୋକେ ପାଖ 
ଗାଁରୁ ଉଠିଆସି ସେଠାରେ ଘର କରିବାକୁ ମନ କରୁଛନ୍ତି । କୃଷିଭିରିକ ସମାଜ 
ଯୋଗୁଁ ଗ୍ରାମଗୁଡ଼ିକ ସ୍ଵଚ୍ଛନ୍ଦ ରୀତିରେ ଗଢ଼ି ଉଠିଥିଲା । ଏବେ ପରିବର୍ରନର 
ସ୍ରୋତରେ ଛୋଟବଡ଼ ଶିଳ, ଛୋଟବଡ଼ ବ୍ୟବସାୟ, ଦପ୍ତର ଇତ୍ୟାଦିର ଅଭିବୃଦ୍ଧି 
ଫଳରେ ଲୋକେ ଅଧୁକ ସହରାଭିମୁଖୀ ହୋଇ ପଡ଼ିଛନ୍ତି । ତା” ସାଙ୍ଗକୁ 
ଗମନାଗମନ, ଶିକ୍ଷା ଓ ସ୍ବାସ୍ଥ୍ୟ ପରିମଳ ବ୍ୟବସ୍ଥା ଆଦି ମଧ୍ୟ ଆକର୍ଷଣର ବିନ୍ଦୁ । 
ବଡ଼ ସହର ଆହୁରି ବଡ଼ ହେଉଛି | କିନୁ କୂନି ସହର ପରି ବସତି ମଧ୍ଯ ବଢୁଛି | 

ନୂତନ ଜନବସତିମାନଙ୍କରେ ଏତେ ଲୋକ ରହିବା ପ୍ରକୃତରେ ଏକ 
ସମସ୍ୟା । ନୂଆ ଘର ତୋଳା ହେଉଛି । ଦପ୍ତର ପରେ ଦପ୍ତର ନିର୍ମିତ ହେବାରେ 
ଲାଗିଛି । କ୍ଷୁଦ୍ର କ୍ଷୁଦ୍ର ଶିଛ ସଂସ୍ଥା ଗଢ଼ିଉଠୁଛି | ଚାହିଦା ମେଣ୍ଟାଇବା ପାଇଁ ଛୋଟବଡ଼ 
ବ୍ୟବସାୟ ମୁଣ୍ଡ ଟେକୁଛି । ମୋଟ ଉପରେ ସହରୀ ଜୀବନ ଧୀରେ ଧୀରେ କାୟା 
ବିସ୍ତାର କରୁଛି । ସରକାରୀ, ଅର୍ଵସରକାରୀ ମାଲିକାନାରେ ନିର୍ମିତ ହୋଇଥିବା 
ଗ୍ୃହମାନଙ୍କ ବ୍ୟତୀତ ବ୍ୟକ୍ତିଗତ ମାଲିକାନାରେ ଗୁହମାନ ନିର୍ମିତ ହେଉଛି | ସ୍ବଚ୍ଛଳ 
ବର୍ଗର ମଣିଷ ବହୁ ଆୟାସରେ ଆପଣାର ବସାଘରଟିଏ କରିପାରୁଛି । କେହି, 
କେହି ମଧ୍ଯ ଜୀବନ ତମାମ ଭଡ଼ାଘରେ କଟାଉଛନ୍ତି । ପାରିବାରିକ ଚାପ, 
ବ୍ୟୟବହୁଳତା ଯୋଗୁଁ ଯାହାର ସହରରେ ଜାଗା ଖଣ୍ତିଏ ନାହିଁ ସେ ଘର ଅବା 
କୋଉଠୁ କରିପାରିବ !। 

ଆସ୍ତେ ଆସ୍ତେ ସହରରେ ଭିଡ଼ ଜମିବାକୁ ଲାଗିଛି । ସେଠାରେ ପରିବାର 
ଧରି ଯେତେବେଳେ ବହୁ କିସମର ଲୋକ ରହିବେ ସେମାନଙ୍କର ଦୈନନ୍ଦିନ 

ଆବଶ୍ୟକତା ପୁରଣ କରିବା ପାଇଁ ଆଉ କିଛି ଲୋକ ମଧ୍ଯ ରହିବା ସ୍ଵାଭାବିକ । 
ଏଇ ଯେପରି ଦୁଧବାଲା, ପରିବାବାଲା, ବଢ଼େଇ, କମାର, ରାକ୍ରମିସ୍ତ୍ରୀ ଅଣ- 
କୂଶଳୀ ଶ୍ରମିକ ଶ୍ରେଣୀ, ଲୁଗାସଫା କରିବା ଲୋକ, କେଶକର୍ଭନ କରୁଥିବା ଲୋକ, 
ରିକ୍ଟାଚାଳକ, ମୁଢ଼ିବିକାଳି ଠାରୁ ଆରମ୍ଭ କରି ନାନା ପ୍ରକାର ଫେରିବାଲା ଇତ୍ୟାଦି । 
ଏମାନେ ସବୁ ସିଧାସଳଖ ସହରକୁ ଆସିନାହାନ୍ତି । କାମ ଖୋଜି ଆସିଛନ୍ତି ଏବଂ 
ରହି ଯାଇଛନ୍ତି । ଯଦିଓ ଏମାନେ କୌଣସି ସରକାରୀ ଅଥବା ଅର୍ଵସରକାରୀ 
ସଂସ୍ଥାର କର୍ମଚାରୀ ନୁହନ୍ତି, ତଥାପି ଏମାନଙ୍କର ବହୁ ବେଶୀ ଆବଶ୍ୟକତା ସହର 
ପାଇଁ ରହିଛି । ସାଧାରଣ ପାନ ଦୋକାନୀଟିଏ ମଧ୍ଯ ତା'ର ଗୁଜୁରାଣ ମେଣ୍ଟାଇବା 
ସହିତ ପାଞ୍ଚଜଣଙ୍କର କାମରେ ଆସୁଛି | ଏମାନଙ୍କର ଯଦିଓ ବିଧ୍ବବଦ୍ଧ ସ୍ଥାନ ସହର 
ଜୀବନରେ ସ୍ମିରୀକୃତ ନୁହେଁ ତଥାପି ଏମାନେ ଯେ ସହର ପାଇଁ ଏକାନ୍ତ ଅପରିହାର୍ଯ୍ୟ 
ଏହା ସମସ୍ତେ ସ୍ଵୀକାର କରିବେ | ଏମାନଙ୍କର ସାହାଯ୍ୟ ସହଯୋଗ ବ୍ୟତିରେକ 
ସହରୀ ଜୀବମାନେ ପଙ୍ଗୁ ହୋଇଯିବେ । ନିତିଦିନିଆ ଜୀବନରେ ଭଟ୍ଟା ପଡ଼ିଯିବ | 

ଏମାନେ ସହରରେ ଜୀବିକା ନିର୍ବାହ କରିବେ | ରହିବେ କେଉଁଠି ? ଗାଁ 
ତ ସମସ୍ତଙ୍କର ପାଖରେ ହୋଇନଥିବ! ହୋଇଥିଲେ ଗାଁରୁ ଯିବା ଆସିବା 
କରିପାରିବେ | ମାତ୍ର ଏପରି ଲୋକମାନେ ସଂଖ୍ୟାରେ ସୀମିତ | ବହୁ କର୍ମଜୀବୀ 
ଦୂରଦୂରାନ୍ତରୁ ସହର ଆସିଥାଆନ୍ତି । ଏମାନଙ୍କର ଭିଟାମାଟି ଥାଏ ଗାଆଁରେ | 
ଅଧୂକାଂଶ ଏଥିରୁ ଧନରେ ଦରିଦ୍ର । ସହରରେ ଘର କରି ରହିବା ସମସ୍ତଙ୍କ 
କ୍ଷେତ୍ରରେ ସମ୍ଭବ ନୂହେଁ | ଯେହେତୁ ଏମାନେ ସହର ଜୀବନର ଅଂଶ ବିଶେଷ 
ଏଣୁ ସହରରେ ରହିବାକୁ ବାଧ୍ଯ । କେବଳ ସେତିକି ନୁହେଁ, ମାସ ମାସ, ବର୍ଷ 
ବର୍ଷ ଧରି ରହିବାକୁ ହେଉଥବାରୁ ପରିବାର ଧରି ରହିବାକୁ ମଧ୍ଯ ବାଧ୍ଯ | ମାତ୍ର 
ଏମାନେ ରହନ୍ତି କିପରି ? ଛୁଆପିଲାଙ୍କୁ ଧରି ଯେଉଁ ଅବସ୍ଥାରେ ଅସ୍ଥାୟୀ 
ବସାଘରମାନଙ୍କରେ ଏମାନେ ବାଧ୍ଯ ହୋଇ ମୁଣ୍ଡ ଗୁଞ୍ଜନ୍ତି ତାହା ଏକ ସଭ୍ୟ ସମାଜ 
ପାଇଁ ମର୍ଯ୍ୟାଦାଜନକ ବିଷୟ କି ନୁହେଁ ସମସ୍ତେ ବିଚାର କରିପାରନ୍ତି । ଏମାନେ 
ଯେଉଁଠି ରହନ୍ତି ତାହା ବସ୍ତି ନାମରେ ସାଧାରଣରେ ପରିଚିତ | ଏଇ ବସ୍ତି ରୂପକ 
ବସାଘରଗୁଡ଼ିକର ବାସ୍ତବତା ହିଁ ବିଚାର୍ଯ୍ୟ ବିଷୟ । 

ଏମାନେ ବସା ନ ଥାଇ ବାସ କରନ୍ତି । ଉଦ୍‌ବାସ୍ତୁ ବୋଲି ଏମାନଙ୍କୁ ତ 
କୁହାଯାଇ ପାରିବ ନାହିଁ | ସହର ସଭ୍ୟତାର ବିକାଶରେ ଏମାନେ ଯେ ଅପରିହାର୍ଯ୍ୟ 

ଏଥୁରେ ଅଧୁକାଂଶ ନିଶ୍ଚୟ ଏକମତ ହେବେ | ସେମାନେ ସହରରେ ରହିବେ | 
ଯାଇ ଆସି ପାରୁଥିବା ଦୂରତା ମଧ୍ୟରେ ରହିବେ । ନଚେତ୍‌ ସେମାନଙ୍କର ଯାହା 
ଅସୁବିଧା ହେଉ ନା କାହିଁକି ବେଶୀ ଅସୁବିଧା ହେବ ସହରବାସୀଙ୍କର | ଏଥପାଇଁ 
କିଏ ଚିନ୍ତା କରିବ ? ସମାଜ ନା ସେହି ଲୋକମାନେ ? 

ଏକ ସୁସ୍ଥ ସମାଜ ବ୍ୟବସ୍ଥାରେ ସବୁ ବର୍ଗର ମଣିଷ ଏକାଠି ରହିବେ | 
ପରସ୍କରକୁ ସହଯୋଗ କରିବେ । ନିଜ ବୃତ୍ତି ଅବଲମ୍ବନରେ ଗୁଜୁରାଣ ମେଣ୍ଟାଇବା 
ସଙ୍ଗେ ସଙ୍ଗେ ପରୋକ୍ଷରେ ସମାଜର ଅନ୍ୟମାନଙ୍କର ସୁଖର କାରଣ ହେବେ | 
ଯେଉଁ ସମାଜ ଯେତେବେଶୀ ଏସବୁ ପ୍ରତି ସହାନୁଭୂତିଶୀଳ ହେବ ସେତେ କ୍ଷିପ୍ର 
ହେବ ସେଇ ସମାଜର ଅଗ୍ରଗତି । ଯଦି ବସାଘର ଖଣ୍ଡିକ ଠିକଣା ହୋଇ ନ 
ପାରିଲା ତେବେ ଏମାନେ ସୁସ୍ଥ ହେବେ କିପରି ନିଜର କର୍ମରେ ନିୟୋଜିତ 
ହେବା ପାଇଁ ! ଖବରକାଗଜମାନଙ୍କରେ ବେଳେବେଳେ ବସ୍ତିଉଚ୍ଛେଦ ଜନିତ 
ସମ୍ବାଦମାନ ପୃଷ୍ଠା ମଣ୍ଡନ କରେ । ସତେ ଯେପରି ଏଇ ବାସହୀନମାନେ 
ଅପାଂକ୍ତେୟ ଏବଂ ଅଦରକାରୀ | ସମାଜ ଓ ଶାସନ ବେଳେବେଳେ ଏମାନଙ୍କୁ 
ଦୟା ପ୍ରଦର୍ଶନ କରେ, ଥଇଥାନ କରେ | ପୁଣି ସବୁ ପୂର୍ବ ରୀତିରେ ଗଡ଼ିଚାଲେ | 
ସତେ ଯେପରି ଦୟା ଦେଖାଇବା କେତେକଙ୍କର ପୁରୁଷୋଚିତ ଗୁଣ । ଯେଉଁ 
ସମାଜରେ କେତେଜଣଙ୍କର ଦୟା ଉପରେ ଆଉ କେତେଜଣଙ୍କର ଭାଗ୍ୟ 
ନିର୍ଭରଶୀଳ ସେ ପ୍ରକାର ସମାଜର ଜାତକରେ ସୁସ୍ଥବିକାଶ ଦିବାସ୍ବପ୍ନ ପରି । 

ସାମୁହିକ ବିକାଶ ହିଁ ସୁସ୍ଥ ସମାଜର ଲକ୍ଷଣ | ସମୂହର ବ୍ୟକ୍ତି ପ୍ରତି କର୍ଭବ୍ୟ 
ଅଛି । ବ୍ୟକ୍ତିର ସମାଜ ପ୍ରତି ଦାୟିତ୍ଵ ମଧ୍ଯ ଅଛି । ଉଭୟ ବ୍ୟକ୍ତି ଓ ସମାଜ 
ପରସ୍ପର ପ୍ରତି ନିର୍ଭରଶୀଳ ହୋଇଥିବାରୁ ପରସ୍ପରର ସୁଖଦୂଃଖ ପ୍ରତି ସମ୍ବେଦନଶୀଳ 
ହେବା କଥା | ଗ୍ରାମ ଜୀବନରେ ଯେପରି ପ୍ରତ୍ୟେକ ବୃରିଜୀବୀ ଏକତ୍ର ବାସ 
କରୁଥିଲେ ଏବଂ ସେହି ହେତୁ ବିଭିନ୍ନ ଦୃଷ୍ଟିକୋଣରୁ ଗ୍ରାମ୍ୟଜୀବନ ସମ୍ପଦ୍ଧ ହୋଇ 
ପାରୁଥିଲା, ସେହିପରି ପରିବର୍ରନର ସ୍ରୋତରେ ଗଢ଼ିଉଠୁଥବା ନୂତନ ସହରରୂପୀ 
ଗ୍ରାମମାନଙ୍କରେ ମଧ୍ଯ ସେଇ ଆଶା କରାଯାଇପାରେ |! ଗୋଟିଏ ଅଞ୍ଚଳରେ 
ସ୍ଥାୟୀଭାବରେ ସବୁ ଅପରିହାର୍ଯ୍ୟ ବ୍ଯକ୍ତି ଏବଂ ବୃତ୍ତିଧାରୀମାନଙ୍କ ପାଇଁ ସ୍ଥାୟୀ 
ବସାଘରର ଯୋଜନା ବିଧୂବଦ୍ଧ ଭାବରେ କରାଯାଇପାରିଲେ ସଞ୍ପକ୍ତ ସମସ୍ତଙ୍କର 
ମଙ୍ଗଳ ହୁଅନ୍ତା, ସମାଜ ମଧ୍ଯ ସମୃଦ୍ଧ ହୁଅନ୍ତା | 

ସହର ଗଢ଼ିଉଠୁ | ସଭ୍ୟତା ବୃଵିଲାଭ କରୁ | 

ମଣିଷମାନେ ପରସ୍ପରର ଆବଶ୍ଯକତା ଅନୁଭବ କରିବା ଅବସରରେ 
ପରସ୍ପରକୁ ଯଥାର୍ଥରେ ସ୍ଵୀକାର କରନ୍ତୁ । ଶାସନ ସମସ୍ତଙ୍କୁ ସମାଜର ଭିନ୍ନ ଭିନ୍ନ 
ଅଙ୍ଗରୂପରେ ଦେଖିବା ଶିଖୁ । ଫଳରେ ସାମାଜିକ ନିରାପତ୍ତା ସୁଦୃଢ଼ ହୋଇପାରିବ | 
ନୂତନ ସମାଜ ବ୍ୟବସ୍ଥା ସାକାର ହୋଇ ପାରିବ | ମଣିଷ ପୁଣି ମଣିଷ ପାଖକୁ 
ଫେରିଆସି ପାରିଲେ ଯାଇ ଏକଥା ସମ୍ଭବ ହେବ । 


¥ 

ସକାଳୁ ସୂର୍ଯ୍ୟ ଉଏଁ | ପ୍ରକୃତି ନୂଆ ଭାବରେ ଚେଇଁ ଉଠେ । ପକ୍ଷୀଠାରୁ 
ଆରମ୍ଭ କରି ପ୍ରାଣୀ ପର୍ଯ୍ୟନ୍ତ କୀଟପତଙ୍ଗ, ଗଛବୃଛ ସବୁଠାରେ ନୂତନ ଉନ୍ମାଦନା 
ଜୀବନର ପୃଷ୍ଠାକୁ ପ୍ରାଣବନ୍ତ କରିବାରେ ଲାଗିଯାଏ । ମଣିଷ ବି ଏଥିରୁ ବାଦ୍‌ 
ଯାଆନ୍ତା କେମିତି ! ସେ ମଧ୍ଯ ଆପଣା ପ୍ରାଣ ଓ ମନର ପ୍ରରୋଚନା ଏବଂ 
ନିର୍ବେଶରେ କାମରେ ଲାଗିଯାଏ | ନିତ୍ୟକର୍ମ ସମାପନ ପରି ରୁଟିନ୍‌ କାର୍ଯ୍ୟକ୍ରମ 
ବ୍ୟତୀତ ନାନା ଜଞ୍ଜାଳରେ ବ୍ୟାପ୍ପତ ରହେ | ସକାଳ ଯାଇ ରାତି ଆସେ । ସେ 
ବିଶ୍ରାମ କରେ | ପୁଣି ପରଦିନ ନୂଆ ଭାବରେ କାମରେ ଲାଗେ । ସତେ 
ଯେପରି ମଣିଷ ଭିତରେ କିଏ ରହି ଏସବୁ ଦେଖୁଥାଏ ମାତ୍ର ସମ୍ପକ୍ତ ହେଉନଥାଏ | 
ସମୁଦ୍ର ଗର୍ଭର ସ୍ଥିର ଜଳ ପରି ଅନାସକ୍ତ ରହିଥାଏ, ନିରୁରର ହୋଇ ରହିଥାଏ | 
ଅଥଚ ପୃଷ୍ଠ ଭାଗରେ ମନ, ପ୍ରାଣର ଲହରୀ ଆନ୍ଦୋଳିତ ହେବାରେ ଲାଗିଥାଏ । 
ଆମ ଭିତରେ ନିରୁତ୍ତର ଭଶ୍ଵର ନୀରବରେ ଆତ୍ସଗୋପନ କରିଥାଆନ୍ତି । 

ପିଲାବେଳେ ଗୋଟାଏ ଢଗ ଶୁଣିଥୁଲି, “ପେଟ ପୋଷ, ନାହିଁ ଦୋଷ” | 
ଏଇ ପେଟ ଚାଖଣ୍ଡକ ପାଇଁ ସବୁ ନାଟ - ଏକଥା ମଧ୍ଯ କୁହାଯାଏ | ଅବଶ୍ଯ 
ପେଟର ଆବଶ୍ୟକତା ଆମର ସର୍ବପ୍ରଥମ ଆବଶ୍ୟକତା | ମାତ୍ର ସେତିକିରେ କଣ 
ସବୁ ସରିଗଲା ! ତା” ପଛକୁ ତା ପଛ ବସ୍ତ, ଘର, ଚିକିସା, ଶିକ୍ଷା, ଆମୋଦପ୍ରମୋଦ 
ଇତ୍ୟାଦିର ପ୍ରୟୋଜନ ହୁଏ । ଏସବୁ ହେଲା ସର୍ବନିମ୍ନ ଆବଶ୍ୟକତା ! ପିନ୍ଧିବା 
ପାଇଁ ଲୁଗା, ରହିବା ପାଇଁ ଘର ଏ ଦୁଇଟି ତ ମୌଳିକ ଆବଶ୍ୟକତା । ଖାଦ୍ୟ, 
ବସ୍ତ୍ ଗହ ବ୍ୟତୀତ ଆଉ ଯେଉଁ ଆବଶ୍ୟକତା ସବୁ ରହିଲା, ସେଗୁଡ଼ିକର ପୂରଣ 
ପାଇଁ ମଣିଷ ରୋଜଗାର କରିବା ଦରକାର ହୁଏ ! ଅର୍ଜନରେ ଅଧୁକାଂଶଙ୍କର 
ସର୍ବନିମ୍ନ ଆବଶ୍ୟକତା ମଧ୍ଯ ସର୍ବଦା ପୂରଣ ହୋଇପାରେ ନାହିଁ । ଆଉ ଏପରି 

ମଣିଷ ମଧ୍ଯ ଅଛନ୍ତି ଯାହାଙ୍କର ଅର୍ଜନ ନଶବଢ଼ି ପରି ଫୁଲି ଉଠୁଥାଏ | ଅର୍ଜ୍ଚନର 
ଅଭ୍ୟାସ ମଣିଷକୁ ବେଳେବେଳେ ବିମନା କରାଏ, ବିପଥକୁ ଡାକିଆଣେ । 

ମଣିଷର ପ୍ରକ୍ୃତରେ କ”ଣ ଦରକାର ? ଅଧୁକାଂଶ ଜାଣିନଥନ୍ତି ପ୍ରକୃତ 
ଆବଶ୍ୟକତା କଅଣ । ତାହାହିଁ ବିଡ଼ମ୍ବନା । ସମୁଦ୍ର କୂଳରେ ଆପଣ 
ବୁଲୁଥୁବାବେଳେ ଶାମୁକା ଦେଖିବାକୁ ମିଳେ | କେହି କେହି ଶାମୁକା ସଂଗ୍ରହ 
କରନ୍ତି । ନିଜର ପକେଟ, ରୁମାଲ ଇତ୍ୟାଦିରେ ରଖନ୍ତି | ମାତ୍ର ଏପରି ଲୋକ 
ଅଛନ୍ତି ସେମାନେ କେବଳ ସଂଗ୍ରହରେ ହି ଲାଗିଯାଆନ୍ତି, ସମୁଦ୍ର ବେଳାର ଅତି 
ପାଖରେ ଥାଇ । ସେତେବେଳେ ସମୁଦ୍ର ଦିଶି ମଧ୍ୟ ଦିଶେ ନାହିଁ | ଦିଗ୍ବଳୟ ତ” 
କାହିଁ ଦୂରରେ ଅପ୍ରାସଙ୍ଗିକ ହୋଇ ରହିଥାଏ | ସକାଳର ସୂର୍ଯ୍ୟକିରଣରେ କେବଳ 
ଶାମୁକାମାନେ ବଲବଲ ହୋଇ ଦିଶୁଥାଆନ୍ତି ଆଉ କେହି ନୁହେଁ, ଆଉ କିଛି 
ନୁହେଁ । ସଂଗ୍ରହ ପାଇଁ ଥଳି ଓ ସମୟ ହୁଏତ ପାଖରେ ଥାଏ | 

ସାଗର ତଟକୁ ଯାଇଥିଲେ କଂ ଣ ପାଇଁ ଏବଂ କଲେ କ'ଣ ! ଇଏ ହେଲା 
ମଣିଷ ପ୍ରାଣୀର ଅବସ୍ଥା । ଯାହା ପାଉଥିବ ବାନ୍ଧୁୁବ ନ୍ୟାୟରେ ଦୁର୍ବାର ସଂଗ୍ରହ 
ପିପାସା । ଏ ଶୋଷ ତ ମେଣ୍ଡେ ନାହିଁ | ବରଂ ବଢ଼ିବାରେ ଲାଗିଥାଏ | ମଣିଷଟିଏ 
ପରିବାର ରଚନା କରେ | ଆପଣା ପରିବାର ପ୍ରତି ତା'ର କରଁବ୍ୟ ରହିଛି । 
ଘରଟିଏ ଦରକାର | ଭଲ କଥା | ଗୋଟିଏ ନୁହେଁ ଭିନ୍ନ ଭିନ୍ନ ଜାଗାରେ ଦୁଇଟି । 
ତଥାପି ଚଳିବ । ହେଲା ଏବେ ସ୍ଥଳ ବିଶେଷରେ ତିନୋଟି | ସେତିକିରେ ଅବା 
କଂକ୍ରିଟିପିପାସା ମେଣ୍ଟନ୍ତା ! ନାହିଁ, ଘର ପରେ ଘର ତିଆରି ଚାଲିଥିବ | ଚଟାଣ 
ସିମେଣ୍ଟ ହୋଇଥିଲେ ମୋଜାଇକ୍‌ ହେବ କିମ୍ବା ମୋଜାଇକ୍‌ ହୋଇଥଲେ ମାର୍ବଲ 
ହେବ ଇତ୍ୟାଦି ଇତ୍ୟାଦି । ଘରତୋଳା କାମ ସରିବ ଆଉ କେତେବେଳେ ! 
ସେହିପରି ପୋଷାକ | ହଳେ, ଦୁଇହଳ, ହେଉ ବାବା ଆଠ ଦଶ ହଳ | ନାଇଁ 
ହବ ନାହିଁ । ଶହେ କି ଦେଢ଼ଶହ ହଳ । ତଥାପି ଯଥେଷ୍ଟ ନୁହେଁ । ସେଥିରେ 
ଦାମୀ ପୋଷାକ ଥିବ | କିଏ କାଠମାଣ୍ଡରୁ କିଣା ହୋଇଥବ ତ ଆଉ କିଏ 
ବିଲାତରୁ । ଶାଢ଼ି କଥା ସେମିତି । ଆଲମିରାରେ ଗଦା ହୋଇଥିବ, ତଥାପି ଶାଢ଼ି 
ଦେଖିଲେ କିଣା ହେବ । ସିଏ ପଛେ ଥରେ ପିନ୍ଧା ହେଉ । କୋଡ଼ିଏ ପଚିଶି 
ନୁହେଁ ଦୁଇଶହ ତିନିଶହ ଶାଢ଼ି ଥାକ ମରା ହୋଇଥିବ ଆଲମିରାମାନଙ୍କରେ । 

ସେଥରୁ ପୁଣି ଅଧକାଂଶ ଦାମୀ ହୋଇଥିବ ନିଶ୍ଚୟ । ଗହଣା ପ୍ରୀତି, ଜୋତା 
ସଉକ | ଏହିପରି କେତେ ନା” କେତେ କଥା | ଏଇଥପାଇଁ ଆମେ ଆସିଛେ ? 

ଏଣେ ପ୍ରାଚୂର୍ଯ୍ୟର ପାହାଡ଼ ବଢୁଥବାବେଳେ ଭିତରେ ବିଚରା ମଣିଷ 
ଦରିଦ୍ରରୁ ଦରିଦ୍ର ହେବାରେ ଲାଗିଛି । ବର୍ମ ମୋଟା ଅଛି | ଗୁଳି ମଧ୍ୟ ଭେଦିବ 
ନାହିଁ । ମାତ୍ର ମର୍ମ ପୋଡ଼ିଯାଉଛି | କ”ଣ ପାଇଁ ଏତେ ସଂଗ୍ରହ ? କିଏ କହୁନି 
ବାବାଜୀ ହେବାକୁ | ଅତି କମ୍‌ରେ ଯାହା ଆଶା କରାଯାଏ ସାଧାରଣ ମଣିଷଟିଏ 
ହୁଅ | ଆଉ ସବୁ ହେବା ସହଜ ମାତ୍ର ମଣିଷ ହେବା ବଡ଼ କଷ୍ଟ | ମନେ ଅଛି 
ପିଲାଦିନେ ପୁରୀରେ ଥରେ ସକାଳୁ ସକାଳୁ ନନାଙ୍କ ସାଙ୍ଗରେ ଚାଲି ଚାଲି 
ଯାଉଥିବାବେଳେ “ ଆଚାର୍ଯ୍ୟ ହରିହର” ଙ୍କ ସହିତ ଭେଟ ହେଲା | ସେତେବେଳେ 
ଯାହା ଦେଖିଥୂଲି ଏବଂ ଶୁଣିଥିଲି ତାହା ହେଲା - ଦେଖିଥିଲି ପତଳା ଗୋରା 
ମଣିଷଟି ମୁହଁରେ ବୋଝେ ଧଳା ଦାଢ଼ୀ ନିଶ ଏବଂ ମୁଣ୍ଡିଆ ମାରିବା ଅବସରରେ 
ଆଶୀର୍ବାଦ ସହ ଶୁଣିଥିଲି ମଧୁର ସ୍ବେହବୋଳା କଥା ପଦେ “ ମଣିଷଟିଏ ହୁଅ” । 
ଏବେ ମନେ ପଡ଼ିଲେ ଭାବେ କେତେ ତାଙ୍କର ଆଶା ଫୂରଣ ହୋଇଛି ! କେହି 
ପ୍ରଶ୍ନ କରିବେ, ଆମେ କ'ଣ ମଣିଷ ନୁହେଁ ଯେ ମଣିଷଟିଏ ହେବା ? ଆରେ 
ବାବୁ ! ଏ ମଣିଷ ସେ ମଣିଷ ନୁହେଁ | ଏ ପଥ ସେ ପଥ ନୁହେଁ | ପଥଟିଏ 
ଆପଣା ପାଇଁ ପ୍ରତ୍ୟେକଙ୍କୁ ବାଛିବାକୁ ହେବ | ସବୁ ପଥ ସମସ୍ତଙ୍କ ପାଇଁ ନୁହେଁ । 
ସେହିପରି ଆପଣାର ଆଗ୍ରହରେ ମଣିଷଟିଏ ମଧ୍ଯ ହେବାକୁ ଚେଷ୍ଟା କରିବାକୁ 
ହେବ । ମଣିଷ ପାଇଁ ମଣିଷର ଆବଶ୍ୟକତା ଖୁବ୍‌ ବେଶୀ | 

ବାଘ ଘରେ ମିରିଗ ନାଟ ଚାଲିଥାଏ | ଜୀବନର ବେଳାଭୂମିରେ ବ୍ୟାକୁଳ 
ମଣିଷ ଲୁଣ୍ଠନ କରିବାରେ ଲାଗିଥାଏ ପ୍ରକୃତିର ସମ୍ଭାର । ଦରବ ଭରିବାରେ 
ଲାଗିଥାଏ ଆପଣାର ଅଣ୍ଟିରେ | କୁଆଡ଼େ ନେଇଯିବ କେଜାଣି ! ଅଥଚ ଏଶେ 
ହୃଦୟରେ ଆବୃତ ହୋଇ, କାମନାବାସନା ଦ୍ଵାରା ଆଛାଦିତ ହୋଇ ଅତିଥ ଅପେକ୍ଷା 
କରି ରହିଥାଆନ୍ତି । ଗୋପନରେ ମୌନ ହୋଇ ରହିଥାଆନ୍ତି । ଆତ୍ସଗୋପନ 
କରି ନିରୁତ୍ତର ରହିଥାଆନ୍ତି | ବାହାରେ ଯେତେ ଯାହା ଘଟିଯାଉଥଲେ ମଧ୍ଯ ସେ 
ଅବିଚଳିତ ହୋଇ ରହିଥାଆନି | କିଛି ବି ସେ ଅତିଥଙ୍କୁ ବିଚଳିତ କରେ ନାହିଁ । 
ବିସ୍ମିତ କରେ ନାହିଁ । ପ୍ରାତିଭାସିକତାରେ ବୁଡ଼ି ରହିଥିବା ଅଳ୍ପବୁବି ମଣିଷର 

ପ୍ରକୃତିକୁ ସେ ଭଲ ଭାବରେ ଜାଣନ୍ତି । ସତେ ଯେପରି ମଣିଷ ରହିଥିବା ଏଇ 
ପୃଥବୀରେ ସେ ଜଣେ ଅପ୍ରତ୍ୟାଶିତ ଆଗନ୍ତୁକ ମାତ୍ର ! ତାଙ୍କର ଯେପରି ପ୍ରତ୍ୟାଶା 
ବୋଲି କିଛି ନାହିଁ। ଅଛି କେବଳ ପ୍ରତୀକ୍ଷା ! ଜୀବନର ପ୍ରେକ୍ଷାଳୟରେ କାମନାର 
ରଙ୍ଗ ବୋଳି ମଣିଷ ଅଭିନୟରେ ବ୍ୟାପ୍ପତ ରହିଥିବାବେଳେ ସେ କିନ୍ଧୁ ସଂଳାପର 
ମର୍ମ ଅନ୍ତରାଳରେ, ଦୃଶ୍ୟର ଯବନିକାପାତ ପରେ, ଦର୍ଶକମଣ୍ଡଳୀ ମଧ୍ଯରେ 
ଆତ୍ସଗୋପନ କରି ରହିଛନ୍ତି । ପ୍ରତୀକ୍ଷାର ଅନ୍ତ ନାହିଁ, ହେଉ ପଛେ ତାହା ଜନ୍ମ 
ଜନ୍ମାନ୍ତର ଧରି | ଅତିଥି ସିଏ | କିନୁ ଶକ୍ତିଶାଳୀ | ଏ ମଣିଷ ମଣିଷକୁ ଜାଣିପାରେ 
ନାହିଁ । କଳିବ ଅବା କେମିତି ! ଯାହାର ସ୍ପର୍ଶରେ ଜୀବନ ନୂତନତାରେ ଭରି 
ଉଠନ୍ତା ସେ ହିଁ ଅପସାରିତ ହୋଇରହିଛି | ହୁଏତ ଯୋଗ୍ୟପାତ୍ର ଅଥବା ନିର୍ଵାରିତ 
ମୁହୁର୍ର ଅପେକ୍ଷାରେ ଅଛି | ଏଣୁ ବାଘ ଘରେ ମିରିଗ ନାଟ ଚାଲିଛି, ଦୃଶ୍ୟ ପରେ 
ଦୃଶ୍ୟ ଅଭିନୀତ ହେବାରେ ଲାଗିଛି । ସବୁ କେବଳ ପୃଷ୍ଠଭୂମିରେ ଅଭିନୟ । 

ଜୀବନରେ ଉପଲବ୍ଧ ହେଉଥିବା କ୍ଷଣିକ ସୁଖର ଜାଲରେ ସିଏ କେବେ ବି 
ଧରା ଦିଅନ୍ତି ନାହିଁ, ଅଂଶଗ୍ରହଣ କରିବା ତ ଦୂରର କଥା | ଛୋଟ ଛୋଟ ସୁଖ 
କାମନା କରୁଥିବା କ୍ଷୁଦ୍ରବୁବି ମଣିଷ ବେଳାଭୂମିରେ ହିଁ ରହିଥାଏ । ବେଳ 
ଗଡ଼ିଯାଉଥାଏ, ଅଥଚ ସେ ବିଜାତୀୟ ହୋଇ ରହିଥାଏ | ନିଜ ଘରକୁ ଆଦୌ 
ଫେରି ଆସିବାକୁ ମନ କରୁନଥାଏ । ଆପଣା ସଦନରେ ସେଇ ମହାମହିମ 
ଅତିଥୁ ତଥାପି ନୀରବରେ ଅପେକ୍ଷା କରିଥାଆନ୍ତି । ଜୀବନଜୀବିକାର ଧୂପକାଠିରେ 
ସେ ଅହର୍ନିଶ କାମନାର ଜୁଆରରେ ଯନ୍ତେଇ ହେଉଥାଏ ମାତ୍ର କାମ୍ୟ ଅତିଥର 
ସୁରାକ ପାଇବାରୁ ବଞ୍ଚତ ହୋଇ ରହିଥାଏ | ମାତି ମାତି ମାତାଲ ହୋଇଯାଏ 
ସିନା ତଥାପି ନିଜ ମତରେ ସବୁ କିଛି ସିବ୍ଧାନ୍ତ ନେଉଥାଏ । ନିଜକୁ ଅତିକ୍ରମ 
କରିବା ବୋକାମୀ ବୋଲି ହୁଏତ ଭାବୁଥାଏ । ଏଣୁ ଜୀବନ ବଞ୍ଚବାର ଶୈଳୀ 
ଜୀବନଧର୍ମୀ ନ ହୋଇ କାମନାଧର୍ମୀ ହୋଇପଡ଼େ । ଏସବୁ ସନ୍ତରେ ଭିତରର 
ଭଶ୍ଵର ନିରୁଭର ହୋଇ ତଥାପି ଅପେକ୍ଷା କରିଥାଆନ୍ତି | 

କଥୋପକଥନ ଅବସରରେ କୌଣସି ଭକ୍ତଙ୍କୁ ଏକଦା ସ୍ଵାମୀ ବିବେକାନନ୍ଦ 
ଏଇକଥା ବୁଝାଇ କହିଥିଲେ | ଅନୂଗାମୀ ଜଣଙ୍କ ନିଶ୍ଚୟ ଉଚ୍ଚକୋଟୀର ଜି୍ଞାସୁ 
ହୋଇଥିବେ । ଜାଣିବାର ଅନ୍ତର୍ନିହିତ ଇଚ୍ଛା ସାଙ୍ଗକୁ ସମର୍ପିତ ଭାବ ତାଙ୍କୁ 
ଗୁରୁଙ୍କଠାରୁ ଅନେକ ଗୁଢ଼ ତତ୍ତ୍ଵର ବ୍ୟାଖ୍ୟା ଶୁଣିବାକୁ ହୁଏତ ଉତ୍ସାହିତ କରିଥିଲା | 
ସେଇ ଶିଷ୍ୟ ଜଣକ ଯଥାର୍ଥରେ ଅନୁରାଗୀ ଥିଲେ ! 

ତାଙ୍କର ପ୍ରଶ୍ନ ଥଲା ଭକ୍ତି ଓ ଜ୍ଞାନକୁ ନେଇ | ସେ ଜାଣିବା ପାଇଁ ଚାହୁଁଥିଲେ 
ଏ ଦୂଇଟି ଭିତରେ ଥବା ସମ୍ପର୍କ | ସାଧାରଣତଃ ଜନମାନସରେ ଭନ୍ତିମାର୍ଗ ଏବଂ 
ଜ୍ଞାନମାର୍ଗ ଦୁଇଟି ବିପରୀତ ମାର୍ଗ ବୋଲି ଗୃହୀତ ହୁଏ । ଏଇ ଦୂଇଟି ସରଳରେଖା 
ପରି ସମାନ୍ତରାଳ ଭାବେ ଗତି କରୁଥିବାର କେହି କେହି ଅନୂମାନ ମଧ୍ଯ କରନ୍ତି | 
ଜ୍ୟାମିତିର ନିୟମ ଅନୁଯାୟୀ ଦୁଇଟି ସମାନ୍ତର ସରଳରେଖା ପରସ୍ପରକୁ 
କସ୍ପିନ୍‌କାଳେ ଭେଟିପାରିବେ ନାହିଁ । ଅର୍ଥାତ୍‌ ଭର୍ତି ଓ ଜ୍ଞାନର ସମନ୍ଵୟ ଅସମ୍ଭବ । 
ଏ ଦୁଇଟି ମାର୍ଗର ପଥଵକଗଣ ସମୟ ସମୟରେ ଆପଣାର ପଥ ହୁଡ଼ି ପରସ୍ପରକୁ 
ଅକାରଣରେ ଆକର୍ଷଣ କରିଥାଆନ୍ତି । ଏହାର ଚୂଡ଼ାନ୍ତ ପର୍ଯ୍ୟାୟ ବିକର୍ଷଣରେ ହି 
ଇତି ହୋଇଥାଏ | ଭକ୍ତଟିଏ କେବଳ ଭକ୍ତ ହୋଇ ରହିବ ଏବଂ ଜ୍ଞାନୀଟିଏ ମଧ୍ଯ 
ସେହିପରି ନିଚ୍ଛକ ଜ୍ଞାନୀଟିଏ ପରି ବିଚରଣ କରିବ ବୋଲି ଆମେ ଭାବିଥାଉ | 
ମାନବଜାତିର ଉତ୍ତରଣ ପର୍ବରେ ଏ ଦୂଇଟି ମାର୍ଗ ମଧ୍ଯରେ କିଛି କମ୍‌ ଅସହିଷ୍ଣୁତା 
ପ୍ରକାଶ ପାଇନାହିଁ । ସ୍ତରଭେଦ ଅନୁକ୍ରମରେ ଏ ଦୂଇ ପଥ ମଧ୍ଯରେ ପାର୍ଥକ୍ୟ 
ବେଳେବେଳେ ବିବାଦର ରୂପ ନେଇଛି । ବଚନ ଓ କର୍ମରେ ମଧ୍ଯ ପରସ୍ପର ପ୍ରତି 
ବୈରାଗ୍ୟ ଭାବ କୂଳ ଅତିକ୍ରମ କରିଛି । ବୈରାଗୀମାନେ ପରସ୍ପରର ବିରାଗ 
ଭାଜନ ହୋଇଛନ୍ତି । 

ସ୍ଵାମୀଜୀ ବଡ଼ ସୁନ୍ଦର ଏବଂ ଚମଜ଼୍ାର ଭାବରେ ଶିଷ୍ଯର ଦୃନ୍ଦ୍ରକୁ ଦୂର 

କରିଥିଲେ | ସେ କହିଥଲେ ପାର୍ଥକ୍ୟ ଭର୍ତି ଓ ଜ୍ଞାନ ମଧ୍ଯରେ ନାହିଁ ! ଅଛି ଗୌଣ 
ଭକ୍ତି ଓ ଗୌଣ ଜ୍ଞାନ ମଧ୍ଯରେ । କହିବାର ଅର୍ଥ ଏହିପରି ବୂଝାଯାଇପାରେ | 
ଅସଲ ଭଚ୍ରି ଓ ଅସଲ ଜ୍ଞାନ ମଧ୍ଯରେ ଦୂରତା ନାହିଁ । ଏଣୁ ବିବାଦ ମଧ୍ଯ ନାହିଁ | 
ଦୂରତା ବଢ଼ିଲେ ବିବାଦ ବଢ଼େ | ନିକଟରେ ସଖ୍ୟଭାବ ବୃଦ୍ଧିପାଏ | ପରସ୍ପରକୁ 
ବୁଝିବାରେ ହି ଅସଲ ଭକ୍ତି ଓ ଅସଲ ଜ୍ଞାନ ପ୍ରମାଣିତ ହୁଏ, ମାନ୍ୟତା ପାଏ | ରାମ 
ଏବଂ ଶିବଙ୍କ ମଧ୍ଯରେ ବିବାଦ ନାହିଁ । ବିବାଦ ଥଲେ ଥାଇପାରେ ଦୂଇ ଶ୍ରେଣୀର 
ଭକ୍ତଙ୍କ ମଧ୍ୟରେ | ସେହିପରି ଗଣେଶ ଓ ବିଷ୍ଣୁଙ୍କ ମଧ୍ୟରେ ଦୂରତା ନାହିଁ । 
ଦୂରତା ଥିଲେ ଥାଇପାରେ ଦୁଇ ଅନୁଗାମୀ ଦଳଙ୍କ ମଧ୍ଯରେ । ଭର୍ତି ଗୌଣ 
ହେଲେ କିମ୍ବା ଜ୍ଞାନ ଗୌଣ ହେଲେ ପାର୍ଥକ୍ୟ ଦୃଷ୍ଟିଗୋଚର ହୁଏ । 

ଆମମାନଙ୍କର ଜୀବନରେ ମଧ୍ଯ ତାହା ଘଟେ | ସମାଜରେ, ରାଷ୍ଟ୍ରରେ, 
ଧର୍ମରେ ଏହି ଗୌଣତା ଆମକୁ ଖାଏ | କିଛି ହେବା ଆଗରୁ ଯେଉଁ ପ୍ରୈଢ଼ି ଆମେ 
ପ୍ରଦର୍ଶନ କରିଥାଉ ତାହା ହିଁ ଆମକୁ ଗିଳିପକାଏ । ପାହାଚ ପରେ ପାହାଚ । 
ପ୍ରଥମ ପାହାଚରେ ଗୋଡ଼ରଖି ଉପର ପାହାଚଗୁଡ଼ିକର କଳନା କରାଯାଇପାରେ | 
ସିଡ଼ି ଚଢ଼ିଲେ ହିଁ ତାହା ପ୍ରମାଣିତ ହୁଏ । ଅଧ୍ବକାଂଶ ସିଡ଼ି କଡ଼ରେ ଠିଆ ହୋଇ 
ପୂରା ସିଡ଼ିଟା ବିଷୟରେ ହୁଙ୍କାରନ୍ତି | ବିଚରା ଅନ୍ୟମାନେ ଅବା କାହୁଁ ଜାଣିବେ ! 
ତଥାପି ଆପେ ଆପେ ସମୟକ୍ରମେ ପ୍ରବକ୍ତା ଧରାପଡ଼ିଯାଆନ୍ତି | ଗୋଟାଏ ଦୃଷ୍ଟିରୁ 
ଜୀବନଟା ମଧ୍ଯ ଏକ ସିଡ଼ି ସଦୃଶ | ଏଇ ଜୀବନରେ ଅନ୍ଧର ଆବଶ୍ୟକତା ଅଛି | 
ଶରୀରଟିଏ ନଥିଲେ ଜୀବନ କେଉଁ ଆଧାରରେ ରହିବ ! ତଥାପି କେବଳ ଦେହ 
ସବୁକଥା ନୁହେଁ । ଚଳଚଞ୍ଚଳ ରହିବାର ଯୋଗ୍ୟତା ଅର୍ଚ୍ଚନ କରିବାକୁ ହେବ | 
ପ୍ରାଣ ହିଁ ଏହାର ଆଧାର । ପ୍ରାଣମୟ ନ ହୋଇପାରିଲେ ଗତି ସମ୍ଭବ ନୁହେଁ | 
ଏଇ ଦୁଇଟି ହେଲେ ପ୍ରାଣୀଟିଏ ହେବା ହିଁ ସାର କଥା | ତାଂ ସାଙ୍ଗକୁ ଖଞ୍ଜା 
ହୋଇଛି ମନ । ମନ ଥବାରୁ ଆମେ ମଣିଷ | ପରସ୍ପରଠାରୁ ଚିନ୍ତାରେ, ବିଚାରରେ 
ଅଲଗା | ବେଳେବେଳେ ଏକ ପ୍ରକାରର ଗୌଣଭାବ ଆମକୁ ଆବୋରି ରହେ | 
ତାହା ହେଉଛି ସକଳ ଦୁର୍ଗତିର କାରଣ । 

ମଣିଷ ଗୌଣତାକୁ ଭଲପାଏ କାହିଁକି ? ମଝିରେ ଅଟକି ଗଲେ ବୋଧହୁଏ 
ଭୀରୁ ହୋଇଯାଏ । ଏବଂ ଭୀରୁଟିଏ ହୋଇଗଲେ ଭାରି ଭୟ ଲାଗେ । ପ୍ରଥମେ 

ସିଏ ନିଜକୁ ଭୟ କରେ । ପରେ ଅନ୍ୟକୁ ମଧ୍ଯ ଭୟ କରେ | ସ୍ଵଚ୍ଛନ୍ଦ ବିକାଶ 
ସମ୍ଭବପର ହୁଏ ନାହିଁ । ମଣିଷ ରହିଯାଏ । ଏଇ ରହିଯିବାଟା ହିଁ ଜୀବନରେ 
ଗୌଣ ପ୍ରବୃତ୍ତି ସବୁ ସୃଷ୍ଟିକରେ । ଭାଷାକୁ ନେଇ ସିଏ କ୍ଷୁଦ୍ରତା ମଧ୍ୟରେ ରହେ | 
ସଂସ୍କୃତି ଓ ସଭ୍ୟତାକୁ ଧରି ମଧ୍ଯ ଆପଣା ଗାଡ଼ିଆଟାରେ ଉବୁଟୁବୁ ହେଉଥାଏ । 
ବିମୋଚନ ଆସେନାହିଁ ! ଭକ୍ତିର ପରିସୀମା ନାହିଁ । ଅଛି ଗଭୀରତା । ଇନ୍ତି 
ଆତୁର କରେ ନାହିଁ । କାତର କରେ ନାହିଁ । ଭଲ୍ତିଦ୍ଵାରା ମଣିଷ ଯୋଗ୍ୟ ହୁଏ । 
ଆପଣାକୁ ଜାଣି ଆହୁରି ଜାଣିବା ପାଇଁ ଯେଉଁ ପ୍ରକ୍ରିୟା ମଧ୍ୟରେ ଅଭୀସତୁଟିଏ 
ଗତିକରେ ଆମେ ତାହାକୁ ଭକ୍ତିମାର୍ଗ ବୋଲି କହିପାରିବା । ଏହି ପଥରେ ଉପରକୁ 
ଉଠିବାର ଅବକାଶ ଅଛି | ଭିତରକୂ ଯିବାର ମଧ୍ଯ ଆବଶ୍ଯକତା ଅଛି । ଭଜ୍ଜି 
ମଣିଷକୁ ସ୍ଥିର କରିଦିଏ । ସ୍ପବିର କରିପକାଏ ନାହିଁ । ସ୍ପିରତା ମଧ୍ୟରେ ହିଁ ଅସଲ 
ପ୍ରଗତି ସମାହିତ ହୁଏ | ଅସ୍ଥିରତା ଆବେଗରେ ପର୍ଯ୍ୟବସିତ ହୁଏ । ତୃଣମୂଳରେ 
ଭକ୍ତ ଥିବାବେଳେ ପଦ୍ଧତିର ଆଶ୍ରୟ ନିଏ, ପରମ୍ପରା ଭିତରେ ଆବଦ୍ଧ ହୁଏ, 
ଉପାସନା ଓ ଆଟ୍କ କାର୍ଯ୍ୟକ୍ରମରେ ଆଗେଇବା ପାଇଁ ବାହାରେ । ମତ୍ର ଏଗୁଡ଼ିକ 
ମଧ୍ଯରେ ସେ ଏମିତି ଛନ୍ଦି ହୋଇଯାଏ ଯେ ଆଉ ସେଥରୁ ମୁକୁଳି ପାରେ ନାହିଁ । 
ତା” ପରେ ଯାହା ହେବା କଥା ହୁଏ | ବାଟରେ ଅଟକି ହୋ ହଲ୍ଲା କରେ । 
ବେଳେବେଳେ ମୂଳକୁ ମନ ନକରି ଡାଳରେ ଚଢ଼ି ଖୁସୀ ହେଉଥାଏ | ଭର୍ତିର 
ଗୌଣ ଭାବରେ ମାତି ଆନମନା ହୁଏ । ଉପଦ୍ରବ କରେ । ଅସହିଷ୍ଣୁ ହୁଏ । 

ଅନ୍ଧାର ମଧ୍ଯରେ ବାଟ ଚାଲି ହୁଏ ସତ, ମାତ୍ର ଆଲୁଅ ଥିଲେ ବାଟ ଚିହ୍ନି 
ହୁଏ | ଅମଡ଼ା ମାଡ଼ିଯିବାର ବିପଦରୁ ମୁକ୍ତି ମିଳେ । ଗୋଡ଼ ଥଲେ ତ ସମସ୍ତେ 
ଚାଲିବେ ! ମାତ୍ର ଚାଲିବାରେ ତ ପୁଣି ଚାଲିବା ଅଛି ! ଜୀବନର ବାଟରେ 
ଚାଲିବାକୁ ହେଲେ ଖାଲି ଦେହଟା ଥିଲେ ହେବନାହିଁ । ଜୀଇଁରହିବାର ସୋପାନ 
କ୍ରମରେ ଭର୍ତିର ଆବଶ୍ୟକତା ଅଛି | ମାତ୍ର କେବଳ ଭନ୍ତି ଅମଡ଼ା ଚାଲିବା ସହିତ 
ସମାନ | ଏଥରେ ବାଟଚଲା ହୁଏ; ମାତ୍ର ବାଟ ଜଣାନଥାଏ | ପଥଶ୍ରମ ହିଁ ସାର 
ହୁଏ | ସେଥିପାଇଁ ଦରକାର ଜ୍ଞାନ | ଇଏ ଚିହ୍ଵାଇ ଦିଏ | ହାତଧରି ବାଟ କଢ଼ାଇ 
ନିଏ । ଫଳରେ ଶ୍ରମ ଠିକ୍‌ ଭାବରେ ବିନିଯୋଗ ହୁଏ । 

ତ୍ୃଣମୁଳରୁ ଶିଖର ପର୍ଯ୍ୟନ୍ତ ନିରବଛିନ୍ନ ଯାତ୍ରା । ତଳେ ଥାଇ ଉପର 

କଳନା କରାଯାଇପାରିବ । ମାତ୍ର ଉପରକୁ ଗଲେ ତଳେ ଦେଖିଥିବା ଶିଖର 
କୁଆଡ଼େ ଉଭେଇ ଯିବ | ଯୋଉଟା ଅସ୍ପଷ୍ଟ ହୋଇ ଗୋଜିଆ ହୋଇ ଦେଖାଯାଉଥିଲା 
ସେଇଟି ବିସ୍ତୀର୍ଵ, ବିପୁଳାୟତନ ଏବଂ ତଳ ସହିତ ମିଶି ରହିଥିବାର ଦେଖାଯିବ | 
ମୁଳରେ ଯାହା ଜଣାପଡୁଥିଲା ଶିଖରରେ ତାହା ଆହୁରି ମହିମାମୟ ଦିଶିବ । 
ତେଣୁ ଉପରକୁ ଉଠିବା ପାଇଁ ହେବ । ତଳେ ଯାବତୀୟ କଳାବାଦଲ ଦୃଷ୍ଟି 
ଗୋଚର ହେଉଥିବ | କିନ୍ତୁ ଉପରକୁ ଉଠିଲେ ବାଦଲ ଥିବ ¦ ଦେହରେ ଘଷି 
ହୋଇ ଚାଲିଯାଉଥବ | ଅଥଚ ପ୍ରଭାବିତ କରୁନଥବ ପୂର୍ବଭଳି । 

ଗୌଣ ଆଉ ସେତେବେଳେ ଗୌଣ ହୋଇ ରହିବ ନାହିଁ । ଆମେ 
ଯେତେ ଉପରର ଯୋଗ୍ୟ ହେଉଥିବା ସେତେ ଗୌଣତା ଆମ ଭିତରୁ ଅପସରି 
ଯାଉଥୁବ | ମଣିଷକୁ ମଣିଷଟିଏ ହି ମୁଖ୍ୟ ହୋଇ ଦେଖାଯିବ | ଅସଲର ପରିଚୟ 
ଘଟୁଥିବ । ପ୍ରାତିଭାଷିକତା ଅପସାରିତ ହୋଇଯାଉଥବ । ପରିଚୟ ମିଳିଲେ କି 
କିଏ ଆଉ ଅପରିଚିତ ପରି ବ୍ୟବହାର କରିବ ! 

ପୂଥବୀ ସାରା ଗୌଣତା ଅଛି । ପୁଣି ମୁଖ୍ଯ ଭାବ ମଧ୍ଯ ଅଛି । ତଳ 
ଅଛି | ଉପର ମଧ୍ଯ ଅଛି । ଉପରକୁ ଗଲେ ଯେଉଁମାନେ ତଳଟାକୁ ନିମ୍ନ ଦୃଷ୍ଟିରେ, 
ହୀନ ଦୃଷ୍ଟିରେ ଦେଖନ୍ତି ସେମାନେ ସେଇ ଉପରେ ଅଟକି ଯାଆନ୍ତି । ତଳକୁ 
ଓହ୍ଲାଇ ପାରନ୍ତି ନାହିଁ । ନାନା କାରଣରୁ ନିଜ ପାଇଁ ନିଜେ ବାଧକ ହୁଅନ୍ତି | ନିମ୍ନ 
ସେହିପରି ପଡ଼ି ରହିଥାଏ | ଏହାଦ୍ଵାରା ତଳ ଉପରର ଗୌଣ ଓ ମୁଖ୍ୟର ବ୍ୟବଧାନ 
ସେଇପରି ରହିଯାଏ । 

ଆମେ କେଉଁଟିକୁ ବାଛିବା ? ଆମେ ଗୌଣ ହେବା ନାହିଁ ସତ, ମାତ୍ର 
ଗୌଣକୁ ମୁଖ୍ୟ ଦୃଷ୍ଟିରେ ଦେଖିବା ¦! ଗୌଣକୁ ବୁଝିବା ! ଏଇ ବୁଝିବା ସମସ୍ତେ 
କରିପାରିବେ ନାହିଁ । ଯେଉଁମାନେ ତଳଠାରୁ ଉପର ପର୍ଯ୍ୟନ୍ତ ବିସ୍ତୃତ ହୋଇ 
ରହିପାରିବେ ସେଇମାନେ ହି ପାରିବେ । 

ଅଭିଷେକ ଏକ ନିଃଶ୍ଵାସରେ କହି ଚାଲିଥଲା । ପୂଜା ଛୁଟିରେ ବାପା 
ମାଆଙ୍କ ସହିତ କେମିତି ବୁଲିଯାଇଥଲା, ସେଇକଥା ଗପି ଚାଲିଥୁଲା | କୁଆଡ଼େ 
କୁଆଡ଼େ ସବୁ ଗଲେ, କଅଣ କଅଣ ଖାଇଲେ, କ”ଣ ନୂଆ ଦେଖିଲେ, ଘରକୁ 
କଂ ଣ କିଣି ଆଣିଲେ ସେସବୁ ସିଏ ଧାରାବିବରଣୀ ଦେବାପରି କହି ଚାଲିଥିଲା | 
ପାଠପଢ଼ାର ବୋଝରୁ ମୁକୁଳି ଶାରଦୀୟ ଅବକାଶରେ ମୁକ୍ତତାର ସ୍ଵାଦ ଚାଖିଥିବା 
ଏଇ ବାଳକଟି ପ୍ରକୃତରେ କହିଲାବେଳେ ଉଲ୍ଲସିତ ଜଣାପଡ଼ୁଥଲା, ଉସତ 
ଜଣାପଡ଼ୁଥଲା । ରୁଟିନ୍‌ ଜୀବନରୁ ମୁକ୍ତି ପାଇଲେ କ”ଣ ଯେ ଲାଗେ ତା'ର ଏକ 
ଚାକ୍ଷୁସ ପ୍ରମାଣ ମିଳି ଯାଉଥଲା | କେତେ ଜାଗା ବୁଲିଲା, କେତେ ତୀର୍ଥ, କେତେ 
ମନ୍ଦିର ଦେଖିଲା । ମାତ୍ର ସବୁଠାରେ ଦେଖିଥୁଲା ମାଟି, ପଥର, ଗଛପତ୍ର ଇତ୍ୟାଦି । 
ପ୍ରକୃତିର ଦାନ ଏସବୁ । ହେଲେ ଗୋଟିଏ ଜାଗାରେ ସିଏ ଚକିତ ହୋଇଯାଇଥିଲା | 
ସେହିଠାରେ ସିଏ ଅନ୍ୟ କିଛି ଦେଖିଥିଲା । ସେଇଟା ପୂରା ସୁନାରେ ତିଆରି 
ବୋଲି କହିଲାବେଳେ ବଡ଼ ବଡ଼ ଆଖି ଦୂଇଟା ତା'ର ଅସମ୍ଭବ ଭାବରେ ବିସ୍ତାରିତ 
ହୋଇଯାଉଥିଲା | ମନରେ ଏତେ ଆନନ୍ଦ ଖେଳିଯାଉଥଲା ଯେ ସେ ସେଇକଥାକୁ 
ବାରମ୍ବାର ଗୁରୁତ୍ଵ ଦେଇ କହୁଥିଲା । ଲାଗୁଥଲା ସତେଯେପରି ସେ ପୃଥିବୀର 
ମାଟି ଉପରେ ଏମନ୍ତ ସ୍କଶ୍ବର୍ଯ୍ୟ ଦେଖିବା ସ୍ବପ୍ନରେ ସୁଦ୍ଧା ଭାବିନଥିଲା । କେବଳ 
ସେତିକି ନୁହେଁ, ଚପଳ ଛନ୍ଦରେ କହିବାବେଳେ କହିପକାଇଥଲା - ସିଏ ତ 
ସୁନା, ମାତ୍ର ତା' ଭିତରେ ଯାହା ଦେଖିଲୁ ସିଏ ବି ସୁନା । ଏତେ ସୁନା ଏକାଠି 
ଦେଖିବାର ସୁଯୋଗ ବୋଧହୁଏ ତା'ର କଳ୍ପନାର ଅତୀତ ଥିଲା | 

ସୁନା ସବୁ ଧାତୁ ପରି ଗୋଟିଏ ଧାତୁ | ମୁଲ୍ୟବାନ ହୋଇଛି ମଣିଷ ଦ୍ଵାରା 
ବ୍ୟବହାର ଯୋଗୁଁ । ଅବଶ୍ୟ ଏକଥା ସତ ଯେ ଏଇଟି ଅନ୍ୟାନ୍ୟ ଧାତୁ ଅପେକ୍ଷା 
ଆକର୍ଷଣୀୟ ଭାବରେ ଉଳ । ହଳଦିଆ ରଙ୍ଗ ସୁନାର ମହିମା ବୃଦ୍ଧି କରେ । 

ତା” ବ୍ୟତୀତ ଏଇଟା ଅସମ୍ଭବ ଭାବରେ ପ୍ରସାରଣଶୀଳ | ଯେତେ ଇଚ୍ଛା ସେତେ 
ବଢ଼େଇ ଦିଆଯାଇପାରେ | ଏହି ହେତୁରୁ ଗହଣା ଇତ୍ୟାଦି ପାଇଁ ସୂକ୍ଷ୍ମ କାରୁକାର୍ଯ୍ୟ 
ପାଇଁ ସୁବିଧାଜନକ | ଏହିପରି କେତୋଟି ଅଖିଦୃଶିଆ ବୈଶିଷ୍ଟ୍ୟ ଥିବାରୁ ଯୁଗ 
ଯୁଗ ଧରି ମଣିଷମାନଙ୍କ ଦ୍ଵାରା ବହୁଳ ଭାବରେ ଆଦୃତ, ବ୍ୟବହୃତ | ଫଳରେ 
ଆଦର ଅଧୁକ, ଦାବି ବେଶୀ ଏବଂ ଅପେକ୍ଷାକୃତ ସୁଲଭ ଭାବରେ ମିଳୁନଥିବାରୁ 
ସମସ୍ତଙ୍କ ପାଇଁ ମୁଲ୍ୟବାନ | ଆଉ ଗୋଟିଏ ଧାତୁ ସୁନାର ସ୍ଥାନ ଗ୍ରହଣ ନ କରିବା 
ପର୍ଯ୍ୟନ୍ତ ଏହାର ଆଦର ଆଦୌ କମିବ ନାହିଁ । 

ପୂର୍ବ କାଳରେ କାହିଁକି ଏବେ ମଧ୍ଯ ଯାହା ପାଖରେ ଯେତେ ସୁନା, ସେ 
ସେତେ ଧନୀ ବୋଲି ଜନମାନସରେ ସ୍ଵୀକୃତି ପାଏ | ଦେଶର ଅର୍ଥ ବ୍ୟବସ୍ଥାରେ 
ମଧ୍ଯ ସୁନା ଏକ Standard ଭାବରେ ଗୃହୀତ | ସରକାର ଯେତେ ମୂଲ୍ୟର ମୁଦ୍ରା 
ବା ନୋଟ ବଜାରକୁ ଛାଡ଼ିବେ ଅନ୍ତତଃ ସେତିକି ମୂଲ୍ୟର ସୁନା ଭଣ୍ଡାରରେ ଗଛିତ 
ରହିବାର କଥା, ଅର୍ଥଶାସ୍ତ୍ର ନିୟମ ଦୃଷ୍ଟିରୁ । ଅବଶ୍ୟ ଏବେ ତାହା ଆଉ ସେପରି 
ଭାବରେ ଅନୁସୃତ ହେଉନାହିଁ । ସୁନାର ମୂଲ୍ୟ ଅନୁପାତରେ ଅଧ୍ବକ ମୂଲ୍ୟର 
ନୋଟ ଛପାଯାଉଛି । ତଥାପି ସୁନାର ମହତ୍ବ କମିନାହିଁ । ବରଂ ଉତ୍ତରୋତ୍ତର 
ଭାବରେ ବୃଦ୍ଧି ପାଇବାରେ ଲାଗିଛି । 

ଵିଶଵର୍ଯ୍ୟ ମଣିଷକୁ ଚକିତ କରେ | ବସ୍ତୁଜଗତରେ ଥବା ଏଶ୍ବର୍ଯ୍ୟ ପ୍ରଲୋଭିତ 
କରେ | ଆକର୍ଷିତ କରେ | ଯୁଗ ଯୁଗ ଧରି ମଣିଷ ସତ୍ୟକୁ ଖୋଜି ଆସିଛି । 
ଏଇ ଅନେ୍୍‌ଷାର ଅନ୍ତ ନାହିଁ | ତେବେ କଂ ଣ ସେ ଖୋଜିଛି ? ଆଉ କଂଣ ବା 
ପାଇଛି ! ବସ୍ତୁ ଆଖି ଝଲ୍‌ସାଇ ଦେବ ଏକଥା ସତ | ବସ୍ତୁ ମାଧ୍ୟମରେ ଆମେ 
ଆଉ କିଛିର ସନ୍ଧାନ ପାଇବା, ଏହା ମଧ୍ଯ ସ୍ବୀକାର୍ଯ୍ୟ । ମାତ୍ର ଏସବୁ କ”ଣ ପାଇଁ ? 
ସେଇଟା ହିଁ ମୂଳ ପ୍ରଶ୍ନ । ବାହାରଟା ଆମକୁ ପ୍ରଥମେ ପ୍ରଲୁଷ୍ତ କରିବ ସତ | ମତ୍ର 
ତଥାପି କିଛି ରହିଯିବ । ହୀରାର ପାତ୍ରରେ ରହିଥିବା ଚିଜ ଉପରେ ସୁନାର 
ଢାଙ୍କୁଣି ଦେଖି ସାଧାରଣ ମାନସ ତ କୃତ୍ୟ କୃତ୍ୟ ହେବ | ଆଢୁଆଳରେ ଯାହା 
ଥିବ ତାକୁ ଆବିଷ୍କାର କରିବାର ମାନସିକତା ଆମର ଅଛି ତ ! 

ଭୌତିକ ମନ ବସ୍ତୁରେ ଲାଖିଯାଏ । ଭୋଗ କରିବାରେ ତୃପ୍ତି ଲାଭ 
କରେ | ବସ୍ତୁ ଜୀବନ ପାଇଁ ଅପରିହାର୍ଯ୍ୟ । ମାତ୍ର ବସ୍ତୁ ଜୀବନ ନୁହେଁ ! ଏତିକିରେ 
ଯାହାକୁ ଜୀବନ ବୋଲି ଆମେ କହୁ ସେ ହେଉଛି ଜୀବନର ବାହ୍ୟ ଭାଗ, 

ଖୋଳପା । ତଥାପି ବାହ୍ୟ ନ ଥଲେ ଜୀବନ ମଧ୍ଯ ନ ଥାନ୍ତା ! ବାହ୍ଯୟତା 
ଯେତେବେଳେ ସବୁକିଛିର ମାନ୍ୟତା ପାଏ ସେତେବେଳେ ଅସଲ ଅଭିବୃଦି 
ହୋଇପାରେ ନାହିଁ । ବାଟରେ ଅଟକି ଯାଏ । ବାଟ ମଧ୍ଯ କିଛି ଖରାପ ଜାଗା 
ନୁହେଁ | ଯେତେହେଲେ ବାଟ ନା ! ଅଟକିଗଲେ କେମିତି ହେବ ! 

ଶୋଷ ନ ଥଲେ ସୁଖ ନାହିଁ । ଶୋଷ ମରିଗଲେ ମଧ୍ଯ ସୁଖ ନାହିଁ । ଶୋଷ 
ଥିଲେ ସୁଖ ଆସୁଥିବ | ଏ ସୁଖ ଜାଗତିକ ସୁଖ ନୁହେଁ । ଜାଗତିକ ସୁଖରେ ମଧ୍ଯ 
ସବୁ ଶୋଷ ମେଣ୍ଟେ ନାହିଁ । ଏଣୁ ପ୍ରକାର ପ୍ରକାରର ତୃଷ୍ଣା ଏବଂ ପ୍ରକାର ପ୍ରକାରର 
ପ୍ରାପ୍ତି । ଶୋଷଟା ପ୍ରଥମେ ବଢ଼େଇବାକୁ ହେବ । ଏ ବଢ଼େଇବା କାମଟା କିଏ 
କରିବ ? ଆମେ ନିଜେ ନା” ଅତିଜାଗତିକ ସତ୍ତା ? ତେଣୁ ଚାବିକାଠି ଏଇ 
ମଣିଷ ହାତରେ, ମଣିଷ ପାଖରେ | ପ୍ରଚେଷ୍ଟା ନ ଥୁଲେ ଜାଗ୍ଧତି କାହୁଁ ଆସିବ ? 
ଯିଏ ଉଦ୍ୟମ କରୁନାହିଁ ସେ କେବେ ବି କିଛି ପାଇବ ନାହିଁ । ପ୍ରାପ୍ତି କୋଉଠି ବି 
ସହଜଲଭ୍ୟ ନୁହେଁ, ନା” ବସ୍ତୁରେ ନା” ତତ୍ତ୍ଵରେ ! ସ୍ଥବିର ହୋଇଗଳେ ପ୍ରକୃତରେ 
ମ୍ପିରତା ଆସେନା । ଆସେ ସ୍ଥାଣୁଭାବ ଯିଏ କି ଉତ୍ତଞାନର ପରିପନ୍ଛୀ । 

ଦାର୍ଶନିକ ହେନେରୀ ବର୍ଗସଂ କହିଥିଲେ, ଢୀବନ ହେଉଛି ତାହା ଯାହାକି 
ପ୍ରଚେଷ୍ଟା କରେ; ଯାହା ଜୀବନକୁ ଉର୍ଷ୍ବଗାମୀ କରାଏ, ସଂପ୍ରସାରିତ କରାଏ । 
ଏହା ହେଉଛି ଯୁଗେ ଯୁଗେ ଜଗତର ସୃଷ୍ଟିଶୀଳ ବଳବତୀ ଇଛ୍ଛା । ପୁଣି ଏହା 
(ଜୀବନ) ହେଉଛି ସ୍ଥବିରତାର ବିପରୀତ ! ହଉ ହଉ ଏହା ଘଟେନାହିଁ । ଏକ 
ଆକସ୍ମିକ ଦୂର୍ଘଟଣା ନୁହେଁ । ଜୀବନ ଦିଗଟିଏ ପାଇଥାଏ, ଯେଉଁଆଡ଼କୁ ଏହା 
ସ୍ବେଛା ପ୍ରଣୋଦିତ ଭାବରେ ବୃଦ୍ଧିଲାଭ କରେ | 

ଏଥରୁ ଆମେ କ'ଣ ଜାଣିଲେ ? ଜୀବନ ଗୋଟିଏ ସ୍ପିର ବିନ୍ଦୁ ନା? ଏକ 
ଲକ୍ଷ୍ୟଧର୍ମୀ ପ୍ରବାହ ? ଅଟକରେ ଜୀବନ ଝଟ୍‌କେ ନା ପରିପୂର୍ଣ୍ତତା ଦିଗରେ ଗତି 
କରିବାରେ ? ଜୀବନକୁ ଅତି ପାଖରୁ ବୁଝିଲେ ଯାଇ ହେବ । ଯେକୌଣସି 
ମତେ କଟାଇ ଦେବା ପାଇଁ ଜୀବନ ଅଭିପ୍ରେତ ନୁହେଁ | ଏହାର ଉଦ୍ଦେଶ୍ୟ ଅଛି | 
ନିର୍ଦ୍ଦିଷ୍ଟ ଶୃଙ୍ଖଳା ଅଛି । ଧାରା ଅଛି । ବସ୍ତୁର ବିପୁଳତାରେ ଅଥବା ପ୍ରାଣର 
ପ୍ରାଚୂର୍ଯ୍ୟରେ ଏହା ବୁଝି ହେବନାହିଁ । 

ଗପଟିଏ ମନେପଡ଼େ । ସମସ୍ତେ ଜାଣିଛନ୍ତି | ଖାଲି ପ୍ରାସଙ୍ଗକତା ଦୃଷିରୁ 


Digitized by srujanika@gmail.com 


୧o୮ 


ସଂକ୍ଷେପରେ ଉଦ୍ଧାର କରୁଛି । ସେଇ ଯୋଉ ରାଜା ବରରେ ମାଗିଥିଲେ, ଯାହାକୁ 
ଛୁଇଁବେ ସିଏ ସୁନା ହୋଇଯାଉ । କି ଚମଳ୍କାର ମାଗୁଣି । ବଡ଼ ଚାଲାକ 
ଜଣାପଡ଼ନ୍ତି । ହେଲେ କ”ଣ ହେଲା ? ଆପଣମାନେ ଜାଣନ୍ତି, ସେ ଖାଦ୍ୟ ବି 
ଖାଇ ପାରିଲେ ନାହିଁ । କାରଣ ସ୍ପର୍ଶ କରନ୍ତେ ସେ ସୁନାରେ ପରିଣତ ହେଲା | 
ଚୈତନ୍ୟ ଉଦୟ ହେଲା ସେତେବେଳେ ଯେତେବେଳେ ଛୁଇଁ ଦିଅନ୍ତେ ପ୍ରାଣପ୍ରିୟ 
ଅଲିଅଳି ସୁକୁମାରୀ ଏକମାତ୍ର ଦୁହିତା ମଧ୍ଯ ସ୍ବର୍ଣ୍ଣପ୍ରତିମାରେ ପରିଣତ ହୋଇଗଲା ! 
ଧନ୍ୟ ସ୍କୁଳ ବୁଦ୍ଧି ! ! 

ରୂପ ଦରକାର । କିନ୍ତୁ ରୂପ କାହାର ? ବସ୍ତୁ ଆବଶ୍ଯକ | ମାତ୍ର କ'ଣ 
ପାଇଁ ? ଯେତେ ଲଦିଲେ, ଆରୋପ କଲେ ମଧ୍ଯ ˆ ସିଏ” “ସିଏ” ହୋଇ ରହିବେ | 
ଗୁଣଧର୍ମ ଅରୂପରେ ଯାହା ସେଇଆ ରହିବ | ରୂପରେ ଯେତେ ଚମଜଚ୍ାର ପ୍ରଦର୍ଶନ 
କରାଗଲେ ମଧ୍ଯ ତଥାପି ଆମ ବୁଦ୍ଧିର ଚମଜ୍ରାରିତାଠାରୁ ସେ କେତେ ବେଶୀ 
ଚମକ୍ରାର ହୋଇ ରହିବେ । ବୁଵ୍ଧି ସେ ପର୍ଯ୍ୟନ୍ତ କେବଳ ବୁଦି ସାହାଯ୍ୟରେ 
ଯାଇପାରିବ ନାହିଁ । ସେଥୁପାଇଁ ଆବଶ୍ୟକ ଦୃଷ୍ଟି । ଆମର ଦୃଷ୍ଟି ବଦଳିଲେ ପ୍ରତ୍ୟୟ 
ମଧ୍ୟ ବଦଳିବା ପାଇଁ ବାଧ୍ଯ ହେବ । ପ୍ରସ୍ତୁତି ଏବଂ ପ୍ରୟୋଜନବୋଧ ଆମକୁ 
ଯୋଗ୍ୟ କଲେ ଆମେ ଯୁଗ ଯୁଗର ତୃଷ୍ଣାକୁ ଆକାର ଭିତରେ କେବଳ ପ୍ରତିବିମ୍ବ 
ଭାବରେ ଦେଖିବା ନାହିଁ । ସେତେବେଳେ ଦୃଷ୍ଟି ଅନ୍ୟ ପ୍ରକାରର ହୋଇଯିବ । 
ବିଶ୍ଵାସ ବଢ଼ି ବଢ଼ି ଯାଉଥିବ | କାହାର ସାହାଯ୍ୟରେ, ଉପମା ଦ୍ଵାରା ଅଥବା ସ୍ତୁତି 
ମାଧ୍ୟମରେ ଆମେ “ସିଏ” ବୋଲି ଚିହୁ ନ ଥିବା | ଏଗୁଡ଼ିକ ସେତେବେଳେ 
ତାହାର ପ୍ରାସଙ୍ଗକତାକୁ ଗୌଣ କରି ସାରିଥବ । ଆମକୁ ଜଳଜଳ ହୋଇ ସବୁ 
ଦିଶିଯାଉଥବ । ବସ୍ତୁର ଓଜଲ୍ୟ ଅଥବା ଗାରିମା ଏକମାତ୍ର ଅବଲମ୍ବନ ହୋଇ 
ରହିନଥବ । ବସ୍ତୁ ଥବ ତଥାପି ଦୃଷ୍ଟି ବଦଳି ଯାଇଥିବ । ଏଥପାଇଁ ବସ୍ତୁର ଉଚ୍ଛେଦ 
ଆବଶ୍ୟକ ନୁହେଁ । ଯାହା ଆବଶ୍ଯକ ତାହା ହେଲା ବସ୍ତୁ ପାଖରେ ଥାଇ ମଧ୍ଯ 
ବସ୍ତୁକୁ ଅତିକ୍ରମ କରିଯିବା, ଅନ୍ୟ ସୋପାନର ଯୋଗ୍ୟ ହେବା | 

ବସ୍ତୁବାଦୀ ଦୁନିଆରେ ଆମେ ଟଣା ହେଉଥଲା ପର୍ଯ୍ୟନ୍ତ ନିସ୍ତାର ନାହିଁ । 
ଯେତେବେଳେ ନିଜେ ମନ କରିବା, ଇଛା କରିବା, ପ୍ରଚେଷ୍ଟା କରିବା, ଚିନ୍ତା 
କରିବା ସେତେବେଳେ ରୁଦ୍ଧ ଦୂଆର ସବୁ ଖୋଲି ଖୋଲି ଯାଉଥିବ | ଆଉ ଆମେ 

ଖୁସୀ ହୋଇ ଭିତରକୁ ପଶୁଥବା । ଜଣେ ବା କେତେଜଣ ଯେତେବେଳେ ସତକୁ 
ସତ ଚିନ୍ତା କରିବା ଆରମ୍ଭ କରିଦେବେ ତାହା ହେଲେ ଆଉ ସବୁ ଘଟିବାରେ ହିଁ 
ଲାଗିଯିବ । ପୃଥବୀର ଅନେକ ନବ ସନ୍ଦେଶ ମଣିଷ ଯୋଗୁଁ ସମ୍ଭବ ହୋଇପାରିଛି । 
କାରଣ ମଣିଷ ହେଉଛି ଏକମାତ୍ର ଜୀବ ଯିଏ ଅତୀତ, ବର୍ଭମାନ ଓ ଭବିଷ୍ୟତକୁ 
ଗୋଟିଏ ସୂତାରେ ସମ୍ପର୍କିତ କରିପାରେ, ଅବଲୋକନ କରିପାରେ, ଅନୁଭବ 
କରିପାରେ । ସେତେବେଳେ “ସିଏ” ଆଉ ସୁନାର ପାହାଡ଼ ଭିତରେ ସୁନ୍ଦର 
ଦିଶିବେ ନାହିଁ, ଦିଶିବେ ଆପଣାର ଅନ୍ତର ଭିତରେ । 


¥ 

ସେଦିନ ଦୂରଦର୍ଶନ ପରଦାରେ ଏକ କୌତୁକପ୍ରଦ ଦୃଶ୍ୟ ଦେଖୁବାପାଇଁ 
ମିଳିଲା । ଆନନ୍ଦ ଉଲ୍ଲାସରେ ଲୋକେ ଦାଢ଼ି କଟାଇବାରେ ଲାଗିପଡିଛନ୍ତି । ଚାହୁଁ 
ଚାହୁଁ ଅରମା କଳା କିମ୍ବା ଧଳା ଦାଢ଼ିରୁ ମେଞ୍ଚା ମେଞ୍ଚା ସଫା ହୋଇଯାଇ ତକ 
ଦେଖାଯାଉଥାଏ ଚିକ୍ଚିକ୍‌ ହୋଇ | ପରଦିନ ଖବରକାଗଜ ମାନଙ୍କରେ ମଧ୍ଯ ସେହି 
ସମ୍ବାଦ ବାହାରିଲା । ଏବେ କେତେ କେତେ ନୂଆ ଖବର ପ୍ରକାଶ ପାଇବାରେ 
ଲାଗିଛି; ଖୁସୀରେ ଲୋକେ ଗୀତ ବୋଲିବା, ରମଣୀମାନେ ମନଖୋଲା ହସ ହସିବା, 
ବୁର୍ଖା ପରିହାର କରି ସ୍ବଚଛନ୍ଦରେ ଚଳପ୍ରଚଳ ହେବା, ରେଡ଼ିଓ ଓ ଦୂରଦର୍ଶନରୁ ସଙ୍ଗୀତର 
ମୁର୍ଛଛନା ଶୁଣାଯିବା ଏହିପରି କେତେ କଅଣ । 

ଆଫଗାନିସ୍ତାନ ଯୁଦ୍ଧ ପ୍ରାୟ ସରିଆସିଲାଣି | ଘଡ଼ିବାଣ ପରି ବେଶ୍‌ ଆଲୋକିତ 
କରି ସ୍ଵନ୍ପ ସମୟ ମଧ୍ଯରେ ଶେଷ ହୋଇଛି । ୟାକୁ ତ ଯୁଦ୍ଧ କୁହାଯିବ ନାହିଁ 
ଏକପ୍ରକାର ଏକତରଫା ଆକ୍ରମଣ । ବିଶେଷ ପ୍ରତିରୋଧ ନାହିଁ । ମୁକାବିଲା ନାହିଁ । 
ମୃତାହତଙ୍କ ସଂଖ୍ୟା ମଧ୍ୟ ସେତେ ନୁହେଁ । କେବଳ ବୋମା ମାଡ଼ରେ ଧୃସ୍ତ ବିଧ୍ଵସ୍ତ 
ହୋଇଯାଇଛି ଅନେକ ସୌଧ ଓ ଗୁରୁତ୍‌ ପୂର୍ଣ ସଂବେଦନଶୀଳ କେନ୍ଦ୍ର | 
ସମ୍ବାଦପତ୍ରମାନଙ୍କରୁ ଯାହା ଜଣାପଡ଼େ ତାଲିବାନ ମୌଳବାଦୀମାନଙ୍କ ବିରୁଦ୍ଧରେ 
ଆମେରିକା ନେତୃତ୍ଵରେ ବ୍ରିଟେନ୍‌ ସାମରିକ ଏବଂ ରାଜନୀତିକ ସଂକଛ ସହିତ ଭାରତ 
ସମେତ ଅନେକ ରାଷ୍ଟ୍ରର ପ୍ରଚ୍ଛନ୍ନ ସମର୍ଥନ ଏହି ଘଟଣା ସହିତ ଜଡ଼ିତ । ମୋଟ 
ଉପରେ କହିବାପାଇଁ ଗଲେ ଏଇ ଯୁଦ୍ଧ ହେଉଛି ଆତଙ୍କବାଦ ବିରୁଦ୍ଧରେ ସାରା 
ବିଶ୍ଵର ସମ୍ମତି । ବିଶ୍ଵରୁ ଆତଙ୍କବାଦର ମୂଳ ଉପାଡିବା ପାଇଁ ଇଏ ହେଉଛି ଏକ 
ସଙ୍ଗଠିତ ଏବଂ ସଂକଳ୍ଥଯୁକ୍ତ ପ୍ରୟାସର ଅୟମାରମ୍ଭ | 

ଏଇ ମୌଳବାଦ ସାରାପୂଥବୀରେ ଖେଳେଇ ହୋଇ ରହିଛି । ମୌଳବାଦ 
କୋଉ ଧର୍ମରେ ଅବା ନାହିଁ ! ଜୀବନଟା ଯେତେବେଳେ ଗଣ୍ଡି ପଡ଼ିଯାଏ 
ସେତେବେଳେ ନାନା ପ୍ରକାର ସ୍ପିତାବସ୍ଥା ଜରୁରୀ ମନେ ହୁଏ । ଯେତେବେଳ ଯାଏ 

ମଣିଷ ଖୋଲି ଖୋଲି ଯାଉଥାଏ ସେ ପର୍ଯ୍ୟନ୍ତ ସିଏ ଗ୍ରହଣଶୀଳ ରହିଥାଏ । ଯେଉଁ 
ମୁହୂର୍ଭରେ ଏହି ମହନୀୟତା ଉତ୍ଭେଇ ଯାଏ, ମଣିଷ ପାଲଟିଯାଏ କଠୋର ଓ ନିଶୁରତା 
ପ୍ରକାଶ ପାଏ । ନମନୀୟ ରହିପାରିବା ଆମର ଅଭିବୃଦ୍ଧିରେ ସାହାଯ୍ୟ କରେ । 
ଯେତେବେଳେ କୌଣସିଠାରେ ଆମେ ଅଟକିଯାଉ, ଦେଖୁଥିବା ସତ୍ଯକୁ ପରମ 
ସତ୍ୟ ବୋଲି ଦାବୀ କରୁ, ସେତେବେଳେ ଜଣେ କଠୋରପତ୍ଛୀ ସାଜେ । ଜାହିର 
କରିବାର ମନୋଭାବ ପ୍ରକାଶ ପାଏ। ମୌଳବାଦୀ ସବୁ ଧର୍ମରେ ଉଣା ଅଧ୍ୟକେ 
ଅଛନ୍ତି । ବୁଵ୍ି ଓ ବିବେକ ଯେତେବେଳେ ଆପଣାକୁ ପରିଚାଳିତ କରେ 
ନାହିଁ ସେତେବେଳେ ମଣିଷ !ଥାଠରaୀ ହୋଇଯାଏ | ମଣିଷର ଏହି ଅବବୌବ୍ଧିକ 
ସ୍ପିତିଟି କେବଳ ଏ ଯୁଗରେ ନୂହେଁ ଯୁଗେ ଯୁଗେ ସଭ୍ୟତାର ତଣ୍ଡି ଚିପି ଦେଇଛି । 

ମଣିଷ ଜାତିର ଇତିହାସରୁ ଜଣାଯାଏ ଯେ ଅଙ୍କାବଙ୍କା ରାସ୍ତାରେ ମଣିଷର 
ଅଗ୍ରଗତି ଚାଲିଛି । କେଉଁଠି ଉତ୍ଥାନ ତ ଆଉ କେଉଁଠି ପତନ । ତଥାପି ଅଗ୍ରଗତି 
ହିଁ ଘଟିଚାଲିଛି । ଅନନ୍ତ କାଳ ଆଗରେ ଗୋଟିଏ ମଣିଷର ଜୀବନକାଳ କିଛି ନୁହେଁ । 
ସଭ୍ୟତାର ବିକାଶ ହୋଇଛି ! ଜ୍ଞାନର ବିସ୍ଫୋରଣ ହୋଇଛି । ଅନ୍ଧାରରୁ କ୍ରମଶଃ 
ମଣିଷ ଜାତି ଆଲୋକ ଆଡକୁ ଯତ୍ରା କରିଛି । ନାନା କୁସଂସ୍ଟାର ଦୂର ହୋଇଛି । 
ଘଷିମାଜି ହୋଇ ମାନବର ଅଭିଯାତ୍ରା ଆଗାମୀକୁ ସାକାର କରିବାରେ ଲାଗିଛି । 
ଅଚେତନ ଭାବରେ ଏ ସବୁ ଚାଲିଛି । ଆମେ ନିଜ ଇଚ୍ଛାକୁ ଆଗରେ ରଖୁ ଯାହା ନ 
କରୁଛେ ବିଶ୍ଵପ୍ରକୃତି ଦ୍ଵାରା ପରିଚାଳିତ ହୋଇ ସେତେ କର୍ମରେ ବ୍ୟାପ୍ୃତ ଅଛେ । 
ଆମ ଅଲକ୍ଷ୍ୟରେ ପ୍ରକୃତି ଆମକୁ ଗଢୁଛି । ଭବିଷ୍ୟତ ପାଇଁ ଯୋଗ୍ୟ କରୁଛି । ଏହା 
ଅବଶ୍ୟ ଖାଲି ଆଖରେ ଆମେ ସ୍ବୀକାର କରିବା କଷ୍ଠ ହେବ । ବାହାରେ ଏ ସବୁ 
ଘଟୁଥୁଲେ ମଧ୍ୟ ଆମ ଭିତରେ ମଧ୍ଯ କିଛି ଘଟିବାରେ ଲାଗିଛି । ପ୍ରତି ମୁହୂର୍ଭରେ 
ଓଲଟପାଲଟ ହୋଇ ଗତି କରିବାରେ ଲାଗିଛି ମାନୁଷୀ ଚେତନା । 

ଜଣେ ବନ୍ଧୁଙ୍କ କଥା । ଦେବୀପୀଠରେ ବଳି ବିଷୟରେ ଆଳାପ ଚାଲିଥୁଲା | 
ବନ୍ଧୁ କହିଲେ, ଯେଉଁମାନେ ସକାଳ ହେଲେ ମାଂସ ଦୋକାନ ଆଗରେ ଧାଡି 
ଲଗାଉଛନ୍ତି ସେମାନେ ଦେବୀପୀଠରେ ବଳି ପଡ଼ିବା ବନ୍ଦ ହେଉ କହୁଛନ୍ତି କେଉଁ 
ଯୁକ୍ତିରେ । କଥାଟା ଏଥର ବୁଝିହେଉଥବ ! ଏଇଟା ଯୁକ୍ତି ନା ବିତଣ୍ଡୀ ପାଠକେ 
ବିଚାର କରିବେ । ଖାଦ୍ୟପାଇଁ ମାଂସ ଆହାର କରିବା ଗୋଟିଏ କଥା | ଦେବତା 
ନାଆଁରେ ଆପଣାର କାମନାବାସନା ଚଳାଇ ରଖୁବା ଆଉ ଗୋଟେ କଥା ! ଦୁଇଟା 
କଥା ଗୋଟିଏ କଥା ହେଲା କିପରି ? ଉତ୍ତରଣ ଚାହୁଁଥିବା ମଣିଷ ଯୁକ୍ତି ବଳରେ 

ଆପଣାର ମତ ସାବ୍ୟସ୍ତ କରେନାହିଁ । ସେ ବୁଝିବାପାଇଁ ଚେଷ୍ଟା କରେ । ନିଜକୁ 
ବୁଝିବା ଅବସରରେ ଅନ୍ୟମାନଙ୍କୁ ମଧ୍ୟ ବୁଝେ । ଏଇ ବୁଝିବାଟା ନିଶ୍ଚିତ ଭାବରେ 
ମନ ସ୍ତରରେ ଆରମ୍ଭ ହେବ | ମନ ହିଁ ତ ବୁଝେ | ମାତ୍ର କେବଳ ମନ ପାଖରେ 
ଅଟକିଗଲେ ଅସଲ ବୁଝିବା ହେବନାହିଁ । ପ୍ରସାରଣକ୍ଷମ ମନ ହିଁ ବୁଝିବାର ଅନ୍ୟସ୍ତରକୁ 
ଛୁଇଁପାରେ | 

ମୌଳବାଦୀ ବୂଝେ ନାହିଁ । ବୁଝିବାକୁ ଚେଷ୍ଟାକରେ ନାହିଁ | ବୁଝିପାରେ ନାହିଁ । 
ଏ କ୍ଷେତ୍ରରେ ମନଟା ସବା ପଛରେ ପଡ଼ିରହିଥାଏ | ଅବବୌବ୍ଧିକତାର ଦାସ ହୋଇ 
ସେ ପ୍ରଳାପ କରୁଥାଏ | ବୁଝିବାପାଇଁ ପ୍ରୟାସ ନ” କରି ବୁଝୁଥାଏ ବୋଲି ଉପଦ୍ରବ 
କରେ | ସାରା ସଂସାରରେ ଏପରି ଅବୁଝା ମଣିଷମାନେ ଛାଇ ହୋଇ ରହିଛନ୍ତି । 
ପରିବାରରେ, ସମାଜରେ, ସଂଗଠନରେ, ଶାସନରେ, ଧର୍ମରେ ସବୁଠି ଅଛନ୍ତି । 
ଏଇମାନେ ଥୁବାରୁ ପ୍ରକୃତରେ ବୁବ୍ଧିର ଅଗ୍ରଗତି ହେଉଛି ବୋଲି ଆମେ ଗୋଟିଏ 
ଦୃଷ୍ଟିରୁ କହିପାରିବା କି ? ଏମାନେ ମୁଖ୍ୟ ସ୍ରୋତରେ ରହିଲେ ବିପଦ | ଯେଉଁ ପର୍ଯ୍ୟନ୍ତ 
ଏମାନେ ଗୌଣ ଭୂମିକାରେ ଅଛନ୍ତି ସେତେବେଳେ ସମାଜ ଆଶ୍ବସ୍ତ ହୁଏ | 

ମୌଳବାଦୀ କେବଳ ବାହାରେ ନାହାନ୍ତି । ଆମ ପ୍ରତ୍ୟେକଙ୍କ ଭିତରେ 
ମୌଳବାଦୀ ଗୋପନରେ ବାସ କରୁଛି । ପ୍ରତି ମଣିଷ ନିଜକୁ ଦେଖୁଲେ ଜାଣିପାରିବ 
ଯେ ସତକୁ ସତ ଆପଣା ଭିତରେ ଥୁବା ମୌଳବାଦୀ ବାହାରର ମୌଳବାଦୀଠାରୁ 
କୌଣସି ଗୁଣରେ କମ୍‌ ନୁହେଁ । ଆପଣା ଭିତରର ମୌଳବାଦୀ ମଣିଷକୁ ପକାଏ 
ଉଠାଏ । ଆପଣାର ମତ, ରୁଚି, ଆଶା, କାର୍ଯ୍ୟପ୍ରଣାଳୀ, ଜ୍ଞାନ ଇତ୍ୟାଦି ଯେତେବେଳେ 
ଆଦର୍ଶ ହୋଇଯାଆନ୍ତି ସେତେବେଳେ ମଣିଷ ମୌଳବାଦୀ ହୋଇପଡ଼େ । 
ପରିବାରରେ ଆପଣାକୁ ଜାହିର କରିବା, ସଂଗଠନରେ ଆପଣାର ଇଛାକୁ ସମୂହ 
ଉପରେ ଲଦିଦେବା, ଆପଣାର ରୁଚି ଅନୁଯାୟୀ ଅନ୍ୟକୁ ଚାଲିବାପାଇଁ ବାଧ୍ଯ କରିବା, 
ନିଜର ଧାରା ଅନୁଯାୟୀ ସବୁକିଛି ଚାଲୁ ବୋଲି ଦୃଢ଼ମତ ପୋଷଣ କରିବା, ଆପଣାର 
ସଂଗୃହୀତ ଜ୍ଞାନକୁ ଆଦର୍ଶର ଆଖ୍ୟା ଦେବା ଇତ୍ଯାଦି ମୌଳବାଦ ନୂହେଁ ତ ଆଉ 
କ”ଣ ? ସ୍ଵାମୀଟିଏ ଚାହୁଁଛି ସ୍ତ୍ରୀର ସ୍ଵତନ୍ତ୍ତ ମତ ନ ରହୁ । ସଂଗଠନରେ ପରିଚାଳକ 
ଚାହୁଁଛି ସଭ୍ୟମାନେ ତାରି କଥା ମାନି ଚଳନ୍ତୁ । ଏସବୁ ଆମ ଭିତରର ମୌଳବାଦ । 

ଅସଲ କଥା ହେଲା ଅଟକିଯିବାରେ ମଣିଷ ନିଜର ସୁରକ୍ଷା ସମ୍ବନ୍ଧରେ 
ଅତିବେଶୀ ସଚେତନ ହୁଏ । ଏଣୁ ଆପଣାର ସ୍ଥିତି କାଳେ ବିପନ୍ନ ହୋଇଯିବ 
ସେଥୁପାଇଁ ଗୋଟିକ ପରେ ଗୋଟିଏ ଅଙ୍କଶ ଲଗାଏ ! ସୁରକ୍ଷାର ଅଭାବ ଆଶଙ୍କାରେ 

ମଣିଷ ମୌଳବାଦୀ ସାଜେ । ଇଏ ହେଉଛି ଏକପ୍ରକାରର ଅହଂକାର ! ଆମକୁ 
ଏଥିରୁ ମୁକ୍ତ ହେବାକୁ ହେଲେ ଉଦାର ହେବାକୁ ପଡ଼ିବ, ଗ୍ରହଣଶୀଳ ହେବାକୁ 
ପଡ଼ିବ | ବିସ୍ତାରଶୀଳ ହେବାକୁ ଇଚ୍ଛା କରିବାକୁ ହେବ। ଅଟକିଗଲେ ଆମେ ଦିନେ 
ନା ଦିନେ ମୌଳବାଦୀ ହୋଇଯିବା । ଏଇ ମୌଳବାଦର ରୋଗଟା ପ୍ରକୃତରେ 
କୌଣସି ନିର୍ଦିଷ୍ଟ ଧର୍ମରେ ନାହିଁ । ଅଛି ମଣିଷ ପ୍ରକୃତିରେ । ହୃଦୟର ଦ୍ଵାର ଅବରୁଵ୍ଧ 
ହୋଇଗଲେ ମଣିଷ ଅନ୍ଧ ହୋଇଯାଏ ଏବଂ ଏହି ଅନ୍ଧଭାବ ହି ମୌଳବାଦର 
ଜନନୀ | 

ନିଜ ଭିତରର ମୌଳବାଦକୁ ନିଜେ ରୋକିବାପାଇଁ ହେବ । ଆଉ କେହି 
ପାରିବେ ନାହିଁ । ଧର୍ମ ପାରନ୍ତା ଯଦି ଆମେ ଧର୍ମକୁ ଠିକ୍‌ ଭାବରେ ବୁଝନ୍ତେ ଏବଂ 
ଏକ ଉଚ୍ଚତର ଜୀବନ ପାଇଁ !6୪v6୮ ହିସାବରେ ବ୍ୟବହାର କରିପାରନ୍ତେ | ମାତ୍ର ଏହା 
କରିବାପାଇଁ ଆବଶ୍ୟକ ମଣିଷର ବିଚାର, ମନନ ଏବଂ ଉଦାରଭାବ ¦ ମୁକ୍ତ ମଣିଷ 
ହିଁ ମୌଳବାଦର ପୂର୍ଚ୍ଛେଦ ଟାଣିପାରେ । ବଦ୍ଧମଣିଷ ପାରିବ ନାହିଁ । ସେ ଯେତେ 
ଉଚ୍ଚକୁ ଉଠୁଥବ ସେତିକି ମୁକ୍ତ ହେଉଥିବ ଆପଣାର ସକଳ କ୍ଷେତ୍ରରେ । ଜୀବନକୁ 
ବୁଝିବାକୁ ଇଛା କରୁଥିବା ମଣିଷମାନେ ଚାହିଁଲେ ମୌଳବାଦର ସମାପ୍ତି ଘଟିବ | 


¥ 


Digitized by srujanika@gmail.com 


ସଦ୍ୟରୁ ସଦ୍ୟତମ 


ଜଣେ ଅନ୍ତରଙ୍ଗ ବନ୍ଧୁ ଚିଠିରେ ଲେଖିଥିଲେ, “ ଆପଣଙ୍କ ଲେଖା ଖବର 
କାଗଜରୁ ପଢୁଛି | କେତେକ ଲେଖା ବେଶ୍‌ ମନଛୁଆଁ ହୋଇଛି | ଆଉ କେତେକ 
ଲେଖା ସଦ୍ୟ ଲେଖକର ଲେଖାପରି ବୋଧ ହେଉଛି ! ଆପଣ ମାନବବାଦୀ ଏକ 
ଲେଖା ପଠାଇବେ ! ” ଇତ୍ୟାଦି ଇତ୍ୟାଦି | 

ସଜ ପରିବା ସମସ୍ତେ ଜାଣନ୍ତି ଭଲ | ସଜ ମାଂସ ମାଛ ଆମେ ନିତ୍ଚୟ 
ଚାହୁଁ ! ମାତ୍ର ଲେଖା ପଢ଼ିବାକୁ ଆଶା କରିଥାଉ ପରିପକ୍୍‌ ଲେଖନୀର ।| ଏହା 
ସ୍ବାଭାବିକ କଥା । ଜଣଙ୍କ ଭିତରେ ଯାହା ଉଦ୍‌ବେଳନ ସୃଷ୍ଟିକରେ ତାହା ପ୍ରତିଫଳିତ 
ହୁଏ କଥା, ଲେଖା ଅଥବା କାର୍ଯ୍ୟରେ | ମନ ଓ ହୃଦୟ ଭିତରେ ଯେଉଁ ପ୍ରକ୍ରିୟାଟି 
ଲାଗି ରହିଥାଏ ସେଇଟି ଅବିକଳ ସେହିପରି ଆଅତ୍ସପ୍ରକାଶ କରେ । ପ୍ରବନ୍ଧରେ 
ଲେଖକ ସିଧା କୁହେ । କବିତା, ଉପନ୍ୟାସରେ ଅଳଙ୍କାର ଅଥବା ପ୍ରତୀକ 
ମାଧ୍ୟମରେ, ଚରିତ୍ର ମାଧ୍ୟମରେ କହିବା କଥାକୁ ପରୋକ୍ଷ ଭାବରେ ପରିବେଷଣ 
କରାଯାଏ | ନାଟକରେ ସେହିପରି ପାତ୍ରପାତ୍ରୀଙ୍କ ମୁହଁରେ ସଂଳାପ ଭରି 
ଦିଆଯାଏ । ନାଟ୍ୟକାର ପରଦା ପଛରେ ରହେ | ସଂଳାପ ଅନ୍ତରାଳରେ ସତତ 
ଆତ୍ସଗୋପନ କରିଥାଏ । 

ସଦ୍ୟଭାବନା ଯଦି ସେହିପରି ପ୍ରକାଶିତ ହୁଏ ତେବେ ସେଥିରେ କୌଣସି 
ପୁଟ ନ ଥାଏ, ଲୁଚାଇବାର ମଧ୍ଯ କିଛି ନ ଥାଏ | ଘଟଣାଟି କେବଳ ଲେଖା 
ମାଧ୍ଯମରେ ବିସ୍ତୃତ ହୁଏ | ମନ ଭିତରୁ ବାହାରି ଆସି କଲମ କାଗଜ ସାହାଯ୍ୟରେ 
ରୂପ ଗ୍ରହଣ କରେ | ଲେଖକର ଶୈଳୀକୁ ଆଶ୍ରା କରି, ତା'ର ଶବ୍ଦଭଣ୍ଡାରକୁ 
ଉତ୍ସରୂପେ ଗ୍ରହଣ କରି ଆତ୍ସୃପ୍ରକାଶ କରେ । ତାରତମ୍ଯ କେବଳ ପ୍ରକାଶ 
ଭଙ୍ଗୀରେ | ବର୍ଣ୍ଣନା ଶୈଳୀରେ ଅନେକ ମଣିଷ ହୁଏତ ଏକାକଥା ଭାବିପାରନ୍ତି । 
ମାତ୍ର ପ୍ରକାଶ ପାଇଲା ବେଳକୁ ସେଥୁରେ ଭିନ୍ନତା ଦୃଷ୍ଟିଗୋଚର ହୁଏ । ଭାବି 

ପାରୁଥିବା ମଣିଷମାନେ ସମସ୍ତେ ଯେ ଲେଖିପାରନ୍ତି ତାହା ମଧ୍ଯ ନୁହେଁ । ମନନ 
କରୁଥିବା ମଣିଷଟି ଆତୃସ୍ଥ କରେ ।! ମନନ ମାଧ୍ୟମରେ ଆମ ଭିତରେ କିଛି 
ପ୍ରବେଶ କରେ, ଆନ୍ଦୋଳିତ କରେ | ପ୍ରକାଶର ଭିନ୍ନତା ସତ୍ବେ ତାହା କିଛି ନା 
କିଛି ଉପାୟରେ ଆତ୍ସପ୍ରକାଶ କରେ | ତେଣୁ ମନରେ ଯାହା ଘଟେ ତାହା ଲେଖା 
ମାଧ୍ୟମରେ ଫୁଟିଉଠିଲା ବେଳେ ସମସ୍ତଙ୍କୁ ଯେ ସବୁବେଳେ ଛୁଇଁବ ୟାର କିଛି 
ମାନେ ନାହିଁ । ତୁଳସୀ ଦାସ ସ୍ତୀଙ୍କ ପଦେ କଥାକୁ ମନ୍ତ୍ର ରୂପେ ଗ୍ରହଣ କଲେ | 
କାହିଁ ଅନ୍ୟ ସମୟରେ ସ୍ତ୍ରୀଙ୍କର ମଧୁର ଅଥବା କର୍କଶ ବଚନ ତ ତାଙ୍କ ଭିତରେ 
ଭାବାନ୍ତର ସୃଷ୍ଟି କରିପାରିଲା ନାହିଁ ! ନଚିକେତା ପିତାଙ୍କର ପଦେ କଥା “ ତତେ 
ଯମକୁ ଦେଲି” ବାଳକଟିକୁ ମରଣ ବିଜୟୀର ମାନ୍ୟତା ଦେଲା | ଆଗରୁ ପିତାଙ୍କ 
ଠାରୁ ତ' ସେ କେତେ କଥା ଶୁଣିଥିବେ । ଆଗରୁ କାହିଁକି କିଛି ହେଲା ନାହିଁ ? 
ସଦ୍ୟ ଘଟଣା ତେବେ କଅଣ ହୋଇପାରେ ! 

ମାନସ ଭୂମିରେ ପ୍ରତି ମୁହୂର୍ଗରେ ଅନେକ ଘଟଣା ଘଟିବାରେ ଲାଗିଛି । 
ସେଥରୁ କେତେକ ପ୍ରକାଶ ପାଏ | ବହୁଳାଂଶ ଲୁଚି ରହିଯାଏ | ପ୍ରକାଶ ପାଇବାର 
ଧାରାରେ କିଏ ପୂରା ଫୁଟେ କିଏ ଅବା ଦରଫୁଟା ହୋଇ ରହେ ଏବଂ ଆଉ କିଏ 
ଜମାରୁ ଫୁଟନ୍ତି ନାହିଁ । ଫୁଲ ଗଛରେ ପ୍ରକାଶିତ ହୋଇଥବା ସବୁ କଳିକା କଂଣ 
ପୂର୍ଣ୍ଣାଙ୍ଗ ପୁଷ୍ପଟିଏ ହେବାର ସୌଭାଗ୍ୟ ଅର୍ଜନ କରନ୍ତି ? ସକାଳର ସୂର୍ଯ୍ୟୋଦୟ 
କଅଣ ସବୁଦିନେ ସମାନ ଭାବରେ ଆମକୁ ଆକୃଷ୍ଟ କରେ ? ଆକାଶ ବକ୍ଷରୁ 
ପତିତ ହେଉଥିବା ପ୍ରତି ଜଳକଣା କଅଣ ଭୂମି ସ୍ପର୍ଶ କରେ ? ନୂତନ ଓ ପୁରାତନ 
ବୋଲି ଯେଉଁ ବିଭେଦଟା ଆମ ମନରେ ଅଛି ତାହା ବି କଅଣ ସମାନ ଭାବରେ 
ସବୁଠାରୁ ପ୍ମଥକ ହୋଇ ରହିଛି ? ସଜୀବ ଓ ନିର୍ଜୀବ ମଧ୍ୟରେ ଯେପରି କୌଣସି 
ସୀମାରେଖା ନାହିଁ ସେହିପରି ନୂତନ ଓ ପୁରାତନ ମଧ୍ଯରେ କିଛି ବାଡ଼ ନାହିଁ । 
ବୁଝିବା ପାଇଁ ମଣିଷ ବାରେ, ବାଡ଼ ପକାଏ, ସୀମା ଭିତରେ ଦେଖେ । ନହେଲେ 
ସିଏ ସାଧାରଣତଃ ଦେଖିପାରେ ନାହିଁ । ଦେଖିବା ଉପରେ ନିର୍ଭର କରେ କ'ଣ 
ସଦ୍ୟ ଓ ୮୯” ଣ ସଦ୍ୟ ନୁହେଁ ! ଜଣେ ମଣିଷ ସଦାସର୍ବଦା ସଦ୍ୟ ରହିପାରିଲେ ସିଏ 
କବଳ ସଦ୍ୟତମ ହି ଦେଖିବ, ସଦ୍ୟତମ ହି ପ୍ରକାଶିତ ହେବ | ସଦ୍ୟରୁ ସଦ୍ୟତମ 
ଧାରାରେ ସିଏ ସତତ ସଦ୍ୟ ହୋଇ ରହିଥିବ ! ସଦ୍ୟଯତମର ବିକିରଣରେ ସେ 

କେବେ ପୁରୁଣା, ବୁଢ଼ା ଅଥବା ଅତୀତ ହୋଇପାରିବ ନାହିଁ | ପୁରୁଣା ବର୍ଷଟିଏ 
ଯାଇ ନୂଆ ବର୍ଷଟିଏ ଆସେ । ପୁରୁଣା ବସ୍ତ୍ର ବଦଳରେ ଆମେ ନୂତନ ବସ୍ତ 
ପରିଧାନ କରୁ | ପୁରୁଣା ଘର ବଦଳରେ ନୂଆ ଘରଟିଏ ଚାହୁଁ । ପୁରୁଣା ରୁଟିନ୍‌ 
ପରିବର୍ଚଗେ ନୂଆ ରୁଟିନ୍‌ ଆମକୁ ସତରେ କଅଣ ଭଲ ଲାଗେନା ! ନୂଆ ଓ 
ପୁରୁଣାର ଲୁଚୁକାଳି ଖେଳରେ କିଛି ବି ଲୁଚି ରହିପାରେ ନାହିଁ । ପ୍ରକାଶ ହେବା 
ହେଉଛି ସୃଷ୍ଟିର ଧର୍ମ, ସୃଜନଶୀଳତାର ମର୍ମ । ପ୍ରକାଶର ଧାରାକୁ ବାଗରେ 
ପକାଇବା, ଛାଞ୍ଚରେ ପକାଇବା, ଅଭିଳଷିତ ଦିଗରେ ଆଗେଇଯିବା ପାଇଁ ଚାହିଁବା 
ଅବଦମନ ନୁହେଁ ତ ଆଉ କଅଣ | 

ପ୍ରକୃତରେ ସ୍ରଷ୍ଟା ବ୍ୟତୀତ କେହି ବି ସୃଜନଶୀଳ ନୁହେଁ । ପ୍ରତ୍ୟେକର 
ପ୍ରକାଶ ମଧ୍ଯରେ ସ୍ରଷ୍ଟାର ସ୍ଵର, ସ୍ରଷ୍ଟାର ସ୍ବାକ୍ଷର | ବ୍ଯକ୍ତି କେବଳ ମାଦଧ୍ଯମଟିଏ । 
ଆଉ ବେଶୀ କିଛି ନୁହେଁ | ମାଧ୍ଯମ ପକ୍ଷରେ ଆବଶ୍ୟକ ହେଲା ସମ୍ମତି ! କ'ଣ 
ତା” ଭିତର ଦେଇ ପ୍ରକାଶିତ ହେବ ଏ” ନେଇ ସେଥିରେ ମୁଣ୍ଡ ଖେଳାଇବା ଅର୍ଥ 
ସୃଜନ ପ୍ରକ୍ରିୟାକୁ ବ୍ୟାହତ କରିବା | ପାହାଡ଼ରୁ ବହି ଆସୁଥିବା ଝରଣାଟିଏ ସର୍ପିଳ 
ଗତିରେ ନ ଆସି କେନାଲ ଭଳି ସିଧା ଆସିଲେ ତାକୁ ଆମେ ଝରଣା ବୋଲି 
କହିପାରିବା କି ? କେନାଇ ଯଦି ଝରଣା ହୁଅନ୍ତା, ଉଦ୍ୟାନ ଯଦି ଅରଣ୍ୟ ହୁଅନ୍ତା 
ତେବେ ତ ସାଙ୍ଘାତିକ ବ୍ୟାପାର | ଝରଣା ବହିଯିବାକୁ ଦିଆଯାଉ । ଅରଣ୍ୟ 
ମଧ୍ଯରେ ଉଦ୍ୟାନ ଅବଲୋକନର ଅଭିଳାଷ ନ ରହୁ | 

ଭିତରକୁ ଅନାଇଦେଲେ କେତେ କେତେ ସଦ୍ୟଭାବନା, ମନନ, ଚିନ୍ତନକୁ 
ଆମେ ଭେଟିବା ! ସେଥିରୁ କାହାକୁ ଆମେ ରୂପ ଦେବା ତା'ର ଧରାବନ୍ଧା ନିୟମ 
କିଛି ବି ନାହିଁ । କ୍ରମାନ୍ଵୟରେ ଯେ ସବୁ ଘଟିବ ସେପରି ମଧ୍ଯ ନୁହେଁ । ସ୍ଥାନ, 
କାଳ, ପାତ୍ର ମଧ୍ଯରେ କିଛି ପ୍ରକାଶିତ ହୋଇପାରେ | କିଛି ମଧ୍ଯ ଏହି ଗାରଗୁଡ଼ିକ 
ମଧ୍ଯରେ ଆସିନପାରେ | କୂଳ ସାହାଯ୍ୟରେ ସମୁଦ୍ରର ଆକାର କଳନା କରିବା 
ଗୋଟିଏ କଥା | କୂଳ ନ ଥାଇ ସମୁଦ୍ର କଛନା - ତାହା ଅନ୍ୟ ଏକ ଦୃଷ୍ଟି, ଅନ୍ୟ 
ଏକ ପ୍ରତ୍ୟୟ | ସବୁ ଯେ ଆମରି ଦୃଷ୍ଟିକୁ ଆସିପାରିବ ସେପରି ମଧ୍ଯ ନୁହେଁ | 
ଜର୍ମାନ ଦାର୍ଶନିକ ଇମାନୁଏଲ୍‌ କ୍ୟାଣ୍ଟ କହିଥିଲେ ଗୋଟିଏ ଉଦାହରଣ | ପ୍ରାସର୍ଗିକ 
ମନେ ହେଉଛି । ପୋଖରୀରେ ଏକ ନିର୍ଦ୍ଦିଷ୍ଟ ଆକାର ଫାନ୍ଦ ଥବା ଜାଲ ପକାଇ 

ଟଣାଗଲା | ଦେଖାଗଲା ଯେ ଫାନ୍ଦ ଆକାରଠାରୁ କ୍ଷୁଦ୍ରାକୃତିବିଶିଷ୍ଟ ମାଛ ଜାଲରେ 
ଧରା ପଡ଼ି ନାହାନ୍ତି । ତା'ବୋଲି କଅଣ ଆମେ କହିବା ଯେ ସେପରି ଛୋଟ 
ମାଛ ପୋଖରୀରେ ନାହାନ୍ତି ? ସିଏ କହନ୍ତି, ଠିକ୍‌ ସେହିପରି ମଣିଷ ମନ ସବୁ 
ସତ୍ୟ ଧରିପାରିବ ନାହିଁ, ବୁଝିପାରିବ ନାହିଁ ¦ ତା' ମାନେ ନୁହେଁ ଯେ ମଣିଷମନ 
ବୁଝି ପାରୁନଥିବା ତନ୍ତ୍ର ଆଉ କିଛି ନାହିଁ । ଯିଏ ଯେତିକିର ସେତିକିର କଥା 
କେବଳ ବୁଝିପାରିବ | ବାକି ସବୁ ଅବୁଝା ରହିଯିବ | ଏକଥା ମଧ୍ଯ ଦେଖାଯାଏ 
ଯେ ବେଳେବେଳେ ପ୍ରଖ୍ୟାତନାମା, ଦାମୀ ଲେଖକମାନେ ନିହାତି ସାଧାରଣ 
ଲେଖା ଲେଖନ୍ତି । ଲେଖା ବଜାରରେ ତାହା ଚଳାଇ ଦିଆଯାଏ, ଯେଣୁ ଲେଖକ 
ସ୍ବୟଂ ଦାମୀ, ଲେଖା ଯୋଗୁଁ ନୂହେଁ । 

ନିଜେ ସଦ୍ୟ ହୋଇପାରିଲେ ସଦ୍ୟତମର ପରିପ୍ରକାଶ ହେବ । ପ୍ରକାଶନର 
ପରିପାଟୀରେ କେଉଁଟିର ସ୍ଥାନ କଅଣ ହେବ ତାହାର ବିଚାର କରି ବସିବା 
ସମୟର ଅପଚୟ | ଆମେ ପ୍ରତ୍ୟେକେ ଆପଣାର ଧାରାରେ ଅଭ୍ୟସ୍ତ, ଆଶା ମଧ୍ଯ 
ମପାଚୁପା ହୋଇ ରହିଥାଏ ! ଏପରି କ୍ଷେତ୍ରରେ କିପରି ମୂଲ୍ୟାୟନ କରିପାରିବା ? 
ପ୍ରତି ମଣିଷ ଭିତରେ ସଦ୍ୟରୁ ସଦ୍ୟତମ ଅନେକ ସ୍ପଜନ ଝଙ୍କାର ତୋଳେ | କାନ 
ଡେରି ଶୁଣିପାରିଲେ ହେଲା । ଶୁଣିପାରିବାର ଯୋଗ୍ୟତା ଥଲେ ଆମେ ହଂସ ପରି 
ସଦ୍ୟ ହି ଦେଖୁଥୁବା ସତ ତଥାପି ତାହା ଅର୍ବାଚୀନ ଲାଗୁନଥବ । ସଦ୍ଯ 
କେବେହେଲେ ଅର୍ବାଚୀନ ହୋଇ ନପାରେ । ଏହା ହେଉଛି ପ୍ରଥମ ପ୍ରତିଶ୍ଧତି । 
ଏଇଥିରୁ ସବୁ ଆରମ୍ଭ ହୁଏ | ଯେଉଁଠାରୁ ଆରମ୍ଭ ହୁଏ ତାହା ପୁଣି ଉପେକ୍ଷିତ 
ହେବ ଅବା କେମିତି ! ଜନ୍ମରୁ ଆମେ ଆରମ୍ଭ ହେଲୁ (ଶରୀର ଦୃଷ୍ଟିରୁ), ପ୍ରଥମ 
ମୁହୂର୍ଭ ସବୁ ଯେତେ ରୁଗ୍ଣ ଅଥବା ରୁଚିହୀନ ବା ଅପ୍ରଧାନ ହୋଇଥାଉ ପଛକେ 
ତାହା ଭୁଲି ହେବ କି ? ପ୍ରଥମ ସ୍ପର୍ଶ, ପ୍ରଥମ ଅର୍ଘ୍ୟ, ପ୍ରଥମ ପ୍ରତିଶୃତି, ପ୍ରଥମ 
ଝଙ୍କାର, ପ୍ରଥମ ସଜନ ଶତ ଅପୂର୍ଣତା ସତ୍ବେ ପୂର୍ଣ୍ଣ । ସଦ୍ୟର ସ୍ବାକ୍ଷର ବହନ କରି 
ସଦ୍ୟତମର ମାର୍ଗରେ ଆମ ପ୍ରତ୍ୟେକଙ୍କର ଯାତ୍ରା ଅବିରାମ ଗତିରେ ଆଗେଇ 
ଚାଲିଛି | 

ମଣିଷ ମାଟି ଉପରେ ଜୀବନ ବଞ୍ଚେ | ଅବଶ୍ୟ ମାଟି ଉପରେ ଆକାଶ 
ଥାଏ । ଆକାଶ ବୋଲି ଯୋଉଟାକୁ ଆମେ ଚିହ୍ନ ପ୍ରକୃତରେ ସେଇ ହିଁ ରହସ୍ୟ 
ହୋଇ ରହିଯାଏ । କାରଣ ପ୍ରକୃତରେ ଆକାଶ ବୋଲି କିଛି ମାଟିପରି ନଥାଏ | 
ଉପନିଷଦ ବ୍ୟୋମ କଥା କୁହେ | ସୃଷ୍ଟିର ଉତ୍ସ ଇଏ । ଅନାଦି କାଳରୁ ଏହା ଏ 
ପର୍ଯ୍ୟନ୍ତ ଉଦ୍‌ଘାଟିତ ହୋଇଚାଲିଛି, ଉନ୍ମୋଚିତ ହୋଇ ଚାଲିଛି, ଚାଲିଥିବ ମଧ୍ଯ | 
ସତ୍ୟ ଯଦି ଲଭ୍ଯ ହେବାପରେ ଆଉ କିଛି ସତ୍ଯ ରହୁନଥାନ୍ତା, ତାହାହେଲେ 
ଏହାର ଅନ୍ବେଷଣ କେବେଠାରୁ ବନ୍ଦ ହୋଇ ସାରନ୍ତାଣି । ବନ୍ଦ ହେଉନାହିଁ । 
କାରଣ “ ସାନୂରୁ ସାନୁ' ପରି ସତ୍ୟରୁ ସତ୍ୟକୁ ଆରୋହଣ ପ୍ରତିଶୃତ ହୋଇ ରହିଛି । 
ଅସୀମ ସେହିପରି ଅସୀମ ହୋଇ ରହିଥାଏ । ଅସୀମ ପୂରା ଧରାଦିଏ ନାହିଁ, 
ଦେଇପାରେ ନାହିଁ । ଯାହା ଧରାଦିଏ ତାହା ସସୀମ ହୋଇଯାଏ, ଆକାରଯୁକ୍ତ 
ହୁଏ, ସ୍ପିତିଟା ଦିଶେ । ଯାହା ପ୍ରକାଶିତ ହୋଇନାହିଁ, ଉପଲବ୍ଧ ହୋଇନାହିଁ, 
ଅଭିବ୍ୟକ୍ତି ଲାଭ କରିନାହିଁ ସେ ସମ୍ବନ୍ଧରେ ଯାହା ଅବତାରଣା କରାଯାଏ ତାହା 
ହେଉଛି ତର୍ତ୍‌ । ରଷି, ସାଧକ, ଦ୍ରଷ୍ଟା କବି, ବୈଜ୍ଞାନିକ, ଭାବୁକ, ଲେଖକ- 
ଏମାନେ ଅନାଗତର କଥା କହନ୍ତି | ଅଦୃଶ୍ୟର ଆକାର ତତ୍ତ୍ବ ମାଧ୍ଯମରେ ବ୍ୟକ୍ତ 
କରନ୍ତି । ଏଇ ତନ୍ତ୍ର ସବୁ ଯେ ଅସାର ଏମନ୍ତ ନୁହେଁ । କାଳକ୍ରମେ ଏସବୁ 
ପରିଷ୍କାର ହୋଇଉଠେ । ଅଭିବ୍ୟକ୍ତ ହେଲେ ସ୍ଵୀକାର କରିବା ସହଜ ହୁଏ । 

ଏପରି କିଛି ମଣିଷ ଅଛନ୍ତି ଯେଉଁମାନେ ତନ୍ତ୍ର ମଧ୍ୟରେ ଅବଗାହନ 
କରିଛନ୍ତି । ତନ୍ତ୍ତରୁ କିଛି ଆୟତ୍ତ କରିଛନ୍ତି । ସେଥମଧ୍ଯରେ ପ୍ରବେଶ କରି କିଛି 
ଅନୁଭୂତି ଅର୍ଜନ କରିଛନ୍ତି । ଏମାନେ ନିଜ ନିଜ ଧାରାରେ ଧୂରୀଣ । ଧରନ୍ତୁ କିଏ 
ସାହିତ୍ୟ ଜଗତରେ ବ୍ୟାକରଣକୁ କିଛି ଆୟତ୍ତ କରିଛି ତ ଆଉ କିଏ ଅଙ୍କଶାସ୍ତ 
ମଧ୍ଯରେ ଜ୍ଞାନ ହାସଲ କରିଛି । କିଏ ପୁରାଣଶାସ୍ତ୍ରରେ କିଛି ଗବେଷଣା କରିଛି ତ 


Digitized by srujanika@gmail.com 


୧୧୯ 


କିଏ ନୀତିଶାସ୍ତ୍ରବୁ ଆପଣେଇ ନେଇଛି । କିଏ ଜ୍ୟୋତିଷରେ ପାରଙ୍ଗମ ହେଲାଣି 
ତ ଜିଏ ସମୁଦ୍ର ବିଜ୍ଞାନରେ କିଛି ଆହରଣ କଲାଣି । ଢ୍ୟୋତିର୍ବିଦ୍ୟାର ଆକାଶରେ 
କିଏ ବିଚରଣ କଲାଣି ତ କିଏ ସଙ୍ଗୀତଶାସ୍ତ୍ରରେ ଧୁରନ୍ଧର ହେଲାଣି । ଏହିପରି 
କେତେ ନା କେତେ ଇଲାକାରେ ମଣିଷମାନେ ଶ୍ରଦ୍ଧାରେ, ଆଗ୍ରହରେ ଅଥବା 
ପ୍ରୟୋଜନରେ ପଡ଼ି ଜ୍ଞାନ ସଂଗ୍ରହ କଲେଣି | ଇଏ ସବୁ ରୁଚିର କଥା, ପ୍ରତ୍ୟୟର 
କଥା | 

ଏସବୁ ଆହରଣ କଂ ଣ ପାଇଁ ? ଯାହା ଆମେ ଜାଣିଲେ, ଆୟର କଲେ 
ତାହା କାହା କାମରେ ଲାଗିବ ? ଧରନୁ ଜଣେ ଭୂଗୋଳରେ ପାରଦର୍ଶିତା ହାସଲ 
କଲା | ସେ ୟାକୁ ନେଇ କରିବ କଅଣ ? ଦୁଇଟି ମତ ହୋଇପାରେ । ଅବଶ୍ୟ 
ତୃତୀୟ ଏବଂ ଚତୁର୍ଥ ମତକୁ କିଏ ମନା କରୁନାହିଁ । ଗୋଟିଏ ହେଲା ସେ 
ବିଷୟରେ ପ୍ରବୀଣ ହେବ । ସମସ୍ତେ ତା'ର ପରାମର୍ଶ ନେବେ | ସେ ଭୂଗୋଳବିତ୍‌ 
ହେବ | ଭଲ କଥା | ମତ୍ର ଦ୍ଵିତୀୟ ମତଟି ହେଲା ଏହା ହେବା ସଙ୍ଗେ ସଙ୍ଗେ 
ସେ ମଣିଷ ମେଳରେ “ ମଣିଷ” ହୋଇ ରହିବ । ଭୂଗୋଳ-ବିଶେଷଜ୍ଞ ବୋଲି 
ସ୍ଵତନ୍ତ୍ର ହୋଇ ରହିବନାହିଁ କି ସେହିପରି ଦାବି କରିବ ନାହିଁ | 

ଯିଏ ଯେତେ ଦୂରକୁ ଯାଇ ପାରୁଛି ସିଏ ପୁଣି ସେତିକି ତଳକୁ ଫେରି 
ଆସିବାର କ୍ଷମତା ଅର୍ଜନ କରିଥିବ | ଶ୍ରୀଯୁକ୍ତ ନବକୃଷ୍ଣ ଚୌଧୁରୀ ଶାସନ ଗାଦିରେ 
ବସିଥିଲେ | ତଥାପି ଗାଦିଟା ତାଙ୍କୁ ବାଛି ରଖିପାରିଲା ନାହିଁ । ସେ ସାଧାରଣ 
ହେଲେ, ସାଧାରଣ ଭାବରେ ବଞ୍ଚଲେ | ଏବେ ମଧ୍ଯ ଏପରି ଲୋକ ଅଛନ୍ତି ଯିଏ 
ଶାସନ ବ୍ୟବସ୍ଥାରେ ନଥିବାବେଳେ ନିଜ ବୃରିକୁ ଫେରିଆସନ୍ତି | କେତେ ସୁନ୍ଦର 
ଜୀବନ | ଫେରିବା ସଦାବେଳେ ରୁଚିକର ହୁଏନାହିଁ ବୋଲି ଅନେକ ତୁଙ୍ଗ 
ସ୍ଥାନୀୟ ଆଉ ଫେରିବାକୁ ଆଗ୍ରହ ପ୍ରକାଶ କରନ୍ତି ନାହିଁ । କାର୍‌ରେ ଯାଉଥବା 
କେତେଜଣ ସ୍ଥଳ ବିଶେଷରେ ବସ୍‌ରେ ଯିବା. ପସନ୍ଦ କରିବେ ! ଅଧୁକ ଅର୍ଚ୍ଚନ 
କରୁଥିବା କେତେଜଣ ଅଛ ଅର୍ଚ୍ଚନକୁ ମଧ୍ୟ ସମଭାବରେ ସ୍ଵୀକାର କରିପାରିବେ ! 
ଅଧକ ଜାଣିଥିବା ଲୋକ କେତେଜଣ ଅଛ୍ନ ଜାଣିଥିବା ଲୋକଙ୍କ କାମରେ ଆପଣାକୁ 
ନିୟୋଜିତ କରିପାରିବେ ! ଏତେ ସହଜ ନୁହେଁ । ତଥାପି ସହଜ | ନିଜେ 
' ସହଜ” ହୋଇପାରିଲେ ଏହା ସମ୍ଭବ | ଯଦି ଜଣେ ଗୋଟାସୁଦ୍ଧା ଟାଣ ରହିବ 
ତେବେ ହୋଇପାରିବ ନାହିଁ । 

ତତ୍ତ୍ର ଗିଳି ପକାଇଲେ ଜଣେ ତଭ୍ତ୍ଜ୍ଞ ହୋଇପାରେ ନାହିଁ । ବଖାଣିଲେ 
ଆଦୃତ ହୋଇପାରେ ସିନା କିନୁୁ ନିଜେ ସେଥରରୁ ବଞ୍ଚତ ହୁଏ । ଅସଲ କଥା 
ହେଲା ତତ୍ତ୍ରରେ ବାସ କରିବା | ମୁଁ ଯାହା ଜାଣିଲି ତାହା ଖୁବ୍‌ ଭଲ କଥା; ମାତ୍ର 
ତାହା ଯଦି ମୋ ଭିତରେ ଭେଦି ନାହିଁ ତେବେ ଅନ୍ୟକୁ ଭେଦିବ କିପରି ? ସେଇ 
ଯୋଉ ଗପ ଆମେ ଶୁଣିଛେ ଆଉଥରେ ଶୁଣାଯାଉ | ପୁଅ ଚିନି ବେଶୀ ଖାଉଥିଲା 
ବୋଲି ମାଆ ତାକୁ ସାଧୁଙ୍କ ପାଖକୁ ନେଇଗଲେ |! ସାଧୁ କହିଲେ ତିନିମାସ 
ପରେ ଆସ । ଆସନ୍ତେ ସାଧୁ କହିଲେ, “ବାବୁରେ ତୁ ବେଶୀ ମିଠା ଖାଇବୁ 
ନାହିଁ ।” ସ୍ତ୍ରୀ ଲୋକଟି ଆଶ୍ଚର୍ଯ୍ୟ ହୋଇ ପଚାରିଲା, “ ଏଇ ପଦକ କହିବା ପାଇଁ 
ତିନି ମାସ ସମୟ ନେଲେ କାହିଁକି ? ଆଉଥରେ ଆସିବାକୁ କହିଲେ କାହିଁକି ? 
ସେତେବେଳେ ତ କହିଦେଇଥଲେ ହୋଇଥାଆନ୍ତା |” ସାଧୁ କହିଲେ, 
“ ସେତେବେଳେ ମୁଁ ନିଢେ ବେଶୀ ମିଠା ଖାଉଥିଲି | କହିଥିଲେ ତା'ଠାରେ ଫଳି 
ନ ଥାନ୍ତା ।” 

ଯିଏ ଯେତିକିର ସିଏ ସେତିକିର କଥା କହିପାରେ | ତନ୍ତ୍ର କେବଳ କଣ୍ଡସ୍ଥ 
ହେଲେ ହେବନାହିଁ | ତାହା ହୃଦୟଛୁଆଁ ହେବା କଥା ! ଜୀବନସ୍ପର୍ଶୀ ହେବା 
ବାଞ୍ଚନୀୟ | ଏ ଜଗତରେ ଅଲୌକିକ, ଅସାଧାରଣ, ଅସାମାନ୍ୟ, ଅହେତୁକ 
ଇତ୍ୟାଦି ସହଜରେ ନିର୍ବିବାଦରେ ଗ୍ରହଣୀୟ | ମାତ୍ର ଯଦି ଆପଣ ବାସ୍ତବ ହେଲେ 
ସରିଗଲା କଥା | ସାଧାରଣ ଜନତା ଅସାଧାରଣର ସ୍ତାବକ | ନିଜେ ଯିଏ କିଛି 
ହୋଇପାରେ ନାହିଁ ସେ ହି କାହାର ନା କାହାର ସ୍ତାବକ ସାଜେ | ସେତେବେଳେ 
ସେ ଭୁଲିଯାଏ ଯେ ସେ ନିଜେ ସେଥରୁ ବଞ୍ଚତ ହୋଇ ଉଦ୍ଧାର କରୁଛି ମାତ୍ର | 
ଉଦ୍ଧାର କରିବାରେ ଉତ୍ତରଣ ସମ୍ଭବ ହୁଏନାହିଁ | 

ତତ୍ତ୍ରମାନେ ତଳେ ଲାଗନ୍ତୁ । ମେଦିନୀରେ ସୂର୍ଯ୍ୟୋଦୟ ଘଟୁ । ମାଟି 
ଉପରେ ମତମାନେ ସାଙ୍ଗହୋଇ ବସନ୍ଧୁ | ଯାହାହେବ ଏ ମାଟି ଉପରେ ହିଁ 
ହେବ | ଆକାଶ ବକ୍ଷରେ ନୁହେଁ | ଆକାଶକୁ ଆମେ ଆବାହନ କରିବା ! ମାତ୍ର 
ଘଟଣା ଘଟିବ ଏଇ ମୁକୁଳା ମାଟି ଉପରେ | ରହସ୍ଯାଛନ୍ନ ଗଗନ ବକ୍ଷରେ 
ନୁହେଁ । ମାଟିରେ ସତ୍ୟର ସ୍ପର୍ଶ ଆମ ସମସ୍ତଙ୍କୁ ମହନୀୟ କରୁ । 


¥ 

ରଥ ଚାଲିବାର ରାସ୍ତା 


ମଣିଷଟିଏ ଚାଲିବା ପାଇଁ ରାସ୍ତାଟିଏ ଦରକାର । ଚାଲିବା ପାଇଁ ରାସ୍ତା 
ନଥାଏ । ରାସ୍ତା ତିଆରି ହୁଏ । ଏଇ ମଣିଷ ତିଆରି କରେ | ପାଦରେ ଚାଲୁ 
ଚାଲୁ ପାଦଚଲା ରାସ୍ତାଟିଏ ମନକୁ ମନ ଫିଟିଯାଏ । ବାଟୋଇ ଅମଡ଼ା ନ ମାଡ଼ି 
ସେଇ ପଥ ଅନୁସରଣ କରେ | କାରଣ ତାହା ନିରାପଦ । ଭାବିଲେ ଦେଖି, 
ପ୍ରଥମେ ଯିଏ ଅମଡ଼ା ମାଡ଼ି ରାସ୍ତାଟିଏ ଫିଟାଇଥବ, ନିରାପଦରେ କ'ଣ ଏହା 
କରିପାରିଥିବ ? ସାହସ କରି କରିଥିବ | କୁଆଡ଼େ ଥାଏ ସେଇ ସାହସ 
ସେଇମାନଙ୍କ ପାଖରେ ଯେଉଁମାନେ ଚଲାପଥରେ ନିରାପଦ ଭାବରେ ପଥିକ 
ସାଜନ୍ତି ! ଅରମା ଭିତରେ ରାସ୍ତା ଜଗତ କ୍ଷେତ୍ରରେ ଯେପରି ବାସ୍ତବ, ଜଗତାତୀତ 
କ୍ଷେତ୍ରରେ ସେତିକି ସତ୍ୟ | ପାଦଚଲା ରାସ୍ତାରେ ଏକାବେଳେ ଅବା କେତେଜଣ 
ସାଙ୍ଗହୋଇ ଯାଇପାରିବେ ! ସେଥପାଇଁ ପ୍ରଶସ୍ତ ପଥ ଅନିବାର୍ଯ୍ୟ ହୋଇପଡ଼େ । 
ଆଉ ଯେତେବେଳେ ରଥ ଯିବାକଥା ହେବ ସେତେବେଳେ ପୂର୍ବର ରାସ୍ତା କ'ଣ 
କୂଳାଇବ ! ରଥ ପାଇଁ ପଥ ଦୋସରା । ପ୍ରଶସ୍ତ ପୁଣି ମଜବୁତ ନ ହେଲେ ରଥ 
ଯେ ଅଟକିଯିବ ! ! 

ରଥ ସହିତ ସବୁ ଭାରତୀୟ ଅଭ୍ୟସ୍ତ । କାହିଁ କେଉଁ ପୁରାଣ ଯୁଗରୁ 
ଏହାର ଅବତାରଣା । ପୁରୀର ବିଶ୍ବପ୍ରସିଦ୍ଧ ରଥଯାତ୍ରା ଅନୁକରଣରେ ଏବେ ଯାତ୍ରାର 
ବ୍ୟାପକତା କଳାପାଣି ଡେଇଁ ସାରିଲାଣି | କ୍ଷେତ୍ରରେ ନ ଅଟକି ଏହା ବିସ୍ତୃତ 
ହେଲାଣି । ରଥ ପାଇଁ ପଥ ! କିମ୍ବଦନ୍ତୀ କହେ ଦେବତାମାନେ ରଥରେ 
ଯାଉଥିଲେ | ଇତିହାସରୁ ମିଳେ ରାଜାମାନେ ରଥ ଆରୋହଣ କରୁଥିଲେ । 
ରାବଣର ପୁଷ୍ମକରଥ କଥା ଆମେ ପଢ଼ିଛୁ । ଆକାଶ ପଥରେ ଆତଯାତ ହେଉଥିବା 
ରଥ କଥା ଛାଡ଼ନ୍ତୁ । ମାଟି ଉପରେ, ଅଥଚ ଆକାଶ ତଳେ ଯେଉଁ ରଥ ଗଡ଼ିବ, 
ତା” ପାଇଁ ବିଶେଷ ସଡ଼କର ପ୍ରୟୋଜନ ଅଛି । ଏଣୁତେଣୁ ରାସ୍ତାରେ ରଥ 

ଚାଲିପାରିବ ନାହିଁ । ରଥ ତ କେବଳ ଯିବ ନାହିଁ, ଥାଟଟିଏ ଯିବ । ଏକ 
ସମୟରେ ସମସ୍ତେ ଯିବେ । ଧଡ଼ିବାଛି ଯିବେ ନାହିଁ । ଜଣକ ପରେ ଜଣେ 
ପାଳିରେ ଯିବେ ନାହିଁ | “ହୁ” କରିଯିବେ | ଏଥିପାଇଁ ପଥ ଖୋଜାପଡ଼େ । ସବୁ 
ରାସ୍ତା ରଥଦାଣ୍ଡ ହୋଇପାରିବ ନାହିଁ । କିଏ ସେହି ରଥୀ ଯାହା ପାଇଁ ଏତେ 
ଆୟୋଜନ ! ରଥ କ”ଣ ଆଉ ପଥ ବି କଅଣ ! ରଥକୁ ଯେପରି ଅସ୍ବୀକାର 
କରାଯାଇପାରିବ ନାହିଁ ସେପରି ମଧ୍ଯ ପଥକୁ । / 

ପୁରାତନ କାଳରେ ଇଶ୍ଵର କାମନା ଥଲା | ଏବେ ମଧ୍ଯ ଅଛି | ଥୋକେ 
ସଂସାର ଭିତରେ ଥାଇ ଉପାସନା ମାଧ୍ୟମରେ ପରମେଶ୍ବରଙ୍କ ପ୍ରତି ନିଜର କର୍ରବ୍ୟ 
ସମାପନ କରୁଥିଲେ |! ଯାଗଯଞ୍ଞଠାରୁ ଆରମ୍ଭ କରି ନାନାପ୍ରକାର ବାହ୍ୟ ଶୃଙ୍ଖଳା 
ମଧ୍ଯରେ ହୃଦୟର ଆକୂତି ନିବେଦିତ କରାଯାଉଥୁଲା | ଧର୍ମ ମାଧ୍ୟମରେ 
ସଂସାରୀମାନେ ଧର୍ମୀୟ ଶୃଙ୍ଖଳା ମଧ୍ୟରେ ନୀତିବାନ ହେବାକୁ ପରମପ୍ରାପ୍ତି ବୋଲି 
ମନେ କରୁଥିଲେ | ଆଚାର, ନିୟମ ଏବଂ ପରମ୍ପରାର ଖୋଳ ମଧ୍ଯରେ 
ଆତ୍ଗୋପନ କରି ବେଶ୍‌ ନିରାପଦରେ ଇହଜୀବନ ବିତାଉଥିଲେ | ପରଜୀବନ 
ସୁଖମୟ ହେବାର ସ୍ଵପ୍ନ ଯେଉଁମାନେ ଦେଖୁଥିଲେ ସେମାନେ ସତର୍କ ହେଉଥିଲେ 
ଏବଂ ଆପଣାର ଅଥବା ଶାସ୍ତ୍ରକାରଙ୍କର ମାନସିକ ଗଠନ ଅନୁଯାୟୀ କାର୍ଯ୍ୟ 
କରୁଥିଲେ | ଗୋଟିଏ ଗୋଡ଼ ସଂସାରରେ ଥାଇ ଆଉଗୋଟିଏ ଗୋଡ଼ ଭଶ୍ଵରଙ୍କ 
ଉଦେଶ୍ୟରେ ବଢାଉଥଲେ | ମନେ ମନେ ଦୂଇଟି ପଥର ପଥିକ ହୋଇ ଗଦ୍ଗଦ୍‌ 
ଭାବରେ ଉଦ୍ବୃବ ହେଉଥିଲେ | 

ସେହି ଏକ ସମୟରେ ସମାଜରୁ ଆଉ କେହି ମଧ୍ଯ ଦୂଇଟିଯାକ ଗୋଡ଼ 
ବାହାର କରି କେଉଁଆଡ଼େ ଅଦୃଶ୍ୟ ହୋଇଯାଉଥଲେ । ଏମାନେ ସମାଜଠାରୁ 
ନିରାପଦ ଦୂରତାରେ ରହୁଥିଲେ | ବଣଜଙ୍ଗଲ ଅଥବା ଦୂର ପର୍ବତ ଗହ୍ବରକୁ 
ନିରାପଦ ଆଶ୍ରୟସ୍ଥଳୀ ଭାବେ ଗ୍ରହଣ କରିନେଇଥିଲେ | ଛଶ୍ବରଙ୍କ ପାଇଁ ଏମାନେ 
ସଂସାରର ସବୁକିଛି ପରିତ୍ୟାଗ କରୁଥିଲେ | ମଝିରେ ମଝିରେ ଧୁମକେତୁ ପରି 
ଲୋକାଳୟମାନଙ୍କୁ ଭ୍ରମଣରେ ଆସୁଥିଲେ ସତ, ମାତ୍ର ଲୋକମାନେ ସେମାନଙ୍କୁ 
ସ୍ଵୀକାର କଲେ ମଧ୍ଯ ସେମାନଙ୍କ ଉପଲବ୍ଧ ସତ୍ୟକୁ ସ୍ଵୀକାର କରିବାରେ ବୀତସ୍ପୃହ 
ଥିଲେ | ଏହି କାରଣରୁ ଏଇ ସଂସାରତ୍ୟାଗୀମାନେ ବ୍ୟକ୍ତିଗତ ଭାବରେ ବିପୁଳ 

ଆଦର ଓ ସମ୍ମାନର ପାତ୍ର ହେଉଥିଲେ ହେଁ ସେମାନଙ୍କ ଭିତରଟା ଗୋଟା ସୁଦ୍ଧା 
ଉପବାସୀ ହୋଇ ରହୁଥିଲା । ସମାଜ ଧର୍ମୀୟ ଦୃଷ୍ଟିକୋଣରୁ ଏଇ ସଂସାର 
ବିରାଗୀମାନଙ୍କୁ ସତେଅବା ଦ୍ଵିତୀୟ ଶ୍ରେଣୀର ନାଗରିକ ରୂପେ ବିବେଚନା କରୁଥିଲା 
କି କଅଣ ଜମା ପାଖ ମଡ଼େଇ ଦେଉ ନଥିଲା । ବିଚରା ସନ୍ଧ୍ୟାସୀମାନେ ଆପଣାକୁ 
ଜନସମୁଦାୟ ଏବଂ ସଂସାରଠାରୁ ଦୂରେଇ ନେବା ହିଁ ଶ୍ରେୟସ୍ବର ମଣୁଥଲେ। 
ଯାହା ସେମାନେ ଅନ୍ତର୍ଜୀବନରେ ପାଉଥଲେ ତାହା ସମାଜର ମଣିଷମାନଙ୍କର 
ଅନ୍ତର ଜାଗରଣ ନିମନ୍ତେ ପୂରାମାତ୍ରାରେ ନିୟୋଜିତ ହୋଇପାରୁନଥଲା | ତତ୍ତ୍ଵ 
ଏବଂ ଉପଲବ୍ଧି ବାୟବୀୟ ହୋଇ ରହୁଥିଲା ! ସମାଜସ୍ଥ ମଣିଷ ବରଂ ଏସବୁର 
ଧାର ଧାରିବାକୁ ବିପଦ ବୋଲି ମନେ କରୁଥଲା ! ଏଇ ସଂସାରବିରାଗୀମାନେ 
ସ୍ଵ ସ୍ଵ କ୍ଷେତ୍ରରେ ଆପଣା ରାସ୍ତାରେ ଉପଲବ୍ଧିର ଚରମ ସୀମାରେ ପହଞ୍ଚୁ ଥଲେ | 
ପ୍ରତ୍ୟେକ ଗୋଟିଏ ଗୋଟିଏ ରାସ୍ତାରେ ଶିଖର ସ୍ପର୍ଶ କରୁଥିଲେ । ସମୁହପାଇଁ 
ରାସ୍ତା ଅନୁଭୂତ ହେଉନଥିଲା | 

ଅଭୀସୁମାନେ ପୁରୁଣା କାଳରେ ଥିଲେ । ଏ କାଳରେ ମଧ୍ଯ ରହିଛନ୍ତି । 
ଆସନ୍ତା ଦିନ ମାନଙ୍କରେ ମଧ୍ଯ ରହିବେ | ମାତ୍ର ଅଭୀସ୍ତା କାହାକୁ ନେଇ, କାହାପାଇଁ 
ଏବଂ କଅଣ ପାଇଁ ? ? ? ଏଇଟି ହେଉଛି କଥା | ଜଶେ ବ୍ୟକ୍ତିଗତ କାରଣରୁ 
ବୈରାଗୀ ହେଲେ ସିଏ ବ୍ୟକ୍ତିଗତ ଉଦ୍ୟମରେ ତପସ୍ୟା କରେ, ସିଛିଲାଭ କରେ | 
ଶାସ୍ତ୍ର ଅନୁଯାୟୀ ସିଏ ବୈକୁଣ୍ଡ ଗୋଲକ, ସାକେତ ଅଥବା ଆଉ କେଉଁ ଉଚ୍ଚତର 
ଭୂମିର ଯୋଗ୍ୟ ହୁଏ | ଏ ସବୁଥିରେ  ମୁଚ୍ତି' ହିଁ ପରମ ଲକ୍ଷ୍ୟ । ନିର୍ବାଣରେ ମୁଳ୍ତି 
ମିଳେ | ପୁଣି କୈବଲ୍ୟ ଲାଭ ହେଲେ ମଧ୍ଯ ଜଣେ ମୁକ୍ତିପାଏ | ଯେଉଁ ନାମରେ 
ତାହା ପରିବେଷିତ ହେଉ ନା କାହିଁକି ବନ୍ଧନରୁ ମୁକୁଳିବା ହିଁ ସାରକଥା | ଇଶ୍ଵର 
ଉପଲବ୍ଧି ହିଁ ସାର୍ବଜନୀନ ଶିଖର | ତେବେ ଏ ସବୁଥିରେ ଅଭୀସ୍ତା ଥାଏ ବ୍ୟର୍ତିଗତ | 
ଏଣୁ ଫଳଲାଭ ହୁଏ ବ୍ଯକ୍ରିଗତ ସ୍ତରରେ | ଅବଶ୍ଯ ବୁଦ୍ଧଦେବଙ୍କ ପରି ଅଛ 
କେଇଜଣ ଏହାର ବ୍ୟତିକ୍ରମ ହୋଇପାରନ୍ତି ଯେଉଁମାନେ ଆପଣାର ମୁଚ୍ରିଲାଭ 
ପରେ ମଧ୍ଯ ଜନସମୁଦାୟ ମଧ୍ଯରେ ପ୍ରଚ୍ଛନ୍ନ ଭାବରେ ସକ୍ରିୟ ରହି ଗଣର ମୁକ୍ତି 
ପାଇଁ ଜୀବନ ଉତ୍ସର୍ଗ କରିଥିଲେ । ଗୋଟିଏ ରଥରେ ବସି ଯାଉଥବା ବେଳେ 
ବୈରାଗ୍ୟର ଶିକାର ହୋଇଥିବା ରାଜପୁତ୍ର ଗୌତମ ପରିବର୍ଭିତ ଜୀବନରେ ଅନେକ 

ରଥ ଚାଲିବାପାଇଁ ରାସ୍ତାର ପ୍ରଯୋଜନ ତୀବ୍ର ଭାବରେ ଅନୁଭବ କଲେ | କଲେ 
ବୋଲି ତ ସେ ରହିଲେ ସକ୍ରିୟ ହୋଇ ଆପଣାର ପରିନିର୍ବାଣ ପର୍ଯ୍ୟନ୍ତ । ତା” 
ନହୋଇଥଲେ ଯତ୍ରା କରିଥାଆନ୍ତେ ଆପଣାର ରଥରେ, ସ୍ୃଉଦଘାଟିତ ରାସ୍ତାରେ | 
ରଥ ଏବଂ ରାସ୍ତା ମହଜୁଦ ଥାଇ ମଧ୍ଯ ତାହା ତାଙ୍କୁ ସନୁଷ୍ଟ କରିପାରିଲା ନାହିଁ । 
ରଥ ତ ସନ୍ତୋଷ ଦେଲା ନାହିଁ, ପଥ ମଧ୍ଯ ତୃପ୍ତି ଦେଇପାରିଲା ନାହିଁ । ଅସଂଖ୍ୟ 
ରଥ ଏବଂ ପ୍ରଶସ୍ତ ପଥର ସନ୍ଧାନରେ ସେ ବ୍ରତୀ ହେଲେ | 

ଯୀଶୁ ସେଇଆ କରିଥିଲେ | ଆପଣାର ପରିତ୍ରାଣରେ ବୋଧହୁଏ ତାଙ୍କର 
ବିଶ୍ଵାସ ସୀମିତ ହୋଇ ରହିନଥୁଲା । ଆପଣାର କ୍ରସ୍‌ ଆପେ ବହନ କରି ଅନ୍ୟମାନଙ୍କୁ 
ଭଲଭାବରେ ବୁଝି ପାରିଥିବା ଏଇ ମଣିଷ ପରବର୍ୀ କାଳରେ ଦେବତା 
ହୋଇଗଲେ | ମଣିଷପଣିଆର ବିଜୟ ହେଲା | ମଣିଷ ଆଗକୁ ଆଗକୁ ଯିବା 
ପ୍ରକୃତରେ ସମ୍ଭବ ହୋଇପାରିଲା | ଯୁଗେ ଯୁଗେ ମଣିଷର ଏଇ ଅନ୍ତହୀନ ଯାତ୍ରା 
ଅନ୍ଧାର କାଟି ଆଲୋକର ସନ୍ଧାନରେ ବାହାରିଛି ଏବଂ ହୋଇପାରିଛି 
ଆଲୋକସ୍ବାତ । ରଥ ଗୋଟିଏ ନୁହେଁ ! ରାସ୍ତା ମଧ୍ୟ ସଂକୀର୍ଣ୍ଣ ହୋଇ ନ ପାରେ । 
ଅନେକ ରଥ ଏକ ସାଙ୍ଗରେ ଚାଲିବା ପାଇଁ ଆବଶ୍ୟକ ପ୍ରଶସ୍ତତମ ରାସ୍ତା | ଏତେ 
ଚଉଡ଼ା ରାସ୍ତା ଅଛି ତ” ! 

ପ୍ରତ୍ୟେକ ଅଭୀସୁ ମାନବ ଗୋଟିଏ ଗୋଟିଏ ରଥ ସଦୃଶ । ଗୋଟି 
ଗୋଟି ହୋଇ କୋଟି କୋଟି ହୃଦୟରେ ରଥୀ କିନ୍ତୁ ଗୋଟିଏ । ସେଇ ଅନନ୍ତ 
ରଥୀ ଅନାଦି କାଳରୁ ଯତ୍ରା କରୁଛନ୍ତି । ସେ ଯାତ୍ରାରେ ଆରାମ ନାହିଁ । ବିରାମ 
ମଧ୍ଯ ନାହିଁ । ଯାତ୍ରାର ଶେଷ ନାହିଁ । କେବଳ ଯତ୍ରା ହିଁ ଯାତ୍ରା । ବ୍ୟକ୍ତିଗତ ମୁଲ୍ତି 
ଆକାଂକ୍ଷା ପୋଷଣ କରୁଥିବା ସାଧକର ଏକମାତ୍ର ରଥ ଚାଲିବାପାଇଁ ରାସ୍ତା ଅଛି | 
ଅବଶ୍ୟ ଏ ରାସ୍ତା ପ୍ରତ୍ୟେକଙ୍କ ପାଇଁ ଭିନ୍ନ । ତଥାପି ଗୋଟିଏ ସଂକୀର୍ଣ୍ଣ ପଥରେ ହିଁ 
ଚାଲିଯିବାକୁ ହୁଏ | ଲକ୍ଷ୍ୟ ଅବଶ୍ୟ ପ୍ରାପ୍ତ ହୁଏ । ତେବେ ଏଇ ଏକାକୀ ଯତ୍ରା 
କେବଳ ସେଇ ଯତ୍ରୀ ପାଇଁ ପ୍ରଯୁଯ୍ୟ । ଅନ୍ଯ କାହାରିପାଇଁ ନୁହେଁ । ସାରା 
ସଂସାର ପାଇଁ ଆଦୌ ନୁହେଁ । ବୈରାଗୀର ଯାତ୍ରା ନିଜେ ବିଭୁଦର୍ଶନ କରେ 
ଅସଂଖ୍ୟ ପତିତଙ୍କୁ ପତିତ ଭାବରେ ରହିବା ପାଇଁ ଦେଇ | ପତିତମାନେ 
ପାବନଯୋଗ୍ୟ ହୋଇପାରନ୍ତି ନାହିଁ । ସେଇ ଯୋଗ୍ୟତା ଥାଏ କେବଳ ସେଇ 

ଜଣକର ଯିଏ ସତତ ଯାତ୍ରୀଟିଏ ହୋଇଛି । 

ଆଧୁନିକ ଦୃଷ୍ଟି ସଂକୀର୍ଣ୍ଣ ପଥକୁ ପ୍ରସାରିତ କରିବା ପାଇଁ ଚାହେଁ | ଚାହେଁ 
ମଧ୍ଯ ଗୋଟିଏ ନୁହେଁ ଅସୁମାରୀ ରଥ | ତେବେ ଏତେ ରଥ ଚାଲିବାପାଇଁ ରାସ୍ତା ! ! ! 
ସମାଜ ହେଉଛି ରାସ୍ତା । ପ୍ରତି ମଣିଷ ହେଉଛନ୍ତି ରଥ । ରଥୀର ସମସ୍ତ ରଥକୁ 
ନେଇ ଅଭିଯାତ୍ରା । ସମୂହର ଯାତ୍ରା, ସମାଜର ଯାତ୍ରା, ସାରା ମଣିଷ ଜାତିର 
ଯାତ୍ରା । ଏଥୁପାଇଁ ସରୁ ରାସ୍ତାରେ ପ୍ରଗତିର ରଥ ଚାଲିପାରିବ ନାହିଁ । ଅର୍ଥାତ୍‌ 
ବ୍ୟକ୍ତିଗତ ପ୍ରାପ୍ତି ତାହା ଯେତେ ଉଚ୍ଚସ୍ତରର ହୋଇଥାଉ ନା କାହିଁକି କୁଳାଇବ 
ନାହିଁ । ବ୍ୟକ୍ତିଗତ ତୃଷ୍ଣାରୁ ଆରମ୍ଭ ହେବ ସତ, ମାତ୍ର ବିସ୍ତାର ଲାଭ କରିବ ଜନ 
ସମୁଦାୟରେ । କୌଣସି ଜ୍ଞାନ, ଫଳ, ପ୍ରାପ୍ତି, ଉପଲବ୍ଧି ଆଉ ଏକାନ୍ତ ବ୍ୟକ୍ତିଗତ 
ସ୍ତରରେ ରହି ତାହାକୁ ସ୍ପୀତ ହେବାପାଇଁ ଅବକାଶ ଦେବ ନାହିଁ | ତାହା ରୂପାନ୍ତରିତ 
ହେବ ସମଷ୍ଟିରେ, ବିଶ୍ଵମାନବର ଚେତନାରେ, ସାରା ବିଶ୍ବରେ । 

ଗବାକ୍ଷ ଆମକୁ ଖୋଲିବା ପାଇଁ ହେବ । ଆମେ କେତେକାଳ ଆପଣାର 
କୁନି ବାତାୟନ ଦେଇ ପ୍ରଶସ୍ତ ବିଶ୍ଵକୁ ଅବଲୋକନ କରିବା ! ଗବାକ୍ଷାତୀତ 
ହେବାପାଇଁ ଆମକୁ ସେହିଠାରୁ ଆରମ୍ଭ କରି ପୁଣି ତାକୁ ଡେଇଁ ଯିବାକୁ ହେବ | 
ରଥ ଚାଲିବାର ରାସ୍ତା ସାର୍ବଜନୀନ ହେବାରେ ଲାଗିଲାଣି | କେହି ଆଉ କହିପାରିବ 
ନାହିଁ ଏ ରଥ ମୋର, ଏ ପଥ ମୋର, ଏ ପ୍ରାପ୍ତି ମୋର | ବନ୍ଧୁର ଆଖିରେ 
ଦେଖିଲେ ସବୁ ପଥ ମୋର ପଥ, ମୋର ପଥ ମଧ୍ଯ ସବୂରି ପଥ | ରଥ ଅଛି ପୁଣି 
ରଥନାହିଁ । ସବୁ ଥିବା ସତ୍ତ୍ଵେ ଜଳଜଳ ଦିଶିଯାଉଛି କେବଳ ସେହି ଏକହି ରଥୀର 
ସମଗ୍ର ଯତ୍ରା । 


¥ 

ବ୍ୟବଧାନ ହିଁ ଦୀର୍ଘ ଜଣାପଡ଼େ | ସ୍ଥାନ ସ୍ଥାନ ମଧ୍ୟରେ ହେଉ, ଚିନ୍ତା ଭିତରେ 
ହେଉ ଅଥବା ହେଉ ପଛକେ ସଂଖ୍ୟା ଓ ସଂଖ୍ୟା ମଧ୍ୟରେ | ସେତେବେଳେ ଆମେ 
ଗୋଟିଏ ତଟରେ ଥାଉ | ଅନ୍ୟ କୂଳଟି ଦିଶୁନଥାଏ । ମନ ହେଉଥାଏ ସେପଟକୁ 
ଯିବା ପାଇଁ | କିନ୍ତୁ ଚାରା ନ ଥାଏ । ଅବଲମ୍ବନର ଅଭାବ ଥାଏ । 

ଅଶାନ୍ତିରୁ ଶାନ୍ତି ସେହିପରି ଏକ ବ୍ୟବଧାନ । ଦୀର୍ଘ ବର୍ଷର ବ୍ୟବଧାନ ପରେ 
ପୁଣି ଶୁଣାଯାଉଛି ଶାନ୍ତିର ବାଣୀ ଦ୍ଵିତୀୟ ବିଶ୍ବଯୁଦ୍ଧକୁ ମନେପକାଇ | ଶୋଷକମାନେ, 
ପ୍ରବଚକମାନେ ପରିବେଶବିତ୍ମାନଙ୍କ ପରି ରାଜରାସ୍ତାକୁ ବାହାରିଛନ୍ତି ଶାନ୍ତିର ବା୍ରାଁ 
ନେଇ । ଅଶାନ୍ତିର ପ୍ଲବନ ଭିତରେ ଶାନ୍ତି ଶାନ୍ତି ଉଚ୍ଚାରଣ ଏକ ଘଟଣା ପରି ଲାଗୁନାହିଁ । 
ସତେଯେପରି ଘଟଣାର ରୂପଟିଏ ଦେବାପାଇଁ ଏସବୁ ଆୟୋଜନ, ଉଦ୍‌ଘାଟନ ଓ 
ଉଦ୍ଗୀରଣ । ତଥାପି କିଛି ଘଟୁନାହିଁ । ଘଟିବ ବି ନାହିଁ । ବୃକ୍ଷଲତାର ପରିବେଶ 
ବାହାରଟାକୁ ସମ୍ପଦ୍ଧ କରିବ, ପ୍ରାଣବନ୍ତ କରିବ, ରୁଚିକର କରିବ | ଶାନ୍ତିର ଆହ୍ଵାନ 
ଅନ୍ତରଟାକୁ ଜଡ଼େଇ ଦେବ, ଏୟା ତ ! ସ୍ଵଧର୍ମରେ ବିସ୍ଵତ ହୋଇଯିବାର ଆଶଙ୍କାରେ 
ଆମେ ଆଉ ପରିବେଶର ଅନେ୍ତେଷଣରେ ବାହାରିନାହୁଁ ତ! ପରିବେଶ ବିଗିଡ଼ି ଯାଇଛି 
ନିଶ୍ଚୟ | କିନ୍ଧୁ ଏଇ ବିଗିଡ଼ା ପରିସ୍ଥିତିରେ ଆମେ ନିଜପାଇଁ ସମସ୍ତଙ୍କର ଅଲକ୍ଷ୍ୟରେ 
ନିରାପଦ ପରିବେଶଟିଏ ଖୋଜୁ ନାହୁଁ ତ ! ନିଜ ଭିତରେ କୋଉଠି ଶାନ୍ତି ପାଇଲୁ 
ନାହିଁ ବୋଲି କ'ଣ ଆମେ ଶାନ୍ତି ସମସ୍ତଙ୍କ ପାଇଁ ଆନୁଷ୍ଠାନିକ ଭାବରେ ଖୋଜିବାରେ 
ଲାଗିଛୁ ? ଶାନ୍ତିର ସ୍ଵର ଆମକୁ ଆଉ ଆନମନା କରୁନାହିଁ ତ ! 

ଅବଶ୍ୟ ଏ କଥା ସତ ଯେ କେଉଁ ଅନାଦି କାଳରୁ ମଣିଷ ଶାନ୍ତିର ଅନ୍ତେଷଣରେ 
ବାହାରିଛି । ଉଦ୍‌ଘାଟନ, ଉଦ୍‌୍ଘୋଷଣା ଏବଂ ଉତ୍ତବ ଏସବୁ ସମ୍ଭବ ହୋଇଛି 
ଅନ୍ତରରେ | ଆରଣ୍ୟକ ମୁନୀଗଣ ଆପଣା ଭିତରେ ଶାନ୍ତିର ସୂତ୍ର ଖୋଜି ପାଇଛନ୍ତି | 
ଆପଣାର ଦ୍ଵାରୋଦ୍‌ଘାଟନ ହୋଇଛି । ତା'ପରେ ହୋଇଛି ଉଦ୍‌ଘୋଷଣା । ସେ 
ପୁଣି ସ୍ତବରେ, ସ୍ତୋତ୍ରରେ, ଶ୍ଲୋକାବଳିରେ, ନିଭୃତରେ, ସେଇ ଅରଣ୍ୟରେ | 

ବନସ୍ପତିରେ ଶାଚ୍ରିକାମନା ଯେଉଁ ରଖି କରିପାରୁଥିଲେ ସେ ନିଶ୍ଚୟ ବଡ଼ ସଜାଗ 
ଥିବେ ଆପଣାର ମନ କାନନରେ, ହୃଦୟ ରାଜ୍ୟରେ, ପ୍ରାଣର ଇଲାକାରେ । ଶାନ୍ତିର 
ଅନ୍୍‌ଷ୍ଠା ହୋଇଛି ହୃଦୟର ଗଭୀରତମ ପ୍ରଦେଶରୁ । ତାହା ଉଦ୍ଭବ ହୋଇଛି 
ଆତ୍ସଚେତନାରେ । ସଞ୍ଚରି ଯାଇଛି ମନୋମୟ, ପ୍ରାଣମୟ ଏବଂ ଜଡ଼ଚେତନାକୁ । 
କେନ୍ଦ୍ରର ବିକୀରଣ ଟପିଯାଇଛି ଆପଣାର ଅସ୍ତିତ୍ଵକୁ । ଖେଳିଯାଇଛି ବାୟୁମଣ୍ଡଳରେ । 
ବ୍ୟାପିଯାଇଛି ସାରାବିଶ୍ଵର ବାତାବରଣରେ । 

ଶାନ୍ତି କୋଉଠି ନ ଥାଏ । ଶାନ୍ତିର ଆବାହନ କରିବାକୁ ହୁଏ । ଏଇଟା ଯେ 
କେହି ପାରିବେ ନାହିଁ । ପାରିବେ, ଯଦି ପାରଙ୍ଗମ ହୋଇଥୁବେ ! ପୁରର ହିତ 
ମନାସୁଥିବା ଆନୁଷ୍ଠାନିକ ମଣିଷ୍ଜୀବଟି ମୋଟେ ପାରିବ ନାହିଁ । କାରଣ ସେଥିରେ 
ସେ ପାରି ଉଠିନାହିଁ, ପ୍ରବୀଣ ହୋଇନାହିଁ । ଆପଣା ପୁରର ହିତ ପାଇଁ ଯିଏ 
ପୁରବାସୀଙ୍କର ଦ୍ଵାରସ୍କ ହୁଏ ଜୀବିକା ଉଦ୍ଦେଶ୍ୟରେ ସିଏ କେତେ ଅନୁତ୍ତବଶୀନ 
ହେଲେ, କେତେ ସମଚିନ୍ତକ ହୋଇପାରିଲେ ଯାଇ ଅପରର ଶାନ୍ତି ମନାସିବ । 
ଆବାହନ କରିବା ତ” ଦୂରର କଥା, ସାଧନାର କଥା, ପ୍ରତ୍ୟୟର କଥା | 

ଗୋଟିକରୁ କୋଟିଏ । ଗୋଟିଏ ଗଛରୁ ଅନେକ ବୀଜ । ଆମର ଏଇ ଗୋଟିକ 
ପୃଥବୀରେ ଅସୁମାରୀ ମଣିଷଜୀବ | ମଣିଷର କିନୁୁ ଅଭାବ | ଗୋଟିଏ ମଣିଷ ସଜାଡ଼ି 
ହେଲେ କେତେ ମଣିଷଙ୍କୁ ସଜାଡ଼ିବାରେ ସାହାଯ୍ୟ କରିବ |! ଗୋଟିଏ ଘର ବାଗେଇ 
ଗଲେ ଅନେକ ଘର ବାଗେଇ ଯିବ | ଘର ଭିତରେ ମଧ୍ଯ ଜଣେ ପ୍ରତ୍ୟୟଯୁକ୍ତ ଭାବରେ 
ଆପଣାର ବାଟ ଚାଲୁଥିଲେ ଅନ୍ୟମାନେ ପ୍ରଭାବିତ ହେବେ | ଗୋଟିଏ ସୂର୍ଯ୍ୟ ଗୋଟିଏ 
ଚନ୍ଦ୍ର ଯେପରି ପ୍ରଭା ଓ ଆଭା ବିକୀରଣ କରି ଚାଲିଛନ୍ତି ଆମେ କ'ଣ ତାହା ଜାଣୁନେ ! 
ବିଶ୍ବଶାନ୍ତି ଅପରିହାର୍ଯ୍ୟ । କେହି ମନା କରୁନାହିଁ । ଆସିବ କେମିତି ସେଇ ଶାନ୍ତି ? 
ଜନସଚେତନତା ଦ୍ଵାରା । ଜନଜାଗରଣ ଦ୍ଵାରା ! ଯେପର୍ଯ୍ୟନ୍ତ ଆତ୍ସସଚେତନତା 
ଆସିନାହିଁ ସେଯାଏ ଜନ ସଚେତନତା ଆସିପାରିବ ନାହିଁ । ଯେତେବେଳ ଯାଏ 
ଆତ୍ସଜାଗ୍ଧତି ସମ୍ଭବ ହୋଇନାହିଁ ସେ ପର୍ଯ୍ୟନ୍ତ ଜନଜାଗରଣ କାହୁଁ ଅବା ସମ୍ଭବ ହେବ । 
ସବାଆଗେ ମତେ ଜାଗିବାକୁ ହେବ, ସଚେତନ ହେବାକୁ ପଡ଼ିବ । ତା'ପରେ ମୋ 
ଚାରିପାଖର ମଣିଷମାନଙ୍କୁ ମୁଁ ଲୋଡ଼ିବି, ନିଜର କରିବି, ନିଜର ହେବି | ମୁଁ ଆଗେ 
ନିଜେ ଥିଲେ ତ ! ଅର୍ଥାତ୍‌ ନିକ ପାଖରେ ଉତ୍ତରଦାୟୀ ହୋଇପାରିଲେ ତ ! ମୋରି 
ପରି କେତେ ମଣିଷ ଏ ସମାଜରେ, ଏ ଦେଶରେ । ଏ ପୃଥୁବୀ ଯଦି ଅଶାନ୍ତିର 
କାରଣ ତେବେ ବିଶ୍ବଶାନ୍ତି କେମିତି ଆସିବ ? 

ଶାନ୍ତି କୌଣସି ବୃହତ୍‌ ରାଷ୍ଟ୍ର ଉପରେ ଯେତେ ନିର୍ଭର ନ କରୁଛି ତା'ଠାରୁ 
ବେଶୀ ନିର୍ଭର କରୁଛି ଆପଣାର ଜୀବନଶୈଳୀ ଉପରେ ! ପରମାଣୁ ବୋମାର ଆତଙ୍କ 
ପୂୃଥବୀର ଯେତେ ସମ୍ଭାବ୍ୟ ଅନିଷ୍ଟ କରୁ "ପଛକେ ମୋ ଭିତରର ପରମାଣୁ ସ୍ଟୋ- 
ପଏଜନ୍‌ ପରି ପୃଥବୀର ଶାରି ବ୍ୟାହତ ହେବାରେ ପରୋକ୍ଷ କାରଣ ସାଜୁଛି । ପରମାଣୁ 
ବୋମାରେ କମ୍‌ ସମୟରେ ବେଶୀ ମଣିଷ ଏବଂ ଜୀବଜଗତ ଧ୍ଵଂସ ପାଇଯିବ ଏକଥା 
ସତ; ମାତ୍ର ସମଭାବରେ ଏହା ମଧ୍ଯ ସତ୍ୟ ଯେ, ମୋରି ପରି କେତେ ମଣିଷ ପ୍ରତି 
ମୁହୂର୍ଭରେ ପୃଥ୍‌ବୀର ଅଶାନ୍ତି ବ୍ୟାପିବାର କାରଣ ହେଉଛନ୍ି । ବିଶ୍ବରେ ଶାନ୍ତି ପ୍ରତିଷ୍ଠା 
ପାଇଁ ଯେତେ ଦରକାର ନୁହେଁ ଶାନିର ବାର୍ଭା ପ୍ରଚାର ସେତେ ଆବଶ୍ୟକ | ଆପଣାର 
ସହଯୋଗ ସ୍ଥାୟୀ ପରିବର୍ଭନ ପାଇଁ ଦରକାର | ମୋରି ପରି ଅନେକ ସମ୍ମତ ମଣିଷର 
ଅଙ୍ଗୀକାରବଦ୍ଧତା | ବିପୁଳାଚ ପୃଥ୍ବୀର ବିରାଟ ପରିବର୍ଭନରେ ବୃହତ୍‌ ରାଷ୍ଟ୍ରର ଭୂମିକା 
ଠାରୁ ମୋର ନିଜର ଭୂମିକା କାଣସି ଗୁଣରେ ଉଣା ନୂହେଁ । ମୁଁ ହୁଏତ ବିଶ୍ବର 
ଅଶାନ୍ତିକୁ ଅଟକାର ପାରିବି ନାହିଁ । ତଥାପି ଆପଣା ସ୍ତରରେ, ଆପଣା ଭୂମିରେ, 
ଆପଣା ଗୋରଡ଼ାରେ ଅଶାଚ୍ଚିର ଦାବାନଳକୁ ତ ପ୍ରତିହତ କରିବାର ଦୁଃସାହସ 
ରଖିପାରିବି ! ପ୍ରତ୍ୟେକ ମଣିଷର ସହଯୋଗ କିଛି କମ୍‌ କଥା ନୂର୍ହେଁ ।! ସହଜ ମଧ୍ଯ 
ନୁହେଁ । 

ମୁଁ ଏକ ନୁହେଁ | ମୁଁ ଏକ ଏକକ | ମୋ ସଙ୍ଗେ ଆଉ ଜଣେ ମିଶିଲେ ଗଣିତ 
ଦୃଷ୍ତିରୁ ହେବ ଦୁଇ । ମାତ୍ର ସହଯୋଗର ହାତ ବଢ଼ାଇଲେ, ସଭ୍୍ଭାବନାର ଉଦ୍ରେକ 
ହେଲେ ମୁଁ ଦୂର ନ ହୋଇ ହୋଇପାରିବି ଏଗାର । ପ୍ରତି ମଣିଷ ଭିତରେ ଯେଉଁ 
ଉପାଦାନଟି ଶାନ୍ତି ଖୋଜୁଛି ତାହା ଆଲୋକ ଖୋଜୁଛି କେଉଁ ଅନାଦି କାଳରୁ । 
କେବଳ ସେତିକି ନୁହେଁ, ସେ ମଧ୍ଯ ଖୋଜୁଛି ସ୍ଵାଧୀନତା ଆବହମାନ କାଳରୁ । 

ସ୍ଵାଧୀନତା, ଅର୍ଥାତ୍‌ ଅନ୍ତରର ସ୍ଵାଧୀନତା | ମଣିଷର ପ୍ରତି ପଦକ୍ଷେପ 
କେଉଁକାଳରୁ ସୂଚାଇ ଦେବାରେ ଲାଗିଛି ଯେ ସେ ମରିବାକୁ ଚାହେଁନା । କୌଣସି 
ଜୀବଜାତି ମଧ୍ଯ ପ୍ରକୃତରେ ଚାହେଁନା ! ସେଥପାଇଁ ପ୍ରକୃତିର ଧାରାରେ ବଂଶରକ୍ଷା ଓ 
ବଂଶବିସ୍ତାରର ନିତ୍ୟଲୀଳା ଏ ପୃଥିବୀରେ ଚାଲିଆସିଛି । ବନ୍ଦ ହୋଇନାହିଁ । ବନ୍ଦ 
ହୁଏତ ହୋଇପାରିବ ନାହିଁ, ଯେଉଁ ପର୍ଯ୍ୟନ୍ତ ସୃଷ୍ଟିର ବିକଶିତ ଜୀବ ମଣିଷର ଯୋଗ୍ୟ 
ହୋଇ ନ ପାରିଛି । ଶାଶ୍ଵତର ସ୍ଵପ୍ନ ଦେଖିଆସୁଥିବା ମରଣଶୀଳ ମଣିଷ ଆପଣାର 
ସତ୍ତାରେ ଭଶ୍ଵରାନୁଭବର ପ୍ଲାବନ ଘଟାଇ ପାରିଛି ସତ, ମାତ୍ର ଭଶ୍ଵରଙ୍କୁ ଆପଣା ମଧ୍ଯରେ 
ପ୍ରତିଷ୍ଠିତ କରିପାରି ନାହିଁ । ଏସବୁ ମାନବର ଅନ୍େଷା, କାହିଁ କେଉଁ ଯୁଗରୁ | ପ୍ରଥମେ 

ମୁଁ ସଚେତନ ହେବି | ମୋ ସାଙ୍ଗରେ ଅନ୍ୟ କେତେଜଣଙ୍କୁ ସଚେତନ କରାଇବି । 
ପୃଥ୍ବୀ ଯାକର ଭାର ଅବଷ୍ୟ ମୁଁ ନେଇପାରିବି ନାହିଁ । ମୋରି ପରି ଆଙ୍ଗୁଠି ଅଗରେ 
ଗଣିହୋଇର ପାରୁଥିବା ସୀମିତ ମଣିଷଙ୍କର ବିଶ୍ଵସନୀୟ ହୋଇପାରିବାକୁ ଅନ୍ତତଃ ଚେଷ୍ଟା 
କରିପାରିବି ତ ।! ବଡ଼ ବଡ଼ ଦଳ ଦ୍ଵାରା ଯାହା ହୋଇପାରିବ ନାହିଁ ତାହା ଅନେକ 
ପରିମାଣରେ କ୍ଷୁଦ୍ର କ୍ଷୁଦ୍ଵ ଗୋଷ୍ଠୀ ଦ୍ଵାରା ସମ୍ଭବ ହୋଇପାରିବ ବୋଲି ଶାସ୍ତ୍ର କେବଳ 
କହୁନାହିଁ, ଆମ ସମୟର ପୃଥବୀର ଅନେକ ଘଟଣା ପ୍ରମାଣିତ କରିବାରେ ଲାଗିଛି, 
ଲାଗିଥିବ ମଧ୍ଯ | ଯେଉଁଠି ଗୋଟିଏ ମଣିଷର ସ୍ବର ଏକାକୀ ହୋଇଯିବ ସେଠି ଗୋଟିଏ 
ଗୋଷ୍ଠୀର ସମ୍ମିଳିତ ସ୍ବର ପ୍ରଭାବିତ କରିବ ! ପୃଥ୍‌ବୀର ନାନା କ୍ଷେତ୍ରରେ, ନାନା 
ରାଷ୍ଟ୍ରରେ ଏହିପରି ମଙ୍ଗଳକାମୀ, ନିଃସ୍ବାର୍ଥପର, ଅଙ୍ଗୀକାରବଦ୍ଧଗୋଷ୍ଠୀ ଦଳ, ଜାତି, 
ଧର୍ମର ଉଉର୍ଚବ୍ବରେ ରହି ବିଶ୍ଵ ପାଇଁ ଆପଣାର ସହଯୋଗ ବଜାୟ ରଖିଲେ ଅନେକ 
ଅସମ୍ଭବ ମଧ୍ଯ ସମ୍ଭବ ହୋଇପାରିବ | ପ୍ରତି ସଚେତନ ମଣିଷ ଆପଣା ସାଙ୍ଗରେ ପାଞ୍ଚ 
ଦଶଜଣଙ୍କୁ ସଙ୍ଗୀ କରିପାରୁଥୁଲେ ପ୍ରକୃତରେ କେତେକଥା ନହୁଅନ୍ତା । 

ଏକରୁ ବିସ୍ତାରିତ ହୋଇ ଜଣେ ତ ଏଗାର ହୋଇପାରିବାର ପ୍ରତିବନ୍ଧକ କିଛି 
ନାହିଁ । ଅର୍ଥାତ୍‌ ଏ ପୁଥୁବୀରେ ମୁଁ ମୋର ନିବେଦନ ଅନୁରୂପ ମଣିଷ ସଙ୍ଗୀଙ୍କ ମେଳରେ 
ଥାଇ କରିବି । ପୃଥ୍ବୀଟା ମାରା ହୋଇଗଲା ବୋଲି ନଟିଲେଇ ମୁଁ ଆପଣା ସମେତ 
ଅନ୍ୟ ସୁହୃତ୍ମାନଙ୍କୁ ସଙ୍ଗରେ ନେଇ ବିଶ୍ବମଙ୍ଗଳର ଅଭିପ୍ରାୟ ରଖି ସକାରାତ୍ସକ ଦିଗରେ 
ବାଟ ଚାଲିବି, ପୃଥନବୀରେ ପରିବର୍ଭନର ନିମିତ୍ତ ହେବି । 

ମୁଁ' ନୁହେଁ 


ସେଦିନ ପିଲାଟିର ମୁହଁ ମତେ ଶୁଖିଲା ଦିଶିଲା । ପାଠପଢ଼ା ଭିତରେ 
ପଚାରିଦେଲି ସିଏ ଖାଇଛି କି ନାହିଁ । ସିଏ ମତେ କ”ଣ ଉତ୍ତର ଦେବ ! ମୁହଁ 
ବୁଲାଇ ଚାହିଁଲା ପାଖରେ ବସିଥିବା ସାଙ୍ଗଟିକୁ । ଦୁହେଁ ପରସ୍ପରକୁ ଚାହିଁଲେ । 
ବୋଧହୁଏ “ଚୁଂରେ କଆବାର୍ା ହେଲେ | ଘଟଣାଟି ଏତିକି | 

“ମୁଁ ନୁହେଁ, ଆଉ କିଏ ହୋଇଥବ”- ଏଇ ଧାରଣା ଅଧ୍ବକାଂଶଙ୍କର ଥାଏ | 
ଘରେ ବାହାରେ ଏପରିକି ନିଜ ଭିତରେ ବି “ମୁଁ କୁ ଜାଣିଶୁଣି ଲୁଚାଇ ଦିଆଯାଏ | 
ଏଇ ମଣିଷ ଲୁଚାଏ । ନିଜେ ସମ୍ପୃକ୍ତ ବ୍ୟକ୍ତିଟି ଆପଣାକୁ ଘୋଡ଼ାଇ ରଖିବାକୁ ସୁଖ 
ପାଏ, ଘୋଡ଼ାଇ ହୋଇ ରହିଯାଏ | 

“ମୁଁ” କିନୁ ଲୁଚେ ନାହିଁ । ଜଳଜଳ ହୋଇ, ଦାଉ ଦାଉ ହୋର ଦିଶୁଥାଏ | 
ଏ ଜ୍ଵଳନକୁ କିଏ ଅନୁଭବ କରିପାରିବ ! ଏ ସ୍ପଷ୍ଟତାକୁ କିଏ ଆବିଷ୍କାର କରି 
ବାହାରିବ ! କିଏ ଏଇ ସୂର୍ଯ୍ୟକୁ ଚିହ୍ନିବଦ ଆପଣାରେ ପରିଣତ କରିବ, ସୂର୍ଯ୍ୟ 
ହୋଇଯିବ ! 

ପିଲାଟିଏ କହୁଛି ମୁଁ ନୁହେଁ । ବଡ଼ କହୁଛନ୍ତି ଆମେ ନୋହୁଁ । ଚତୁର ମଣିଷ 
କହୁଛି, ‘ ହେଇ ସେମାନେ ।' ନିର୍ବୋଧ କହୁଛି କିଏ କେଜାଣି ! କେବଳ ସମ୍ମତ 
ମଣିଷଟିଏ କହିପାରିବ, ' ମୁଁ ହେଉଛି ସେହି ମୁଁ । ଏଇ “ ମୁଁ'ଟି ତେବେ କିଏ, କୋଉଠି 
ଅଛି ? 

ଭୁଲ୍‌ ମାନିବାକୁ ପିଲାଙ୍କ ପରି ବୟସ୍ମାନେ ମଧ୍ଯ ବିମୁଖ ହୁଅନ୍ତି । ଆପଣାକୁ 
ସ୍ବୀକାର କରିବା ପାଇଁ ଭୟ କରନ୍ତି । ତେଣୁ ଜୀବନରେ ଅନେକ ଭୟର କାରଣ 
ହୁଅନ୍ତି । ଖାଲି ସେତିକି ନୁହେଁ ଅନ୍ୟକୁ ମଧ୍ଯ ଭୟ ଶିଖାନ୍ତି, ଉପଦେଶ ଦିଅନ୍ତି । ହାତେ 
ମାପି ସାରିଲା ଉତ୍ତାରୁ ଚାଖଣ୍ଡକରେ ପାଦ ଥାପିବା ପାଇଁ ଶାସ୍ତ ଲେଖନ୍ତି, ସତର୍କ 
କରିଦିଅନ୍ତି । ବିଡ଼ମ୍ବନା ଏହି ଯେ କେହି କେହି କଥନକୁ ବୁଝିପାରି ଚାଖଣ୍ଡକ ଜାଗାରେ 
ସତର ଚାଖଣ୍ଡ ମାଡ଼ିଯାଆନ୍ତି । ଖାସ୍‌ କଥନକୁ ମନେ ପକାଇ ଅତିକ୍ରମ କରିବାର 
ପ୍ରେରଣାରେ ମନା ନମାନି ଆନମନା ହୁଅନ୍ତି । ଏପରି ବ୍ୟତିକ୍ରମ ପରେ ମଧ୍ଯ ସେଇ 

ପୁରୁଣା ଶାସ୍ତ୍ରଟା ରହିଥାଏ ! ତାକୁ ମାନୁଥିବା ପୁରୁଣା ମଣିଷମାନେ ମଧ୍ଯ ସଂସାରରେ 
ଆତଯାତ ହେଉଥଆନ୍ତି । ସଂହିତାମାନେ ବଡ଼ ସନ୍ତର୍ପଣରେ ସକାଳେ ଏବଂ ସଞ୍ଜରେ 
ଫୂଜା ପାଉଥାଆନ୍ି । 

ମାନିବା ଭାରି ଭଲକଥା ! ନ ମାନିଲେ କିଛି ବି ହୋଇପାରେ ନାହିଁ, 
ହୋଇପାରିବ ନାହିଁ । ତେବେ କଥା ହେଉଛି କିଏ କାହାକୁ ମାନିବ ? କଅଣ ପାଇଁ 
ମାନିବ ? କେତେ ସମୟ ମାନିବ ? ଏସବୁ କଲାବେଳେ ନିଜକୁ ମାନିବ ନା 
ନାହିଁ ! ନିଜ ଭିତରକୁ ଅନାଇବ ନା ନାହିଁ । 

ମଣିଷଟିଏ ନିଜ କଥା ପଡ଼ିଲେ ହଠାତ୍‌ ଅପ୍ରତିଭ ଦେଖାଯାଏ, ଅପ୍ରସ୍ତୁତ 
ହୋଇପଡ଼େ । ମେଳରେ ଥଲାବେଳେ ଭାରି ସୁଖରେ ଥାଏ | ଦାୟିତ୍ଵ ନଥାଏ | ହଠାତ୍‌ 
ଆମ ନାମଟା କିଏ ପଚାରିଦେଲେ ଆମେ ସଚେତ ହୋଇଯାଉ | ନିଜ ଉପରେ କିଛି 
ଭାର ପଡ଼ିଲେ ସତର୍କ ହୋଇପଡ଼ୁ । ନିଜକୁ ପଚାରିବାକୁ ଥିଲେ କୁଣ୍ିତ ହେଉ | ଯଦି 
କିଛି କରିବା ପାଇଁ କୁହାଯାଏ ତେବେ ଆଗପଛ ବିଚାର କରି ବସୁ | ଲାଭକ୍ଷତିର 
ହିସାବଟା ସବାଆଗେ ମନକୁ ଆସେ । 

ପିଲାଟାଏ ବଡ଼ଙ୍କୁ ଡରି ଅଥବା ତାଙ୍କ ତୋଡ଼କୁ ଭୟକରି ସଂକୂଚିତ 
ହୋଇଯାଏ । “ମୁଁ କୁ ଲୁଚାଏ | ବଡ଼ମାନେ ଅନ୍ୟ ବଡ଼ମାନଙ୍କ ତାଡ଼ନାର ସ୍ମରଣରେ 
ନିଜକୁ ଲୁଚାନ୍ି । ଉଭୟେ ଏକା ଭାଡ଼ିର ପାରା କି ନା ! ଚତୁର ଲୋକଟି ଖାଲି 
ନିଜକୁ ଲୁଚାଉ ନାହିଁ । ସିଏ ଅନ୍ୟକୁ ଦେଖାଇ ଦେଉଛି | ବୋଧହୁଏ ନିଜର ନିରାପତ୍ତା 
ପାଇଁ | ନହେଲେ ନିଜର ‘ମୁଁ 'ଟା ବିପନ୍ନ ହେବ ଯେ । ନିର୍ବୋଧ ପାଇଁ ଏ ବିଷୟରେ 
ଭାବିବାକୁ ସମୟ ହୋଇନାହିଁ । ସୂର୍ଯ୍ୟର ଉଦୟ ଏଯାଏ ହୋଇନାହିଁ । ସିଏ ଆବଶ୍ୟକ 
ହେଲେ ଅନନ୍ତକାଳ ପର୍ଯ୍ୟନ୍ତ ଅପେକ୍ଷା ବି କରିପାରେ । 

ଏଇ ' ମୁଁ "କୁ ଲୁଚାଇବାକୁ ସମସ୍ତେ ତପ୍ୂର କଅଣ ପାଇଁ ? କଅଣ ପାଇଁ ନିଜକୁ 
ନିଜେ ଦେଖାଯାଉ ନାହିଁ, ଦର୍ପଣରେ ବି ନୁହେଁ । ଆଉ ଆମର ଶିକ୍ଷା, ପରିବେଶ, 
ପରମ୍ପରା, ପ୍ରକୃତି, ପାଞ୍ଜି ଓ ଶାସ୍ତମାନେ ଥାଉ ଥାଉ ‘ମୁଁ ଜଳଜଳ କରି ଦିଶିଯିବା 
କଥା ¦ ବୋଧହୁଏ ଆମେ ଜଳକା । ଆମ ଦର୍ପଣଟା ମଇଳା | ଆଉ ଯାବତୀୟ 
ଅବଲମ୍ବନ ଆମ ମୁହଁରେ ଗୋଟିଏ ଗୋଟିଏ ତୁଣ୍ଡି । ଏତେ ପ୍ରବଚନ, ଉପଦେଶ, 
ଧର୍ମ, ଧାରଣା, ପବିତ୍ର ସମାହାର ପରେ କଅଣ ହୋଇଛି ଆମର ! ଅନ୍ତଃସଲୀଳା 
ଫଲ୍‌ଗୁ କାହିଁ ? ନଇ ପବିତ୍ର । ମାତ୍ର ବହୁ ପଥ ଓ କାଳ ଅତିକ୍ରମ କରି ସିଏ ଆବର୍ଜନା 
ମଧ୍ଯ ଧାରଣ କଲାଣି । ଯିଏ ଦିନେ ସ୍ଵଚ୍ଛ ଥଲା ସିଏ ଅଧୁନା ମଳିନ । ଯିଏ କେବେ 

ଶକ୍ତିମୟୀ ହୋଇ ଆଦୃତ ହେଉଥଲା ସିଏ ବର୍ଭମାନ ଶକ୍ତିହୀନା, ଦୁର୍ବଳା । 

କବି ମେହେର କହିଥିଲେ, “ବନେ ବନେ ଭ୍ରମି ଭ୍ରମି, ଗଣ୍ଡ କୁହୁକେ ନ 
ଭ୍ରମି, ବହୁ ବାଧା ଅତିକ୍ରମି ସ୍ବଚ୍ଛ ଜୀବନେ...” ଏଇ ସ୍ବଚୁତାର ଅନ୍ଵେଷଣରେ ଆମକୁ 
ଉତ୍ସର ସନ୍ଧାନ କରିବାକୁ ହେବ | ଜୀବନ ଏକ ଅନ୍ଵେଷଣ ¦ ଅବଗାହନ ପରେ ପୁନଶ୍ଚ 
ଅବଗାହନ । ସନ୍ଧାନୀ ହିଁ ଏହା ପାରିବ । ସିଏ ସିଧା ଯିବ । ସିଧା ଦେଖିବା ଓ ସିଧା 
ପାଇବ | ଅତୀତର ମଳିନତା ପରିହାର କରି ନୂତନ ପଥର ଯାତ୍ରୀ ହେବାକୁ ହେବ । 
ଅତୀତ ଦିନେ ଅତ୍ୟାବଶ୍ୟକ ଥଲା । ଏବେ ଅଲୋଡ଼ା, ମାତ୍ର ଅପାଂକ୍ତେୟ ନୁହେଁ । 
ଅତୀତ ଚେର | ଚେର ସଦାବେଳେ ରହିଥିବ | ଗଛ ଉପରକୁ ଉଠିବ | ଦୃଢ଼ ହେବ | 
ଫୁଲଫଳରେ ମଣ୍ଡି ହୋଇଯିବ | ତଥାପି ଚେର ଥିବ | ନିର୍ଯ୍ୟାସ ଗଛକୁ ଦେଉଥବ | 
ମାଟି ତଳେ ରହିଥିବ | ଜୀବନ ଅତିକ୍ରମ ପରେ ଅତିକ୍ରମ କରି ଚାଲିଥିବ | ବାଟରେ 
ଅଟକୁ ନ ଥିବ | ଅଝଟ ଅବଶ୍ୟ ହେବ | ମାତ୍ର ଶେଷରେ ଝଟକୂଥିବ | 

ସମ୍ମତ ମଣିଷ ହିଁ ପାରିବ ଉତ୍ସ ସନ୍ଧାନ ସାର୍ଥକ ହୋଇପାରିବ ¡ ସିଏ ନିଜକୁ 
ଲୁଚାଇବ ନାହିଁ ! “ମୁଁ ନୁହେଁ” ବୋଲି କହିବ ନାହିଁ । ବିମନା ହେବ ନାହିଁ । 
ନିଜର ପରିଚୟ ପର୍ବରେ ରାଜି ହୋଇଯାଉଥବ ! ଏଥପାଇଁ ବାହ୍ଯ ଶୃଙ୍ଖଳାର 
ଆବଶ୍ୟକତା ଅନୁଭୂତ ହେଉ ନ ଥିବ ! ଅବଲମ୍ବନମାନେ ସହଯୋଗୀ ହୋଇ 
ଦିଶୁଥିବେ । ସଙ୍ଗୀପରି ଲାଗୁଥିବେ | ନିତ୍ୟ ସଙ୍ଗାଟିର ସ୍ମା୍ଦନକୁ ମର୍ମେ ମର୍ମେ ଅନୁଭବ 
କରି ସିଏ ସଞ୍ଚରଣ ଧାରାରେ ପଲ୍ବବିତ ହୋଇ ଉଠୁଥବ ! ନବପଲଲବମାନେ “ମୁଁ” 
ପରି ଅସୁମାରୀ “ମୁଁ'ର ନୀରବ ଶୋଭାଯାତ୍ରାରେ ମେଦିନୀ ଓ ଆକାଶ ମଧ୍ଯରେ ସେତୁ 
ହୋଇ ପାରୁଥବେ । 

ମାଧ୍ଯମ ହିଁ କେବଳ ରାଜି ହୋଇପାରିବ ! ମାଧ୍ଯମ ମଣିଷଟି ଅର୍ଥାତ୍‌ ଯିଏ 
ତୁଙ୍ଗତାରେ ଖୁସ୍‌ ହୋଇଯାଉ ନାହିଁ କିମ୍ବା ଦୀନ ହୋଇ ଆତ୍ଲଷ୍କାଘାର ଶିକାର ହେଉନାହିଁ, 
ସେଇ ପାରିବ । ଯିଏ ବାଟକୁ ବାହାରିଥ୍‌ବ ସେଇ ହି ସୂର୍ଯ୍ୟୋଦୟକୁ ଅନୁଭବ 
କରିପାରିବ | ଆପଣାକୁ ଆବିଷ୍କାର କରିପାରୁଥୁବା ମଣିଷଟି ଆଉ କାହାକୁ ହାତ ଦେଖାଇବ 
ନାହିଁ । ଆପଣାକୁ ଲୋଡୁଥବ । ମର୍ମରୁ ମର୍ମକୁ ଭେଦି ପାରୁଥିବ | 

ନିମିତ୍ତମାନେ ହିଁ ଭାର ବହନ କରିପାରିବେ । ତଥାପି ବୋଝ ପରି ବୋଧ 
ହେଉ ନ ଥିବ | ସବୁ ଉଲ୍ଲାସଭରା ହୃଦୟରେ ଘଟି ଚାଲୁଥବ | ଯାତ୍ରା ବଜାୟ ରହିଥିବ | 
କାଳିମାମାନେ ଅପସାରିତ ହୋଇ ଯାଉଥବେ |! 

ଆଗାମୀ ଯୁଗ ଏଇ ମଣିଷମାନଙ୍କୁ ନେଇ ସମ୍ପଦ୍ଧ ହେବ, ଆଗକୁ ଯିବାରେ 

ଲାଗିଥିବ ।! ଆପଣାକୁ ନାନା ଭାବରେ ଅସ୍ଵୀକାର କରୁଥିବାର ଅଭ୍ଯାସ ରଖିଥିବା 
ମାନବ ଏହା ପାରିବନାହିଁ । ନିଜେ ନ ଗଲେ ଦେବ ଦର୍ଶନ ହୁଏନାହିଁ । ପୂଜା 
କରିହୁଏ ! ଅମୃତବାଣୀ ଶୁଣିହୁଏ । ଦେଉଳ ତୋଳାଇ ହୁଏ ! ମାତ୍ର ଅସନଲକଥାଟି 
ହୁଏ ନାହିଁ, ହୋଇପାରେ ନାହିଁ । 

“ମୁଁ ମାନେ ଆଉ ନ ଲୁଚି ସାକାର ହୁଅନ୍ତୁ | ଅମୁୂର୍ଭରୁ ମୂର୍ର ହୁଅନ୍ତୁ । ନିଜେ 
ମୂର୍ଗ ନ ହୋଇ ମୂର୍ିରେ ଆଉ କେତେକାଳ କାମ ଚଳାଇ ରଖିବା ! କିଛି ବି 
ଭାର୍ଗିବା ଦରକାର ନାହିଁ । ନିଜେ ଭାର୍ଗିଗଲେ ହେଲା | ଅର୍ଥାତ୍‌ ନିଜେ ରାଜିହେଲେ 
ଯାଇ ହେବ | ପରିବର୍ରଭନର ଧାରାରେ ' ମୁଁ'ମାନେ ଜଳଜଳ ହୋଇ ଦିଶିଯାଉଥବେ । 
“ମୁଁ'ମାନେ ଅହଂ ବୋଲି ଆମେ କଦାପି ସେତେବେଳେ ବୁଝୁନଥବା । ଏମାନେ 
ବିମୋଚନର ଯୋଗ୍ୟ ହୋଇ ଉଠୁଥବେ | କୁସୁମିତ ହୋଇ ଉଠୁଥିବେ ! ବାସ 
ଚହଟାଇ ଦେଉଥବେ । 

ମୁକ୍ତି ମିଳେ । ଏଇ ମଣିଷ ମୁକ୍ତିର ସ୍ବାଦ ବୁଝେ । ତାରି ପାଇଁ ପାଗଳ ହୁଏ । 
ପ୍ରଚେଷ୍ଟା କରେ, ତ୍ୟାଗ କରେ, ଉତ୍ସର୍ଗ କରେ | କେତେ ପ୍ରକାର ମୁକ୍ତ । ତେଣୁ 
ନାନାପ୍ରକାରର ପ୍ରଚେଷ୍ଟା । ରୋଗରୁ ମୁକ୍ତି, ଦାରିଦ୍ୟ, ଅଜ୍ଞାନ, ବନ୍ଧନ, ଜଞ୍ଜାଳରୁ ମଧ୍ଯ 
ମଣିଷ ମୁକ୍ତି ଚାହେଁ । ପରାଧୀନତାରୁ ମୁକ୍ତି, ଦାୟିତ୍ବରୁ ମୁକ୍ତି ସମାଜ, ପରିବାର 
ଅଥବା କର୍ମକ୍ଷେତ୍ରରୁ ମୁକ୍ତି ଏହିପରି କେତେନା କେତେ । ତେବେ ଏ ସବୁଥରେ 
ଦୃଢ଼ ଇଛା, କଠିନ ପ୍ରୟାସ, ନିରନ୍ତର ଅଧ୍ୟବସାୟ, ଉତ୍ସର୍ଗୀକୃତ ଭାବ ଲୋଡ଼ା ହୁଏ | 
ପରିଶେଷରେ ମୁକ୍ତିଲାଭ ଜନିତ ବିମଳ ଆନନ୍ଦ ଅନୁଭବ କରେ, କୃତାର୍ଥ ହୁଏ | 
ବିନା ଚେଷ୍ଟାରେ ଏହା ଦୂର୍ଲଭ । ନିଜର କିଛି ନହରାଇଲେ ମୁଚ୍ତିର ସ୍ଵାଦ ଅନୁଭବ 
କରିହୁଏନା ।! ତଥାପି ଏହି ହରାଇବାରେ ଖେଦ ନ ଥାଏ, କୁଣ୍ଡା ନ ଥାଏ । 

ମୁକ୍ତି କ'ଣ ? ଇଏ ଦର୍ଶନର କଥା, ତତ୍ତ୍ଵର ବିଷୟ | ଜୀବନର କଥା, ଏପାରିର 
କଥା ପୁଣି ସେପାରିର କଥା ! ଜୀବନ ଯେଉଁଠି ଥାଏ ସେଠାରେ ଗତି ଥାଏ, ବୃଦ୍ଧି 
ଥାଏ, ବିଲୟ ମଧ୍ଯ ଥାଏ ।! ବିଲୟ କିନ୍ତୁ ମୁକ୍ତିର ସମୁଦାୟ ଅର୍ଥ ନୁହେଁ, ଅବସ୍ଥାନ୍ତର 
ମାତ୍ର । ନିଶ୍ଚିହ୍ନ ହୋଇଯିବା, ସଭା ହରାଇବା, ରୂପ ପରିବର୍ଭନ କରିବା ଇତ୍ୟାଦିକୁ 
କେତେକ ମୁଚ୍ତି କହନ୍ତି । କୁହାଯାଇଛି ମଣିଷ ବଦ୍ଧକୀବ । ସଂସାରରେ, କର୍ମବନ୍ଧନରେ, 
ଅଜ୍ଞାନରେ ଛନ୍ଦି ହୋଇ ରହିଛି, ଜନ୍ୃଗ୍ରହଣ କରିଛି | ଏଇ ଛନ୍ଦି ହେବାରୁ ଓହରି ପାରିଲେ 
ମୁଭ୍ତି । ଜଟିଳରୁ ସରଳକୁ ଚାଲିଆସି ପାରିଲେ ହେଲା | ଅଡ଼ୁଆକୁ ବୁଝିପାରିଲେ ସମ୍ଭବ 
ହେବ ଅନ୍ୟ ଏକ ଅବସ୍ଥା । ଫିଟି ଫିଟି ଯିବା, ସହଜ ହୋଇଯିବା, ସ୍ଵତଃସ୍ତୁରତା 
ବଜାୟ ରଖିବା ଏକ ଭିନ୍ନ ଧାରା, ଭିନ୍ନ ଭାବ, ଭିନ୍ନ ସ୍ଵଭାବ । ତଥାପି ଅଭିନ୍ନ, 
ଅନୁପମ । ବୁଝିବାର ଗଭୀରତର ସୋପାନକୁ ଆମେ କ”ଣ କହିପାରିବା ? ଜଣେ 
ଯେତେବେଳେ ସତକୁ ସତ ଆପଣାର ଅବସ୍ଥା ବୁଝିଯିବ ସେତେବେଳେ ତାକୁ 
ଉଶ୍ଵାସ ଲାଗିବ । ଏଇ ଉଶ୍ବାସଟା ମଣିଷକୁ ସହଜ କରିଦିଏ । ବାହାରର ଭାର ହେଉ 
ଅଥବା ଅନ୍ତରର ଭାର ହେଉ, ଲାଘବ କରିଦିଏ | ଆଉ ଛନ୍ଦି ହେବାକୁ ଇଛା 

କରେନାହିଁ । ଅଛନ୍ଦା ଜୀବନ ଏକପ୍ରକାରର ମୁକ୍ତ ଜୀବନ । ତେବେ ଏଇ ଜୀବନ 
ଚାରିଦଉଡ଼ି କଟା ନୁହେଁ, ଲଗାମଛଡ଼ା ନୁହେଁ | ଏହାର ନିଜସ୍ଵ ଛନ୍ଦ ଥାଏ | ସରହଦ 
ଅବଶ୍ୟ ବ୍ୟାପକ ହୋଇଯାଇଥାଏ ! ଅବନ୍ଧା ହୋଇ ମଧ୍ଯ ସିଏ ବନ୍ଧା ହୋଇଥାଏ । 
ଅବଶ୍ୟ କାମନା ଫୂରଣ ପାଇଁ ନୁହେଁ । କାମନାର ଉତ୍ତରଣ ପ୍ରକ୍ରିୟାରେ ଅନ୍ୟମାନଙ୍କ 
ନିମିତ୍ତ ହେବାରେ । 

ମୁକ୍ତି ବସ୍ତୁ ନୁହେଁ - ଏକ ଅବସ୍ଥା, ଏକ ସ୍ମିତି । ପଦାର୍ଥଟିଏ ପାଇଁ ଆମକୁ 
ପ୍ରଥମେ କାମନା କରିବା ପାଇଁ ହୁଏ, ଚାହିଁବା ପାଇଁ ପଡ଼େ । ପରିଶ୍ରମ, ଅର୍ଥ କୌଶଳ 
ଇତ୍ୟାଦି ଦରକାର ପଡ଼େ । ଏସବୁ ବିନା ସୁଲଭ ହୁଏନାହିଁ । ବସ୍ତୁପାଗଳ ମଣିଷ 
କେତେ ମିହନ୍ତ ନକରେ ! କେତେ ହନ୍ତସନ୍ତ ନହୁଏ ! ତଥାପି ସବୁ ଭୁଲିଯାଏ 
ନିମିଷକରେ, ଯେତେବେଳେ ବସ୍ତୁର ପାହାଡ଼ ଉପରେ ଯାଇ ବସେ । ସିଏ ଭୋଗ 
କରେ, ଭୋଗୀ ହୁଏ | ଭୋଗବାଦର ସ୍ତୁପ ତାକୁ ଖୁବ୍‌ ମନୋରମ ମନେହୁଏ । ସାମାନ୍ୟ 
ବସ୍ତୁ ପାଇଁ ବାସ୍ତବରେ କେତେ ପ୍ରଚେଷ୍ଟା କରାନଯାଏ ! ଯିଏ ଯେମିତି ଲୋଡ଼ିବ, 
ଆପଣାକୁ ଲଗାଇବ, ପଛେ ପଛେ ଯାଉଥବ ସିଏ ସେତିକି ବସ୍ତୁର ସାନ୍ଧିଯ ପାଇବ । 
ଇଏ କ'ଣ କମ୍‌ କଥା । ମାଗଣାରେ କାହୁଁ ଅବା ମିଳିବ ! ପୁଣି ସମୟକ୍ରମେ ପ୍ରାପ୍ତ 
ବସ୍ତୁ ମଧ୍ଯ ହାତଛଡ଼ା ହୋଇଯିବା ବିଚିତ୍ର ନୁହେଁ, ଅପ୍ରାସଙ୍ଗିକ ମଧ୍ଯ ନୁହେଁ | 

ଗୋଟିଏ ଅବସ୍ଥାର ଯୋଗ୍ୟ ହେବା ତେବେ କମ୍‌ କଷ୍ଟକର ହୋଇଥ୍‌ବ ଜି ! 
ଗୋଟିଏ ସ୍ଥିତିରୁ ଅନ୍ୟ ଏକ ସ୍ଥିତିକୁ ଯିବା କଂ”ଣ ବିନା ଆୟାସରେ ହୋଇଯିବ ? 
ଅୟସରେ, ଅବଲୀଳାକ୍ରମେ, ଅନାୟାସରେ ଆମେ ଏହା ପାଇପାରିବା ? ମୁକ୍ତି ଏବର 
କଥା ନୁହେଁ । ବହୁ ପୁରୁଣା । ବନ୍ଧନକୁ ଅନୁଭବ କରିବା ଦିନଠାରୁ ମଣିଷ ମୁକ୍ତି 
ଖୋଜିଥବ | ଏଥୁପାଇଁ ପ୍ରୟାସ କରିଥିବ, ପ୍ରଯତ୍ନ କରିଥିବ । ମାତ୍ର ଆଜି କେବଳ 
ପ୍ରତ୍ୟାଶା | ଅମୁକ କିମ୍ବା ସମୁକ କଲେ ଏଇଆ ଫଳ ମିଳିବ । ଏତିକି ଥର ଅମୁକଙ୍କର 
ନାମ ଲେଖିଦେଲେ ଇହଜନ୍ମରୁ ମୁକ୍ତି ମିଳିବ । ସେଥୁରେ ପୁଣି ପ୍ରତିଯୋଗିତାର ଭାବ 
ଭକ୍ତମାନଙ୍କ ମଧ୍ଯରେ । କିଏ କେତେ ଶୀଘ୍ର ଖାତା ପୂରଣ କରିପାରୁଛି ! ଥରେ ଜଣେ 
ଅଭିଯୋଗ କରି ସମର୍ଥନ ଆଶା କରୁଥିଲେ | ସେ କହୁଥିଲେ, ““ ମୁଁ ଏତେ ପରିଶ୍ରମ 
କରି ସୁନ୍ଦର ଅକ୍ଷରରେ ନାମ ଲେଖିଲି । ଅମୁକ କହୁଛନ୍ତି ଇଏ ଅକ୍ଷର ଛାପା ଅକ୍ଷର 
ପରି ହୋଇଛି, ଚଳିବ ନାହିଁ । ମତେ ସିଏ ଭର୍ଷା କରୁନାହାନ୍ତି କି ? ” 

ସତ୍‌ସଙ୍ଗ ସତୀର୍ଥମାନଙ୍କର ସଙ୍ଗ, ସମଭାବାପନ୍ସ ମଣିଷମାନଙ୍କର ମେଳ । 
ନିଜକୁ ଅନ୍ଯ ପ୍ରେମୀ ମଣିଷମାନଙ୍କ ମେଳରେ ଦେଇଦେବାରେ ଆନନ୍ଦ ମିଳେ । 

ଆପଣାକୁ ଜାଣିବା, ଆବିଷ୍କାର କରିବା, ଅନ୍ଯକୁ ସ୍ବୀକାର କରିବା ଅବସରରେ 
ସତ୍ମାର୍ଗର ଅନେ୍୍‌ଷକମାନେ ଆପଣାର ମାର୍ଗ ବାଛନ୍ତିୟ ଜୀବନରେ ନିଷ୍ପରି ନିଅନ୍ତି 
ଇଏ ହେଲା ଏକ ଅଙ୍ଗୀକାରବଦ୍ଧତାର କଥା, ଅନୁଭବଶୀଳ ମଣିଷର କଥା | ଏସବୁ 
ମାଗଣାରେ ହୁଏନାହିଁ । ଅର୍ଥାତ୍‌ ବିନା ଅର୍ପଣରେ ହୁଏ ନାହିଁ । ସମ୍ପୃକ୍ତି ବ୍ୟତିରକେ 
ସମ୍ଭବ ନୁହେଁ । ଆପଣାଛାଏଁ କିଛି ବି ମିଳିବ ନାହିଁ । 

ପ୍ରବଚନ ଶ୍ରୋତା ଉପରେ ପ୍ରଭାବ ପକାଏ | ପରିବର୍ଗନ ଲୋଡ଼ୁଥିବା ମଣିଷ 
ଶ୍ରୋତାମାନେ ଭିନ୍ନ ମଣିଷରେ ପରିବର୍ରଭିତ ହେବାପାଇଁ ରୁଚି ରଖିଥାଆନ୍ତି । ସଚେତନ 
ଶ୍ରବଣକାରୀ ହିଁ ସଚା ଭାବରେ ଉକୁଟି ଉଠେ | ଆପଣା ଉତ୍ତରଣର କାରଣ ହୁଏ | 
ପ୍ରବଚନ ଦ୍ଵାରା ଆପଣାକୁ ଯୋଗ୍ଯ କରେ | ନିଜର ଯୋଗ୍ୟତାର ଚାବିକାଠି ପାଏ | 
ଆପଣାକୁ ଆପଣେଇ ନିଏ, ନିଜର ହୁଏ | ଅନେକ ସହଜିଆ ଲୋକ ଥାଆନ୍ତି | ସବୁ 
ମାଗଣାରେ ଅର୍ଥାତ୍‌ ବିନା ପ୍ରଚେଷ୍ଟାରେ ମିଳିଯିବା ପାଇଁ ମନ କରିଥାଆନ୍ତି | ଏଇମାନେ 
ପ୍ରବଚକ, ବକ୍ତାମାନଙ୍କୁ ଶୁଣିବାରେ ରୁଚି ରଖନ୍ତି ସତ; ହେଲେ ନିଜେ କିଛି ଶୁଣନ୍ତି 
ନାହିଁ । ନିଜର ଯେ ସ୍ଵତନ୍ତ୍ର ହୋଇ ରୂମିକାଟିଏ ଅଛି ତାହା ପାଶୋରି ପକାନ୍ତି | 
ଶ୍ରୋତାମାନେ ବକ୍ତାମାନଙ୍କୁ ଶୁଣନ୍ତି; ମାତ୍ର ସେ କହୁଥିବା କଥାଠାରୁ ନିରାପଦ ଦୂରତାରେ 
ଥାଆନ୍ତି । ପରିବେଶକୁ ତାରିଫ କରନ୍ତି । ନିଜେ କିନ୍ତୁ ଅପରିବର୍ିତ ରହିଥାଆନ୍ତି । 
ଅପରପକ୍ଷଟି ମଧ୍ଯ ଅସଜଡ଼ା ଭୂଇଁରେ ବିଚରଣ କରି କଣ ପାଆରି କେଜାଣି ! 

ମାଗଣାରେ ସବୁ ମହରଗ ହୋଇଯାଏ, ଦୂଷ୍ପାପ୍ୟ ହୁଏ । ଖେଳରେ ନିୟମ 
ଥାଏ । ଜୀବନରେ ଛନ୍ଦ ଥାଏ | ଶିଖିବାର କଳା ହାସଲ କରିବାକୁ ହୁଏ ! ଶିଛୀ, 
ଛାତ୍ର, ସାହିତ୍ୟିକ, ସାଧକ, ବୈଜ୍ଞାନିକ - ସବୁଥିରେ କିଛି ଅଙ୍ଗୀକାର କରିବା ପାଇଁ 
ହୁଏ, ଦେବାକୁ ପଡ଼େ । ଆମେ କେବଳ ହେବାକୁ ମନ କରିବା କିନ୍ତୁ କିଛି ପ୍ରସ୍ତୁତ 
ହେବା ନାହିଁ, ଏ କିପରି କଥା ! କେବଳ ବଚନ ଶୁଣି କେହି କିଛି ହୋଇପାରିବ 
ନାହିଁ । ଏହିପରି ବହୁ ବାଚନିକ କାରବାର ଏ ଭୂଇଁରେ ନିଷ୍ଣଳ ପ୍ରମାଣିତ ହୋଇଛି । 
ଭାରତର ସ୍ଵାଧୀନତା ଆନ୍ଦୋଳନର ଆମେ ଉଦାହରଣ ଦେଇପାରିବା । ଏଥରେ 
ଭାରତବାସୀ କିଛି ଦେଇନାହାନ୍ତି ? ହରାଇ ନାହାନ୍ତି ୨ ଆପେ ଆପେ ଆମ ହାତରେ 
ସ୍ବାଧୀନ ଭୂଖଣ୍ଡଟା ଆସି ପଡ଼ିଲା । କେତେ ପ୍ରସ୍ତୁତି, କେତେ ପରିଶ୍ରମ, କେତେ 
ବିଚାର ଏବଂ ପ୍ରୟୋଗ ପରେ କେତେ ବର୍ଷ ଲାଗିଲା ମୁକ୍ତ ହେବାପାଇଁ ! 

ମୁକ୍ତି ସାଧନାର କଥା, ତପସ୍ୟାର କଥା ! ଯାଉ ଆସୁ କେହି ପାଏନା କି 
କେବେ କେହି ଦିଏନା | ରାଷ୍ଟ୍ରର ମୁକ୍ତି ହେଉ ଅଥବା ଜୀବନର ମୁକ୍ତି ହେଉ, ଲାଗିବାକୁ 

ହେବ, ଦେବାକୁ ପଡ଼ିନ । ଦାର୍ଶନିକ ସକ୍ରେଟିସ୍‌ ବିଷ ପିଇ ଆପଣାର ମରଶରୀରକୁ 
ଶାସକର ଆଦେଶରେ ନିଃଶେଷ କରିଥଲେ । ଜୀବନଦାନ କରିବା ସମୟରେ ସେ 
ସ୍ବାଭାବିକ ଥଲେ | କ୍ରନ୍ଦନରତ ଶିଷ୍ୟଙ୍କୁ ବାରଣ କରି ଧୈର୍ଯ୍ୟ ଧରିବା ପାଇଁ କହିଥିଲେ | 
ସକ୍ରେଟିସ୍‌ଙ୍କର ଶରୀର ଜୀବନରୁ ମୁକ୍ତ ହେଲା | ତାଙ୍କର ବିଚାର ଶରୀର ଅତିକ୍ରମ 
କରି ସାରା ସଂସାରର ହେଲା | ୟେ କ”'ଣ ମାଗଣାରେ ହୋଇଥଲା ? ଯୀଶୁ, ମହମ୍ମଦ, 
ଶ୍ରୀକୃଷ୍ଣର ଶ୍ରୀରାମ କେହି ସହଜରେ କିଛି ପାଇନଥୂଲେ । ଆଉ ଆମେ କିପରି 
ପାଇବା ? 

ଆମକୁ ସହଜ ହେବାକୁ ପଡ଼ିବ । ଆମେ ଭିତରେ ସହଜ ହେଉଥ୍‌ବା ଅର୍ଥାତ୍‌ 
ଅନ୍ତରରେ ନମନୀୟ, ଗ୍ରହଣକ୍ଷମ ହେଉଥିବା । ବାହ୍ଯକୀବନରେ ନାନା ପରୀକ୍ଷା, 
ପ୍ରୟୋଗ, ପ୍ରଚେଷ୍ଟା ମଧ୍ୟ ଦେଇ ଗତି କରୁଥିବା । ଭିତରର ସହଜ ଭାବ ଆମର 
ବାହାରଟାକୁ ଆଦୌ. ସହଜ ଅର୍ଥାତ୍‌ ପଲ୍ୁବଗ୍ରାହୀ କରି ଦେଉନଥ୍‌ବ, ପରଜୀବୀ କରି 
ଦେଉନଥୁବ | 


¥ 

ସମାଜରେ ଅନେକ ବୁଝାବୁଝି ହେଉଛି | ହେଲେ ବୁଖଝ୍ଛି କିଏ ? ବୁଝାମଣା 
ହେଉଛି ସତ । ଦୂର ପକ୍ଷରୁ ଗୋଟିଏ ମଧ୍ଯ ବୁଝିବା ଭଳି ଜଣାପଡୁ ନାହିଁ । ରାଜନୀତିରେ 
ନେତାମାନେ ବୁଝାଉଛନି । ଲୋକେ ବୁଝୁଛନ୍ତି କି ନାହିଁ ସେଇମାନେ କହିପାରିବେ । 
ଧର୍ମର ମଣିଷଟି ଗଳଦଘର୍ମ ହୋଇ ଶ୍ରୋତାଙ୍କୁ ବୁଝାଇବାରେ ଲାଗିଛନ୍ତି । ଭକ୍ତମାନେ 
ଏହାର ଉତ୍ତର ଦେବେ | ଶିକ୍ଷକ ଛାତ୍ରକୁ ବୁଝାଉଛନ୍ତି ¦ ଶିକ୍ଷା ବ୍ୟବସ୍ଥାରେ ଏହାର 
ଉତ୍ତର ଖୋଜାଯାଇପାରେ | 

କ'ଣ ପାଇଁ ଏଇ ବୁଝିବାର ପର୍ବ ? କାହିଁକି ଏହାର ଆବଶ୍ୟକତା ? କ'ଣ 
ଏହାର ପରିଣତି ? ଏସବୁ ଅବଶ୍ଯ ବୁଝିବାର କଥା । ବୁଝିବାରେ ଦୁଇଟି ବ୍ଯକ୍ତି, 
ଦୁଇଟି ପକ୍ଷ ଥାଆନ୍ତି | ସାଧାରଣତଃ ଯିଏ ନିଜେ ବୁଝିଥାଏ ସେଇ ବୁଝାଏ | ଯେଉଁମାନଙ୍କୁ 
ବୁଝାଏ ସେମାନେ ସେଥୁରେ ରୁଚି ରଖିଥାଆନ୍ତି, ଚେଷ୍ଟା କରୁଥାଆନ୍ତି ସହଯୋଗ 
କରୁଥାଆନ୍ତି | ଏହି କ୍ଷେତ୍ରରେ କମ୍ୟୁନିକେସନ୍‌ ହୁଏ | ଉଭୟପକ୍ଷ ଧନୀ ହୁଅନ୍ତି, ବଢ଼ନତି, 
ବିସ୍ତାରିତ ହୁଅନି | ଦୁଇ ସ୍ତରର ମଣିଷ ଶେଷକୁ ଗୋଟିଏ ଭିନ୍ନ ସ୍ତରରେ ପରସ୍ପରକୁ 
ସ୍ଵୀକାର କରନ୍ତି, ଧନ୍ୟ ହୁଅନ୍ତି | ଏଥିରେ ହରାଇବାର କିଛି ନ ଥାଏ | କେହି କାହାକୁ 
ଗିଳି ପକାଉ ନଥାଏ | ଆପଣାର ମତ ଜାହିର କରୁନଥାଏ | ତର୍କଶାସ୍ତ୍ରରେ ଆପ୍ରଦ୍ଵାହୀ 
ତର୍କଦୋଷ (Argumentum ad Verecundiam) ଅନୁଯାୟୀ ଗୋଟିଏ ପକ୍ଷ ଅନ୍ୟ 
ପକ୍ଷକୁ ଶାସ୍ତ୍ର ପୁରାଣ ଅଥବା କୌଣସି ପ୍ରତିଭାବାନ ବ୍ୟର୍ରି ବା ଅନୁଷ୍ଠାନର ମତାମତ 
ଅନୁସାରେ ଆପଣାର ସିବ୍ଧାନ୍ତ ଶୁଣାନ୍ତି । ଏଠାରେ ସିବାନ୍ତଟି ଆପ୍ତବାକ୍ୟର ସମର୍ଥନ 
ଲାଭ କରୁଥିବାରୁ ଯୁକ୍ତିଯୁକ୍ତ ବୋଲି ମନେ କରାଯାଏ । ମାତ୍ର ଏହା ଏକ ତର୍କଦୋଷ ! 
ସେହିପରି ଅନ୍ୟ ଏକ ତର୍କଦୋଷ ହେଉଛି ମୁଦ୍‌ଗର ପ୍ରଦର୍ଶକ ତର୍କଦୋଷ 
(Argumentum ad baculum) | ଏଥୁରେ ଯୁକ୍ତିର ପ୍ରାଧାନ୍ୟ ନଥାଏ ବରଂ ବାହୁବଳ 
ଦ୍ଵାରା ନିଜ ମତକୁ ଗ୍ରହଣ କରିବା ପାଇଁ ବାଧ୍ଯ କରାଯାଏ ! ଏହି ଉଭୟ କ୍ଷେତ୍ରରେ 
ବୁଝାଇବା ଆଦୌ ନ ଥାଏ । ପ୍ରଥମଟିରେ ଆପଣାର ସିଦ୍ଧାନ୍ତଟିକୁ ଜୋରଜବରଦସ୍ତ 

ଅନ୍ୟ ନଜିର ଦେଇ ଲଦି ଦିଆଯାଏ | ଦ୍ଵିତୀୟଟିରେ ଯୁଲ୍ତି ବଦଳରେ ମୁଷ୍ଟିର ବ୍ୟବହାର 
କରି ଅପରପକ୍ଷକୁ ରାଜି କରାଇ ଦିଆଯାଏ । ଉଭୟ କ୍ଷେତ୍ରରେ ବୁଝିବା ବ୍ଯାହତ 
ହୁଏ | ଦୂଝାଇବା ଏବଂ ବୁଝିବା - ଏ ଦୂଇଟି ନ ଥାଏ | 

ବୁଝିବା ଏବଂ ବୁଝାଇବା ପରସ୍ପର ଉପରେ ନିର୍ଭରଶୀଳ । ଶୋଷ ନ ଥଲେ 
ପାଣିର ମହତ୍ତ୍‌ ଜଣାପଡ଼େ ନାହିଁ । ସମାଜରେ ବୁଝାଇଦେବା ଲୋକ କ୍ରମଶଃ ସଂଖ୍ୟାରେ 
ବଢୁଛନ୍ତି । ଏମାନେ କେହି କେହି ଏହାକୁ ଜୀବିକା ରୂପେ ଧରି ନେଲେଣି | ସ୍ତୀକୃତି 
ପାଇଥ୍‌ବା କେତୋଟି ଧାରା ଯଥା ଶିକ୍ଷକ, ଧର୍ମଗୁରୁ, ପଶ୍ମିତ - ଏମାନେ ଆଗରୁ 
ଥିଲେ | ଏମାନଙ୍କର କୁଳ ଥଲା | ମାତ୍ର ଏବେ ଦେଖାଯାଉଛି ବୂଝାଇଦେବାରେ ରୁଚି 
ରଖୁଥିବା ନର ବୁଝିବା ଲୋକଙ୍କ ସଂଖ୍ୟାଠାରୁ ଅଧକ ହେଉଛନ୍ତି, ବହକଉଛନ୍ତି | 

ଶାସ୍ତ୍ରଟିଏ କଥା ଧରାଯାଉ | ଜଣେ ବୁଝାଉଛନ୍ତି | ଆଗରୁ ଭଲକରି ପଢ଼ିଛନ୍ତି ! 
ମନେ ରଖିଛନ୍ତି । ସମବିଚାରର କେତୋଟି ଉଦାହରଣ ମଧ୍ଯ ଦେଇପାରୁଛନ୍ତି । 
ଶଦବ୍ଦଗୁଡ଼ିକର ଅର୍ଥ ବୃଝାଉଛନ୍ତି | କେତେକ ଶ୍ରୋତାଙ୍କ ଭଲ ଲାଗୁଛି | ତଥାପି ସେଟରେ 
କେତେ ପ୍ରତିଶତ ଲୋକ ବୁଝୁଛନ୍ତି ? ନିଜେ ସିଏ ବୁଝିଛନ୍ତି ତ ! ତତ୍ତ୍ବ କଣ୍ଡସ୍ଥ 
କରିବା ପ୍ରକୃତ ବୁଝିବା ନୁହେଁ । ଇଏ ସାହାଯ୍ଯ କରିପାରେ । ତର୍ତ୍‌ ଆତ୍ସସ୍ଥ ହେବା 
ଦରକାର ! ଏଥପାଇଁ ମାନସିକ ସମ୍ପୃକ୍ତି ଶତକଡ଼ା ଶହେ ଦରକାର । ମାତ୍ର ହୃଦୟର 
ସମ୍ମତି ଅପରିହାର୍ଯ୍ୟ ! ଏହା ସମ୍ପୂର୍ଣ ମଣିଷର କଥା | ସେଦିନ ଜଣେ ବନ୍ଧୁ କୌଣସି 
ଏକ କାବ୍ୟ ବୁଝାଉଥୂଲେ | ଶ୍ରୋତାମାନେ ଅବଶ୍ୟ ଥିଲେ ! ମାତ୍ର ବୋଧହେଉଥଲା 
ବୁଝିବା ଲୋକ କେହି ନ ଥଲେ | ନିଜେ ସିଏ ବୁଝୁଥିବାର ଅବଶ୍ୟ ଶରୀରମୁଦ୍ରା 
ପ୍ରଦର୍ଶନ କରିବା ପାଇଁ ଭୁଲୁ ନଥିଲେ | ବେଶ୍‌ ଚମକ୍ରାର ଢଙ୍ଗରେ ଉଦରସ୍ଥ କରିଥବା 
ତଥ୍ୟକୁ ସିଏ ଦାନ କରୁଥିଲେ | ଦେବାର ସୁଯୋଗ ମିଳୁଛି ବୋଲି ଆଉ ଫୁଲେଇ 
ହେଉ ନ ଥିଲେ ତ ! 

ବୁଝିବା ଉଦରର କଥା ନୁହେଁ । ହୃଦୟର କଥା ! ଜଣଙ୍କର ହୃଦୟ ନୁହେଁ, 
ବକ୍ତା ଓ ଶ୍ରୋତା ଉଭୟଙ୍କର ହୃଦୟ 1 ତେବେ ଯାଇ କମ୍ୟୁନିକେସନ୍‌ ସମ୍ଭବ ହେବ । 
ଉଭୟ ଉଭୟଙ୍କ ପାଖରେ ଥିବେ, ଶାରୀରିକ, ମାନସିକ ଓ ହୃଦୟଗତ ସବୁ ଦୃଷିରୁ ! 
ତେବେ ଯାଇ ଦୂର ନିକଟକୁ ଆସିବ, ଅପହଞ୍ଚ ପହଞ୍ଚର ସୀମା ଛୁଇଁବ । ନଚେତ୍‌ 
ବାକ୍ୟସବୁ ବାୟବୀୟ ହୋଇଯିବ, ମାଟି ଛୁଇଁବ ନାହିଁ । ତୁଚ୍ଛା ପାଣ୍ଡିତ୍ୟ ୟାକୁ ପାରିବ 
ନାହିଁ । ହରିବୋଲିଆ ଭକ୍ତମାନେ ଏକଥା ପାରିବେ ନାହିଁ । ନୀତିବାଗୀଶ, 
ଧୁରନ୍ଧରମାନେ ୟାର ପାଖ ମାଡ଼ିପାରିବେ ନାହିଁ । ସତ୍ୟକୁ ସାଲୁ କନାରେ କଲବଲ 

କରିବେ ସିନା ସତ୍ୟାଶ୍ରୟୀ ହୋଇପାରିବେ ନାହିଁ । ଆପଣାର ଗ୍ରହଣପାତ୍ର ପୂରି ପୂରି 
ଯାଉଥବା ବେଳେ ଅନ୍ୟମାନେ ମଣିଷ ଭଳି ଦିଶୁଥୁବେ, ମଣିଷଜୀବ ଭଳି ନୁହେଁ ! 
ତେବେ ଯାଇ ଗୋଟିଏ ପିଣ୍ମିରେ ପଣ୍ଡାମାନେ ସତ୍ଯର ଅନ୍ତେଷଣ କରିପାରିବେ, 
ସମସ୍ତେ ଅଲଗା ଅଲଗା ପଲାରେ ଥଲେ ମଧ୍ଯ ଗୋଟିଏ ନିକିତିର ପରିସର ମଧ୍ଯରେ 
ଥିବେ ! ଯଥାର୍ଥରେ ପରିକର ହୋଇପାରୁଥିବେ । ଜୀବନର ପ୍ରାପ୍ତି ବଦଳରେ 
ସମ୍ଭାବନା ସବୁ ସାକାର ହୋଇ ଉଠୁଥିବେ । ଜଣଙ୍କର ନିଷ୍ଠା, ପ୍ରୟାସ ଏବଂ ପ୍ରାପ୍ତି 
ସକଳଙ୍କ ସକାଶେ ଅହଂମୁକ୍ତ ଭାବରେ ଉନ୍ମୁକ୍ତ ହୋଇ ରହିପାରୁଥବ । ସେଥୂରେ 
ପ୍ରୈଢ଼ୀ ନ ଥବ | ପଣ୍ତିତ ସୁଲଭ ବାଚାଳତା ନ ଥୁବ | ଶଦ୍ଦାର୍ଥର ବୁଢ଼ୀଆଣୀ ଜାଲର 
ମିଛ କୂହୂଡ଼ି ମଧ୍ୟ ନଥ୍‌ବ | ସବୁ ପରିଷ୍କାର ହେଉଥିବ | ନିଟୋଳ ହୋଇ ଦିଶିଯାଉଥ୍‌ବ | 
ଆଉ ଏଣେ ଆପଣା ଭିତରେ ପ୍ରସ୍ଥ ପରେ ପ୍ରସ୍ଥ ଉନ୍ମୋଚିତ ହେବାରେ ଲାଗିଥିବ । 
ବାଟ ଥିବ ଅଥଚ ବାଟ ଜଣାପଡ଼ୁ ନ ଥିବ | ବାଟୋରମାନେ ସତୀର୍ଥ ପରି ଦିଶୁଥିବେ | 
ଏକ ଅପରକୁ ତଳେଇ କରି ଅଥବା ଉପରୁଆ ଦେଖିପାରୁ ନ ଥିବେ । ସମସ୍ତେ 
ଶିଖୁଥିବେ, ଅବଗାହନ କରୁଥିବେ | ଅବଗୁଣ୍ଡନମାନ ଖୋଲି ଖୋଲିଯିବା ଅବସରରେ 
ଆପଣା ପାଖରେ ଧରାପଡ଼ି ଯାଉଥ୍‌ବେ ଏବଂ ଗହଣର ଅନ୍ୟମାନଙ୍କ ମଧ୍ଯରେ 
ମିଗିଯାଉଥବେ | ଏଥରେ ପ୍ରେମ ଥବ, ଆନନ୍ଦ ଥିବ, ନୈକଟ୍ୟ ଥିବ | 

ବୁଝାଇବା ଏକ ପ୍ରକ୍ରିୟା । ଏଥୁରେ ମଧ୍ଯ କିଛି ଘଟୁଥାଏ । ଘଟିବାରେ 
ଲାଗିଥାଏ । ଅର୍ଥାତ୍‌ ବୂଝାଉଥିବା ଲୋକଟି ନିଜେ ମଧ୍ଯ ବୃଝୁଥାଏ, ବୁଝିବାରେ ଲାଗିଥାଏ | 
ସିଏ ସେତେବେଳେ ଦ୍ବୈତ ଭୂମିକାରେ ଥାଏ । ଏକ ପକ୍ଷରେ ବୁଝାଉଥାଏ । 
ଅନ୍ୟପକ୍ଷରେ ନିଜେ ବୂଝୁଥାଏ | ସିଏ ତ ଆଗରୁ ବୁଝିଥାଏ, ତେବେ ଏବେ କ'ଣ 
ଆଉ ବୁଝୁଥାଏ ? ହଁ ସିଏ ଆଗରୁ ତ ବୁଝିଥାଏ; ମାତ୍ର ଏ ସମୟରେ ବୁଝିଥୁବା କଥା 
ନିଜର କରୁଥାଏ, ହଜମ କରୁଥାଏ | ସିଏ ନିଜେ ବୁଝୁଥିବାରୁ ଆଉ କିଛି 
ସେତେବେଳେ ଉଭୟଙ୍କୁ ପ୍ରକୃତରେ ବୁଝାଉଥାଏ । ସହଜରେ ଧରାଦିଏ ନାହିଁ । 
ଆଉ ଥରେ ଧରାପଡିବାର ଯୋଗ୍ୟତା ଆମେ ଅର୍ଜନ କଲେ ଅସମ୍ଭବ ମଧ୍ଯ ସମ୍ଭବ 
ହୁଏ । ଏହି ପ୍ରକ୍ରିୟାରେ ଶ୍ରୋତା ଓ ବକ୍ତା ପୃଥକ୍‌ ହୋଇ ଦେଖାଯାଉଥୁଲେ ମଧ୍ଯ 
ପ୍ରକୃତରେ ଶ୍ରୋତାର ଭୂମିକା ହିଁ ଉଜ୍ୀବିତ ହୋଇ ରହିଥାଏ । ଅର୍ଥାତ୍‌ ବକ୍ତାର 
ଭୂମିକାରେ ଅବତୀର୍ଣ ହୋଇଥବା ଲୋକଟି ପ୍ରକୃତରେ ନିମିତଭଟିଏ ହୋଇ ରହିଥାଏ, 
ନିବେଦିତ ହୋଇ ରହିଥାଏ ! ନିରଭିମାନୀ ହିଁ ଏହା କରିପାରେ । ଆଗ୍ରହୀ ହିଁ ସେତୁଟିଏ 
ହୋଇପାରେ | ମାଧ୍ୟମଟିଏ ହୋଇ ଆପଣାକୁ ଯୋଗ୍ୟରୁ ଅଧ୍ୟକ ଯୋଗ୍ୟ କରିପାରେ ! 

ବୁଝାଇବାର ଶେଷ ଥାଇପାରେ । ବୁଝିବାରେ କିନ୍ତୁ ଯବନିକା ନାହିଁ । ଯିଏ 
ଯାଉଥ୍‌ବ, ଆନନ୍ଦ ପାଉଥବ ସିଏ କେବେ ମଧ୍ଯ ଆନନ୍ଦ ବା ଜ୍ଞାନ ଦାନ କରିବାକୁ 
ପସନ୍ଦ କରିବ ନାହିଁ । ସେ ଲୋଡ଼ୁଥିବା ପାତ୍ରମାନଙ୍କୁ ପାଖକୁ ଡାକୁଥବ, ପାଖରେ 
ବସୁଥବ | ପାକଳ ହୋଇଗଲା ବୋଲି ଫୁଲେଇ ହେଉନଥବ, ପାଚିଲା ଦିଶୁ ନଥିବ | 
ସିଏ ତରୁଣ ପରି ଦିଶୁଥୁବ, ତରୁଣ ପରି ହସୁଥିବ, ତରୁଣ ପରି ରସୁଥବ ! ଏଇ 
ତାରୁଣ୍ୟ ଦେହର ତାରୁଣ୍ୟ ନୁହେଁ, ମନର ତାରୁଣ୍ୟ ନୁହେଁ, ପ୍ରାଣର ମଧ୍ଯ ନୁହେଁ, ଏଇ 
ତାରୁଣ୍ୟ ହେଉଛି ସମଗ୍ର ସତ୍ତାର | 

ପ୍ରଥମେ ଅବଶ୍ୟ ମୁଁ ବୁଝିବି । ତେବେ ଏଇ ବୁଝିବାଟା ସଦାବେଳେ ପ୍ରଥମ 
ହୋଇ ରହିଥିବ | ଅର୍ଥାତ୍‌ ମୋର ବୁଝିବା କେବେ ସରୁ ନ ଥିବ | ପାହାଚ ପରେ 
ପାହାଚ ଉଠିଯାଉଥଲେ ମଧ୍ଯ ମୁଁ ମତେ ପ୍ରସ୍ତୁତ କରିଥିବା ପାହାଚମାନଙ୍କଠାରେ କୃତଞ୍ଞ 
ରହିଥୁବି ଏବଂ ସେହି କାରଣରୁ ପଛରେ ଆସୁଥିବା ଅଧକ ପଥରକମାନଙ୍କର ସଙ୍ଗୀ 
ହୋଇ ପାରୁଥବି, ମିତ ବସି ପାରୁଥୁବି । ତେବେ ଯାଇ ପାହାଚଚଢ଼ା ସମ୍ପୂର୍ଣ୍ଣ 
ହୋଇପାରିବ । ତଥାପି ପାହାଚମାନେ ଥିବେ । ଆପଣାର ବିକାଶ ମାର୍ଗରେ 
ପାହାଡ଼ମାନେ ପାହାଚ ପରି ଲାଗୁଥୁବେ ଏବଂ ପାହାଚମାନେ ସ୍ଵତିପଟରେ ରହିଥବେ । 
ତଥାପି ମୁଁ ଅନ୍ୟମାନଙ୍କ ସଙ୍ଗରେ ଆଗକୁ ଯାଇପାରୁଥବି | 


¥ 

ସେଦିନ କେହିଜଣେ କହିଲେ, “ ‘ଜଣେ କ”ଣ ଏପରି ଲେଖିଲେ ତାଙ୍କ” 
ପରି ହୋଇଯିବ ? ସିଏ କ”ଣ ଆଉ ଇଏ କଂଣ !”' ବନ୍ଧୁ କହିଲେ, ଆଉ ମୁଁ 
ଶୁଣିଲି । କିଛି କହିଲି ନାହିଁ । ଭାବିବାକୁ ଲାଗିଲି । କହିପାରି ନ ଥିବା କଥା ଲେଖୁଛି | 

ବକ୍ତବ୍ୟଟିର ଚେର ବହୁ ଗଭୀରରେ ଅଛି | ପ୍ରଥମ କଥୀ ସେ ତୁଳନା କରି 
ବସିଛନ୍ତି । ବେପାରୀମାନେ ନିକିତିରେ ଓଜନ କରିବା ପରି ତଉଲିଛନ୍ତି । ତରାଜୁରେ 
ଗୋଟିଏ ପାଖରେ ଯେ ସଦାସର୍ବଦା ନିର୍ଦ୍ଦିଷ୍ଟ ଓଜନର ବଟକରା ଥାଏ ତାହା ହୁଏତ 
ଭୁଲିଯାଇଛନ୍ତି । ଭୁଲି ମଧ୍ଯ ଯାଇଛନ୍ତି ଯେ, ଅନ୍ୟ ପଲାରେ କିସମ କିସମର ପଦାର୍ଥ 
ରହିପାରେ, ଓଜନ ହୋଇପାରେ | କାହାକୁ କାହା ସହିତ ତୁଳନା କରାଯାଇପାରେ ? 
ଲୁହା ସହିତ ତୁଳାର ତୁଳନା ପ୍ରାସଙ୍ଗକ ମନେହୁଏ କି ? ଦ୍ଵିତୀୟତଃ ମନ୍ତବ୍ଯକାରୀ 
ସନ୍ଦେହ କରିଥଲା ପରି ଲାଗେ ! ତାଙ୍କ ଅଭିଧାନରେ ଯେତିକି ଶବ୍ଦ ଛାପା ହୋଇଛି 
ତା” ଠାରୁ ଗୋଟିଏ ବି ଅଧକ ଶବ୍ଦ ଯୋଗ କରାଯାଇ ନ ପାରେ | ତୃତୀୟତଃ ବୋଧହୁଏ 
ସିଏ ଭୟପାଇ ଯାଇଛନ୍ତି | ଆପଣାର ମଇଳା ଦର୍ପଣରେ ଭୂତ ଦେଖି ଚମକି ପଡ଼ିଛନ୍ତି | 
ଅଥବା ଭ୍ରମ ପ୍ରତ୍ୟକ୍ଷ ଦୋଷରେ ଦୋସରା ଦେଖିଛନ୍ତି, ଦୂର୍‌ ଦୂର୍‌ କରିଛନ୍ତି । ଯାହା 
ତାଙ୍କର ଭାବନାରେ ନଥୁଲା ତାହା ଦେଖି ଦୁର୍ଭାବନାର ଶିକାର ହୋଇଛନ୍ତି, ଦୂରେଇ 
ରହିଛନ୍ତି । ଏକଥା ମଧ୍ୟ ହୋଇପାରେ ଯେ ସିଏ ଅସୂୟା ପୋଷଣ କରିଛନ୍ତି | 
ଅଭିଳଷିତ ପରିଣାମ ଦେଖିବାରେ ଅତ୍ୟାଗ୍ରହୀ ହୋଇଥିବାରୁ ଅନ୍ୟ ସ୍ଵରକୂ ଅସ୍ବୀକାର 
କରିଛନ୍ତି । ବୋଧହୁଏ ପ୍ଲାବନକୁ ଅଟକାଇ ନପାରି ଦାନ୍ତ କାମୁଡ଼ିଛନ୍ତି । ରୋଦନ 
କରିବାରେ ଲାଗିଛନ୍ତି । ବନ୍ଧୁ କ”ଣ ଆପଣା ଜୀବନରେ ଆଉ କାହାପରି ହେବାପାଇଁ 
ଗୁପ୍ତରେ ଇଛା କରିଛନ୍ତି କି ? ନହୋଇ ପାରିବାରୁ ଆଉ କାହାକୁ ପିଣ୍ଡାକୁ ଉଠିବା 
ଦେଖିଲେ କାମୁଡ଼ି ଗୋଡ଼ାଉଛନ୍ତିୟ ଛେର୍‌ରା ହୋଇଯାଉଛନ୍ତି | 

କିଏ ପ୍ରକ୍ୃତରେ କାହାପରି ? ବିଶ୍ବରେ ପ୍ରତିଟି ପ୍ରକାଶ ଭିନ୍ନ ଅନ୍ୟଠାରୁ । 
ପ୍ରକାଶ କାଳରେ ସାମଞ୍ଜସ୍ୟ ଅବଶ୍ୟ କିଛି ରହିବ ମାତ୍ର ତାଦାତ୍୍ୟ ନୁହେଁ । ଭିନୁତା ହିଁ 

ଏ ସୃଷ୍ଟିର ବୈଶିଷ୍ଟ୍ୟ । ଅନନ୍ତଙ୍କର ଅସୁମାରୀ ସ୍ଵାକ୍ଷର । ଅନ୍ତହୀନ ଯତ୍ରା । ପ୍ରତିଟି 
ପଦକ୍ଷେପ, ଝରଣାର ପ୍ରତିଟି ସ୍ରୋତ, ସବୁ ସକାଳର ସୂର୍ଯ୍ୟୋଦୟ, ପ୍ରତିଟି ଫୁଲର 
ପ୍ରସ୍କୁଟନ ଅନନ୍ୟ, ଅନୁପମ | ବୈଷମ୍ୟ ଭିତରେ ସାମ୍ୟ, ଭିନୃତା ମଧ୍ଯରେ ଅଭିନୃତା, 
ପ୍ରକାଶ ମଧ୍ଯରେ ଅପ୍ରକାଶ୍ୟ । ଇଏ ଅନ୍ୟ ଦୃଷ୍ଟିର କଥା ! ପ୍ରତ୍ୟୟ ଥଲେ ପ୍ରତିଟି ସ୍ଵର 
ଭିନ୍ନ ବୋଲି ଚିହ୍ନି ହେବ । ଟେପ୍‌ ରେକର୍ଡ଼ର୍‌ରେ ଏକାପରି ଶୁଣାଯାଉଥବା ସଙ୍ଗୀତ 
ଷ୍ଟେରିଓରେ ବାରି ହୋଇଯିବ । 

ଧ୍ଵନି ଏକ, ପ୍ରତିଧ୍ଵନି ଅନେକ | ଉତ୍ସ ଗୋଟିଏ, ଧାରା ବହୁଧା ବିଭକ୍ତ | 
ବିଚାର କାହାରି ନୁହେଁ, କେଉଁ ନିର୍ଦିଷ୍ଟ ମଣିଷର ନୁହେଁ । ମଣିଷ ଦ୍ଵାରା ଏହା ଶହଦରୂପ 
ପାଏ, ସାକାର ହୁଏ | ବାସ୍‌ ସେତିକି | କବିର କଳନା ତା' ନିଜସ୍ବ ନୁହେଁ । ସେହିପରି 
ପ୍ରାବନ୍ଧିକର ପ୍ରବନ୍ଧ ଅଥବା ବୈଜ୍ଞାନିକର ଆବିଷ୍କାର ଅଥବା ଦାର୍ଶନିକର ଚିନ୍ତନ | ଏସବୁ 
ଏମାନଙ୍କର ଅର୍ଥାତ୍‌ ଏମାନଙ୍କ ମାଧ୍ଯମରେ ପ୍ରକାଶିତ ହୁଏ । ଏମାନେ ଗ୍ରହଣକାରୀ 
ସଚେତନ ମଣିଷଯନ୍ତ୍ର | ଉତ୍ସ ଆଉ କେଉଁଠାରେ | ଗୋଟିଏ ସମୟରେ ଏକାପ୍ରକାରର 
ବିଚାର ବିଭିନ୍ନ ଦେଶର ପରସ୍ପରକୁ ଜାଣି ନ ଥିବା ସଚେତନ ମଣିଷମାନଙ୍କ ଦେଇ 
ପ୍ରକାଶିତ ହେବାର ପ୍ରମାଣ କ”ଣ ସୂଚାଏ ଯେ ଏହା ସେମାନଙ୍କର ଏକାନ୍ତ ନିଜସ୍ଵ ? 
ଗ୍ରହଣଯନ୍ତ୍ରଟି ଯେଉଁ କାଟର ହେବ ଅନୁରୂପ ପ୍ରତିଧ୍ଵନି ସୃଷ୍ଟି କରିବ । ଧ୍ଵନି ଏକ 
ହୋଇ ମଧ୍ଯ ବେଳେବେଳେ ପ୍ରତିଧ୍ଵନିମାନଙ୍କ ମଧ୍ଯରେ ସାଦୃଶ୍ୟ ପରିଲକ୍ଷିତ ହେବା 
ସ୍ଵାଭାବିକ । ସମଧର୍ମୀମାନେ ସମତାଳରେ ଚାଲିବା ପରି ଦେଖାଯାଆନ୍ତି, ସତୀର୍ଥ ପରି 
ଲାଗନ୍ତି । ତଥାପି ବାହାରୁ ଏକାପରି ଦିଶୁଥୁଲେ ମଧ୍ଯ ସେମାନେ ପ୍ରତ୍ୟେକେ 
ପ୍ରତ୍ୟେକଙ୍କଠାରୁ ସ୍ଵତନ୍ତ୍ର ଅଭିନବ । ଏହିପରି ମଣିଷମାନେ ଠାଏ ଠାଏ ଏକାଠି 
ହୁଅନ୍ତି | ଏକା କାମ ପାଇଁ ଆଉ ଆଗରୁ ବଛା ହୋଇଥାଆନ୍ତି ବୋଲି ଆମେ କହିପାରିବା 
କି ? ସାହିତ୍ଯରେ, ଧର୍ମରେ, ସମାଜର ପ୍ରତ୍ୟେକ ଇଲାକାରେ ଏହିପରି ମଣିଷ 
ସଙ୍ଗୀମାନେ ନିଆରା ଦିଶନ୍ତି । ସୃଜନଶୀଳ ହୁଅନ୍ତି 

ସୃଜନଶୀଳତା ଅନୁକରଣ ନୁହେଁ । ଦ୍ଵିତୀୟଟିରେ ବାହ୍ଯ ସାମଞ୍ଜସ୍ୟ ଥାଏ । 
ବାହାରୁ ଏକାପରି ଦିଶିବାର ଅଭିଳାଷ ଥାଏ | ଏହା କିନ୍ତୁ ତିଷ୍ପିପାରେ ନାହିଁ | ବାଟରେ 
ଚହଲି ଯାଏ । ଆପଣାର ପାତ୍ର ଶୂନ୍ଯ ହୋଇଥଲେ ଚହଲିଯିବା ପରେ ଆଉ ଅବା 
କ”ଣ ସମ୍ଭବ ହୋଇପାରିବ ! ଚଗଲାମାନେ ଚହଲିଯାଆନ୍ତିୟ ଆତୁରମାନେ ଚିହିଁକି 
ଉଠନ୍ତି । ସ୍ଥିର ଚାଲିଥାଏ । କାହାପରି ଦିଶିବାର ନିଶାଠାରୁ ନିରାପଦ ଦୂରତାରେ 
ଥାଏ । ଏଣୁ ନିଷ୍ଠପଟ ହୋଇପାରୁଥାଏ । ଆପଣାର ସୃଜନ ଧାରାରେ କପଟତା, 

ହଳନା, ପ୍ରତାରଣା ପାଖରେ ପଶିପାରେ ନାହିଁ | ପରୀକ୍ଷାର କଷଟି ପଥରରେ ପରଖ 
ହୋଇଯାଏ । ଉପଧାରାମାନେ ଧାରା ସହିତ ଗୁଚ୍ଛା ହୋଇ ରହିଥାଆନ୍ତି । କ୍ଷେତ୍ରର 
ଭିନ୍ନତା ସତ୍ତ୍ଵେ ଚାଲିବାର ଫରକ ସନତ୍ତ୍ବେ ଦୃଷ୍ଟିରେ ଏକ ଥାଆନ୍ତି । ଏଣୁ ବେଳେ 
ବେଳେ ଏକାପରି ଲାଗନି, ଏକାପରି ଦିଶନି । ତଥାପି ସେମାନେ ଏକା ନୁହନ୍ତି | 

ଆକାଶରେ ତାରାମାନେ ଆମକୁ ଏକାପରି ଦିଶନ୍ତି ନାହିଁ କି ? ତଥାପି ଗୋଟିଏ 
ତାରା ଅନ୍ୟଟି ଠାରୁ ସ୍ଵତନ୍ତ୍ର । ସମ୍ପ ଦର୍ଶନରେ ଏହା ଜାଣିହେବ । ସବୁଦିନର 
ସୂର୍ଯ୍ୟୋଦୟ ଏକାପରି ଲାଗେ । ତଥାପି ତାହା ଭିନ୍ନ ଭିନ୍ନ । ମଣିଷର ଯାତ୍ରାପଥରେ 
ପୁନରାବୃତି ହେଉଥାଏ ଜୀବଜାତିର ସଂରକ୍ଷଣଧର୍ମୀ ପ୍ରକ୍ରିୟାଟି । ତଥାପି ସେଇ ଏକା 
ଜୀବଜାତି ତିଷ୍ପି ରହିଥାଏ । ଆମ ଆଖିର ଆଇନାରେ ସୂର୍ଯ୍ୟର ପ୍ରତିବିମ୍ବ ଯାହା ସୃଷ୍ଟି 
କରିପାରେ ତାହା ହେଲା ଭ୍ରମ | କିଏ ପ୍ରକୃତରେ ଅବା କାହାପରି ହୋଇପାରିବ ! 
ନୀଳବର୍ଣ୍ଣ ଶୃଗାଳ ପରି ହେଲେ ଅବା ହେବ ! ଚାଲାକମାନେ ଅନ୍ୟପରି ହେବାକୁ 
କିତିକିତି ହୁଅନ୍ତି । ପଲ୍ଲବଗ୍ରାହୀମାନେ ସବୂପରି ହେବାକୁ ମନ କରନ୍ତି | ମାତ୍ର ଆପଣାର 
ଭୋକକୁ ଚିହ୍ନିପାରୁଥୁବା ମଣିଷ ଆପଣାର ଖାଦ୍ୟ ନିଜେ ଯୋଗାଡ଼ କରେ । ଖାଦ୍ୟ 
ଅବଶ୍ୟ ତା” ଭିତରେ ନ ଥାଏ, ଥାଏ ବିଶ୍ଵ ବାତାବରଣରେ | ସେ କେବଳ ଚାହେଁ, 
ପ୍ରସ୍ତୁତ ହୁଏ । ସମ୍ମତ ମଣିଷ ପଥକଟିଏ ଆଉ କାହାପରି ହେବାକୁ ଆଦୌ ମନ 
କରିପାରିବ ନାହିଁ । ହେବ ନିଜ ପରି | ନିଜ ଭିତରେ ଉବୁଟୁବୁ ହେଉଥ୍‌ବା ସ୍ଵରକୁ 
ରୂପ ଦେବ । ସାକାର କରିବାରେ ନିଷ୍ଠାର ସହ ଲାଗିରହିଥୁବ | ପ୍ରକାଶର ଉତ୍ସବରେ 
ଦେଖଣାହାରୀମାନେ କ'ଣ କହୁଛଚି ସେଥକୁ କାନେଇବ ନାହିଁ । ଆପଣାର 
ପ୍ରତ୍ୟୟରେ ଶ୍ରଦ୍ଧା ରଖିବ । 

ପ୍ରତ୍ୟେକେ ସ୍ଵତନ୍ତ୍ରତାର ଅଧ୍ୂକାରୀ | ଏପରି ଶବ୍ଦ ନାହିଁ ଯାହା ଜଣକର କେବଳ 
ବ୍ୟବହାରରେ ଲାଗିବ । ଜଣକର ଶୈଳୀ ହୁଏତ ଅନ୍ୟଜଣକୁ ଅବା କେତେକଙ୍କୁ 
ପ୍ରଭାବିତ କରିବା ସ୍ଵାଭାବିକ । ତା” ବୋଲି ତାହା ଅନୁକରଣ କିପରି ହେବ । ନିଜ 
ବାଟରେ ଖୋଜୁଥିବା ମଣିଷମାନେ ଆପଣାର ଗଣ୍ଠିଲି ଯେଉଁଥିରେ ଭର୍ରି କରିବେ ତାହା 
ହେଉଛି ଏଇ ଧରଣୀର, ଏଇ ବିଶ୍ଵର | ବିଶ୍ଵର ପ୍ରତିବିମ୍ବ ପ୍ରତିଟି ନୀଡ଼ରେ ପ୍ରତିଫଳିତ | 
ୟାକୁ ରୋକିବ ଅବା କିଏ ? କୌଣସି ଧର୍ମ ପ୍ରତିଷ୍ଠାତା, ଅବତାର, ବିଭୁତି, ମହାମାନବ, 
ଦ୍ରଷ୍ଟା, କବି, ଲେଖକ ଯେତେ ନିଜର ନୁହନ୍ତି, ନିଜପାଇଁ ନୂହନି, ସେତେ ବିଶ୍ବର ! 
ବିଶ୍ଵ ପାଇଁ ଅଭିପ୍ରେତ ହୋଇଥାଆନ୍ତି । 

ପ୍ରତ୍ୟେକେ ନିଜ ପରି । ଆଉ କାହାପରି ନୁହେଁ । ଯେଉଁମାନେ ନିଜେ କିଛି 

ହୋଇପାରନ୍ତି ନାହିଁ ଅଥବା ବିଫଳ ହୁଅନ୍ତି ସେମାନେ ହୁଏତ ନବାଗତ ଓ ପ୍ରତିଷ୍ଠାବାନଙ୍କ 
ମଧ୍ଯରେ ଫରକ ବାରନ୍ତି । ସାମ୍ୟ ଦେଖିଲେ, ଅନୁକରଣ ହେଲା ବୋଲି ବୋବାଳି 
ଛାଡ଼ନ୍ତି । ଦୃଷ୍ଟିଭଙ୍ଗୀ ଅନୁଯାୟୀ, ନିଜର ଲକ୍ଷ୍ୟ ଏବଂ ଅନ୍ଵେଷଣ ଅନୁସାରେ କେତେକ 
ଏକାପରି ଲାଗନ୍ତି । ତଥାପି ସେମାନେ ଜଣେ ଜଣେ ବ୍ୟକ୍ତି ଭାବରେ ବଞ୍ଚଥାଆନ୍ତି, 
ବ୍ୟକ୍ତ ହେଉଥାଆନ୍ତି । ବାହାରର ମାଧ୍ୟମ ଏକାଭଳି ହେଲେ ମଧ୍ଯ କିଛି ଯାଏଆସେ 
ନାହିଁ । କାରଣ ଏମାନଙ୍କର ଜୀବନ ବାହାରେ ଯେତେ ନଥାଏ ସେତେ ଥାଏ 
ଭିତରେ ! ନିଜକୁ ନିଜ ପରି ଦେଖି ଶିଖିଲେ “କିଏ କାହାପରି” ବୋଲି କହିବାକୁ 
ଆମକୁ ଅରୁଚିକର ଲାଗିବ ¦ ମାଧ୍ୟମଟିଏ ହେଲେ ଅନ୍ୟ ମାଦ୍ଯମମାନଙ୍କୁ ବୁଝିପାରିବ | 
ଏଇ ବୁଝିବାର ଧାରାରେ ବୈଚିତ୍ର୍ୟ ସବୁ ସ୍ପଷ୍ଟ ହୋଇଯାଉଥୁବ । ଗଭୀରତାର ସ୍ପର୍ଶରେ 
ବାହ୍ୟମାନେ ଧରା ବି ପଡ଼ିଯାଉଥ୍‌ବେ | ଅନ୍ତରକୁ ନେଇ ଦ୍ଵାର ଉଦ୍‌ଘାଟନର ପର୍ବ 
ଲାଗି ରହିଥିବ । ଦୃଶ୍ୟ ପରେ ଦୃଶ୍ୟ ଘଟି ଚାଲିଥ୍‌ବ । 


¥ 

ସେଦିନ ସନ୍ଧ୍ୟାରେ ବାଦଲ ଫାଙ୍କରେ କଅଣ ଖୋଜିଲା ଭଳି ଲାଗୁଥଲା । 
ବାଦଲ ପରେ ବାଦଲ ଭାସି ଯାଉଥଲା । ଆଉ ଆକାଶରେ ପୂରା ଚନ୍ଦ୍ରଟା ଫୁଟି 
ଉଠିଥିଲା | ତଥାପି ତାରକାମାନେ ବି ଥଲେ | ଅବଶ୍ୟ ଅନେକ ଆତ୍ସଗୋପନ 
କରିଥଲେ |! 

ଅନେକ ସମୟରେ ଆମେ ନିଜେ ହଜିଯାଉ | ଖାଉଥାଉ, ପିଉଥାଉ, ବସୁଥାଉ, 
ହସୁଥାଉ ତଥାପି ନଥାଉ | ଅର୍ଥାତ୍‌ ସଂସାରରେ ଥାଉ, ମାତ୍ର ନିଜ ପାଖରେ ନଥାଉ | 
କର୍ମରେ ଲିପ୍ତ ଥାଉ, ଭରମଣରେ ଆହରଣ କରୁଥାଉ, ସଂଗ୍ରହରେ ମାତିଥାଉ, ପ୍ରଦର୍ଶନର 
ନିଶାରେ ବିଭୋର ହୋଇଯାଇଥାଉ ତଥାପି ଆଉ କେଉଁଠି ଥାଉ | ନିଜ ପାଖରେ 
ନିଜେ ନଥାଉ । ପୁଣି ବେଳ ଆସେ, ଆପଣା ପାଖକୁ ଲେଉଟି ଆସୁ । ଫେରିବା 
ପରେ ହିଁ ଫରକ ବାରିହୁଏ । ତା' ପୂର୍ବରୁ ମତୁଆଲା ଥିବାରୁ ତାଳ୍ାଳିକ ନିଶା ବ୍ୟତୀତ 
ଆଉ କିଛି ବି ଘାରେ ନାହିଁ । ଏମିତି ବି ସମୟ ଆସେ ଯେତେବେଳେ ଖୁଣ୍ଟରେ 
ବନ୍ଧା ହୋଇଥବା ଗାଇପରି ପଘା ଛିଣ୍ଡାଇ ପଳାଉ | ଖୁଣ୍ଡ ତଥାପି ଥାଏ, ଅପେକ୍ଷା 
କରିଥାଏ | ଛିଣ୍ଡା ପଘା ସହ ପୁଣି ଆସି ହାଜର ହୋଇଯାଉ । ଖୁଣ୍ଡଯୋଗ୍ୟ ହେଉ । 
କେତେକ ମଧ୍ଯ ଆପଣାକୁ ଖୋଜି ନପାରି ଅନ୍ୟମାନଙ୍କୁ ଖୋଜି ବସନ୍ତି | ଗାର 
ହଜିଥୂଲା ବେଳେ ଗାଇଆଳ ଖୋଜିଲାପରି ଖୋଜାଯାଏ | ଗାଣ ମିଳେ, 
ବେଳେବେଳେ ମଧ୍ଯ ମିଳେ ନାହିଁ । ତେବେ ଆମେ । ଆମେ ପାଖରେ ମିଳୁ ତ ? 

ଏଇ ଖୋଜିବାଟା ତେବେ କ'ଣ ? ସମସ୍ତେ ଖୋଜନ୍ତି । ଅଧ୍ବକାଂଶ କ'ଣ 
ଖୋଜନ୍ତି ନିଜେ ଜାଣନ୍ତି ନାହିଁ । ତଥାପି ଖୋଜୁଥାଆନ୍ତି । କିଏ ଧନ ଖୋଜେ ତ 
କିଏ ମାନ ଖୋଜିବାରେ ଲାଗିଥାଏ । କିଏ ବସ୍ତୁ ସନ୍ଧାନୀ ତ କିଏ ତର୍ତାକାଂକ୍ଷୀ ! 
କିଏ ଭଗବାନଙ୍କୁ ଖୋଜୁ ଖୋଜୁ ଅରଣ୍ଯ ପର୍ଯ୍ୟନ୍ତ ଚାଲିଯାଏ ତ ଆଉ କିଏ ସୁଖ 
ଆଶାରେ ଦୁଃଖର ପାହାଡ଼କୁ ଆଦରି ଥାଏ । କିଏ ବର ଖୋଜୁଥାଏ ତ କିଏ କନିଆ 
ବାଛୁଥାଏ । ଖୋଜାଖୋଜି ସଦାବେଳେ ଚାଲିଥାଏ । ବିଜ୍ଞାନରେ ଗୋଟାଏ ତର୍ତ୍ରର 

କାରଣ ଜାଣିବା ପାଇଁ ଗବେଷଣା କଲାବେଳେ ନିଜକୁ ଚକିତ କରି ଆଉ ଗୋଟିଏ 
ଅଖୋଜା ତତର୍ତ୍‌ ଉତ୍ତାସିତ ହୁଏ | ଚୂଲିରେ ଚା” ବସାଇବା ଅବସରରେ କିଏ ବାଷ୍ପୀୟ 
ଇଞ୍ଜିନର ତର୍ତ୍‌କୁ ବିନା ପ୍ରୟାସରେ ଆୟର କରେ | ପ୍ରକୃତରେ ତର୍ତ୍‌ ନିଜେ ଧରାଦିଏ | 

କିଏ ସଚେତନ ହୋଇ ଖୋଜେ ତ ଆଉ କିଏ ଚେତନ ନ ଥାଇ | 
ପ୍ରଥମଟିରେ ସମ୍ପୃକ୍ତି ଥାଏ, ବାଛିବା ହୋଇଥାଏ, ପ୍ରସ୍ତୁତି ମଧ୍ୟ ରହିଥାଏ | ଅନ୍ଵେଷଣର 
ସୋପାନ ଶ୍ରେଣୀ ଅତିକ୍ରମ କଲାବେଳେ ଆପଣା ସ୍ମିତାବସ୍ଥାରେ ଅତିକ୍ରମଣ ହିଁ ଘଟି 
ଚାଲିଥାଏ | ଯାତ୍ରୀଟି ସତତ ଥାଏ | ଯତ୍ରାଜନିତ କ୍ଲାନ୍ତି ପରିବର୍ଭେ ଆନନ୍ଦର ପ୍ଲାବନ 
ଛୁଟୁଥାଏ । ଭଉଁରି କାଟି କାଟି ପରିଧ୍ବରୁ କ୍ରମଶଃ କେନ୍ଦ୍ରାଭିମୁଖୀ ହୁଏ । କେନ୍ଦ୍ରକୁ 
ଖୋଜେ । ଏଇ ଖୋଜିବା ବେଳେ କେନ୍ଦ୍ରଟି ବ୍ୟତୀତ ଆଉସବୁ ଧରାପଡ଼ୁଥାଏ । 
କେନ୍ଦ୍ରୀଭୂତ ହେଉଥିବା ସଂଗଠିତ ଶକ୍ତିସବୁ ଅକେନ୍ଦ୍ରକୁ ବେଳେବେଳେ କେନ୍ଦ୍ର ବୋଲି 
କହେ, ଲାଜରା ହୁଏ ! ପୁଣି ଚାଲେ । ଆପଣାର ଅନମନୀୟ ଅଂଶ ନମନୀୟ 
ହେବାରେ ଲାଗିଥାଆନ୍ତି । ଅଦମ୍ୟ ଉତ୍ସାହ ଉଗ୍ରତା ପରିବର୍ରେ ସ୍ତ୍ତତାକୁ ଅଧକରୁ 
ଅଧକ ବରଣ କରେ, ସ୍ତଚ୍ଧ ହୁଏ । ଉଗ୍ରତାମାନେ ହୁଏତ ଛାଡ଼ିଯାଆନ୍ତି ଅଥବା ମଣ 
ହୁଅନ୍ତି | 

ଖୋଜିବା ଗୋଟିଏ ଅସରନ୍ତି ପ୍ରକ୍ରିୟା । ଶୋଷ ଥିଲେ ମଣିଷ ଖୋଜେ । 
କେଉଁ ଆଦିମ କାଳରୁ କେତେ ପ୍ରକାରର ଶୋଷ ମେଣ୍ଟାଇବା ପାଇଁ ଟିର ଅନ୍ଷୀ 
ଏଇ ଜୀବ ପ୍ରକୃତିରେ ଖୋଜିଛି । ଗଗନରେ, ଅରଣ୍ୟରେ, ବସ୍ତୁରେ, ଭାବନାରେ 
ଖୋଜି ଚାଲିଛି । ଖୋଜିବା ଯେପରି ତାର ଧର୍ମ । ହଁ ଖୋଜିବାରେ ହିଁ ତା'ର 
ପ୍ରଗତି, ତା'ର ଭବିଷ୍ୟତ | ବ୍ୟାକୁଳ ହୋଇଛି, ସାମ୍ପା କରିବାର ଦୃଢ଼ ଇଚ୍ଛା ନେର 
ବାଧାର ସମ୍ମୁଖୀନ ହୋଇଛି । କେବେ କେବେ ହାରିଛି ତ ଆଉ କେତେବେଳେ 
ଜିତିଛି । ତଥାପି ହାରଜିତକୁ ବିଶେଷ ଗୁରୁତ୍ଵ ନ ଦେଇ ଜୀବନରେ ଶିଖିଛି, 
ଅନୁଭବଶୀଳ ହୋଇଛି, ପ୍ରସରି ଯାଇଛି । ପାଇବାରେ ହୁଏତ ଆତ୍ସହରା ହୋଇଛି । 
ବାଟର କଷ୍ଠ ପାଶୋରି ପକାଇଛି । ପୂରିଲା ପରି ନିଜକୁ ଦେଖିଛି । ତଥାପି 
ପରମୁହୂର୍ଭରେ ଦେଖିପାରିଛି ଯେ ଅପୂରା ରହିଛି । ପୁଣି ଦୌଡ଼ିଛି, ଶକ୍ତି ସଞ୍ଚୟ କରିଛି, 
ମନୋବଳ ଦୃଢ଼ କରିଛି । ପ୍ରାଣର ଅଦମ୍ଯ ଶକ୍ତିକୁ ବିନିଯୋଗ କରିଛି । ଶରୀରର 
ଅତିବଳକୁ ଖଟାଇଛି । ତଥାପି ଦେଖିଛି ଏହା ମଧ୍ଯ ଯଥେଷ୍ଟ ହୋଇନାହିଁ । ଆପଣାର 
ସମୁଦାୟ ଦୃଶ୍ୟମାନ ଏବଂ ପ୍ରୟୋଗାତ୍ସକ ଶକ୍ତି ବିନିମୟରେ ଯାହା ପାଇଛି ତାହା 
ତୁଛ ମନେହୋଇଛି । ଏଇଠି ସେ ବୁଝିପାରିଛି ଏବଂ ଆପଣା ଭିତରେ ଆଉ କାହାକୁ 

ବାଟ ଛାଡ଼ି ଦେଇଛି । ଆପଣା ଶରୀର, ପ୍ରାଣ ଓ ମନର ରାଜା ରୂପେ ଗ୍ରହଣ 
କରିଛି । ଏବଂ ଦେଖିପାରିଛି ଯେ, ତା'ର ଜାଣତରେ ଥବା ଶକ୍ତି ସମୁହ ଯେତିକି 
କରିପାରି ନାହାନ୍ତି ବରଂ ତା'ଠାରୁ ଅଧକ କାର୍ଯ୍ୟ ହାସଲ ହୋଇପାରିଛି । ମଣିଷର 
ବୁଝିବା ମନରେ ହୋଇସାରିବା ପରେ ସେ ହୃଦୟଠାରେ ଆକୁତି ଜଣାଇଛି | ଅନ୍ତର 
ଖୋଲିବାରେ ଲାଗିଛି । ପ୍ରସ୍ଥ ପରେ ପ୍ରସ୍ଥ ଫିଟି ଫିଟି ଯାଇଛି | ତା'ର ସମସ୍ତ ଉପାଦାନ 
ପୂର୍ବ ତୁଳନାରେ ଆହୁରି କର୍ମମୁଖର ହେଇପାରିଛଚ୍ିୟ, ଜୀବନ୍ତ ହୋଇଉଠିଛନ୍ତି । 
ନମନୀୟତାର ସିଡ଼ିରେ ଉଠି ଉଠି ଚାଲିଛନ୍ତି । 

କିଛି ବାଟ ଉଠିବା ପରେ ସେ ମୁଗ୍ଧ ହୋଇଛି । ପ୍ରଶ୍ନ ନକରି ପୁଣି ଆପଣାର 
ଝୁଲା ପୂର୍ଣ କରିବାରେ ଆଗ୍ରହୀ ହୋଇଛି ! ଝୁଲା ତଥାପି ଅପୂର୍ଣ୍ଣ ରହିଛି । ଶୁନ୍ୟରୁ 
ଶୂନ୍ୟକୁ ସେ ପୂର୍ଣ୍ଣରୁ ପୂର୍ଣ ହୋଇ ଆଗେଇ ଚାଲିଛି । ଶୂନ୍ଯ ବୋଲି ସିଏ ଦେଖୁନାହିଁ । 
ଯାହା ଦେଖୁଛି ସବୁ ପୂର୍ଠପ୍ରାୟ ଲାଗୁଛି | ସ୍ତର ହୋଇଯିବା ସ୍ବାଭାବିକ ହେଲେ ମଧ୍ଯ ସେ 
କ୍ରିୟାଶୀଳ ଅଛି । ଗ୍ରହଣପାତ୍ରକୁ ଖୋଲା ରଖି ସେ ପଛକୁ ଚାହୁଁଛି । ଦେଖୁଛି ଯେ 
ଅସଂଖ୍ୟ ମଣିଷସଙ୍ଗୀ ତାରି ପରି ଚାଲୁଛନ୍ତି । ସେ ସେମାନଙ୍କୁ ସ୍ଵୀକାର କରୁଛି, ଗ୍ରହଣ 
କରୁଛି । ଆପଣାର ମହନୀୟ ଦରବ ସବୁ ଆଗ୍ରହରେ ପାତ୍ରରେ ଅର୍ପଣ କରୁଛି । 
ପ୍ରତ୍ୟାଶାଶୂନ୍ୟ ଭାବରେ ସେ ପ୍ରଫୁଲ୍ଲିତ ହୋଇଉଠି ଆବିଷ୍କାର କରୁଛି ଯେ ତା'ର 
ଗଛିତ ମହାର୍ଘ୍ୟ ଦରବ କିଛି ବି ଏହାଦ୍ଵାରା ସରିଯାଇ ନାହିଁ । ବରଂ ଜଲ୍ୟରେ ଭରି 
ଉଠିଛି । ଆଲୋକମୟ ହୋଇଉଠିଛି | 

ଆପଣାକୁ ଖୋଜିବା ଅବସରରେ ସେ ଆତ୍ଵକାମୀ ନହୋଇ ଜଗତକାମୀ 
ହୋଇଛି | ଆପଣାର ଅନେ୍୍‌ଷଣ ସହିତ ଅନ୍ୟମାନଙ୍କର ଅନ୍ତେଷଣକୁ ମିଳାଇ ଦେଖିଛି | 
ସବୂରି ଭିତରେ ସେଇ ଗୋଟିଏ ଅନ୍ତଃସ୍ବରକୁ ଠାବ କରିପାରିଛି । ଅନ୍ଯସ୍ବର ଅନନ୍ତ 
ସ୍ଵରରେ ପରିଣତ ହୋଇଛି । 

ନିଜକୁ ଖୋଜି ଖୋଜି ସେ ପ୍ରଥମେ ନିଜ ପାଖରେ ପହଞ୍ଚୁଛି | ଅବଲୋକନର 
ପ୍ରକ୍ରିୟାରେ ସେ ଅନ୍ଯମାନଙ୍କଠାରେ ଆପଣାକୁ ଦେଖିପାରିଛି ଏବଂ ନିଜଠାରେ 
ଅନ୍ୟମାନଙ୍କୁ ଦେଖି ସ୍ତନ୍ତ ହୋଇଛି, ଖୁସୀ ମଧ୍ଯ ହୋଇଛି | ଖୋଜୁ ଖୋଜୁ ସେ ଯେଉଁଠି 
ପହଞ୍ଚୁଛି ତାହା ତାକୁ ଆଉ ଅପହଞ୍ଚ ଇଲାକା ପରି ଲାଗୁନାହିଁ । ସ୍ଵାଭାବିକ ଦୃଷ୍ଟିରେ ସେ 
ଆହୁରି ବାସ୍ତବତା ଭିତରେ ସବୁକିଛିକୁ ଦେଖି ଶିଖୁଛି । ବାସ୍ତବ ସ୍ଥିତି, ବାସ୍ତବ ସତ୍ୟରେ 
ଅବଗାହନ କରି ସେ ଯାହା ଦେଖୁଛି, ଅନୁଭବ କରିବାରେ ଲାଗିଛି, ତାହା ତାକୁ 
ବାସ୍ତବଠାରୁ ଆହୁରି ଅଧ୍ବକ ବାସ୍ତବ ବୋଧ ହୋଇଛି । ସେ ଆଲୋକ ଓ ଅନ୍ଧାର 

ଭିତରେ, ସିଧା ଓ ବଙ୍କା ଭିତରେ କିମ୍ବା ବୃତ୍ତ ଓ ଆୟର୍ତ କ୍ଷେତ୍ର ଭିତରେ ଯାହା ବାରୁଛି 
ତାହା ହେଉଛି ସେମାନଙ୍କର ବହୁବିଧ ଏବଂ ବହୁଭାବ ପ୍ରକାଶଭଙ୍ଗୀ | ପ୍ରକାଶ୍ଯ 
ଭିତରେ ଅପ୍ରକାଶ୍ୟକୁ ଦେଖି ସେ ବାଛିବାଠାରୁ ଦୂରେଇ ଯାଇଛି, ଅଭିରୁଚିଠାରୁ ଭିନ୍ନ 
ଇଲାକାରେ ରହୁଛି । 

ନିଜକୁ ଖୋଜି ଖୋଜି ସେ ନିଜ ପାଇଁ କିଛି ବି ମାଗି ପାରୁନାହିଁ ! ସବୁ ତାକୁ 
ନିଜର ପରି ଲାଗୁଛି । ଆପଣାର ସମ୍ପରି ପରି ଲାଗୁଛି । ଏଥିସହିତ ସେ ନିଜର 
ଅଧ୍ବକାରବୋଧକୁ ସ୍ଵାଭାବିକ ଭାବରେ ପାଶୋରି ପକାଇଛି । ତଥାପି ଫକୀର 
ହୋଇଯାଇ ନାହିଁ । ବରଂ ଅଧୁକ ଧନରେ ଧନୀ ହୋଇଛି । ଆଖିର ପରଳ ପରିଷ୍କାର 
ହୋଇଯାଇଛି । ଗୋଟିଏ ଆକାଶ ତଳେ ଅସଂଖ୍ୟ ଫୁଲର ସମ୍ଭାର ତାକୂ ଯେତିକି 
ଆନମନା କରିପକାଉଛି ତା'ଠାରୁ ବେଶୀ ବିଶ୍ଵମନା କରିପାରୁଛି | କେଉଁପରି ଗାନରେ 
ସେ ସଙ୍ଗୀତର ଅନ୍ତଃସ୍ରୋତକୁ ଆପଣାର ତନ୍ତ୍ରୀରେ ଅନୁଭବ କରୁଛି ସେ ନିଜେ ହିଁ 
ଜାଣୁଛି ଏବଂ ଜଣାଅଜଣାର ତୋରଣ ଅତିକ୍ରମ କରି କାହାର ଚରଣରେଣୁରେ ଧୂସର 
ହେବାପାଇଁ ପ୍ରାର୍ଥନା କରୁଛି । 

ନିଜକୁ ଖୋଜି ଖୋଜି ସେ ସମସ୍ତଙ୍କୁ ପାଉଛି । ଯାହା ପାରବା ପାଇଁ ଇଚ୍ଛା 
କରି ଦିନେ ବାଟକୁ ବାହାରିଥିଲା ତାହା କ୍ରମଶଃ ସବୁରି ଇଚ୍ଛାର ପ୍ରାପ୍ରିରେ ପରିଣତ 
ହେଉଛି । ଜୀବନର ଦୁଆରବନ୍ଧ ରହି ମଧ୍ଯ ରହୁନାହିଁ । ରହିବାର ଆବଶ୍ୟକତା 
ଅନୁଭୂତ ହେଉନାହିଁ । ସିଏ ଖୁସିରେ ଏଥର ଆପଣାକୁ ବାଣ୍ଡି ପାରୁଛି । ଆହରଣ 
ପର୍ବରେ କୃପଣ ପରି ସଞ୍ଚୟରେ ଶ୍ରଦ୍ଧା ରଖୁନାହିଁ । ଧନୀ ହେବାର ମୂଳମନ୍ତ୍ର ଯେ 
ସବୁରି ପାଇଁ ଅଭିପ୍ରେତ ଏହା ବୁଝିପାରୁଛି ଏବଂ ଧନର ସଂଞ୍ଚା ମଧ୍ୟ ଜୀବନ ଭିତରକୁ 
ସଞ୍ଚରି ଆସୁଛି । ନିଜକୁ ଖୋଜି ଖୋଜି ସେ ଜୀବନମୟ ହୋଇଯାଇଛି ! ଜଗତମୟ 
ହୋଇଯାଇଛି | ତଥାପି ମଧ୍ଯ ଖେଜୁଛି । 

ଯାହା ଆରମ୍ଭ ହୁଏ ତାହା ଶେଷ ହୁଏ |! ଘଟଣା ସବୁ ଘଟିବା ଅବସରରେ 
ଆମେ ଆଗପଛ ଜାଣିପାରିବା ¦! କାଳବକ୍ଷରେ ସମୟର ଅବଧ୍ୂବରେ ଯାହା ଘଟିଥାଏ 
ତା'ର ଭୂଗୋଳ ଥାଏ | ସେଇ କାରଣରୁ ଇତିହାସ ମଧ୍ଯ ଥାଏ | ଇତିହାସର ଧାରା 
ବେଶି ପୁରୁଣା ନୁହେଁ । ଲିପିବଦ ଘଟଣାବଳୀକୁ ଆମେ ପ୍ରାୟତଃ ଇତିହାସ ବୋଲି 
ଜାଣୁ । ମାତ୍ର ଯାହା ଲେଖାଯାଇ ନାହିଁ, ହୁଏତ ଜନଶ୍ରୃତିରେ ଥୁବ । କିନ୍ତୁ ଯାହା 
ସ୍ଵତିରେ ମଧ୍ଯ ନାହିଁ, ଅର୍ଥାତ୍‌ ଯାହା ସ୍ୃତି ଧାରଣ କରିପାରିନାହିଁ ସେସବୁ ତେବେ 
ସତ୍ୟ ନା କଳନା ? ପୃଥବୀଟି ଆମର ସେହିପରି ଏକ ରହସ୍ଯ ଭିତରେ ବୋଲି 
ବେଳେ ବେଳେ ଭାବୁ । ଘଟଣା ପରେ ଘଟଣା ଏଇ ପୂୃଥବୀରେ ଘଟିଚାଲିଛି । 
ମଣିଷ ଯେବେଠୁ ଜାଣିଲା ତା'ର ବହୁ ପୂର୍ବରୁ ଘଟଣାର ସ୍ରୋତରେ ସବୁକିଛି ଆଗେଇ 
ଚାଲିଛି । ଉତ୍ଥାନ ଓ ପତନର ମାର୍ଗ ଦେଇ ଏବେ ଆମେ ଯାହା ଦେଖିପାରୁଛେ 
ତାହା କ'ଣ ଶେଷ କଥା ? ଆରମ୍ଭ ତ ନିଶ୍ଚୟ ଥ୍ବ | ତେବେ ଶେଷ କେଉଁଠାରେ ? 
କିଏ ଦେବ ଏହାର ଉତ୍ତର । 

ପ୍ରକୃତି କୋଳରେ ମଣିଷର ଜନ୍ମ ! ୟାକୁ ଛାଡ଼ି କୌଣସି ଜୀବସତ୍ତାର କଛନା 
ଅସମ୍ଭବ | ଶୈବାଳଠାରୁ ଆରମ୍ଭ କରି ଜୀବକଗତର ଶ୍ରେଷ୍ଠ ଜୀବ ପର୍ଯ୍ୟନ୍ତ ସବୁଠାରେ 
ପ୍ରକୃତିର ସ୍ଵାକ୍ଷର । ଜୀବଜଗତର ଅନ୍ୟମାନଙ୍କଠାରୁ ମଣିଷ କିନ୍ତୁ ସ୍ଵତନ୍ତ୍ର । ତା'ର 
ସ୍ବାତନ୍ତ୍ୟ ନିହିତ ରହିଛି ତା'ର ଜୀବନଶୈଳୀରେ । ସବୁ ଜୀବ ଖାପ ଖୁଆଇବାରେ 
ଅଭ୍ୟସ୍ତ । ପ୍ରକୃତିଠାରୁ ଅଲଗା ହୋଇ ରହିବା ସେମାନଙ୍କର ସାଧ୍ଯାତୀତ ! ପ୍ରବୃଭି 
ସେମାନଙ୍କର ରାଜା, ନିୟାମକ | ବଞ୍ଚବାର ଧାରା ପ୍ରକୃତି ଦ୍ଵାରା ନିୟନ୍ତ୍ରିତ । କାଳଚକ୍ରର 
ଆବର୍ଭନରେ ପୁନରାବୃରିର ଧାରାରେ ସେମାନଙ୍କର ଜୀବନ ଘଟଣା ପ୍ରବାହରେ ଆଗେଇ 
ଚାଲିଛି । ମାତ୍ର ମଣିଷଠାରୁ ଏଇ ଜୀବମାନେ ଫରକ ଏଇଥପାଇଁ ଯେ ଏମାନେ 
ଅଚେତନ ମାତ୍ର ମଣିଷ ସଚେତନ | ବୁବି ଓ ବିଚାରର ସାମର୍ଥ୍ୟ ଯୋଗୁଁ ପ୍ରକୃତିର 
ଧାରାଠାରୁ ଭିନ୍ନ ଏକ ଧାରାରେ ମଣିଷ ଚାଲେ ! ପଛକୁ ଫେରି ଚାହିଁଲେ କେବଳ 

ପ୍ରକୃତିର କୋଳ ହିଁ ଦେଖାଯିବ । ଯଦି ସେଇ ପ୍ରକୃତି କୋଳରେ ମଣିଷ ରହିଥାଆନ୍ତା 
ତେବେ ଏବର ସର୍ଯତା ସମ୍ଭବ ହୋଇନଥାନ୍ତା । ସତ୍ୟତା ମଣିଷଜାତିର ଅଛି । 
ଏଇ ସଭ୍ୟତାକୁ ଯାହା ରୁଵ୍ିମନ୍ତ କରିଛି, ଜୀବନଧର୍ମୀ କରିଛି, ପ୍ରଗତିଶୀଳ କରିଛି, 
ତାହାହେଲା ସଂସ୍କୃତି । ସଭ୍ୟତା ଯଦି ବାହ୍ଯ ପ୍ରକାଶ ହୁଏ ତେବେ ସଂସ୍କୃତି ହେବ 
ଏହାର ନିର୍ଯ୍ୟାସ । 

ମଣିଷ ଆଜି ଯେଉଁଠି ପହଞ୍ଚପାରିଛି ତାହା କେବଳ ପ୍ରକୃତି ଯୋଗୁଁ ଆଦୌ 
ନୁହେଁ । ମନ ଅନେକ ସମ୍ଭବ କରିପାରିଛି । ପ୍ରକୃତିର ଗନ୍ତାଘରୁ ଅମୁଲ୍ୟ ରତ୍ନର ଆବିଷ୍କାର 
କରିବାରେ ସମର୍ଥ ହୋଇଛି । ଉଦ୍ଭାବନର ଉନ୍ମୋଚନ ପର୍ବରେ ନୂଆ ନୂଆ ରୂପରେ 
ବସ୍ତୁର ଉପଯୋଗ କରିପାରିଛି । ମନର ବିକାଶ ହୋଇଛି ଯଥେଷ୍ଟ | ତା” ନ 
ହୋଇଥିଲେ ଏସବୁ ସମ୍ଭବ ହୋଇପାରିନଥାନ୍ତା । ପୃଥବୀର ପରିମଳ ମଣିଷ ଯୋଗୁଁ 
ବଦଳିପାରିଛି । ମଣିଷ ଯେ ପୂଥବୀଛଡ଼ା ନୁହେଁ ମନ ହିଁ ଏହାର ପ୍ରମାଣ ଦେଇଛି । 
ରୁଲ ପରେ ଭୁଲ କରି ଆଗେଇବାର ପ୍ରତିଶ୍ରତି କେବଳ ମଣିଷ ହିଁ ଦେଇପାରେ । 
ଅସମ୍ଭବକୁ ସମ୍ଭବ କରିବାର ନିଶାରେ ଲାଗିରହିବା କେବଳ ବିଚାର ଯୋଗୁଁ ସାର୍ଥକ 
ହୋଇପାରେ । ତଥାପି ମଣିଷ ଅମିନାହିଁ । 

ପ୍ରକାଶ ପରେ ପ୍ରକାଶ । ଅଭିବ୍ୟକ୍ିର ଯବନିକା ନାହିଁ । ଆମକୁ କିଛିଟା 
ଚିଟା ଲାଗେ । ଗତାନୁଗତିକ ବୋଧହୁଏ ।! ପୁନରାବୃଭତି ହିଁ ଦିଶେ । ତଥାପି ସମ୍ପୂର୍ଣ 
ଦୃଷ୍ଟିରେ ସବୁକିଛିର ଆବଶ୍ୟକତା ଅନୁଭୂତ ହୁଏ । ଗୋଟିଏ ବାଲିକଣାକୁ ଜାଣିବା 
ପାଇଁ ହେଲେ ସମଗ୍ର ବିଶ୍ଵକୁ ଜାଣିବାକୁ ହେବ । କ୍ଷୁଦ୍ର ହେଲେ ମଧ୍ଯ ବାଲିଟିଏ 
ବିରାଟର ଅଂଶ ସ୍ଵରୂପ । ସମୁଦାୟକୁ ନ ଜାଣିଲେ ତା'ର ଅଂଶକୁ କିପରି ଜାଣିହେବ ! 
ଯେଉଁ ନିୟମ ବିଶ୍ଵପାଇଁ ପ୍ରଯୁଜ୍ୟ ତାହା ମଧ୍ଯ ଛୋଟ ଜିନିଷଟିଏ ପାଇଁ ପ୍ରଣିଧାନଯୋଗ୍ୟ । 
ବୃହତକୁ ଜାଣିବା ପାଇଁ ଯେଉଁ ସାହସ ଦରକାର ସେଇ ସାହସ ହିଁ କ୍ଷୁଦ୍ରର ପରିଚୟ 
ପ୍ରଦାନ କରିବ । ଏ ଦୂଇଟି ମଧ୍ଯରେ ବ୍ୟବଧାନ ଅନେକ | ମାତ୍ର ସେଇ ଗୋଟିଏ 
ତତ୍ତ୍ଵ ପ୍ରତିଫଳିତ । ଅବଶ୍ୟ ଅବସ୍ଥା ଭେଦରେ ତାହା ଭିନ୍ନ ଭିନ୍ନ ହୋଇପାରେ । ଏ 
ପୃଥ୍ବୀ ଆମକୁ କିପରି ଲାଗୁଛି ? ଭଲମନ୍ଦ କଥା ନ କହି ଆମେ ଆଉ କ'ଣ ବା 
କହିପାରିବା । ସବୁରି ଶୋଷ ଅଛି, ସ୍ପ ଅଛି । ସବୁ ଶୋଷ ମେଣ୍ଟେ ନାହିଁ କି ସବୁ 
ସ୍ବପ୍ନ ରୂପ ପାଏନାହିଁ । ତଥାପି ଶୋଷ ଥାଏ । ସ୍ବପ୍ନ ମଧ୍ଯ ରହେ । ଏ ଦୂଇଟି ନ 
ଥିଲେ ପ୍ରାପ୍ତି ନଥାନ୍ତା, ଅଭିବ୍ୟକ୍ତି ନଥାନ୍ତା । ମୂର୍ଭିଟିଏ ପଥରରେ କିମ୍ବା କାଠରେ 
ଗଢ଼ିଲା ବେଳେ ଶିଳ୍ପୀ କ'ଣ କରେ ? ଜଣେ କେହି କହିଥ୍‌ଲେ ଯେ ସେ ମୂରି 

ପ୍ରକୃତରେ ଗଢ଼େନାହିଁ ! କେବଳ ଯତ୍ନର ସହିତ କଳିତ ମୂର୍ଭିର ଅନାବଶ୍ୟକ ଅଂଶମାନ 
ପଥର ବା କାଠ ଦେହରୁ ଅଲଗା କରିଦିଏ ! ସ୍ଵପ୍ନ ସାକାର ହୁଏ । ଶୋଷ ମରେ 
ସତ, ତଥାପି ସ୍ଵପ୍ନ ଥାଏ । ଶୋଷ ରହିଥାଏ ! ଯେତେ ମାଠିଲେ ବି ଆଖି ପୂରେ 
ସିନା ହେଲେ ଆଉ କଂଣ ପୂରେନାହିଁ । ସ୍ଵପ୍ନ ଅଧୁରା ରହିଯାଏ । ଏହା କେବଳ 
ଶିଳ୍ପୀ ଜାଣେ । ଜାଣେ ବୋଲି ତ ସ୍ବପ୍ନର ରୂପ ଗ୍ରହଣ ପାଇଁ ପ୍ରତିମା ପରେ ପ୍ରତିମା 
ଗଢୁଥାଏ ! ତଥାପି ଗଢ଼ିବା ସରୁନଥାଏ । ପ୍ରୀତି କେବେ ବି ପ୍ରତିମା ପାଖରେ ଅଟକି 
ଯାଏନାହିଁ । ସିଏ ଆହୁରି ଆଗକୁ ବାଟ କଢ଼ାଇ ନେଇଯାଏ ! ସମାପ୍ତିର ପର୍ବ କେବେ 
ମଧ୍ଯ ଅଭିନୀତ ହୁଏନାହିଁ । 

ଜୀବନ ଚାଲିଥାଏ । ପ୍ରସ୍ଥ ପରେ ପ୍ରସ୍ଥ ଉନ୍ମୋଚିତ ହେବାରେ ଲାଗିଥାଏ | 
ଉଦଘାଟନ ପରେ ଉଦ୍‌ଘାଟନ ଲାଗି ରହିଥାଏ | ସୈଧ ପରେ ସୈଧମାନ ଗଢ଼ା 
ହେବାରେ ହେଳା ନ ଥାଏ | ତଥାପି ଅଭାବ ଥାଏ, ଅପୂର୍ଣତା ଥାଏ । ଏ ପୃଥୁବୀ ଏକ 
ଅପୂର୍ଣ ପୃଥୁବୀ, ଅସମାପ୍ତ ପୃଥୁବୀ | ଅସୁମାରୀ ଦିଗନ୍ତ, ଏଣୁ ଅୟୁତ ସ୍ଵପ୍ନ | ଦିଗନ୍ତମାନେ 
ହଜି ଯାଇପାରନ୍ତି | ମାତ୍ର ମଣିଷର ଅଭୀସ୍ତ୍ା ତୀବ୍ରରୁ ତୀବ୍ରତର ହେବାରେ ଲାଗିଥାଏ । 
କିଏ ସୁଖ ନଚାହେଁ ! ମାତ୍ର କେହି ସୁଖର ସଂଜ୍ଞା ନ ଜାଣି ହାଇଁପାଇଁ ହେଉଥାଅନ୍ତି | 
ଦରବ ଗୋଟାଇବା ସରେ ନାହିଁ କି ସୁଖ ଆସେନାହିଁ । ଲଡ଼ୁରେ ପତ୍ର ପୂର୍ଣ୍ଣ କରିବା 
ପାଇଁ ଅଣ୍ଟା ଭିଡ଼ି ହୁଙ୍କାର ଛାଡ଼ି ବାହାରିଥିବା ନରପୁଙ୍ଗବମାନେ ନିଜେ କେଉଁଠାରେ 
ଖସିଯାଆନ୍ି । ଲଡ଼ୁମାନେ ଆସିପାରନ୍ତି କି ନାହିଁ କିଏ ଅବା କହିବ ! ତଥାପି ଜୀବନରେ 
ସ୍ଵପ୍ନ ଥାଏ । ମଲା ସ୍ଵପ୍ନ କେଉଁ କାମରେ ଆସେ ନାହିଁ । ଜୀବଜାତିର ସଂରକ୍ଷଣ ପର୍ବ 
ସୂଚାଇ ଦିଏ ଯେ କିଛି ବି ବନ୍ଦ ହୋଇଯିବ ନାହିଁ । ମଣିଷର ପୁଅ ନାତି ପରି ଅନ୍ୟ 
ଜୀବଙ୍କର ବଂଶାନୁକ୍ରମିକତା ଏବଂ ଉଦ୍ଭିଦ ଜଗତର ସ୍ଥିତି ସୂଚାଇଦିଏ ଯେ ଗୋଟିଏ 
ପ୍ରକାଶର ଅନ୍ତ ଅନ୍ୟ ଅନେକ ପ୍ରକାଶର ହେତୁ | 

ପୂଥବୀ ପୂର୍ଣ୍ଣରୁ ପୂର୍ଣ୍ଣ ହେବାରେ ଲାଗିଛି । ଆମେ ମଧ୍ଯ ପୂର୍ଣ୍ଣରୁ କ୍ରମଶଃ ପୂର୍ଣତାର 
ପଥରେ ଆମ ଅଲକ୍ଷରେ ଆଗେଇ ଚାଲିଛୁ । କିଏ କହିବ ଏ ଯାତ୍ରାର ଶେଷ କେଉଁଠି ? 
କାହିଁକି ବା କହିବ ? ଯିଏ ଅବଗାହନ କରୁଥାଏ ସିଏ ମଜା ଜାଣେ | ସିଏ କେବେ 
କହିବ ନାହିଁ । ଅବଗାହନ ପର୍ବ କେବେ ସରିବ କହିବାର ଆଗ୍ରହ ନଥୁବ | ଅବଗାହନ 
ହିଁ ତା'ର ଧର୍ମ | ମାତ୍ର ଯିଏ କୂଳରେ ଠିଆ ହୋଇଥୁ୍‌ବ ଗସେଇ କୁହାଟ ଛାଡ଼ିବ କେବେ 
ସରିବ, କେବେ ସରିବ | କୁହାଟମାନେ କେଉଁଆଡ଼େ ଲୀନ ହୋଇଯାଉଥୁବେ ସିନା 
ହେଲେ ସିଏ କେବେ ବି ପାଣି ଭିତରକୁ ପଶିବ ନାହିଁ 

ଯାତ୍ରା ସରେ ନାହିଁ । ଯବନିକା ବୋଲି କିଛି ବି ନାହିଁ । ଯାହା ଆମକୁ 
ଅନ୍ତିମ ପରି ଦିଶେ ତାହା ଆଉ କେଉଁ ପର୍ବର ଅୟମାରମ୍ଭ ମାତ୍ର । ଏ ପୂଥବୀରେ 
ଯାହା ଅପୂର୍ଣ୍ଣ ପରି ଲାଗେ ତାହା ଆମକୁ ଖଣ୍ଡିଆ କରିପକାଏ ନା ଉତ୍ସାହ ଦିଏ, 
ସାହସ ଦିଏ ? ଅନେକ ଅପୂର୍ଣ୍ତତାର କାରଣ ଆମେ ନିଜେ ଏଇ ବିଶ୍ବର ମଣିଷମାନେ ! 
ଅପୂର୍ଣ୍ଣ ଉଦର, ଅପୂର୍ଣ୍ଣ ସ୍ଵାସ୍ଥ୍ୟ ଅପୂର୍ଣ୍ଣ ଶିକ୍ଷା ଏସବୁ ତ ଆମ ସାଧ୍ୟାତୀତ ନୂହେଁ ! 
ବିଶ୍ଵର ମଣିଷ ଅନ୍ତରୀକ୍ଷରେ ପହଁଚିବାରେ ଶ୍ରଦ୍ଧା ରଖୁଛି ଯଦି ରଖୁ, ମାତ୍ର ମେଦିନୀରେ 
ଅନେକ ଶ୍ରଦ୍ଧାର ଆବଶ୍ୟକତା ଅଛି । ସେସବୁ ଆମରି ଦ୍ଵାରା, ଆମ ପରିବର୍ରିତ 
ମାନସିକତା ଦ୍ଵାରା ପୂରଣ ହୋଇପାରିବ । କିଛି ଯେ ଏ ଦିଗରେ ହେଉନାହିଁ ଏମନ୍ତ 
ନୁହେଁ । ତଥାପି ଯୋଜନ ଯୋଜନ ପଥ ବାକି ଅଛି । ଉଦ୍‌ଯାପନ କେଉଁଠାରେ 
ନାହିଁ । ସବୁଠାରେ ଅବଗୁଣ୍ଡନ । ଏଣୁ ଉନ୍ମୋଚନ ପରେ ଉନ୍ମୋଚନ ହିଁ ଆମର 
କାମ, ଭବିତବ୍ୟ । 

ମନ ଦ୍ଵାରା କେତେ କଥା ହେବାର ଅଛି । ସବୂରି ମନ ବିକଶିତ ନୁହେଁ | 
ମନର ତଳ ସୋପାନମାନଙ୍କରେ ଅଧୁକାଂଶ ମଣିଷଙ୍କର ଜୀବନଯାତ୍ରା । ମନ ଏବେ 
ମଧ୍ଯ ପୂରିନାହିଁ | ଏଥିପାଇଁ ଅନେକ ଅସମାପ୍ରିର ତାଲିକା ଆମ ଆଗରେ | ଏସବୁରେ 
ମନ ଦେବାକୁ ହେବ । 

ଆମମାନଙ୍କୁ ନିମିର କରି ଯେଉଁ ଆସନ୍ନ ଭବିଷ୍ୟତ ମୁଖରିତ ହୋଇଉଠିବ 
ତାହାର ଆମେ ଯୋଗ୍ୟ ହେବା, ଯନ୍ତ୍ର ହେବା | ଅତୀତ ଆମର ସାକ୍ଷୀ | ଭବିଷ୍ୟତ 
ଆମର ଦୃଷ୍ଟି । ବର୍ଭମାନ ହେଉଛି ଭୂମି । ଏଇ ଭୂମିଟି ଆମପାଇଁ ପ୍ରସ୍ତୁତ ହେବାରେ 
ଲାଗିଛି ବୋଲି ବିବର୍ଭନର ତତ୍ତ୍ଵ ପ୍ରମାଣିତ କରୁଛି । ମାତ୍ର ଆମେ ଅପ୍ରସ୍ତୁତ ହୋଇ 
ରହିଛୁ । ସବୁକିଛି ହୋଇଯାଉ, ତା'ପରେ ଦେଖିବା - ଏକଥା ଗ୍ରହଣକ୍ଷମ ପତ୍ରଟିଏ 
କେବେ କହିବ ନାହିଁ । ପାତ୍ର ରୁଷିବ ନାହିଁ । ଡକାହକା କରି ହେରେସା ମଧ୍ଯ ହେବ 
ନାହିଁ । ସେ ଲାଗିଥ୍‌ବ । ଏଇମାନଙ୍କ ଗହଣରେ ଏ ପୃଥବୀରେ କେତେ କ'ଣ 
ଘଟିବାରେ ଲାଗିବ । ଅପୂର୍ଣ୍ଣତାର ପ୍ରତୀକମାନେ ପୂର୍ଣ୍ଣରୁ ପୂର୍ବତର ହେବାରେ 
ଲାଗିଥବେ ! ତଥାପି ମଧ୍ଯ ପୃଥୁବୀ ଅସମାପ୍ତ ରହିଥିବ | 

ମଣିଷ ଭିତରେ ଭଗବାନ ଅଛନ୍ତି ବୋଲି ଶାସ୍ତ କହେ | ଜଗତ ଭଗବତମୟ - 
ଏହି ଦୃଷ୍ଟି ଉପନିଷଦର | ଇଶାବାସ୍ୟପୋନିଷଦର ପ୍ରଥମ ଷ୍ଲ୍ଲୋକଟି ଏଥଅପାଇଁ 
ପ୍ରଣିଧାନଯୋଗ୍ୟ | ଇଶା ବାସ୍ୟମିଦଂ ସର୍ବ ଯତ୍କିଞ୍ତ ଜଗତ୍ୟାଂ ଜଗତ୍‌... ମାତ୍ର ଏଇ 
ମଣିଷ ଭିତରେ ମଧ୍ଯ ଅନୁରୂପ ଭାବରେ ବୁଢ଼ା ଅହଂଟିଏ ଆସ୍ଥାନ ଜମାଇଥାଏ | 

ପ୍ରକୃତରେ ଗୋଟିଏ ନୁହେଁ, କୋଟିଏ ରୂପରେ ଏହି ଅହଂ ଆମ ଭିତରେ 
ଜୀବନ୍ତ ହୋଇ ରହିଥାଏ । ଏଇ ସଜୀବ ଅହଂ ଆମକୁ ପାଣିପିଆଇ ଦିଏ | ନାକେଦମ୍‌ 
କରିପକାଏ | ଜୀବନ ଥିବାରୁ କି କଅଣ ଅହଂ ଆଦୌ ସରେନାହିଁ । ସତ୍ତା ଭିତରେ 
ଜମେଇ କରି ରହିଥାଏ । ସେଦିନ ହେଉ ଅବା ଏଦିନ ହେଉ ଅହଂଚାରୀମାନେ 
ଆପଣା ସମେତ ସମବେତ ସମସ୍ତଙ୍କୁ ଅସ୍ଥିର କରିପକାନ୍ତି ¦ ଆପଣାର ଅଗୋଚରରେ 
ସାଂଘାତିକ କ୍ଷତିକରିବା ପାଇଁ ମଣିଷ ପଛାଏ ନାହିଁ । ମନର ବିଚାରଭ୍ରଷ୍ଠତାକୁ ପୁଷ୍ଟ 
କରିବା ପାଇଁ ଯାବତୀୟ ମିଥ୍ୟାଚାରର ଆଶ୍ରୟ ନିଏ । ମଳିନ ଦିଶେ | ନିଜ ପାଖରେ 
ଦର୍ପଘଣଟିଏ ଥିଲେ ସିନା ନିଜର ମୁହଁ ଦେଖିହେବ ! ଅନେକ ସମୟରେ ଦର୍ପଣ 
ଉପରେ ବହଳେ ଧୁଳି ବସିଯାଇଥାଏ । ଏଣୁ ସବୁ ଅସ୍ପଷ୍ଟ ଦିଶେ । 

ଆମ ଭିତରେ ଅନେକ ଲୋକ ଅଛନ୍ତି ଯେଉଁମାନେ କେତୋଟି ସିଦ୍ଧାନ୍ତକୁ 
ଅସ୍ଥିମଜାଗତ କରିଦେଇଥାଆନି | ଭିତରେ ସ୍ବୀକାର କରନ୍ତୁ କି ନ କରନ୍ତୁ ବାହାରେ 
ଢୋଲ ପିଟୁଥାଆନ୍ତି | ଉଦାହରଣ ସ୍ଵରୂପ ସେମାନେ କହନ୍ତି, “ ଯାହା କିଛି ହେଉଛି, 
କେବଳ ଭଗବାନଙ୍କ ଇଛା ଫଳରେ ହେଉଛି ¦” ସେମାନେ ନିଜେ ବିଚାର କରନ୍ତି, 
ଯୋଜନା କରନ୍ତି, ଭଲମନ୍ଦ, ଲାଭକ୍ଷତି ହିସାବ କରନ୍ତି | ତଥାପି କହନ୍ତି ଯେ ଯାହା 
ହେଉଛି ସବୁ ଭଗବାନଙ୍କ ଯୋଗୁଁ । କେଉଁ ଦୂରସ୍ଥ ଭଗବାନଙ୍କର ଏମାନେ ପ୍ରେମିକ 
ବୁଝିହୁଏ ନାହିଁ । ଆମ ତୁମ ପରି ତୁଛା ସଂସାରୀଟିଏ କହିବାର ଶୁଣାଯାଏ- “ ସେହି 
ଭଗବାନ ହିଁ ସବୁଠାରେ ରହିଛନ୍ତି ! ସବୁ ପଦାର୍ଥରେ ଅଛନ୍ତି ଏବଂ ସବୁ କରୁଛନ୍ତି !” 
ସିଦ୍ଧାନ୍ତଟି ବିଷୟରେ କିଛି କହିବାର ନାହିଁ । ମାତ୍ର ଯିଏ ଏଇଟିକୁ ନିଜପଟକୁ ନେଇ 

ବ୍ୟବହାର କରୁଛି ତାହାରି କଥା ପଡ଼ିଛି । ସମାଜର ବିଭିନ୍ନ ସ୍ତରରେ ଏପରି 
ଲୋକମାନେ ଅଛନ୍ତି ଏବଂ ବଡ଼ ଜୀବନ୍ତ ଭାବରେ ଜିଇଁଲା ଅହଂଗୁଡ଼ାକୁ ଧରି ଫୁଲି 
ଉଠୁଛନ୍ତି । ଏମାନେ କାହାର ବି ଧାର ଧାରନ୍ତିନାହିଁ, ନା ଭଗବାନଙ୍କର ନା ଜଗତର | 
କେବଳ ଆପଣାର ଅନଗ୍ରସରତାକୁ ଧର୍ମର ମୁଖା ପିନ୍ଧାଇ ଚଇତିତୋଡ଼ା ନାଚ ନାଚନ୍ତି | 
ଯିଏ ଅଖିଳ ବ୍ରହ୍ମା୍ଡର ଅଧ୍ବଶ୍ବର ତାଙ୍କୁ ଅଣ୍ଟିରେ ପୂରାଇବାର ଧୃଷ୍ଟତା ଛଡ଼ା ଏହା ଆଉ 
କଅଣ ଅବା ହୋଇପାରେ ! ସେମାନେ ଆପଣାର ଖିଆଲ ଅଅବା ସିଦ୍ଧାନ୍ତ ଦ୍ଵାରା 
ଯାହାକିଛି ଇଛା କରିବାରେ ଲାଗିଥାଆନ୍ତି; ମାତ୍ର ଏଣେ କହୁଥାଆନ୍ତି ସେହି ଭଗବାନ 
ହିଁ ମୋ ଭିତରେ ରହି ଏହି କାର୍ଯ୍ୟ କରୁଛନ୍ତି । 

ମନ ଦ୍ଵାରା ପରିଚାଳିତ ହେବା ମଣିଷର ସହଜାତ ପ୍ରବୃତି, ସାାଭାବିକ ଧାରା | 
ମାତ୍ର ଅଧୂକାଂଶ ମଣିଷଙ୍କର ମନ ବିକଶିତ ନୁହେଁ | ପ୍ରାୟତଃ ସବ୍‌ମେଣ୍ଟାଲ ସ୍ତରର 
ମସ୍ତିଷ୍ଟଂକସରତକୁ ଭବ୍ୟ ରୂପ ଦେଇ ଉନ୍ମଳ କରିବାର ଅପଚେଷ୍ଟା କରିବାରେ ଏମାନେ 
ଧୁରନ୍ଧର ¦ ଅନ୍ଧାର ଭିତରେ ଆଲୋକର କୁହୁଡ଼ି ପହଁରିବା ଏମାନଙ୍କର ସ୍ଵଭାବ ! 

ବ୍ୟକ୍ତିଗତ ପ୍ରେରଣାକୁ ଭୁଲରେ ଭାଗବତ ଇଚ୍ଛା ବୋଲି ଧରିନେବା ଅଞଜ୍ଞାନର 
ପରିଚୟ ଦିଏ ଏବଂ ଅଞଜ୍ଚାନ ସର୍ବଦା କ୍ଷମଣୀୟ | ଜ୍ଞାନହୀନ ଭାବ ଥଲେ ଜ୍ଞାନର ସ୍ତୁରଣ 
ହେବା ସହଜସାଧ । ମାତ୍ର ଯିଏ ଶଠତା ଆଚରଣ କରେ ତା” ପକ୍ଷରେ ଏହା ଏକ 
ଚାତୁରୀ । ରକ୍ତମାଂସର ମଣିଷ ସ୍ଵଭାବତଃ ଅପୂର୍ଣ୍ଣ । ଅପୂର୍ଣ୍ଣ ବୋଲି ତ ପୂର୍ଣ୍ଣତାର 
ସମ୍ଭାବନା ଅଛି । ମଣିଷ ଗୋଟିଏ ପରି ଦିଶୁଥୁଲେ ମଧ୍ଯ ଅନେକ ସତ୍ତାର ମିଶ୍ରଣ, 
ଏକ ଯୌଗିକ ସତ୍ତା । ଆମର ଶରୀରଟିଏ ଅଛି । ଏହା ଆମର ଭୌତିକ ସରା । 
ଶରୀର ନଥିଲେ ଆମେ ନଥାନ୍ତୁ । ଏଇ ଶରୀରର ଗୋଟିଏ ଅହଂ ମଧ୍ଯ ଅଛି ! ତାହା 
ନଥଲେ ଜୀବ ସଜୀବ, ସଚଳ, ଗତିଶୀଳ ହୋଇପାରିନଥାନ୍ତା । ଆମ ଶରୀରକୁ 
ସଚଳ ଏବଂ କାର୍ଯ୍ୟକ୍ଷମ କରାଇବାରେ ଯେଉଁ ସୁକ୍ଷ୍ମ ଶ୍ତିଟିର ଅବଦାନ ରହିଛି ତାହା 
ହେଲା ପ୍ରାଣଶର୍ତି । ଏଇ ପ୍ରାଣର ମଧ୍ଯ ନିଜସ୍ଵ ଅହଂ ରହିଛି । ଆପଣାର ପ୍ରଦର୍ଶନ 
ଗାରିମା ରହିଛି । ଯେଉଁ ଶକ୍ତିର ସତୁରଣ ହୋଇଥୁ୍‌ବାରୁ ଆମେ ମଣିଷ ବୋଲାଉଛୁ 
ତାହାହେଲା ଆମର ମନଶକ୍ତି । ଏଇ ମନର ନିଜର ଅହଂ ମଧ୍ଯ ରହିଛି । ଏଣୁ ଏଇ 
ତିନୋଟି ଅବଲମ୍ବନ ଆପଣାର ପ୍ରକାଶ ଅବସରରେ କିଛି କିଛି ଅହଂର ପ୍ରତିଷ୍ଠା 
କରନ୍ତି । ଜଣେ କେଉଁ ଶକ୍ତିଦ୍ଵାରା ପ୍ରଭାବିତ ହୋଇ କାର୍ଯ୍ୟ କରୁଛି ବୁଝିବାକୁ ହେବ | 
ଶରୀରର ପ୍ରଭାବ, ପ୍ରାଣର ସ୍ମଳନ ଅଥବା ମନର ପ୍ରେରଣା - କାହା ଯୋଗୁଁ ଆମେ 
ନିର୍ଦ୍ଦିଷ୍ଟ କାର୍ଯ୍ୟ କରୁ ତାହା ଆମକୁ ବୁଝିବା ପାଇଁ ହେବ । ବେଳେବେଳେ ବାହାରର 

ନାନା ଅଦୂଶ୍ଯ ଶକ୍ତିର ପ୍ରଭାବରେ ଶରୀର, ପ୍ରାଣ ଓ ମନ ମଧ୍ଯ ପ୍ରଭାବିତ ହୋଇ 
କାର୍ଯ୍ୟ କରିପାରେ । ତେଣୁ ଯାହା ଆମ ଆଗରେ ଆସି ଯୁଟିଯାଏ ତାହା ସବୁବେଳେ 
ଯେ ଭାଗବତ ଇଛା ଏହା ଭାବିବା ଭୁଲ । ଏଗୁଡ଼ିକ ସବୁ ବ୍ଯକ୍ତିଗତ ପ୍ରେରଣାର 
ଫଳ । ଏହା ସ୍ବୀକାର କରିବାକୁ ହେବ । 

ଆହୁରି ପାଦେ ଆଗେଇ ଯାଇ ଲୋକ ମଧ୍ଯ କହିଥାଆନ୍ତି, “ମୁଁ ପ୍ରକୃତରେ 
କୌଣସି କାର୍ଯ୍ୟ କରୁନାହିଁ । ମୋରି ମଧ୍ଯଦେଇ ଭଗବାନ ହିଁ ସବୁକିଛି କରୁଛନ୍ତି ।” 
ଫିସାଦିର ଗୋଟାଏ ସୀମା ଅଛି | ଚତୁର ମଣିଷ ଅନେକ ସମୟରେ ନିଜର କାମନା 
ବାସନାର ପରିତୃଶ୍ତି ପାଇଁ ଭଗବାନଙ୍କୁ ବିନା ବିଚାରରେ ବ୍ୟବହାର କରେ । ନିର୍ବୋଧ 
ମାନେ ଜଡ଼ବତ୍‌ ସବୁ ସହିଯାଆନ୍ତି । ବିଧୂର ଏହା ମଧ୍ଯ କେଉଁ ବିଧାନ ଅବା ହୋଇଥଅ୍‌ବ 
ମନେ କରି ଶୋଇ ରୁହନି | ନାନା ପ୍ରବଞ୍ଚନାର କାରଣ ହୁଅନ୍ତି | ମୁଖା ଆଢ଼ୁଆଳରେ 
ଯେଉଁମାନେ ଏପରି ରୀତିରେ କାମ କରନ୍ତି ସେମାନଙ୍କୁ ଆମେ କଅଣ କହିବା ? 
ଅଧମମାନେ ଅନେକ ଗୁଣରେ ଏ ପଶୁତୁଲ୍ୟ ମଣିଷମାନଙ୍କଠାରୁ ଭଲ | କାରଣ 
ସେମାନେ କିଛି ଲୁଚାଇ ରଖନ୍ତି ନାହିଁ । ନିଜ ଅହଂର ପ୍ରେରଣାରେ ଅତ୍ୟାଚାରୀ 
ହୋଇପାରନ୍ତି ଅଥବା ନରାଧମ ହୋଇପାରନ୍ତି । ତଥାପି ଏଥିପାଇଁ କବଚ ତୁଲ୍ଯ 
କେବେ ଭଗବାନଙ୍କୁ ବ୍ଯବହାର କରନ୍ତି ନାହିଁ । 

ନିଜ କାମନାଗୁଡ଼ିକୁ ଢାଙ୍କି ରଖିବା ଲାଗି ଭଗବାନଙ୍କୁ ଏକ ସୁନ୍ଦର ଆଛାଦନ 
ରୁପେ ବ୍ୟବହାର କରିବାର ରୁଗ୍‌ଣ ମାନସିକତା ପ୍ରତି ଆମକୁ ସତର୍କ ରହିବାକୁ ପଡ଼ିବ | 
ଯେଉଁମାନେ କାମନାବାସନାର ପ୍ରଭୁ ରୂପେ, ଆପଣାର କଳିତ ଇଷ୍ଟ ରୂପେ, ଏକ 
ଅତିବଳ ଶକ୍ତି ରୂପେ ବା ଅଭୀଷ୍ଟ ସିଵିଦାତା ରୂପେ ସର୍ବୋତ୍ତମଙ୍କୁ ବୁଝିଥାଆନ୍ତି ସେମାନେ 
ଦେବତା ନୂହେଁ ଅପଦେବତାର ଶରଣ ପଶିଥାଆନ୍ତି । ପ୍ରକୃତରେ ଜଣେ ମାଗିବା ପାଇଁ 
ଏଭଳି ଶକ୍ତି ପାଖରେ ମଥା ନତ କରିବା ଏବଂ ସେତିକିରେ ସନ୍ତୁଷ୍ଟ ରହିବା ଗୋଟିଏ 
କଥା | ଏଥରେ ଜୀବନସାରା ମାଗୁଥିବା ମଣିଷଟି ବିଚରା ବାମନ ହୋଇ ରହିଯାଏ | 
ମାଗନ୍ତା ହୁଏ । ଏହିପରି ମଣିଷଶରୀରଧାରୀମାନେ ପ୍ରକୃତରେ ମାଗି ମାଗି ଦୀନ 
ହୋଇଯାଆନ୍ତି, ହତବାକ୍‌ ଏବଂ ହତଶକ୍ତି ହୋଇଯାଆନ୍ତି । ଏଇ ହତବାକ୍‌ମାନଙ୍କ 
ତୁଣ୍ଡରେ ଭଶ୍ଵରଙ୍କର ନାମ ଅବା କିପରି ଉଚ୍ଚାରିତ ହୋଇପାରିବ ! ଆଉ ଯେଉଁମାନେ 
ଭଗବାନଙ୍କୁ ଢାଲ କରି ଥାଆନ୍ତି ସେମାନେ ଆହୁରି ତଳସ୍ତରର ମଣିଷ । ସବୁକିଛି 
ନିଜେ କରି ତାଙ୍କ ନାମରେ ସ୍ଵାହା କରିଦେବାରେ ଏମାନେ ପ୍ରବୀଣ ! ଜଗତର ସବୁ 
ଅଳିନ୍ଦରେ ଏମାନଙ୍କର ପ୍ରତିଷ୍ଠା । ନାମ, ଯଶ, କାମ, କ୍ଷମତା, ଅର୍ଥ ସବୁଠାରେ 

ଏମାନେ ଥାଅନ୍ତି । ମାତ୍ର ତୁଣ୍ଡରେ କଙ୍କଣଧାରୀ ବଗ ପରି ପ୍ରଭୁନାମ ଉଚ୍ଟାରଣ 
କରୁଥାଆନ୍ତି । ସମାଜର ଏମାନେ ଶତ୍ରୁ । ପାଷଣ୍ଡମାନଙ୍କଠାରୁ ଏମାନେ ଅଧ୍ବକ 
ବିପଜନକ । କୌଣସି ଏକ ସିଦ୍ଧାନ୍ତକୁ କେବଳ କହିଦେଲେ ଅଥବା ଉତ୍ତେଳନାର 
ବଶବର୍ଭୀ ହୋଇ ଅନ୍ଯ ଉପରେ ଆରୋପ କରିବସିଲେ ଏହାକୁ ସ୍ବୀକାର କରିବା 
ବୁଝାଏ ନାହିଁ । ବରଂ ନିଜେ ବୁଝିନଥଲେ, ସିଦ୍ଧାନ୍ତଟିର ମର୍ମପ୍ରବେଶ କରିନଥିଲେ 
ଏପରି ମୂଢ଼ବତ୍‌ ଆଚରଣ ପରିଦୃଷ୍ଟ ହୁଏ । ମୌଳବାଦୀମାନେ ଏହିପରି ହୁଅନ୍ତି 

ସତ୍ୟକୁ ସତ୍ୟ ରୂପେ ଆପଣା ସ୍ତରରେ ବୁଝିବା ହିଁ ପ୍ରକୃତ ଅନୁଗାମୀର ସ୍ଵଭାବ | 
ସିଏ ସିଦ୍ଧାନ୍ତର ଅନ୍ଧ ଅନୁସରଣ କରେ ନାହିଁ ସତ, ମାତ୍ର ତା' ସଙ୍ଗେ ସଙ୍ଗେ ଆପଣାର 
ଭୂମିରେ ତା'ର ତାପୂର୍ଯ୍ୟ ବୁଝିବା ପାଇଁ ଆଗଭର ହୁଏ । ସେଇଟିକୁ ଆସ୍ତେ ଆସ୍ତେ 
ଆପଣାର କରେ । ସମ୍ୟକ୍‌ ରୁପେ ବୁଝିବା ଅବସରରେ ସିଏ ସିଦ୍ଧାନ୍ତଟିକୁ ଆତ୍ବସ୍ଥ 
କରିବାରେ ଲାଗିଥାଏ | ମାତ୍ର ଅହଂ ଆମ ଭିତରେ ଜୀବନ୍ତ ହୋଇ ରହିଥୁଲେ ଏପରି 
ହୋଇପାରେ ନାହିଁ । ସଜୀବ ଅହଂ ବିଷ ପରି ଏପରି ଚରି ଯାଇଥାଏ ଯେ, ତମପସାପ 
ପରି ସବୁକଥାରେ ଗର୍ଜନ ତର୍ଜ୍ଚନ କରେ | ଆପଣାକୁ ଫୁଲେଇ ହୋଇ ଦେଖାଇବାକୁ 
ଅତ୍ୟାଗ୍ରହ ପ୍ରକାଶ କରେ ! ଏହିପରି ମଣିଷମାନେ ସବୁଠାରେ ଅଛନ୍ତି । ସାମାଜିକ 
ଜୀବନରେ, ଧର୍ମ ଜୀବନରେ ଏବଂ ଆମେ ଯାହାକୁ ଆଧ୍ଯାତ୍ମିକତା ନାମଦେଇ ବୁଝୁଛୁ 
ସେଥୁରେ ମଧ୍ଯ ଏମାନେ ବେଙ୍ଗ ପରି ଫୁଲି ରହିଛନ୍ତି । ଏଇମାନେ ଆପଣାର କ୍ଷତି 
କରିବା ସହିତ ଜନସମୂହର ଅଶେଷ ଅକଲ୍ୟାଣ କରୁଛନ୍ତି । ସଜୀବ ଅହଂ ଯେତେ 
ଆଲୋକିତ ହେବ ଅର୍ଥାତ୍‌ ପରିବର୍ଗନର ଅନୁକୂଳ ହେବ ସେତିକି ଅନ୍ଧାର ଅପସରି 
ଯାଉଥୁବ | 

ସୁଯୋଗ ସବୁବେଳେ ଆସେ ନାହିଁ । ଯେଉଁ ସମୟରେ ଆମେ ସତର୍କ ଥାଉ 
ସେତିକିବେଳେ ଲାଭ ଉଠାଉ | ଅର୍ଥାତ୍‌ ପ୍ରଦତ୍ତ ସୁଯୋଗର ସଦ୍‌ବ୍ୟବହାର କରୁ | 
ସୁଯୋଗ ବେଳେବେଳେ ଆସେ ନା ସବୁବେଳେ ଥାଏ | ଇଏ ଏକ ବିବଦମାନ 
ପ୍ରଶ୍ନ । ସୁଯୋଗ ଉଶ୍ତି ଏହାର ଉତ୍ତର ଖୋଜାଯାଇପାରେ | କେତେ ମଣିଷ ପରିଣତ 
ବୟସରେ ପଛକଥା ମନେ ପକାଇ ଅନୁତାପ କରନ୍ତି । ସେମାନେ କହିବା ପାଇଁ 
ଚାହାନ୍ତି ଯେ ସେଇ ସମୟଟା ହିଁ ଠିକଣା ବେଳ ଥଲା । ସେତିକିବେଳେ କିଛି 
ନିଶ୍ଚୟ କରାଯାଇ ପାରିଥାଆନ୍ତା ! ଉଛୁଣିକା ତ ଆଉ ସେ ବେଳକାଳ ନାହିଁ । 
କଅଣ ବା କରାଯାଇପାରିବ ! ସୁଯୋଗ ତ ହାତରୁ ଖସିଗଲାଣି । 

ତଥାପି କିଛି ଭାବିବାର ନାହିଁ । କଥାଟି ବୁଝିବାରେ ସାହାଯ୍ୟ କରିବା ପାଇଁ 
ଗୋଟିଏ ଉଦାହରଣ ନିଆଯାଉ | ଧରନୁୁ ଆପଣ ସମୁଦ୍ର କୂଳରେ ଠିଆ ହୋଇଛନ୍ତି | 
ଗୋଟିଏ ପରେ ଗୋଟିଏ ଲହରୀ ଆପଣଙ୍କର ଅତି ପାଖକୁ ଆସୁଛି । ତଥାପି ଆପଣଙ୍କୁ 
ଛୁଇଁପାରୁନାହିଁ । ଆପଣ ହୁଏତ ନିରାପଦ ଦୂରତାରେ ଅଛନ୍ତି । ଆପଣ ସେମିତି ଠିଆ 
ହୋଇ ରହିଲେ ଜିଛି ବିଶେଷ ଅସୁବିଧା ନାହିଁ | ମାତ୍ର ଆପଣଙ୍କୁ ନେଇ କିଛି ବି ଘଟିବ 
ନାହିଁ । ଲହରୀ ପରେ ଲହରୀ ଆସୁଥିବ | ଆପଣ ନ ଥଲେ ବି ଆସିବ | ଆଉ କିଏ 
ଥଲେ ବି ଆସିବ | କେହି ନ ଥଲେ ମଧ୍ଯ ଆସିବା ବନ୍ଦ ହେବ ନାହିଁ । ତେବେ ଏଇଟି 
ଏକ ଘଟଣାରେ ପରିଣତ ହେବ ଯେତେବେଳେ ଆପଣ କୂଳରେ ଥିବେ | ଆପଣାକୁ 
ସମ୍ପକ୍ତ କରିବାପାଇଁ ଇଛା ପ୍ରକଟ କରୁଥିବେ | ନହେଲେ କିଛି ବି ଘଟିବ ନାହିଁ । 
ଆପଣ ଇଚ୍ଛା କରି ଢେଉର ନିକଟବର୍ଭୀ ହେଲେ ଆପଣଙ୍କୁ ପାଣି ଛୁଇଁବ ନହେଲେ 
ଫେଣ ତ ଛୁଇଁବ ! ଅବଶ୍ୟ ଏକଥା ମଧ୍ୟ ସତ ଯେ ଆପଣ କେବଳ ଠିଆ ହୋଇଛନ୍ତି | 
ଅଚାନକ ଢେଉ ଆସି ଆପଣଙ୍କୁ କୋଳାଗ୍ରତ କଲା 1 ଆପଣ ଅଧା ଓଦା ହୋଇଗଲେ | 
ଅସତର୍କ ଥିବାରୁ ଚମକି ପଡ଼ିଲେ | ଇଏତ ଅହେତୁକ । ସବୁବେଳେ ଏପରି 
ହୁଏନାହିଁ | 

ସୁଯୋଗ ଆପଣଙ୍କର ବ୍ଯବହାର ଉପରେ ନିର୍ଭର କରେ | ଯୋଗ ତ 
ସଦାବେଳେ ରହିଛି । ବିଶ୍ଵରେ କେବଳ ଯୋଗ ହିଁ ପ୍ରଧାନ କଥା | ଅର୍ଥାତ୍‌ ଆପଣ 
ସମ୍ପୂର୍ଣ ଅଲଗା ନୁହନ୍ତି । କାହା ନା କାହା ସହିତ ଆପଣଙ୍କର ତ ସମ୍ପର୍କ ଅଛି ! 

ଯୋଗସୂତ୍ର ଅଛି ନିଶ୍ଚୟ । ୟା ବାଦ ଆପଣ ଅଜାଣତରେ ଯୋଡ଼ିହୋଇ ରହିଛନ୍ତି । 
ସମ୍ପରକ୍ତ ହେର ରହିଛଚ୍ତି । 

ବିଶ୍ଵକୁ ଇଂରାଜୀରେ ୟୁନିଭର୍ସ କୁହାଯାଏ । ଏଠାରେ ଛନ୍ଦ ଗୋଟିଏ ମାତ୍ର ! 
ଅନେକ ପ୍ରକାଶ ଅବଶ୍ୟ ଅଛି | ସେସବୁର ଅନ୍ତଃସ୍ବର ଏକ | ସବୁ ଗୁନ୍ଛାହୋଇ 
ରହିଛି ! ଦୂରରୁ ଶୁଣିହେବ, ଦେଖିହେବ । ଆହୁରି କେତେକ” ଣ ସମ୍ଭବ ହେବ | 
ଏସବୁ କଅଣ ପାଇଁ ହୋଇପାରୁଛି ? ଶବ୍ଦ ତରଙ୍ଗ କହନ୍ତୁ ଅଥବା ଚିନ୍ତା ତରଙ୍ଗ 
କହନୁ ଇଏ ହେଲା ମାଧ୍ଯମ | ସମ୍ପର୍କ ସ୍ଥାପନ କରି ଜାଣିଲେ ସବୁ ଏକା ପରି ବୋଧ 
ହେବ | ଇଣ୍ଟରନେଟ୍‌ର ଯୁଗରେ ଯୋଗାଯୋଗ ବ୍ଯବସ୍ଥା ଏହାର ପ୍ରମାଣ । ଏଇ 
ମାଧ୍ଯମ ସାହାଯ୍ୟରେ ଜ୍ଞାନର ଆଦାନପ୍ରଦାନ ସମ୍ଭବ ହୋଇପାରୁଛି | ତେଣୁ ବିଶ୍ବଵବ୍ୟବସ୍ଥା 
ବିଯୋଗର ବ୍ୟବସ୍ଥା ଆଦୌ ନୁହେଁ । ଏହା ଯୋଗର ଏକ ସୁନ୍ଦର ଏବଂ ସ୍ଵାଭାବିକ 
ବ୍ୟବସ୍ଥା । ଆବିଷ୍କାର କେବଳ କରିବା ଆବଶ୍ଯକ | ନଚେତ୍‌ ସବୁ ଅଛି । ନୂଆ 
କିଛି ବି ହେଉନାହିଁ । ସବୁ ନିର୍ଭର କରୁଛି ଆମର ଇଛା, ଆମର ଯୋଗ୍ୟତା ଉପରେ । 
ଯୋଗ୍ୟତାର ମାପକାଠିରେ ଯୋଗ ଦୃଢ଼ ହେବ | 

ସାଧାରଣତଃ ଯୋଗ ଶବ୍ଦ ଆମକୁ ଗ୍ୃହତ୍ୟାଗୀ ସନ୍ଧ୍ୟାସୀର ଧାରଣା ଦିଏ । ମାତ୍ର 
ଯୋଗ କେବଳ ତାହା ନୁହେଁ । ବିଯୁକ୍ତ ଭାବ, ଯୁକ୍ତଭାବ ନିର୍ବିଶେଷରେ ଆମେ 
ସଂସାରର ହେବା, ସମସ୍ତଙ୍କର ହେବା | ତ୍ୟାଗୀ ହେଲେ କେବଳ ଯୋଗ 
ହୋଇପାରିବ - ଏଇ ଧାରଣା ଯୋଗୁଁ ଯୋଗ ପ୍ରତି ଅନେକଙ୍କର ବିତସ୍ପୃହତା କନ୍ତେ 
ଦାରିଦ୍ର୍ୟ ହିଁ ଏହାର ଅନୁକୂଳ ଅବସ୍ଥା - ଏହା ମଧ୍ଯ ଏକପାଖିଆ ସିଦ୍ଧାନ୍ତ । ମୋଟ 
ଉପରେ ଜୀବନଧର୍ମୀ ହେବା ହିଁ ଯୋଗ । ଜୀବନକୁ ମାରିଦେବା, ଦବାଇ କରି 
ରଖିବା, ଆନମନା ହେବା ଏକ ଏକ ବିଶେଷ ପ୍ରକାର ବିକୃତି ବୋଲି ଆମେ 
କହିପାରିବା | 

ଯୋଗ ଏକ ପଥ | ସୁଯୋଗ ଏକ ବିଶେଷ ଅନୁକୂଳ ଅବସ୍ଥା । କାହାର 
କାହାର କବିତା ଲେଖିବା ପାଇଁ ଅନୁକୂଳ ଅବସ୍ଥା ଆସି ପହଞ୍ଚେ | କାହାର ବୁଲି ଦେଖିବା 
ପାଇଁ ସୁଯୋଗ ଆସି ଯୁଟେ । କିଏ କର୍ମ ମଧ୍ଯରେ ସନ୍ଧାନରେ ବାହାରିବା ପାଇଁ 
ବିଭିନ୍ନ ଆହ୍ଵାନ ଆସି ପହଞ୍ଚେ | ବିଜ୍ଞାନର ମନ ନେଇ ଅନୁସନ୍ଧାନ କରିବାର ପ୍ରବୃଭି 
ମଧ୍ଯ କାହାର ଜାଗିପାରେ । କାହାର କଣ୍ଠ ସୁଲଳିତ ଝଙ୍କାର ତୋଳିବା ପାଇଁ ଉଦ୍ୟତ 
ହୁଏ ତ କାହାର ପ୍ରାଣ ମୁକ୍ତତାର ସ୍ପର୍ଶରେ ଅଧୀର ହୋଇଉଠେ | ଇଏ ସବୁ ଗୋଟିଏ 
ଗୋଟିଏ ସୁଯୋଗ । ବିଶ୍ଵର ଛନ୍ଦ ସହ ଆପଣାର ଛନ୍ଦକୁ ସଚେତନ ଭାବରେ 
ଛନ୍ଦି ଦେବାର ବିରଳ ମୁହୂର୍ଭ । ଆମେ କ'ଣ ତାହା ସଦାବେଳେ ଜାଣିପାରୁ ? ଜାଣିଲେ 
ବି ତାକୁ କଅଣ ନିଜ ଭିତରେ ଧରି ରଖିପାରୁ ? ଧରି ରଖିଲେ ବି ତାହାର କ'ଣ 

ସଦବ୍ୟବହାର କରିପାରୁ ? 

କେତେଜଣ ତୁଳସୀଦାସଙ୍କ ପରି ପଦେ କଥାରେ ଘରୁ ଗୋଡ଼ କାଢ଼ନ୍ତି ? 
କେଇଜଣ ଭକ୍ତିର ଉଚ୍ଲାସରେ ମୀରାବାଇ ହୋଇପାରନ୍ତି ? ଚା” କେଟିଲ୍‌ରେ 
ବାଷ୍ପଉଠାଣ ଦେଖି କେତେଜଣ ଜେମ୍‌ସ୍‌ୱାଟ୍‌ ହୋଇପାରନ୍ତି ? ୟା ମାନେ ନୁହେଁ 
ଯେ ସର୍ବସାଧାରଣଙ୍କ ପାଇଁ ଦରଜା ବନ୍ଦ । ଏମାନେ ତ” ସର୍ବସାଧାରଣ ଜନତାଙ୍କ 
ମଧ୍ଯରେ ! କଥା ହେଲା ଆମେ ତ ସଦାବେଳେ ସାଧାରଣ ତାଲିକାରେ ରହିବା 
ପାଇଁ ମନ କରୁ | 

ଆମକୁ ଚେତେଇ ଦେବାପାଇଁ ସୁଯୋଗ ଆସେ ! ଆମକୁ ସଜାଡ଼ି ଦେବା 
ପାଇଁ ସୁଯୋଗର ଆବିର୍ଭାବ ହୁଏ । ଆମେ କଂ”ଣ ତାହା ବୁଝୁ । ଢୋଲ ପିଟା 
ହେଲେ ବି ଆମ ନିଦ ଭାଟ୍ଗେନାହିଁ | ଯଦି ବି ଭାଟ୍ଗେ ଆମେ ଘଟଣା କଂଣ ଜାଣିବା 
ପାଇଁ ଢୋଲପିଟା ସ୍ଥାନକୁ ଯାଉ । ଆରେ ବାବୁ ! ସେଠିକି କାହିଁକି ଯାଉଛ ? 
ଢୋଲ ଶବ୍ଦ କିଛି ସମୟ ପରେ ବନ୍ଦ ହୋଇଯିବ । କିନ୍ତୁ ତମ ଭିତରର ଢୋଲଟା 
ବାଜିବା ଚାଲିଥ୍‌ବ | ତମେ କ”ଣ ବାହାର ଢୋଲଟା ସଦାବେଳେ ବଜାଇ 
ରଖିପାରିବ ? ଭିତରେ ଯାହା ହେଲା ତାଆରି ଯୋଗୁଁ ତୁମେ ନିଦ୍ରା ଡେଜି ଉଠିଲ | 
ଆଉ ପୁଣି ନିଦ ମଳମଳ ଆଖିରେ ଯାଉଛ ସେ ଢୋଲ ପାଖକୁ ! ଚମଡ଼ାର ଢୋଲ 
ଏଠି ନିମିତ୍ତ ମାତ୍ର । ନିଜ ଚମଡ଼ାର ଢୋଲକୁ ଦେଖ | ତା”ର ସ୍ପନ୍ଦନକୁ ଅନୁଭବ 
କରିବା ଶିଖ । ତେବେ ଯାଇ ଜାଣିପାରିବ ତମେ ଅବେଳାରେ କାହିଁକି ଉଠିଲ | 

ଆମେ ଢୋଲିଆ ହେବା ନାଇଁ । ଆମେ ଯଦି ପାରିବା ଏଇ ଢ଼ୋଲପିଟା 
କେଉଁଥିପାଇଁ ଅଭିପ୍ରେତ, ତାହାରି ଯୋଗ୍ୟ ହେବା | ନିମିରଟିଏ ହୋଇପାରିବା ¦ ଆମେ 
ଘୋଷଣା କରିବା ନାହିଁ । ଢୋଲମାର୍କା ବୋଲି ଢ଼ମ କରିବା ନାହିଁ । ଆମେ ଆମ ବାଟ 
ବାଛିବା । ସେଇ ବାଟେ ଯିବା | ତଥାପି ମଧ୍ଯ ଢ଼ୋଲପିଡା କେଉଁଠି ଚାଲିଥିବ | କେହି 
କେହି ଉଦୁଥିବେ | ହୁଏତ ଆମର ସାଙ୍ଗ ହେଉଥିବେ | ତଥାପି ସାଙ୍ଗମାନେ ଖୋଜାଖୋଜି 
ହୋଇ ଖୁସିରେ ବାଟ ଚାନୁଥିବେ, ପରସ୍ମରର ଶୁଭ ମନାସୁଥିବେ | 

ଏହିପରି ସୁଯୋଗ ମାନେ ବାରବାର ଆସିବେ । ହରାଇଥିବା ସୁଯୋଗକୁ ନ 
ବାହୁନି ଆମେ ଚାହିଁଲେ ଉପସ୍ଥିତ ସୁଯୋଗର ସଦ୍ବ୍ୟବହାର କରିପାରିବା । ଏଇ 
ଧାରାରେ ଆମେ ନିଜର ହେବା, ସମାଜର ହେବା | ସାରା ଜଗତର ମଧ୍ଯ 
ହୋଇପାରିବା । ଏଇ ଅବସରରେ ଖୁସୀ ହୋଇ ଜଗତାତୀତଙ୍କ ଇଛାକୁ ସ୍ପୂଳ ରୂପ 
ଦେଇଚାଲିଥିବା | ବିକାଶର ବାଟରେ ଅଭ୍ୟୁଦୟମାନ ଘଟିବାରେ ଲାଗିଥବ | ¶ ତଥି 
ଆମେ ଅଭିଭୂତ ହୋଇପଡ଼ୁନଥବା, ନିତାନ୍ତ ସ୍ଵାଭାବିକ ଥବା । 


¥ 

ନୂଆ ହେବାଟା କ'ଣ କଷ୍ଟ ! 


ନବରଙ୍ଗପୁର ଜିଲ୍ଲାର ଜଣେ ବନ୍ଧୁ ନୂଆବର୍ଷ ପାଇଁ ଅଭିନନ୍ଦନ ପତ୍ରଟିଏ 
ପଠାଇଛନ୍ତି । ପ୍ରତିବର୍ଷ ପଠାନ୍ତି । କାର୍ଡ଼ ସହିତ ଚିଠିଟିଏ ମଧ୍ୟ ଆସିଥାଏ । ଏବର୍ଷ 
କୁନି ଚିଠିଟିଏ ତା' ସହିତ ଥଲା | ସେଥିରେ ଲେଖାଥୁଲା, ‘ନୂଆବର୍ଷର ଅନେକ 
ଅନେକ ଅଭିନନ୍ଦନ | ନୂଆ ହେବାଟା ଯେ କେତେ କଷ୍ଟ ଆମେ ଯେଉଁମାନେ 
ନୂଆଟିକିଏ ହେବାକୁ ଚେଷ୍ଟା କରୁଛେ ଜୀବନରେ.... ତାହା ବୁଝିପାରିବା । ସତ 
ଭାଇ ! ନୂଆ ହେବା ବହୁତ କଷ୍ଟ । ଆମେ ନୂଆ ନହେଲେ ଆମ ପାଇଁ କ'ଣ 
କେବେ ଏ ପୃଥିବୀରେ ନୂଆ ବର୍ଷ ଆସିବ ।” 

ବର୍ଷ ପରେ ବର୍ଷ ବିତିଯାଉଛି । କୋଉଟା ନୂଆ ଆଉ କୋଉଟା ପୁରୁଣା 
ବୋଲି ଜଣାପଡୁଛି ? ଆସୁଥୁବା ନୂଆବର୍ଷଟା ଦିନ କେତେଟାରେ ପୁରୁଣା 
ହୋଇଯାଉଛି | ମଳିନ ପଡ଼ିଯାଉଛି । ନୂଆ ଦିନରେ ଦୁନିଆସାରା ଖୁସୀ ଲାଗି ରହିଥୁବା 
ବେଳେ ଲୋମହର୍ଷଣକାରୀ ଘଟଣା ସବୁ ଖୁସୀକୂ ପାଣି କରିଦେଉଛି । ନିଜକୁ 
ଲୁଚାଉଥ୍‌ବା ମଣିଷମାନେ ସତରେ କ'ଣ ନୂଆ ହୋଇପାରନ୍ତି । ସଂଘର୍ଷ ଲାଗି ରହିଛି । 
ଉତ୍ତରଣ ମଧ୍ଯ ତା” ସହିତ ଅଛି । ଦୁର୍ଘଟଣା ସାଙ୍ଗରେ ଘଟଣା ମଧ୍ଯ ଘଟୁଛି । ସାରା 
ଜୀବନ ଆମକୁ ପ୍ରେରଣା ଦେଉଛି । ଇଏ ଏକ ଲୁଚକାଳି ଖେଳ ପରି । 

ପୁରୁଣାବର୍ଷ ପରି ମାସ ମଧ୍ଯ ପୁରୁଣା ହୁଏ ! ସେହିପରି ଦିନ । ବସ୍ତ ଚିରିଯାଏ । 
ଶରୀର ବୃଦ୍ଧ ହୋଇଯାଏ । ପଦାର୍ଥମାନେ ମଳିନ ଦିଶନ୍ତି । ପୁଣି ନୂଆ ବସ୍ତର ନୂତନ 
କଳେବର ଏବଂ ଅଭିନବ ବସ୍ତୁର ଆବିର୍ଭାବ ହୁଏ । ଯାହା ବହୁଦିନ ଧରି ଆମ 
ସହିତ ଥୁଲା ତାହା ଦିନେ ପାଖରୁ ଚାଲିଯାଏ | ପୁଣି ଆଉ କ'ଣ ଆସେ | କାଳକ୍ରମେ 
ସେ ବି ପରଦାର ଅନ୍ତରାଳକୁ ଅପସରି ଯାଏ | ପୁଣି ନୂତନର ଆବିର୍ଭାବ ଘଟେ । 
କ୍ରମାଗତ ଭାବରେ ଏଇ ନୂଆ ଓ ପୁରୁଣାର ଆବିର୍ଭାବ ଓ ତିରୋଭାବ ମଧ୍ୟରେ ଆମର 
କ”ଣ ହୁଏ ? ଆମ୍ଭେ ନୂଆ ହେଉ ନା ସେହିପରି ରହିଯାଉ ? ଆମ ଭିତରେ କିଏ 
ନୂଆ ହୁଏ ? ଶରୀର ତ କ୍ରମେ ପୁରୁଣା ହୁଏ । ମନ ତ ସ୍ଥବିର ପାଲଟେ । ପ୍ରାଣର 
ଶକ୍ତି ସ୍ତିମିତ ହୁଏ । ତେବେ ଆଉ ନୂଆ ହୁଏ କିଏ ? 

ଆମ ପାଖରେ ସାଧାରଣ ଭାବରେ ଉତ୍ତର ନାହିଁ । ତଥାପି ଆମେ ନୂଆ 
ଚାହୁଁ । ହେବାକୁ ମନ କରୁ । ତେବେ କ”ଣ ହେଲେ ଆମେ ସତକୁ ସତ ନୂଆ 
ହୋଇପାରିବୁ ତାହା ବୋଧହୁଏ ଜାଣିନାହୁଁ । ଯୁଗ ଯୁଗ ଧରି ପ୍ରଚେଷ୍ଟା ଅବଶ୍ଯ 
ଚାଲିଛି । ଜନ୍ମଦିନରେ ନୂଆର ସ୍ପର୍ଶ ଆମେ ପାଇବା ପାଇଁ ଜନ୍ମ ତାରିଖ ମନେରଖି 
କେତେ ଧୁମ୍‌ଧାମ୍‌ରେ ପାଳନ କରୁ | ବନ୍ଧୁବାନ୍ଧବଙ୍କ ଗହଣରେ, ପ୍ରିୟପରିଜନ 
ପରିବେଷ୍ଟିତ ହୋଇ ଆପଣାକୁ ଧନ୍ୟ ମଣ୍ଡ, କୃତାର୍ଥ ହେଉ | ଯେତେ 'ନୂଆ' “ନୂଆ” 
ବୋଲି ହୁରି ପକାଇଲେ ମଧ୍ଯ ନୂଆଟା କାହିଁ କେଉଁ ଦୂରରେ ରହିଥାଏ ! ସାଙ୍ଗ 
ହେବାକୁ ସେପଟୁ ଯେତେ ଆହ୍ଵାନ ଆସିଲେ କ”ଣ ହେବ ! ଏପଟଟା ପୂରା 
କାଲୁଆହୋଇ ରହିଥାଏ । ନିର୍ବେଦ ପରି ପଡ଼ିରହିଥାଏ | ପୁରୁଣା ଗହ୍ରଗୁଡ଼ାକ ଭାରୀ 
ତୋରା ଦିଶୁଥାଏ | ଧାଡ଼ିବାନ୍ି ଯେଉଁମାନେ ଧୂରୀଣ ସାଜିଥାଆନ୍ତି ସେମାନେ ନୂଆର 
ପାଖ ମାଡ଼ିପାରନଚ୍ତି ନାହିଁ | 

ପୁରୁଣାଟା କୋଉଠି ନାହିଁ କହିଲେ ! ଧର୍ମରେ, ସାହିତ୍ୟରେ, ନୀତିରେ, 
ରୀତିରେ, ଶିକ୍ଷାରେ, ଚଳଣି ଓ ଚାହାଣିରେ ପୁରାତନର ସ୍ବାକ୍ଷର | ଅନେକ ସମୟରେ 
ନୂଆ ମୁଣ୍ଡ ଟେକିବା ବେଳେ ପୁରୁଣା ଦବାଇ ଦିଏ । ମଞ୍ଜିରୁ ବୀଜପତ୍ର ବାହାରିବା 
ବେଳେ ଯେଉଁପରି ଅବସ୍ଥା, ପୁରୁଣା ଭିତରୁ ନୂତନର ଅଭ୍ୟୁଦୟ ସେହିପରି ଆୟାସସାଧ୍ଯ 
ମଧ୍ଯ | ଧର୍ମରେ ପରମ୍ପରା ଥାଏ | କିଛି ଶାସ୍ତ ଥାଏ | ରୀତିନୀତି ଥାଏ | ଏଥୁ ସହିତ 
କିଛି ମୁଲ୍ଲା ପଣ୍ତିତ, ପାଦ୍ରୀ ଅଥବା ଯାଜକ ଥାଆନ୍ତି । ଅଭ୍ଯସ୍ତ ଗୁଳାରେ ଚାଲିବା 
ଏକ ପ୍ରଥାରେ ପରିଣତ ହୁଏ । ଯିଏ ଗୁଳାରେ ଚାଲିପାରେ ନାହିଁ ସେ ଧାର୍ମିକ 
ହୋଇପାରେ ନାହିଁ ବୋଲି ଅପନିନ୍ଦା ପାଏ । ଗୋଠରେ ମିଶିପାରୁନଥବା ମଣିଷ 
ସାଧାରଣ ଦୃଷ୍ଟିରେ ଆଦୃତ ହୁଏ ନାହିଁ ଏବଂ ତା' ସଙ୍ଗେ ସଙ୍ଗେ ଯାଜକମାନଙ୍କ ଦ୍ଵାରା 
ଉପେକ୍ଷିତ ମଧ୍ଯ ହୁଏ ¦ ଶାସନ ମଧ୍ଯ ଅନେକ ସମୟରେ ଏମାନଙ୍କ ପକ୍ଷରେ ଯାଏ 
ନାହିଁ । ଚିରାଚରିତ ବ୍ୟବସ୍ଥାରେ ପୁରୁଣାକୁ ସ୍ବୀକାର କରାଯାଏ ଏବଂ ଚଳେଇ 
ନିଆଯାଏ । ନୂଆ ହେବାକୁ ମନ କରିବା ଅର୍ଥ ଦ୍ରୋହ ଆଚରଣ କରିବା ସହିତ 
ସମାନ ବୋଲି ବିବେଚନା କରାଯାଏ ! 

ନୂଆ ହେବାର ପ୍ରକ୍ରିୟା ଅହରହ ଟାଲିଛି | ମାତ୍ର କେତେଜଣ ଏଥରେ ସାମିଲ୍‌ 
ହୋଇପାରୁଛନ୍ତି ! ନୂଆ ହେବାକୁ ମନ କଲେ ଯାଇ ଜଣେ ଏଥୁରେ ମିଶିପାରିବ । 
ପୁରୁଣାର ଖୋଳ ଭିତରେ ଅବଶ୍ୟ ଏହି କ୍ରିୟାଟି ନୀରବରେ ଚାଲିଥିବ । ତଥାପି 
ବାହାରକୁ ଦିଶୁ ନ ଥବ । କିଛି ଘଟୁଥିବା ପରି ଆଦୌ ଜଣା ପଡ଼ୁନଥିବ । ତଥାପି 

ପ୍ରକ୍ରିୟାଟି ଚାଲୁ ରହିଥ୍‌ବ ! ଅନ୍ଧାର ଭିତରେ ହିଁ ଆଲୋକର ପ୍ରସ୍ତୁତି ପର୍ବ ଚାଲିଥାଏ | 
ହଠାତ୍‌ ଯେତେବେଳେ ଚାରିଆଡ଼ ଆଲୋକିତ ହୁଏ ତା' ପୂର୍ବରୁ ଆଲୋକର ସ୍ତୁରଣ 
ଘଟିଥାଏ । ଆମେ କେବଳ ଘଟଣାଟି ଘଟିସାରିବା ପରେ ହିଁ ଜାଣୁ ! ଏଥୁ ପୂର୍ବରୁ 
ପ୍ରସ୍ତୁତି ଆମ ଅଗୋଚରରେ ରହିଥାଏ | 

କୋଉଠି ଆମେ ନୂଆ ହେବା ? ଉତ୍ତର ହେବ - ସର୍ବତ୍ର | ପରିବାର କଥା 
ଦେଖାଯାଉ । ପାଞ୍ଚ ଜଣ ଏକାଠି ରହୁଛନ୍ତି । ଗୋଟିଏ ଢାଞ୍ଚାରେ ସବୁ ଚାଲିଛି । 
ଜଣେ ଯଦି ଟିକିଏ ଅଲଗା ପ୍ରକାରର ହେଲା, ତେବେ ମେଳ ବିଗିଡ଼ିଯିବ | ଚିରାଚରିତ 
ରୀତିରେ ଚାଲିଲେ ହିଁ ସବୁ ଠିକ୍‌ ଚାଲିଛି ବୋଲି ଧରି ନିଆଯାଏ । ସବୁ ଚାଲିଥାଏ 
ସତ, ମାତ୍ର ପରିବର୍ଭନ ନ ଥାଏ, ଭିନ୍ନ ସ୍ଵାଦ ନଥାଏ, ଆଗକୁ ବଢ଼ିବା ନ ଥାଏ । 
ଜଣେ ଯଦି ଭିନ୍ନ ପ୍ରକାରର ହେଲା ତେବେ ଆଉମାନେ ତାକୁ ବୁଝିବାର ମାନସିକତା 
ହାସଲ କରିବା ଦରକାର । ସାମାଜିକ କ୍ଷେତ୍ରରେ ସେହିପରି । ପୂଜାପାର୍ବଣ, ବନ୍ଧୁ 
ସମ୍ପର୍କ, ବିବାହବ୍ରତ ଇତ୍ଯାଦି ସାମାଜିକ ଅନୁଷ୍ଠାନମାନଙ୍କରେ ମଧ୍ଯ ଜଣେ ଆପଣା 
ବାଟରେ ଚାଲି ପାରିବାର ସ୍ଵାଧୀନତା ଖୁବ୍‌ କମ୍‌, ଯଦିଓ ଆମେ ନିଜକୁ ସ୍ଵାଧୀନ 
ବୋଲି କହୁ । ସ୍ବାଧୀନତାର ପରିସର କେବଳ ରାଜନୀତିକ ସ୍ତର ଯାଏ ସୀମାବଦ୍ଧ 
ହୋଇରହିଛି - ଅର୍ଥନୀତିକ ସ୍ଵାଧୀନତା, ସାମାଜିକ ସ୍ବାଧୀନତାଯାଏ ଆସିନାହିଁ । ଆସିବ 
ନାହିଁ ଯେପର୍ଯ୍ୟନ୍ତ ଆମେ ସତକୁ ସତ ଇଚ୍ଛା ନ କରିଛୁ । ଜଣେ ଆତ୍ସୀୟ ବାଧଵକାରେ 
ପଡ଼ିଲେ ସମାଜ ଆଶା କରିବ ଆଗେ ଯାଇ ସ୍ବଦେହରେ ଶଙ୍ୋଳି ଆସିବା ପାଇଁ | 
ଆପଣଙ୍କର ଇଛା ଥାଉ ଅବା ନ ଥାଉ | ଯଦି ଆପଣ ଦେହଟା ନେଇ ସେଠାରେ 
ପହଞ୍ଚ ପାରିଲେ ତେବେ ସବୁ ଠିକ୍‌ । ନଚେତ୍‌ ସବୁ ନିମିଷକରେ ବିଗିଡ଼ିଯିବ । 
ବାହାରକୁ ଆପଣ ପୂରା ଦେଖାଯାଉଥ୍‌ବେ, ତେବେ ଯାଇ ସ୍ବୀକୃତ ହେବେ । 

ଭିତରକୁ ଦେଖୁଛି କିଏ । ଆପଣ ଯଦି ରୋଗୀ ପାଇଁ ପ୍ରାର୍ଥନା କରୁଥିବେ, 
ଅନ୍ତର ଦେଇ ଆପଣାର ଆକୃତି ଜ୍ଞାପନ କରୁଥିବେ ଅଥବା ଆପଣାର ସଦିଛା ପ୍ରକଟ 
କରୁଥିବେ, ସେଥୁରେ ସମାଜର ବିଶେଷ କିଛି ଯାଏ ଆସେ ନାହିଁ । କାରଣ ଆପଣ 
ବାହାରେ କିଛି କରିବା ପରି ଦିଶୁନାହାନ୍ତି । ଅନ୍ତରକୁ ଅବା ସାମାଜିକ ଜୀବମାନେ 
ଦେଖିପାରିବେ କିପରି ? ଉପସ୍ଥାନ ତାଲିକାରେ ଆପଣଙ୍କର ନାମ ଦରଜ ହେବା 
ଚାହି । ନହେଲେ ସମାଜର ଖାତାରେ ଛକି ପଡ଼ିଯିବ । ଆପଣ ଏ କ୍ଷେତ୍ରରେ ନୂଆ 
ହେବାପାଇଁ ଚେଷ୍ଟା କଲେ 1 ମାତ୍ର ଏତେ ସହଜ ନୂହେଁ ! 

ଶିକ୍ଷା କ୍ଷେତ୍ରରେ ଦେଖନ୍ତୁ । ପାଠ ସବୁଠି ପଢ଼ାହେଉଛି । ଆପଣ ଯଦି କିଛି 

ଭିନ୍ନ ଢଙ୍ଗରେ ପଢ଼ାଇଲେ ତେବେ ଅନାଯମାନଙ୍କର ଦୃଷ୍ଟିକଟୁ ହେବେ । ଶିକ୍ଷାରେ 
ଦୂରତା କମିବା କଥା ! ମାତ୍ର ବ୍ୟବସ୍ଥା ଏପରି ଯେ ଦୂରତା ବଢୁଛି ! ଛାତ୍ର ଓ ଶିକ୍ଷକ 
ଭିତରେ, ପରିଚାଳକ ଓ ଶିକ୍ଷକଙ୍କ ଭିତରେ, ଶିକ୍ଷାନୁଷ୍ଠାନ ଓ ଅଭିଭାବଙ୍କ ମଧ୍ଯରେ 
ଦୂରତା ବଢ଼ିବାରେ ଲାଗିଛି ସିନା, କମୁନାହିଁ | ଏର ବ୍ୟବସ୍ଥା ଭିତରେ ଆପଣ ଟିକିଏ 
ନୂଆ ହୋଇ ଦିଶିଲେ ସାଙ୍ଗେ ସାଟ୍ଗେ ଟାହିଟାପରାର ଶରବ୍ଯ ହେବେ । କେହି 
ଆପଣଙ୍କୁ ଖୋଲାଖୋଲି ସମର୍ଥନ କରିବେ ନାହିଁ | ଆପଣ ଏକାକୀ କିଛି ବାଟ ଯିବା 
ପରେ ସାଙ୍ଗରେ କାହାକୁ ନ ପାଇ ଏକୂଟିଆ ହୋଇଯିବେ । 

ନୂଆ ହେବାର ବାଟ ଆଗରୁ ନ ଥାଏ | ତିଆରି କରିବାକୁ ପଡ଼େ | ପୁରୁଣା 
ସବୁ ସମୟରେ ସୁଖପ୍ରଦ ମନେହୂଏ ସତ, ମାତ୍ର ସେଥିରେ ଉଷ୍ମତା ନଥାଏ ¦ ଅଧୁକାଂଶ 
ଅଭ୍ୟସ୍ତ ଜୀବନଟିକୁ ଆପଣେଇ ନେଇଥାଆନ୍ତି | ଏଥୁରେ ବିପଦ ନଥାଏ, ହରାଇବାର 
କିଛି ନଥାଏ କି ହଇରାଣ ହେବାର ମଧ୍ଯ କିଛି ନ ଥାଏ । ଇଏ ଏକପ୍ରକାର ସହଜ 
ରାସ୍ତା, ନିର୍ମଳ ସରଣୀ | ପୁରୁଣାରେ ସାମାଜିକ ସ୍ବୀକୃତି ଥାଏ | ଚିରାଚରିତ ଭାବରେ 
ସବୁ ଚାଲିଥାଏ । ଏଣୁ ମୁଣ୍ଡ ଖର୍ଚ୍ଚ କରିବାର ଆବଶ୍ଯକତା ପଡ଼େନାହିଁ । ତଥାପି 
ଏତେ ସୁବିଧା ସତ୍ତେ କେତେକଙ୍କୁ ପୁରୁଣାଟା ଉତ୍କନ୍ତରି ଲାଗେ । ସେତିକିବେଳେ 
ନୂଆ କିଛିର ଆବିର୍ଭାବ ହୁଏ । ପୁରୁଣାଟା ପାଖ ନ ଛାଡ଼ିଲେ ନୂଆ ପଶିପାରେ 
ନାହିଁ । ଉଭୟ ପ୍ରସ୍ଥାନ ଏବଂ ଆଗମନ ଏକ ସଙ୍ଗରେ । ଆମେ ନୂଆକୁ ମନ କଲେ 
ବଳେ ବଳେ ପୁରୁଣା ଆମକୁ ପରିତ୍ୟାଗ କରିବ | ଅନ୍ୟ ଭାଷାରେ କହିଲେ ପୁରୁଣାର 
ଫାଶରୁ ଖସିଲେ ଯାଇ ନୂଆ ଅତ୍ଲପ୍ରକାଶ କରିବ | ତେବେ ନୂଆ ଓ ପୁରୁଣାର 
ସଂଘର୍ଷ ଏଇ ମଣିଷଠାରେ ହିଁ ସଙ୍ଗଠିତ ହେବ ! ମଣିଷ ହିଁ ଅସଲ ନିମିତ୍ତ । 

ନୂଆ ହେବା ସଦାବେଳେ ମହଙ୍ଗା । ଏଥୁରେ ଅନେକ ଦେବାକୁ ପଡ଼େ । 
ଭାଙ୍ଗବାଜୁ, ହାରିବାକୁ, ଚୁପ୍‌ ରହିବାକୁ, ମିଶିବାକୁ ପଡ଼େ । ରାସ୍ତା ତିଆରି କରିବା 
ପାଇଁ ହୁଏ । ଆଗରୁ ନୂଆର ଚଟିହୃବର୍ଣ କିଛି ନ ଥୁବାରୁ ବାଟୋଇ ହଡ଼ବଡ଼େଇ ଯିବା 
ସ୍ଵାଭାବିକ | ବିଘଟନର ପ୍ରକ୍ରିୟା ମଧ୍ଯରୁ ବାହାରି ଆସିବା ପାଇଁ ମୂଲ୍ୟ ଦେବାକୁ 
ହୁଏ | ତଥାପି ଯାହା ଶେଷରେ ମିଳେ ତାହା ପଥ ମଧ୍ଯରେ ହରାଇଥ୍‌ବା ସମ୍ପଦ 
ଅପେକ୍ଷା ଯଥେଷ୍ଟ ଅଧୁକ ! ଖାଲି ସେତିକି ନୁହେଁ, ଯାତ୍ରୀ ସତତ ଯାତ୍ରା ପଥରେ 
ଆଗୋଉଥବାରୁ ତଦ୍ଜନିତ ଆନନ୍ଦ ଏବଂ ଅନୁଭୂତିର ଯୋଗ୍ୟ ହୁଏ । 

କିଏ ନୂଆ ହେବାକୁ ଚାହେଁ ? କିଏ ପୁରୁଣା କୂଅ ଭିତରୁ ବାହାରକୁ ଆସି 
ସୂର୍ଯ୍ୟାଲୋକ ପାଇବା ପାଇଁ ବ୍ୟାକୁଳ ହୁଏ ? ଜୀବନ ସରଣୀରେ ପୁରୁଣାର ଆକର୍ଷଣ 
ବେଶୀ | ତାଆରି ଭିତରେ ନୂଆ ବାରୁଦ ଥାଏ । ଅବସ୍ଥା ଚକ୍ରରେ ନିଆଁ ଧରେ । 

୧୬୫ 


ଆଖି ଝଲସାଇ ଦିଏ | ଗାତଟିଏ ହେଲେ ଯାଇ କୁଦଟିଏ ସମ୍ଭବପର | କ୍ଷତି ହେଲେ 
ବୃଵ୍ଧି ଅବଶ୍ୟମ୍ଭାବୀ । ନୂଆ ହେବା ଏତେ ସହଜ ନୂହେଁ - ଏକଥା ସତ | ମତ୍ର 
ତା' ନହେଲେ ଗତ୍ୟନ୍ତର ନାହିଁ । ହେବାକୁ ହିଁ ପଡ଼ିବ । ପଛକୁ ଫେରିଯିବା 
କସ୍ମିନ୍‌କାଳେ ସମ୍ଭବପର ନୁହେଁ । ସ୍ଥିତାବସ୍ଥା ଅନନ୍ତ ସମୟ ପାଇଁ ରହିବ ନାହିଁ । 
ଏଣୁ ବଦଳିବାକୁ ପଡ଼ିବ । ନୂଆ ଆଖିରେ ନୂଆ ହୋଇ ନୂତନ ପୂଥବୀକୁ ଦେଖିବାକୁ 
ପଡ଼ିବ । ହେଉ ପଛେ ଯେତେ କଷ୍ଟ ! 


¥ 

ଭାଙ୍ଗବାର ଛନ୍ଦ 


ସେଦିନ କଲେଜ୍‌ରେ ଗଦା ହୋଇଥବା ଶତାଧ୍ବକ ସାଇକେଲ ମଧ୍ଯରୁ ବେଶ୍‌ 
କେତୋଟି ହଠାତ୍‌ ଧଡ଼୍‌ ଧଡ଼୍‌ ଶବ୍ଦ କରି ତଳେ ପଡ଼ିଗଲା | ଗହଳିରେ ଏହା ଏକ 
ସବୁଦିନିଆ ଦୃଶ୍ୟ । ତେବେ କଲେଜ୍‌ କିମ୍ବା ଝୁଲମାନଙ୍କରେ ଏହିପରି ଘଟଣା 
ନିତିଦେଖା କଥା | କେହି ଏହାକୁ ଅସ୍ବାଭାବିକ ମନେକରନ୍ତି ନାହିଁ | ଏପରି ମନେକରି 
ନିଜର ସ୍ବାଭାବିକ ସ୍ଥିତି ଦୋହଲାଇବା ପାଇଁ ଅଧବକାଂଶ ସୁଖପ୍ରଦ ମଣନ୍ତି ନାହିଁ । 
ତଥାପି ବ୍ୟତିକ୍ରମ ଥାଏ | ବିକଛ ରୁଚି ମଧ୍ଯ ଥାଏ | ଜଣେ ବୟୋଜ୍ୟେଷ୍ଠ ଅଧ୍ୟାପକଙ୍କ 
ଦୃଷ୍ଟିରେ ଥରେ ଏଇ ଘଟଣାଟି ଧରାଦେଲା |! ସେ ସ୍ବେହଭରା କଣ୍ଠରେ ଏ ଦୃଶ୍ୟର 
ନାୟକ ସାଜିଥିବା ଏବଂ ଅଧ୍ୟାପକଙ୍କର ଆଖିରେ ଧରାପଡ଼ି ଯାଇଥବା କିଶୋରକୁ 
ପାଖକୁ ଡାକି ପଚାରିଲେ, “ବାବୁରେ ! ତତେ ମୁଁ ଆକଟ କରୁନାହିଁ | ଦୁ ସେପରି 
ଭାବିବୁ ନାହିଁ । ମାତ୍ର ଜାଣିବାକୁ ଚାହୁଁଛି, ୟେ କାମଟି କରି ତତେ କ'ଣ ମିଳିଲା ? 
ଯଦି ଏଥରେ ତୁ ସୁଖ ପାଇଥାଉ, ଖୁସୀ ହୋଇଥାଉ ତେବେ ମୋର ଆପରି ନାହିଁ । 
ମାତ୍ର ଥରେ ନିଜକୁ ପଚାରି ଦେଖିଲୁ ! ଯଦି କିଛି ତୋର ଲାଭ ନାହିଁ ତେବେ ଏ 
ନିର୍ଜୀବ ସାଇକେଲ୍‌ଗୁଡ଼ିକୁ ପକାଇ ଦେଇ ପାରିଲୁ କିପରି ? କାହିଁକି ଏଇ ବୃଥା 
ପରିଶ୍ରମ କଲୁ ?” ପିଲାଟି ଅନୁତପ୍ତ ହେଲା କି ନାହିଁ ଅଲଗା କଥା | ମାତ୍ର ଏ ପ୍ରଶ୍ନର 
କୌଣସି ଉତ୍ତର ନଦେଇ ତଳକୁ ସାମାନ୍ୟ ମୁଣ୍ଡପୋତି ନୀରବରେ ଧୀରେ ଧୀରେ 
ଚାଲି ଯାଇଥଲା | 

ଭଙ୍ଗାଗଢ଼ା ନିତି ଏ ସଂସାରରେ ଚାଲିଛି । ସବୁ ଭାଙ୍ଗିବା କିନଧୁ ସମାନ ନୁହେଁ | 
ରାସ୍ତାକଡ଼ ବତୀଖୁଣ୍ଟର ଟ୍ୟୁବକୁ ଅନାୟାସରେ ଟେକା ଫୋପାଡ଼ି ଭଙ୍ଗାଯାଇ ପାରୁଛି । 
ସୁନ୍ଦର ଫୁଲଗଛଟିଏ ମଧ୍ଯ କାହାରି କାହାରି ଲୋଲୁପ ଦୃଷ୍ଟିରୁ ନିସ୍ତାର ପାଉନାହିଁ | ଫୁଲ 
ତ ନେଉଛନ୍ତି, ପରନୁ ଗଛକୁ ମଦ୍ଯ ମୂଲ୍ୟ ଦେବାକୁ ପଡ଼ୁଛି | ରାସ୍ତା କେଉଁଠି ଭଙ୍ଗାଗଲାଣି 
ତ କେଉଁଠି କାନ୍ଧ | ତେବେ ଭାଙ୍ଗିବା କ”ଣ ପାଇଁ ? ଯଦି ଭାରିବା କେବଳ ଭାଙ୍ଗିବାରେ 
ହିଁ ସୀମିତ ରହିଲା ତେବେ ଏ ଭାଙ୍ଗିବାର ଉଦ୍ଦେଶ୍ୟ କ'ଣ ? 

କଳାପାହାଡ଼ ଅନେକ ମୂର୍ଭି ଭାଙ୍ଗିଥଲା | ମନ୍ଦିର ଭାଙ୍ଗିଥଲା ! ବାମିୟାନ୍‌ରେ 

୧୬୭ 


ପ୍ରକାଣ୍ଡ ବୁଦ୍ଧମୂରି ପାଷଣ୍ଡମାନେ ଭାରି ପକାଇଲେ । ଯୁଦ୍ଧରେ ମଧ୍ୟ ଅନେକ ସୌଧ 
ଭୂତଳଶାୟୀ ହୁଏ । ଦୁର୍ଘଟଣାରେ ହାଡ଼ ଭାଙ୍ଗିଯାଏ । ପ୍ରକୃତିର ବ୍ୟବସ୍ଥା ଏପରି ଯେ, 
ହାଡ଼କୁ ହାଡ଼ ଅନୁକୂଳ ପରିବେଶରେ ଏକାଠି ଲଗାଇ ରଖିଦେଲେ ତାହା ମନକୁ 
ମନ ଯୋଡ଼ି ହୋଇଯାଏ । ଏଇ ଯୋଡ଼ି ହୋଇଯିବାର ପ୍ରକ୍ରିୟା ପ୍ରାକୃତିକ । ଖିଷଧ 
ଏବଂ ବିଧ୍ବବ୍ୟବସ୍ଥା କେବଳ ତାହାକୁ ତ୍ବରାନ୍ବିତ କରିବାରେ ଏକ ପରିବେଶ ସୃଷ୍ଚି 
କରେ । 

ଯିଏ କେବଳ ଭାଙ୍ଗିବା ପାଇଁ ଭାଙ୍ଗେ ସିଏ କିଛି ବି ଗଢ଼ିପାରେ ନାହିଁ । 
ସ୍ପଜନର ବହୁ ଦୂରରେ ଥାଏ | ଏକ ପାଶବିକ ଝୁଙ୍କ୍‌ରେ ନଷ୍ଟ କରିପକାଏ | ଯୋଜନା 
ନ ଥାଏ କି ଶୃଙ୍ଖଳା ନ ଥାଏ | ଯେଉଁ ମଣିଷର ଜୀବନରେ ଶୃଙ୍ଖଳା ବୋଲି ପ୍ରକୃତରେ 
କିଛି ଥବ, ସେ ତୁଛା ଭାର୍ିବାରେ ନିଜକୁ ରାଜି କରାଇପାରିବ ନାହିଁ | 

ଅସଲ ଭଙ୍ଗା ଭିତରେ ଗଢ଼ିବା ପ୍ରଛ୍ୁନ୍ନ ହୋଇ ରହିଥାଏ । ସେଇ କେବଳ 
ଏପରି ରୀତିରେ ଭାଙ୍ଗିପାରିବ ଯାହା ପାଖରେ ଗଢ଼ିବାର କ୍ଷମତା ଥିବ, ସାମର୍ଥ୍ୟ ଥିବ | 
ଯିଏ ଦଣ୍ଡଦେଇ ପାରିବ ସିଏ ପୁଣି କ୍ଷମା ଦେଇ ପାରିବ । ଦୁଇ ବିପରୀତ ରୀତି 
ଭିତରେ ସମ୍ପର୍କର ସେତୁ ଥିବ ! ଏହା ହେଉଛି ଛନ୍ଦ । ଭାଙ୍ଗିବାର ଛନ୍ଦ ସମସ୍ତଙ୍କ 
ପାଖରେ ନଥାଏ । ଅଧ୍ବକାଂଶ ଭାଙ୍ଗି ପାରତ୍ତି ସତ, ମାତ୍ର ଗଢ଼ି ପାରନ୍ତି ନାହିଁ । 
ସେମାନଙ୍କର ରାସ୍ତା ଏକତରଫା | ଅନ୍ୟ ତରଫଟିକୁ କରାୟତ କରିପାରି ନଥାନ୍ତି । 
ଏଣୁ କଳାପାହାଡ଼ ହୁଅରୁ କି ଆଉ କ'ଣ ହୁଅନ୍ତୁ କସ୍ପିନକାଳେ ସେତୁଟିଏ ହୋଇପାରନ୍ତି 
ନାହିଁ । ଯାହା ଭିତରେ ବହ୍ଧି ଥାଏ ସେ ହିଁ ସେତୁଟିଏ ହୋଇପାରିବ । ଯାହା ଭିତରେ 
ସୃଜନଶଲ୍ତି ଥାଏ ସେ ହିଁ ନଷ୍ଟ କରିପାରିବ । ନିଜେ ଯୋଗ୍ୟ ହେଲେ ଯାଇ ଆଉ 
କାହାକୁ ଯୋଗ୍ଯ କରି ପାରିବ । 

ଜୀବନର ଛନ୍ଦଟିଏ ଥାଏ | ଏଇ ଛନ୍ଦ ଥଲେ ନୀରସ କିମ୍ବା ବିରସ ଲାଗେନାହିଁ ! 
ମଣିଷ ସୃଷ୍ଟିଶୀଳ ହୁଏ ! କେହି କେହି ଆପଣାକୁ ନିନ୍ଦନ୍ତି । ଜନ୍ନ ହୋଇଥବା ଦେଶକୁ 
ନିନ୍ଦନ୍ତି । ମାତୃଭାଷାକୁ ନିନ୍ଦନ୍ଥି । ଭାବନ୍ତି ଆଉ କୋଉଠି ହୋଇଥିଲେ ସିଏ ବିଖ୍ଯାତ 
ହୋଇସାରନ୍ତେଣି । ଏତିକି କିଛି କମ୍‌ ଶକ୍ତିଶାଳୀ ନୁହେଁ । ଫଳରେ ସିଏ ଆପଣାଛାଏଁ 
ଭାଙ୍କିଯାଆନ୍ତି ¦ ଭିତରେ ଏବଂ ବାହାରେ ଦୁର୍ବଳ ହୋଇଯାଆନ୍ତି । ଦୁର୍ବଳ ହେଲେ 
ଦାଉ ସାଧ୍ବବା ପାଇଁ ମନ ହାଇଁପାଇଁ ହୁଏ । ହେଉପଛେ ସିଏ ମୂର୍ରିଟିଏ ଅବା 
ମଣିଷଟିଏ । ସବଳ ଏହା କରେ ନାହିଁ । କରିପାରେ ନାହିଁ । ସବଳ ଭିତରେ 
ଭିତରେ ଅମିତ ବଳର ସ୍ପର୍ଶ ପାଉଥାଏ ବୋଲି ବାହାରେ ବଳଶାଳୀ ହୋଇ ଦେଖାଯିବା 
ପାଇଁ ତା'ର ମନ ଡଙ୍କାଏ ନାହିଁ । ସେ ସ୍ପିର ହୁଏ । ସୃଷ୍ଟିଶୀଳ ହୁଏ | 

୧୬୮ 


ଜୀବନ ଛନ୍ଦମୟ ହେବାଟା କ”ଣ ? ଏଥରେ କେତୋଟି ଛନ୍ଦ ନଥାଏ, 
ଥାଏ ଗୋଟିଏ ଛନ୍ଦ | ବିଶ୍ବରେ ଗୋଟିଏ ଛନ୍ଦ ହିଁ ସୁନ୍ଦିତ ହେଉଛି ଅନେକ ରାଗିଣୀରେ | 
ଏହି ଏକର ଅର୍ଥ ଗଣିତ ଦୃଷ୍ଟିରୁ ଗୋଟିଏ ନୁହେଁ । ଇଏ ହେଉଛି ସେହି ଏକ ଯାହା 
ଅନେକ ଭିତରେ ପ୍ରତିଫଳିତ | ଗୋଟିଏ ଆଲୋକ, ଗୋଟିଏ ଶକ୍ତି, ଗୋଟିଏ ଛନ୍ଦର 
ଅର୍ଥ ହେଉଛି ତାହା ୟୁନିକ୍‌ । ଆଉ ବିକଳ କିଛି ନାହିଁ । ଦୋସରା ସ୍ଵର କିଛି ନାହିଁ । 
ଏହା ଏପରି ଏକ ମୌଳିକ ଏକକ ଯାହା ଅସଂଖ୍ୟ ଯୌଗିକ ସ୍ଥିତିର କାରଣ | 

ଭାଙ୍ଗିବାର ଛନ୍ଦଟିଏ ଥାଏ । ସୃଜନର ନବ ନବ ରୂପାୟନ ୟାରି ଯୋଗୁ ହିଁ 
ସମ୍ଭବପର ହୁଏ | ଇଏ ହେଉଛି ଗୋଟିଏ ମ୍ୟୁଟେସନର ପ୍ରକ୍ରିୟା, ନିତ୍ୟ ସୃଷ୍ଟିଶୀଳ | 
ସୃଷ୍ଟିର ଅନ୍ତର୍ନିହିତ ଅର୍ଥ ହେଲା ଭାଙ୍ଗିବା ! ନଭାଙ୍ଗିଲେ ସୃଷ୍ଟି କିପରି ହେବ ! ତେବେ 
ଭାଙ୍ଗି ପାରିବ କିଏ ? ଯାହା ଭିତରେ ସ୍ୃଜନର ସ୍ପନ୍ଦନ ଜାତ ହେଇଥ୍‌ବ ସେଇ ହିଁ 
ରାର୍ଗିପାରିବ | ଅର୍ଥାତ୍‌ ସୃଷ୍ଟି କରିପାରିବ | କାରଣ ଭାର୍ଗିବା ସହିତ ନବସ୍ପଷ୍ଟି ଓତଃପ୍ରୋତ 
ଭାବେ ଜଡ଼ିତ । ସୃଷ୍ଟିର ଛନ୍ଦ ସହିତ ଯିଏ ଆପଣାର ଛନ୍ଦକୁ ମିଶାଇ ପାରୁଥବ ସେଇ 
କିଛି କରିପାରିବ । ଯିଏ ନିଜ ଭିତରେ ଅଙ୍କୁରିତ ବୀଜକୁ ବହନ କରୁଥିବ ସେଇ 
ଅଙ୍କୁରାର୍ପଣ କରିପାରିବ | ଯିଏ ଆପଣା ଭିତରେ ସାରାଜଗତ ସହିତ ସଖ୍ୟ ସ୍ଥାପନ 
କରି ପାରୁଥବ ସେଇ ନୂଆ ହୋଇ କିଛି କରିପାରିବ । ଅନ୍ୟ ଭାଷାରେ କହିଲେ 
ଯିଏ ଜୀବନଟିଏ ପ୍ରକୃତରେ ବଞ୍ଚିବ ସେଇ ନୂତନତାର ସ୍ବାଦ ଚଖାଇପାରିବ । 

ଏ ପ୍ରଥବୀରେ ଅନେକ କିଛି ଅସଜଡ଼ା ହୋର ରହିଛି । ଅନେକ ବିକୃତି 
ବସା ବାନ୍ଧି ରହିଛି । ମୁଖା ଉହାଡ଼ରେ ଅନେକ ମୁହଁ ଜୀଇଁ ରହିଛି । ପୁରୁଣା ଯାଦୁ 
ସବୁ ସ୍ତରରେ ମାଡ଼ି ଯାଇଛି | ଏଠି ଭାଙ୍ଗବାର ଆଵଶ୍ଯକତା ଜରୁରୀ । ଏକଥା 
ସମସ୍ତେ କହୁଛନ୍ତି ସତ ମାତ୍ର କେତେ ଜଣ ବାହାରୁଛନ୍ତି ? ଯିଏ ନିଜ ଭିତରେ 
ଗୋଟାପଣେ ଥୋବରା ହୋଇ ରହିଛି ସିଏ କିଛି ବି କରି ପାରିବ ନାହିଁ । 

ଏଥୁପାଇଁ ସାହସ ଦରକାର, ସଂକଳ ଦରକାର, ପ୍ରବଳ ଇଚ୍ଛାଶକ୍ତି ଦରକାର | 
ବ୍ୟକ୍ତିର ଜୀବନରେ ଏହା ସେତିକିବେଳେ ସମ୍ଭବ ହେବ ଯେତେବେଳେ ତା’ 
ଭିତରେ କିଛି ଅସଜ ଲାଗୁଥବ, ଚିଟା ଲାଗୁଥିବ, ଆଳ୍ଚି ପରି ଲାଗୁଥିବ । ସନ୍ତୁଷ୍ଟ 
ଏହା ପାରିବ ନାହିଁ । ଯାହାର କିଛି ବୁଝିବାର ନାହିଁ ସିଏ ଏହା ବୁଝି ମଧ୍ଯ ପାରିବ 
ନାହିଁ । ନିଜ ନିଜର କର୍ମଭୂମିରେ କେତେଜଣ ଏଥରେ ରୁଚି ରଖିଲେ ପୂଥବୀରେ 
ଅନେକ କଥା ସମ୍ଭବ ହୋଇପାରିବ | ନିଜେ ଭାର୍ଗିଗଲେ ଜଣେ ଆଉ କିଛି ଭାଙ୍ଗିବା 
ପାଇଁ ଯୋଗ୍ୟ ହେବ । ଭାଙ୍ଗିଯିବା ଅର୍ଥାତ୍‌ ବଦଳି ଯାଉଥବା । ଆପଣାର ଭୂମିଟି 

ଉପରେ ଯିଏ ନିତ୍ୟନୂତନ ହୋଇ ଫୁଟି ପାରୁଥୁବ ସେ ହିଁ ନୂତନ ପୃଥଵବୀର ହେତୁ 
ହୋଇପାରିବ । 

ଭାଙ୍ଗବାର କଳା ହେଉଛି ଭାଙ୍ଗିବାର ଛନ୍ଦ । ଆଗକୁ ଦେଖିପାରୁଥଲେ, 
ଭବିଷ୍ୟତମୁଖୀ ହୋଇ ପାରିଥିଲେ, ବିଶ୍ଵାସ କାଳକ୍ରମେ ନିର୍ଭରତାରେ ପରିଣତ 
ହୋଇଥୁୂଲେ ଏବଂ କାହାର ଅନନ୍ୟ ସ୍ମର୍ଶର ଆକର୍ଷଣରେ ଆକର୍ଷିତ ହୋଇପାରୁଥଲେ 
ଜଣେ ଏହା ପାରିବ । ଭାଙ୍ଗିବା ଅବସରରେ ସୃଷ୍ଟି କରିଯାଉଥୁବ । ପରିବର୍ଭନର 
ସ୍ରୋତରେ ଅପୂର୍ଣ୍ଣ ପୂର୍ଣ୍ଣ ହୋଇ ଯାଉଥିବ ! ଜୀବନ ବଦନୁଥବ, ତା' ସହିତ ଜଗତ 
ମଧ୍ଯ ବଦଳିବାରେ ଲାଗିଥିବ । 

ସ୍ର ଓ ସ୍ଵାକ୍ଷର 


ଆମ ସମସ୍ତଙ୍କର ନିଜର ସ୍ଵର ଅଛି ! ସ୍ବାକ୍ଷର କ୍ଷେତ୍ରରେ ଜଣେ ଆଉ ଜଣକ 
ଠାରୁ ଅଲଗା ନିଶ୍ଚୟ ¦ ତେବେ ଏ ସ୍ବରର ଉତ୍ପତ୍ତି କେଉଁଠୁ ? ଯୋଗଶାସ୍ତ୍ରେ ଅନାହତ 
କଥା କୁହାଯାଇଛି । ଏଇଟି ହେଉଛି ପ୍ରଣବ । ମୂଳଧ୍ଵନି । ବୀଜମନ୍ତ୍ର । ଏଇଥିରୁ 
ସବୁ ସ୍ଵରର ସୃଷ୍ଟି ବୋଲି କୁହାଯାଏ । ତେବେ ସ୍ଵର କ'ଣ ସଂଖ୍ୟା ଦୃଷ୍ଟିରୁ ଗୋଟିଏ । 
ଗଣିତ ଏଠି ଜମାରୁ କାମ କରିବ ନାହିଁ । ଏହାର . ନିଜର ପୁଣି ତ ସୀମା ସରହଦ 
ଅଛି । ସ୍ଵର ଗୋଟିଏ ପୁଣି ସ୍ଵର କୋଟିଏ । ଏକ ହିଁ ସ୍ଵର ନାନା ସ୍ଵରରେ ଅନୁରଣିତ 
ହୁଏ, ବ୍ଯକ୍ତ ହୁଏ । ସବୁ ସ୍ବାକ୍ଷରରେ, ସବୁ ପ୍ରକାଶରେ ସେଇ ମୂଳ ସ୍ଵରର ଧ୍ଵନି 
ପ୍ରତିଧ୍ବନିତ । ଧ୍ଵନି ଓ ପ୍ରତିଧ୍ବନି ପରି, ଜଳର ତରଙ୍ଗ ପରି ଏହା ସଦା ବିବିଧ ପ୍ରକାରେ 
ଅଭିବ୍ୟକ୍ତ ହୁଏ । 

ସ୍ବାକ୍ଷରରୁ ହିଁ ସ୍ଵରକୁ ଚିହ୍ନି ହୁଏ । ପୁଣି ସ୍ଵରରୁ ସ୍ଵାକ୍ଷର ମଧ୍ଯ ସମ୍ଭବ ହୁଏ । 
ହାରମୋନିୟମର ସେଇ ସା, ରେ, ଗା, ମା, ପା, ଧା, ନି- ସପ୍ତସ୍ବର ପରବର୍ରୀ 
ସମୟରେ ଅସଂଖ୍ୟ ସ୍ଵର ସମ୍ଭବ କରିପାରିଛି | ସମନ୍‌ୟର ବେଦୀରେ ବିରୋଧାଭାଷ 
ନ ଥାଏ, ଥାଏ ସମ୍ପଭସାରଣ | ଯେଉଁ ମଣିଷ ଯୀଶୁଙ୍କୁ କଣ୍ଟାରେ ଝୁଲାଇ ପାରିଲା 
ସେଇ ମଣିଷ ପୁଣି ତାଙ୍କର ଅନୁଗାମୀ ହେଲା | ସେଇ ଗୋଟିଏ ଜାତି ମଣିଷ ଜାତି | 
ଯେଉଁ ମଣିଷର ଟେକା ବୋଲୁଅ ଆଘାତରେ ଖଣ୍ତିଆଖାବରା ହୋଇ ମହାପୁରୁଷ 
ମହମ୍ମଦ ମକ୍ଟାରୁ ମଦିନା ପଳାଇଗଲେ, ସେଇ ମଣିଷର ମନ ପୁଣି ବଦଳିଲା । 
ଚଣ୍ଡାଶୋକ ଯେଉଁ ମଣିଷ ସାଜିଥିଲା ସେଇ ମଣିଷ ପୁଣି ଧର୍ମାଶୋକର ଶିରପା ପିନ୍ଧିଲା । 
ଇତିହାସ, କିମ୍ବଦନ୍ତୀ ଏବଂ ପୁରାଣରେ ଏହାର ଉଦାହରଣ ମିଳିବ । ୟାକୁ ଆମେ 
କ”ଣ କହିବା ? ୟେ ବିରୋଧାଭାଷ ନୁହେଁ । ବିରୋଧ ଏକ ଆପେକ୍ଷିକ ଶହ୍ଦ । 
କିନ୍ତୁ ଏହା ହେଉଛି ଅତିକ୍ରମଣ ବା ସମ୍ପରସାରଣ ! ସମ୍ପରସାରଣରେ ଆପେକ୍ଷିକ ଭାବ 
ନଥାଏ | ଥାଏ ଏକ ସ୍ପର୍ଶ । ଅବଶ୍ୟ ଏହା ମଧ୍ଯ ପୂର୍ଣ ନୁହେଁ । ତଥାପି ସ୍ବୟଂସ୍ଥିତିରେ 
ସ୍ଵଂୟସମ୍ପୂର୍ଣ ଅଭିନବ । 

ସମାଜକୁ ଚାଲିଆସିବା | ପୃଥିବୀରେ ଭିନ୍ନ ଭିନ୍ନ ସମାଜ, ଭିନ୍ନ ଭିନ୍ନ ମଣିଷ 
ଓ ସେମାନଙ୍କର ରୁଚି । ଏହି ବିବିଧତା ଯୋଗୁଁ ସୃଷ୍ଟି ହୋଇଛି ଅନେକ ସ୍ଵର । 
ତଥାପି ସ୍ଵର ବଦଳୁଛି । ସୋଭିଏତ୍‌ ରୁଷିଆର ବହୁବର୍ଷ ପରେ ହେଲେ ମଧ୍ଯ ସ୍ଵର 
ବଦଳିଲା ! ନୂଆ ସ୍ଵାକ୍ଷରରେ କାରବାର ହେଲା । ଚୀନରେ ସେଇ ସ୍ଵର ମୁଣ୍ଡ 
ଟେକୁଥଲା ଛାତ୍ରମାନଙ୍କ ଦ୍ଵାରା । ଆମ ଭାରତବର୍ଷର ପଡ଼ୋଶୀ ରାଜ୍ୟରେ ସେହି 
ନୂଆ ସ୍ବଵରରୁ ସୃଷ୍ଟି ହେଲା ଏକ ନୂଆ ସାର୍ବଭୌମ ରାଷ୍ଟ୍ର । ସେହି ଏକ ହିଁ ସ୍ଵର, କିନ୍ତୁ 
ଅନେକ ତା'ର ସ୍ଵାକ୍ଷର । ଆମେ ଚାହିଁଲେ ଭାରତବର୍ଷ ମଧ୍ଯ ପୁରୁଣା ସୁରରେ ଆଉ 
ଗୀତ ଗାଇବନାହିଁ । ବିକଳ ସେଥୁପାଇଁ ଦରକାର ! ସମାଜର ପ୍ରତ୍ୟେକ କ୍ଷେତ୍ରରେ, 
ପ୍ରତ୍ୟେକ ବୃତ୍ତିରେ, ପ୍ରତ୍ୟେକ ଧାରାରେ ବିକଳ୍ର ଚାହିଦା ଅଛି | ମାତ୍ର କଞ୍ଚାମାଲ 
ମିନୁନାହିଁ । ତଥାପି ଏମାନେ ଅଛନ୍ତି । ସବୁ ଜାଗାରେ ଅଛନ୍ତି । ସବୁ ଥାନ ଓ 
ଅଥଆାନରେ ଅଛନ୍ତି | ଯେତେ କ୍ଷୀଣ ହେଲେ ମଧ୍ଯ ଏମାନଙ୍କର ସ୍ବର ଶାଣିତ, ଦୁର୍ବାର, 
ଅଦମ୍ୟ | ସେ ସ୍ଵର, ସ୍ବାକ୍ଷରରେ ପରିଣତ ହେବା ଯାହା ବାକି ରହିଛି । 

ଗାନ୍ଧୀ ସ୍ବାଧୀନତା ଆଣିଲେ । ଗାନ୍ଧୀ ଏକଥା ସେତେବେଳେ କରିପାରିଲେ, 
ଏବେ ହୁଏତ ପାରିନଥାନ୍ତେ | କାରଣ ଚାଳିଶ କୋଟି ଜନତାର ସ୍ବର ସେତେବେଳେ 
ରାହା ଖୋଜୁଥିଲା | ଗୋଟିଏ ଗାନ୍ଧୀ ନେତୃତ୍ଵ ଦେଲା । ପ୍ରତିନିଧ୍ୂତ୍ଵ କଲା ଅସଂଖ୍ଯ 
ଅବଦମିତ ସ୍ଵରର । ଗାନ୍ଧୀର ସ୍ବାକ୍ଷର ନୂଆ ଜାଗରଣ ଆଣିଲା । ସେଥୁପାଇଁ ସେ 
ଆମର ନମସ୍ୟ । ମାତ୍ର ଆମେ ଏବେ ସେଇ ବିକଛ ନେବୃତ୍ବକୁ ପରିଧାନ ଓ 
ପ୍ରତାରଣାରେ ପରିଣତ କରିସାରିଲୁଣି । କୁଆଡ଼େ ଗଲା ସେ ଜାଗରଣ ଯାହା ଜୀବନକୁ 
ଜଗେଇ ପାରିଥଲା ? ସେ ଯୁଗରେ ସକ୍ରେଟିସ୍‌ ଆଲୁଅ ବାଣ୍ଡୁଥଲେ ! କ'ଣ ଏହାର 
ମର୍ମ ? ସଜ୍ରେଟିସ୍‌ ପାଗଳ ନଥିଲେ | ପାଗଳ ହୋଇଯାଇଥଲେ ସେତେବେଳକାର 
ସ୍ଥିତାବସ୍ଥା ବଜାୟ ରଖୁଥିବା ସମାଜର ବଡ଼ପଣ୍ଡାମାନେ । ସବୂତକ ପାଗଳ ମିଳିମିଶି 
ଗୋଟାଏ ପ୍ରତିଭାକୁ ପାଗଳ ବୋଲି ସାବ୍ୟସ୍ତ କରିଦେଲେ । ସକ୍ରେଟିସ୍‌ ସବୁଦିନ 
ପାଇଁ ନିଜର ଶରୀରକୁ ପୃଥବୀର ପାଗଳ ଗାରଦରୁ ଅପସାରିତ କରି ନେଲେ ହସି 
ହସି । ହେଲେ ଅପସାରିତ ହୋଇପାରିଲା ନାହିଁ ସକ୍ରେଟିସ୍‌ଙ୍କର ବିଚାର । ଆଜି 
ମଧ୍ଯ ସକ୍ରେଟିସ୍‌ମାନେ ବହୂ ସଂଖ୍ୟାରେ ଅଛନ୍ତି । ସେତେବେଳେ କେବଳ ଗୋଟିଏ 
ମତ୍ର ରକ୍ତମାଂସଧାରୀ ସକ୍ରେଟିସ୍‌ ଥିଲେ । 

ଆଉ ପୁରୁଣାକୁ ଖୋଳିବାକୁ ବେଳ ନାହିଁ । ବେଳ ରତ ରତ ହେଲାଣି । ଏ 
ଯିବାବେଳ ନୁହେଁ । ଆସିବା ବେଳ | ଆଗାମୀ ଆସିଗଲାଣି । ଅନାଗତ ସ୍ଵରର 

ସ୍ଵାକ୍ଷର ଅଭିନବ ରୂପରେ ଆତ୍ସପ୍ରକାଶ କଲାଣି ସାରା ପୃଥବୀରେ । ଟି.ଭି. ଖବର 
ଶୁଣନ୍ତୁ ବା ଖବରକାଗଜ ପଢ଼ନ୍ତୁ ଏହାର ଆଭାସ ପାଇବେ । କ୍ରମର ଆଗାମୀ 
କାହିଁ ? ଏ ଅନ୍ଧାରରେ ଦିଶୁନାଇଁ ତ ! ନା ଦିଶିବ ନାହିଁ । ଆପଣମାନଙ୍କୁ ଦିଶିବ 
ନାହିଁ । Gopal! & the goat herd ଗଛରେ ଶ୍ରୀକୃଷ୍ଣ ବାଳକ ଗୋପାଳକୁ ଜଙ୍ଗଲ 
ଭିତରେ ଖାଲି ଦେଖା ଦେଇନଥଲେ, ହାତଧରି ଜଙ୍ଗଲ ପାର କରିଦେଉଥଲେ | 
ଦୁଃଖସୁଖ ହେଉଥଲେ | ଅଭାବ ମଧ୍ଯ ପୂରଣ କରୁଥିଲେ | ମାତ୍ର ବିଚରା ଗୋପାଳର 
ଗୁରୁଜୀ ଯେତେବେଳେ ଗଲେ ଦେଖିପାରିଲେ ନାହିଁ । ବର୍ଣ୍ଣନା ଅଛି, ଖାଲି 
ଆକାଶବାଣୀ ଶୁଣି ଫେରି ଆସିଲେ । ସେ ସ୍ଵର ଶୁଣି ପାରିଲେ ସତ, ମତ୍ର ସ୍ବାକ୍ଷର 
ଦେଖି ପାରିଲେ ନାହିଁ । 

ଅନେକ ସ୍ଵପ୍ନ ତେଣୁ ଅନେକ ରାତି | ଏ ସ୍ଵପ୍ନ ସବୁ ପରଶ କାହାଣୀ ହେଲେ 
ଚଳିବ ନାହିଁ । ସ୍ଵପ୍ନ ହେବା ଚାହି ବାସ୍ତବଧର୍ମୀ । ତା' ନ ହୋଇପାରିଲେ ସ୍ଵପ୍ନ ସବୁ 
କୁହୁଡ଼ି ଉପରେ ଭାସିବେ ! ଭୂଇଁ ଛୁଇଁ ପାରିବେ ନାହିଁ । ଭୂଇଁ ଛୁଇଁଲାବେଳକୁ କିଛି 
ନ ଥିବ । ପିଲାଏ ମିଠା ଖାଇବା ପରି ଆମେ ଅନେକ ସୃଵପ୍ନାଚାରୀ ହେଲେ, କଅଣ 
ଗୋଟେ ଖାଇଲେ ବୋଲି ଆତୃପ୍ରସାଦ ଲାଭ କରିବା ସିନା ମାତ୍ର ସେଥ଼୍‌ରେ ପେଟ 
ପୂରିବ ନାହିଁ । 

ଚେତନାର ଅଭିଯାତ୍ରାରେ ହେ ନବସାକ୍ଷରମାନେ ! ସ୍ଵରର ଆହ୍ବାନ ଶୁଣି 
ସ୍ଵାକ୍ଷର ଛାଡ଼ିଯାଅ । ଦେଖିବ ମୂର୍ଭଚେତନା ଅଭିନବ ଢଙ୍ଗରେ ଆଗକୁ ଆଗକୁ 
ମାଡ଼ିଯାଉଛି ! ମହାକାଳ ବକ୍ଷରେ କେବେ କିଛି ବି ସ୍ମିରହୋଇ ରହିନାହିଁ । ପଦାର୍ଥ 
ତ ମୋଟ ଉପରେ ନୁହେଁ । ତେଣୁ ହେ ପଦାର୍ଥକାମୀ ଅପଦାର୍ଥମାନେ ! ନିଜ ନିଜର 
ସ୍ଵାକ୍ଷର ଏବେଠୁ କରିବା ଶିଖ | ଏ ଆହ୍ଵାନ କଲେ କାହାକୁ ? ନିଜକୁ ଆମମାନଙ୍କୁ । 
ପ୍ରଥମେ ସ୍ବର ମତେ ଆହ୍ଵାନ କଲେ ଯାଇ ମୁଁ ସ୍ଵାକ୍ଷର କରି ଶିଖିବି ଏପରି ନୁହେଁ । 
ଉଭୟ ସ୍ଵର ଓ ସ୍ବାକ୍ଷର ସହଚର ହେବେ । ସହଯାତ୍ରୀ ହେବେ । ରୋହିତ ପରି ବାଟ 
ଚାଲିବେ | 

¥ 

ପିପାସା ଅନେକ ପ୍ରକାରର । ଧର୍ମ ମଧ୍ଯ ଭିନ୍ନ ରିନ୍ନ । କାହାର ଶୋଷ କଅଣ 
ଚାହେଁ ନିୟମ କରି କହିହେବ ନାହିଁ । ସମସ୍ତଙ୍କର ଚାହିଁବା ସମାନ ନୁହେଁ, ବ୍ୟକ୍ତି 
ଅନୁସାରେ କାମ୍ୟ ମଧ୍ଯ ଭିନ୍ନ ହେବ | ମଣିଷ ଭିତରେ ଅସଲ ଶୋଷ ଥାଏ | କେଉଁ 
ସ୍ଵରଣାତୀତ କାଳରୁ ଏହା ରହିଛି । ଏହି ସ୍ପୃହା ଚିରନ୍ତନ । ଏଥିରୁ ଜନ୍ମେ ଆସ୍ତୃହା । 

ତୁମ ଆମ ଜୀବନରେ ଶୋଷ ଅଛି । ପ୍ରତି ମଣିଷର ପାଇବାର ଆକାଂକ୍ଷା 
ଅଛି । ସରିଏଁ କିଛି ଆପଣା ଢଙ୍ଗରେ ଇଛା କରନ୍ତି । କିଏ ଧନ, ଆଉ କିଏ ମାନ 
ଇଛାକରେ ।! ପ୍ରାପ୍ତି ସବୁଠାରେ ଯେ ବସ୍ତୁ ତାହା ମଧ୍ଯ ନୁହେଁ । ତଥାପି ଦେଖାଯାଏ 
ମଣିଷ ସମୂହର ଦୌଡ଼ ବସ୍ତୁ ପାଇଁ, ଭୋଗ ପାଇଁ | ସେଥୁପାଇଁ ପ୍ରତିଯୋଗିତା ହୁଏ | 
ଅସନା ଉପାୟମାନ ଗନ୍ଧିଆ ରୀତିରେ ତୀରମାର୍ଗେ ଛୁଟି ଆସନ୍ତି । ମେଦିନୀ ଲାଜରା 
ହୁଏ | ଘଟଣା ସବୁ ଇତିହାସରେ ପରିଣତ ହୁଅନ୍ତି | ମଣିଷ ଶିଖେ । ପୁଣି ସେଇକଥା 
ଯେ ନହୁଏ ଏମନ୍ତ ନୁହେଁ । 

ପାଇବାର ଏଇ ଯୋଉ ଇଚ୍ଛା ଆମର ଥାଏ ଏଇଟି କଅଣ ପ୍ରକୃତ ତୃଷ୍ଣା ? 
ପତଙ୍ଗ ପରି ଅସୁମାରୀ ମଣିଷପଶୁ ଏଇ ନିଆଁରେ ପୋଡ଼ିମରନ୍ତି କଅଣ ପାଇଁ ! ସେମାନେ 
ଜାଣିଥାଆନ୍ତି ନା ନାହିଁ ଅଗ୍ନି ପ୍ରତି ଆକୃଷ୍ଠ ହୋଇ ଉଡ଼ାପୋକମାନଙ୍କର ଦଶା 
ହେବାପରି ପ୍ରଲୁତ୍ତ ହୋଇ ଛୁଟିଯାଉଥିବା ମଣିଷମାନଙ୍କର ମଧ୍ଯ ସମପରିଣାମ ଲାଭହୁଏ | 

ତୃଷ୍ଠା ଅନେକର | ଏହାର ଉପ୍ପରି ଅନେକ ଭୂମିରୁ ହୋଇଥାଏ । ଶରୀରର 
ଭୋକ ଆମେ ସମସ୍ତେ ଜାଣିଛେ । ଶରୀର ଖାଦ୍ୟ ଚାହେଁ । ଶରୀର ଅୟସ, ଆରାମ 
ଚାହେଁ । ଏହା ମଧ୍ଯ ଚାହେଁ କାମରେ ଲାଗିଯିବାକୁ । ଭୋକଶୋଷ ହେଉଛି ଦେହର 
ମୂଳ ପିପାସା । ଶରୀର ବଢ଼େ । ସେଇ ଅନୁପାତରେ ଚାହିଁବା ମଧ୍ଯ ପ୍ରସାରିତ ହୁଏ | 
ସେହିପରି ଆମ ଶରୀରରେ ଖେଳି ରହିଥିବା ପ୍ରାଣର ପିପାସା ଅଛି । କାମନାବାସନା 
ପ୍ରାଣର ଚାହିଁବାର ଗୋଟିଏ ଦିଗ । ସ୍ଵାଭାବିକ ମଧ୍ଯ । ଏହାର ବିପରୀତ କଥା ମଧ୍ଯ 
ସମ୍ଭବ । ପ୍ରାଣର ଶଭ୍ତି ଅମିତ ! ସିଏ ପ୍ରସାରିତ ହେବାକୁ ଚାହେଁ । ବିସ୍ତୃତ ହେବାକୁ 

ଇଚା କରେ । ପ୍ରାଣ ଅସାଧ୍ୟ ସାଧନ କରିପାରେ । ପ୍ରତି ମଣିଷ ଭିତରେ ଏହା ପ୍ରଚ୍ଛନ୍ନ 
ହୋଇ ରହିଛି । ଚାବି ପାଇଗଲେ ଏହାର ଗନ୍ତାଘର ଖୋଲିଯାଏ | ସେହିପରି ମନର 
ଶୋଷ ରହିଛି । ମନ ଜାଣିବାକୁ ଚାହେଁ, କାହିଁକି ଏବଂ କିପରି ଏହାର ଦୁଇଟି 
ପ୍ରଧାନ ଅସ୍ତ୍ର । ମନ ଲଫ୍ଦିବାକୁ ଚାହେଁ । ବଢ଼ିବାକୁ ଚାହେଁ । ଆପଣାକୁ ସମ୍ପଦ୍ଧ 
କରିବା ପାଇଁ ମନ ସତତ ଉଦ୍ୟମରତ | ମନ ମଧ୍ଯ ସଦା ପ୍ରସାରଣଶୀଳ | 

ଦେହ, ପ୍ରାଣ ଏବଂ ମନ - ଏ ତିନିହେଙ୍କର ଶୋଷ ଅଛି | ତଥାପି ଏକ 
ପ୍ରକାରର ଶୋଷ ନୂହେଁ । ସେଇଥ୍‌ପାଇଁ ପ୍ରାପ୍ତି ମଧ୍ଯ ଏକାଭଳି ନୁହେଁ । ଦେହୀ ମାତ୍ରକେ 
ଦାବି ଅଛି । ପଚଙ୍ଗଟିଏ ହେଉ ଅଥବା ପଶୁଟିଏ ହେଉ ପ୍ରବୃତ୍ତି ଦ୍ଵାରା ଚାଳିତ ହେଉଥିବାରୁ 
ଏମାନଙ୍କ ଶୋଷର ସୀମା ଅଛି । ଶରୀର ଧାରଣ କରିବା ପାଇଁ ଖାଦ୍ୟ ଅନିବାର୍ଯ୍ୟ । 
ପେଟ ପୂରିଗଲେ ଗଲା | ମାତ୍ର ମଣିଷ କ୍ଷେତ୍ରରେ ଭିନ୍ନ । ପେଟ ପୂରିଲେ ମଧ୍ଯ 
ଲୋଭ । ଇଏ ଶରୀରର ଦାବି ନୁହେଁ । ମନଟିଏ ଥିବାରୁ ସିଏ ସ୍ଵାଧୀନ, ସ୍ଵତନ୍ତ୍ର । 
ଶରୀର ଉପରେ ମନର ଅଖଣ୍ଡ ରାଜତ୍ବ । ପ୍ରକୃତି ଶରୀର ସଂରକ୍ଷଣ କରି ଚାଲିଛି 
କେଉଁକାଳରୁ ବଂଶବିସ୍ତାର ମାଧ୍ଯମରେ । ନିର୍ଦ୍ଦିଷ୍ଟ ଶରୀର ବଦଳରେ ବଞ୍ଚରହୁଛି ଭିନ୍ନ 
ଭିନ୍ନ ପ୍ରଜାତି । ଜୀବଜଗତ ତିଷ୍ଠି ରହୁଛି । ତିଷ୍ପି ରହୁଛି ମଧ୍ଯ ତୃଷ୍ଣା । 

ସେହିପରି ପ୍ରାଣ । ପ୍ରାଣର ଟାହିଦା ବହୁବିଧ । ଶରୀର ପରି ନିଜସ୍ବ ପରିଚିତ 
ଇଲାକାରେ ନୁହେଁ । ପ୍ରାଣ ଅସମ୍ଭବ ଶକ୍ତିର ଅଧ୍ୟକାରୀ | ଆମେ ଅନେକ ସମୟରେ 
ବିସ୍ମିତ ହେଉ | କେତେ ଶକ୍ତି ଆମ ଭିତରେ ଖୁନ୍ଦି ହୋଇ ରହିଛି, ଅଥଚ ଆମେ 
ତା'ର ସୁରାକ ପାଉନାହୁଁ । ଆପଣାର ଇଛାଶକ୍ତି ଅନେକ ଅସମ୍ଭବକୁ କାର୍ଯ୍ୟକାରୀ 
କରାଇପାରେ ! ପ୍ରାଣର ଶକ୍ତ ଆମକୁ ଉଠେଇ ନେଇପାରେ କିମ୍ବା ପକାଇ 
ଦେଇପାରେ । ଏହା ଏପରି ଏକ ସାଧନ ଯାହା ନ ଥିଲେ ଆମେ ଜଡ଼ ପରି 
ପଡ଼ିରହିଥାନ୍ତେ | ହଲ୍ଚଲ୍‌ ବି ହୋଇପାରନ୍ତେ ନାହିଁ । ଏହି ପ୍ରାଣଶଗ୍ତି ମଣିଷକୁ 
ପ୍ରାଣପ୍ରାଚୂର୍ଯ୍ୟରେ ଭରିଦିଏ, ଗତିଶୀଳ କରାଏ | ଯାହାର ପ୍ରାଣ ଯେତେ ଉନ୍ନତ ସେ 
ସେତେ ଏ ଜଗତରେ ଗମି ପାରେ | ପ୍ରାଣର ଶୋଷ ଅଛି । ପ୍ରାପ୍ତି ମଧ୍ୟ ଅଛି | ଆମେ 
ସବୁ ଶୋଷ ମେଣ୍ଟାଇ ପାରୁନା | ବହୁତ କିଛି ରହିଯାଏ । 

ସେହିପରି ମନ | ମନ ଏକ ଲମ୍ବା ସିଡ଼ିପରି କାମ କରେ | ଆମେ ପାହାଚ 
ପରେ ପାହାଚ ଉଠିଲେ ଉପର ପାହାଚଗୁଡ଼ିକ ଆଖିରେ ପଡ଼େ । ପ୍ରତ୍ୟୟ ବଢ଼େ । 
ଆମେ ଠିଆ ହୋଇଥୁବା ସୋପାନ ଯେ ଶେଷ ସୋପାନ ନୁହେଁ ଏହା ଜଣାପଡ଼େ । 
ତଳକୁ ଚାହିଁଲେ ଥାଏ | ଉପରକୁ ଅନାଇଲେ ମଧ୍ଯ ଦେଖିହୁଏ । ଏଣୁ ଆମର ଭୂମିଟି 

ଏକମାତ୍ର ପ୍ରାପ୍ତି ବୋଲି କହିବା ପାଇଁ ଲାଜ ଲାଗେ । ମନ ପ୍ରସାରିତ ହେବାକୁ 
ଚାହେଁ । ଆମେ ଚାହିଁଲେ ହେଲା । ଆମ ଭିତରେ ଇଚ୍ଛା ବଢ଼ିଲେ ମନ ଆଗକୁ 
ବଢ଼ିପାରିବ | ଅସମ୍ଭବକୁ ସମ୍ଭବ କରିପାରିବ । ମନର ଶୋଷ ନଥୁଲେ ମଣିଷ ବଣ 
ମଣିଷରୁ ଏ ଯାଏ ଆସିପାରିନଥାନ୍ତା । ତଥାପି ଏ ଶୋଷ ମରିନାହିଁ । ସୋପାନ 
ପରେ ସୋପାନ ଉଦ୍‌ଘାଟିତ ହେବାରେ ଲାଗିଛି । ଶୋଷ ଏପରି ବଢ଼ିଛି ଯେ ଏକଦା 
ଅନେକ ଅକଳଛ୍ଛନୀୟ ଥିବା ଧାରଣା ରୂପ ଗ୍ରହଣ କରୁଛି । 

ତେବେ ଏ ତିନୋଟିର ଶୋଷ ବ୍ୟତୀତ ଆଉ ଗୋଟିଏ ଶୋଷ ଆମ ଭିତରେ 
ଜୀଇଁ ରହିଛି । ସେଇଟି ଆରମ୍ଭରୁ ଅଛି । ତା'ର ପ୍ରାପ୍ତି ହୋଇଛି ପୁଣି ହୋଇନାହିଁ | 
ସେ ଏକ ନୀରବ ତୃଷ୍ଣା । ନୀରବ ତୃଷ୍ଣା ନୀରବରେ ତା”ର ପ୍ରାପ୍ତି ପଥରେ ଅଗ୍ରସର 
ହେଉଛି । 

ସଲିଳର ତୃଷ୍ଣା ପରି ଏହାର ତୃଷ୍ଣା । ପାଣିର ଶୋଷ ମେଣ୍ଡେ ପାଣିରେ । 
ଝରଣାଟିଏ ବୋହିଯାଇ ସମୁଦ୍ରରେ ମିଶେ ।! ଉଭୟ ପାଣି ¦ ଗୁଣଧର୍ମ ଏକ | ତଥାପି 
ବିନ୍ଦୁରୁ ସିନ୍ଧୁ ଯାତ୍ରା । ମଣିଷ ଭିତରେ ଯତ୍ରୀଟିଏ ଚାଲିଛି । ଶରୀର, ପ୍ରାଣ ଓ ମନକୁ 
ସାଧନ ରୂପେ ବ୍ୟବହାର କରି ଆମ ଭିତରେ ଏପରି କିଛି ଅଛି ଯାହା ନିରନ୍ତର ଅଗ୍ରଗତି 
କରିଚାଲିଛି । ଶରୀରର ବିକାଶ ଶେଷ ହୋଇଛି । ପ୍ରାଣର ବିକାଶ ଆଗେଇ ନେଇଛି 
ଶରୀରଧାରୀମାନଙ୍କୁ । ମନର ବିକାଶ ଚରମ ସୋପାନରେ ପହଞ୍ଚଲାଣି । ଏଇ 
ତିନୋଟି ନିଜ ନିଜ ସ୍ଥାନରେ ଏବଂ ଆପଣାର ଧାରାରେ ପ୍ରଗତି ପଥରେ । ତଥାପି 
ଅଭାବ ରହିଛି ସଂହତିର | ୟାରି ଅଭାବରୁ ସୁସଂହତ ଜୀବନ ସମ୍ଭବ ହୋଇପାରୁନାହିଁ । 
ବିକାଶ ହୋଇଛି ପ୍ରତ୍ୟେକ ସ୍ତରରେ । ମାତ୍ର ପୂର୍ଣ୍ଣାଙ୍ଗ ବିକାଶ ହୋଇପାରୁନାହିଁ | 
ମନର ଗଗନଭେଦୀ ପ୍ରଗତି ସନ୍ତେ ତାହା ଏବେ ବି ରୁଗ୍‌ଣ, ବିଷାଦଗ୍ରସ୍ତ ଏବଂ 
ବିକାରଯୁକ୍ତ | ପ୍ରାଣର ପ୍ରାଚୁର୍ଯ୍ୟ ସନ୍ତେ ଏବେମଧ୍ଯ ତାହା ଆମକୁ ଶ୍ରୀମୟ କରିପାରୁନାହିଁ 
ଶକ୍ତିର ପ୍ରୟୋଗରେ |! ସେହିପରି ଶରୀର ଏବେ ବି ଜଡ଼ର ତାଲିକାଭୁକ୍ତ ହୋଇ 
ରହିଛି । କାରଣ ଏ ତିନୋଟିର ଅସଲ ଶାସକ ଗୋପରେ ବଢୁଛି । ଗୋପନରେ 
ପ୍ରସ୍ତୁତ ହେଉଛି | ତାଆରି ଶୋଷ ପୂରଣ ହେଲେ ସଂହତି ଆସିବ, ସମନ୍ୟ ଆସିବ, 
ଶାନ୍ତି ଆସିବ । 

ଏ ଦୃଷ୍ଠା ଯୁଗ ଯୁଗର । ଆମେ ମନେ ରଖିବା । ମନେ ରଖିଛି ସେଇ ଯିଏ 
ଆମ ଭିତରେ ପ୍ରଥମରୁ ହିଁ ବାଟ ଚାଲୁଛି । ସେଇ ଏକ ହିଁ ଭାବର ଯାତ୍ରାରେ ଶରୀର, 
ପ୍ରାଣ ଓ ମନ ଗୋଟିଏ ଗୋଟିଏ ପ୍ରକୃଷ୍ଟ ପାହାଚ ! ଏସବୁ ରହିବ | ଅଥଚ ଏହିପରି 


Digitized by srujanika@gmail.com 


୧୭୬ 


ରହିବ ନାହିଁ । ଗୁଣଧର୍ମ ବଦଳିଯିବ । ଶକ୍ତି ବିକଶିତ ହେବ | ଆୟତନ ମଧ୍ଯରେ 
ବିକାଶ ସ୍ଥାନରେ ଏକ ଅଫୁରନ୍ତ ଶକ୍ତିର ସ୍ପର୍ଶରେ ଦେହ - ମନ - ପ୍ରାଣ ସ୍ପନ୍ଦିତ ହୋଇ 
ଉଠିବ । ଜଡ଼ ରୂମିରୁ ଆରମ୍ଭ କରି ପ୍ରାଣଭୂମି ମଧ୍ୟ ଦେଇ ମାନସ ଭୂମିରେ ବିପୁଳ 
ଏବଂ ଉଜ୍ମଳ ପରିବର୍ଭନ ସମ୍ଭବ ହେବ । ଇଏ ହେଉଛି ସେଇ ଶୋଷ, ଶାଶ୍ଵତଙ୍କର 
ଶାଶ୍ୃତ କାଳ ପାଇଁ ଆପଣାର କ୍ରମାଭିବ୍ୟକ୍ତିର ଜୟଯାତ୍ରା | 

ଏଇ ଶୋଷ ସଭିଙ୍କ ଭିତରେ ଅଛି । କିଏ ଜାଣି ପାରୁଛି କିଏ ଅବା ଜାଣିପାରୁ 
ନାହିଁ । ଜାଣିବା ପାଇଁ ଇଛା ହେଲେ କାର୍ଯ୍ୟ ଆରମ୍ଭ ହୋଇ ପାରିବ ! ଯଦି ଆମେ 
ବାହାରର ଶୋଷକୁ କେବଳ ଚିହୁଥୁବୁ ତେବେ ଭିତରର ଶୋଷ ସେଇପରି ଆତ୍ସଗୋପନ 
କରି ଆମର ସନ୍ଭତି ଅପେକ୍ଷାରେ ଥିବ । ଆମେ ଚାହିଁଲେ ସମ୍ମତି ଦେଇ ପାରିବା | 
ସଲିଳର ଦୃଷ୍ଣାକୁ ସାକାର କରିବା ପାଇଁ ସହଯୋଗ କରିପାରିବା ! କିଏ ଦେବ ସେଇ 
ସମ୍ମତି ? ? ? 

= 

ବିଶ୍ଵରେ ଯାହା ଥାଉ ଅବା ନଥାଉ ସଚରାଚର ମଣିଷମାନେ ଅଛନ୍ତି । ଗ୍ରହ, 
ନକ୍ଷତ୍ର ଆକାଶରେ ଠାବ କରିଛି ଏର ମଣିଷ |! ଗଛଲତା, ପଶୁ-ପକ୍ଷୀଙ୍କୁ ସ୍ଵୀକାର 
କରିଛି ଏଇ ମଣିଷ । ଭଗବାନ ବୋଲି ଯେଉଁ ସନାତନ ତୃଷ୍ଣା - ତାହା ବି ଏର 
ମଣିଷ ପକ୍ଷରେ ସମ୍ଭବପର । ବିଶ୍ଵ ଆବିଷ୍କାରକ ପ୍ରତ୍ୟେକ ଅଗ୍ରଗାମୀ ଅନ୍େଷୀ ମାନବ । 
ବ୍ୟକ୍ତି ପାଖରେ ବିଶ୍ଵ ଉନ୍ମୋଚନର ନିତ୍ଯପର୍ବ କେଉଁ ଯୁଗରୁ ଚାଲି ଆସିଛି । ଅବଶ୍ୟ 
ଏକଥା ମଧ୍ଯ ସତ୍ୟ ଯେ କ୍ଷମତାଲିପ୍‌ସୁ ମାନବ ଆପଣାର ଇଲାକା ବୃଦ୍ଧି କରିବାର 
ପୈଶାଚିକ ପ୍ରବୃତ୍ତିର ଦାସ ହୋଇ ଜଗତର ବିଶେଷ ଅକଲ୍ୟାଣ ସାଧନ କରିଛି । 
ତଥାପି ମଧ୍ଯ ଜଗତ ରହିଛି । ଏବେ ବିଶ୍ଵଦଖଲର୍‌ ଆଉ ଏକ ପାଶବିକ ବିକୃତି 
ଦେଖାଦେଇଛି କେତେକ ଦେଶରେ, ସତ କହିବାକୁ ଗଲେ କେତେଜଣ ତୁଙ୍ଗ ଶାସକ 
ବ୍ୟକ୍ତିଙ୍କ ମଧ୍ୟରେ | 

ଏ ପୃଥ୍ବୀ ସତରେ କାହାର ? ପାଣି, ପବନ, ଆକାଶ - ଏସବୁ କାହାର 
ସମ୍ପତ୍ତି ? ପତିତ ଜମିରେ ଯିଏ ଯେତେ ବାଡ଼ ଘେରାର ଅକ୍ତିଆର କରିପାରିଲା ସେତିକି 
ଜମିର କାଳକ୍ରମେ ସିଏ ମାଲିକ ହୋଇଯାଏ । ମାତ୍ର ଯାହାର ବାଡ଼ ହିଁ ନାହିଁ, ଯିଏ 
ଶେଷ ବାଡ଼ଟା ପକାଇବ ବୋଲି ହାଇଁପାଇଁ ହେଉଥାଏ, କୌଣସି ସୀମା ନଥାଇ 
ଯେ ତଥାପି ସୀମା କଛନାରେ ମସଗୁଲ ହୋଇ ରହିଥାଏ, ଦୌରାତ୍ୟୁ କରୁଥାଏ ତାକୁ 
ଆମେ କ”ଣ ବୋଲି କହିବା ! 

ଦଖଲବିଚାର ଏକ ଅପରିପକ୍୍‌ ବିଚାର ! ଅସମ୍ପୂର୍ଣ୍ଣ ମାନସରେ ଭୟଯୁକ୍ତ 

ବିକାର | ସୃଚୁନ୍ଦ ଭାବରେ ବିକଶିତ ହେବାକୁ ଚାହୁଁଥିବା ମଣିଷ କେବେ ଦଖଲରେ 
ମାତିବ ନାହିଁ । ଯାହାର ନିଜ ଉପରେ ବିଶ୍ଵାସ ଓ ଭରସା ଥୁବ ସେ ସ୍ପଷ୍ଚିଶୀଳ ହେବ, 
ସୃଷ୍ଟି କ୍ଷମ ହୋଇପାରିବ । ଅଜଣା ରାଇଜର ମର୍ମସ୍ପର୍ଶୀ ଆହ୍ଵାନ ତାକୁ ମୁକୁଳା କରି 
ରଖିବ, ଉଛନ୍ନ କରିବ | ସିଏ ନିରାକାରକୁ ସାକାର କରି ବାହାରିବ | ଅମୂର୍ଭକୁ ମର 
କରି ଶିଖିବ । ଏସବୁ ହେବ ଆପଣାର ପ୍ରେରଣାରୁ, ଅସାମାନ୍ୟର ସମ୍ମାନରୁ । 

ଆଧୁନିକ ଯୁଦ୍ଧଭୟ ରୋଟିଛି । ଠିକ୍‌ କହିଲେ ଯୁଦ୍ଧ ନୁହେଁ | ଏହା ଆକ୍ରମଣ | 

ଜବରଦଖଲ ! ଯୁଦ୍ଧରେ ନୀତିଥାଏ । ଦୁଇପକ୍ଷ ମଧ୍ଯରେ ସମାଧାନର ସୂତ୍ର 
ଖୋଜାଯାଏ | ଏସବୁ ପରେ ଯୁଦ୍ଧଂ୧ ଦେହି ଡାକରା ଦିଆଯାଏ । ରଣନୀତି ସ୍ଥିର 
ହୁଏ । ଆକ୍ରମଣ କିନ୍ତୁ ଏକ ତରଫା ! ଏଥୁରେ ଗୋଟିଏ ପକ୍ଷ ହିଁ ବର ଓ କନ୍ୟା 
ଉଭୟ ପକ୍ଷର କାମ ଚଳାଏ । ଏକ ପକ୍ଷକୁ ଯେନତେନ ପ୍ରକାରେ କାବୁ କରିବାର 
ନିଶା ଘାରିଥାଏ ।! ଏଣୁ ଆନ-ଅଥାନ ବାରେ ନାହିଁ । କାଳ-ଅକାଳର ପ୍ରଭେଦ 
ଦେଖିପାରେ ନାହିଁ । ସବୁ କିଛି ତା' ପାଖରେ ଅପ୍ରାସର୍ଗିକ । ଏକମାତ୍ର ପ୍ରସଙ୍ଗ ହିଁ 
ଦଖଲ, ଆକ୍ରମଣ । ଦାନବୀୟ ପିପାସା । 

ସବଳ ଆକ୍ରମଣ କରେ ନାହିଁ ! ପ୍ରତିଆକ୍ରମଣ କରେ !| ସିଏ ପୁଣି ଦେଖିଚାହିଁ, 
ବୁଝିଶୁଝି । ଶାରୀରିକ ବଳ, ଅସ୍ତଶସ୍ତର ପ୍ରାଚୁର୍ଯ୍ୟ ଅର୍ଥଶକ୍ତି ଲୋକବଳ ଏପରିକି 
ପ୍ରଯୁକ୍ତି ବିଦ୍ୟାର ପ୍ରୟୋଗକ୍ଷମତା କୌଣସି ବ୍ୟକ୍ତ, ଗୋଷ୍ଠୀ ବା ରାଷ୍ଟ୍ରକୁ 'ସବଳ 
କରେନାହିଁ । ସବଳ କରିପାରେ ତା'ର ଇଛାଶକ୍ତି, ସୃଚଛନ୍ଦପ୍ରକାଶ, ନିର୍ଭୟଭାବ | 

ପ୍ରାଚୂର୍ଯ୍ୟ ଦୁର୍ବଳତା  ଲୁଚାରପାରେ ନାହିଁ । ହୁକୁମ ମଣିଷକୁ ନେତା ଆସନରେ 
ବସାଇପାରେ ନାହିଁ । କର୍ତ୍ଧତ୍ଵବୋଧ ଦୁରାଚାରୀ କରାଇଦିଏ । ଭୂମିତଳୁ ବାଲିମାଟି 
ସବୁ ଧୋଇ ହୋଇଗଲେ ଯେପରି ଠିଆ ହୋଇଥବା ମଣିଷକୁ ଅଶ୍ଵସ୍ତିଲାଗେ, ଭୟଲାଗେ 
ଏବଂ ଫଳରେ କ୍ରମଶଃ ସେ ଦୁର୍ବଳ ଅନୁଭବ କରେ, ସେହିପରି ଚେର ନଥିଲେ 
ଅଥବା ଉପୁଡ଼ିଗଲେ ମଣିଷ ନିଃସହାୟ ହୋଇଯାଏ | ସମ୍ଭବତଃ ସେହି କାରଣରୁ 
ଆପଣାର ସଂଗ୍ରହ ବୁଜୁଳି ପିଠିରେ ବୋହି ଚାଲୁଥାଏ । 

ଆମ ସମୟର ଆଗୁଆ ( !) ରାଷ୍ଟ୍ରିର ସେଇ ଦଶା ଆଉ ହୋଇଛି କି ! 
ଗୋଡ଼ି-ମାଟି, ଗଛ-ଲତା, ଜୀବ-ଜନ୍ତୁୁ ପାଣି-ପବନ-ଆକାଶ ରାଷ୍ଟ୍ରର ଭୂଗୋଳ 
ହୋଇପାରେ, ମାତ୍ର ସବୁକଥା ନୁହେଁ । ଏସବୁ ରହିବ ହିଁ ରହିବ । ମାତ୍ର ଯାହା 
ଥିଲେ ତାହା ଏକ ସମ୍ପୂର୍ଣ୍ଣ ରାଷ୍ଟ୍ର ହୋଇପାରିବ ତାହା ଏକ ଭିନ୍ନ ସ୍ଵାଦର କଥା ।! 
ରାଷ୍ଟ୍ରଟିଏ ଗୋଟିଏ ନିର୍ଦ୍ଦିଷ୍ଟ ସଭ୍ୟତାର ଅଧ୍ବକାରୀ ହେବା ଉଚିତ | ସଭ୍ୟତା ନ ଥଲେ 
ସଂସ୍କୃତିର ବୀଜ ବପନ ହୋଇପାରେ ନାହିଁ । ଏ ଦୁଇଟି ପୁଣି ଗୋଟିଏ ସାମଗ୍ରିକ 
ଆବେଦନ ଉପରେ ପ୍ରତିଷ୍ଠିତ ହୁଏ । ଶେଷୋକ୍ତଟିର ଅଭାବରେ ରାଷ୍ଟ୍ର ଭୂଖଣ୍ଡର 
ମାନ୍ୟତା ପାଇବ, ଦେଶର ସ୍ବୀକୃତି ପାଇବ, ମାତ୍ର ରାଷ୍ଟ୍ର ହୋଇପାରିବ ନାହିଁ । 

ଆଧୁନିକତାର ଅନ୍ୟ ଅର୍ଥ ବର୍ବରତା ନୁହେଁ । ସ୍ଵାଧୀନତାର ପ୍ରତିଶବ୍ଦ 
କେବେହେଲେ ସ୍ବେଛାଚାର ହୋଇନପାରେ | ଗୋଟିଏ ରାଷ୍ଟ୍ରର ଚେର କେତେ 
ଗଭୀରରେ ତାହା ଅନ୍ୟ ଆଖିରେ ଜାଣିହୁଏ | ସେଥୁପାଇଁ ଯନ୍ତତର ଆବଶ୍ୟକତା ଦରକାର 

ନାହିଁ । ବିଜ୍ଞାନର ଆବଶ୍ୟକତା ମଧ୍ଯ ଅନାବଶ୍ୟକ | ଏକ ସମ୍ପୂର୍ଣ୍ଣ ଦୃଷ୍ଟି ତାହା ସବୁ 
କିଛି ଆକଳନ କରିପାରେ । 

ଶାସକଟିଏ ରାଷ୍ଟ୍ରରେ ଦୁଇଟି ଭୂମିକା ନିର୍ବାହ କରିପାରେ । ଗୋଟିଏ ହେଲା 
ଚାଳକର ଭୂମିକା ଏବଂ ଅନ୍ୟଟି ହେଲା ପଥପ୍ରଦର୍ଶକର ଭୂମିକା ! ଅନେକ ଶାସକ 
ଦେଶ ଚଳାଇ ପାରନ୍ତି ମାତ୍ର ମାର୍ଗ ପ୍ରଦର୍ଶକ ହୋଇପାରନ୍ତି ନାହିଁ । ଯେଉଁ ବ୍ଯକ୍ତି 
ନିଜକୁ ଆବିଷ୍କାର କରି ଶିଖିନାହିଁ ସେ କିପରି ରାଷ୍ଟ୍ରର ନିର୍ଯ୍ୟାସକୁ ଆବିଷ୍କାର 
କରିପାରିବ ! ଯେଉଁ ଶାସକ ଆପଣାର ସ୍ଵପ୍ନ ବଦଳରେ ପିତା, ପ୍ରପିତାମହଙ୍କର ଅଧୁରା 
ସ୍ବପ୍ନକୁ ରୂପ ଦେବା ପାଇଁ ବ୍ୟଗ୍ର ହେଉଥୁବ ସେ କିପରି ରାଷ୍ଟ୍ରର ନାୟକ ହୋଇପାରିବ ! 
ଆପଣା ଚିନ୍ତାର ନାୟକ ନହେବା ପର୍ଯ୍ୟନ୍ତ କିପରି କୋଟି କୋଟି ଜନତାଙ୍କର ଆଶା 
ପୂରଣ କରିବାରେ ସମର୍ଥ ହୋଇପାରିବ ! 

ଆକ୍ରମଣକାରୀ ସର୍ବଦା ଅସ୍ଥିରଚିତ୍ତ ଅପ୍ରାପ୍ତମସ୍ତିଷ୍ଠ । ଏହା ପଛରେ ରହିଛି 
ଅହେତୁକ ଭୟର ଭଉଁରୀ । ଏଇ ଭୟ ନାନା କାରଣରୁ ସମ୍ଭବ ହୋଇପାରେ । 
ଚେର ନ ଥୁଲେ ଉପୁଡ଼ିଯିବାର ଭୟ ଥାଏ । ପ୍ରଗତିର କ୍ରମବିକାଶରେ ବସ୍ତୁ ସଦାସର୍ବଦା 
ଉତ୍ପ୍ରେରକର ଭୂମିକା ନିଭାଉଥ୍‌ଲେ ଭୟ ରହେ | ଆପଣାର ବିକାଶ ପରିପ୍ରେକ୍ଷୀରେ 
ଅନ୍ୟର ବିନାଶଭାବନା ସଂଯୁକ୍ତ ହୋଇ ରହିଥ୍‌ଲେ ଭୟ ଆସେ । ଏତଦବ୍ଯତୀତ 
ଆପଣା କର୍ମରେ ପ୍ରାପ୍ତ ଭୟ ସବୁ ମଧ୍ଯ ରହିଛି । ଏଥୁରେ ଗୋଷ୍ଠୀଟିଏ, ରାଷ୍ଟ୍ରଟିଏ, 
ବ୍ୟକ୍ତିଟିଏ କ'ଣ ବା ହୋଇପାରିବ । 

ଏଇ କେତେବର୍ଷର ଇତିହାସ କହେ ଯେ ଆକ୍ରମଣ ସ୍ଥାୟୀ ବିଜୟ ଆଣିପାରେନା, 
ସମ୍ପଦ୍ଧି ତ”? ଦୂରର କଥା | ଭିଏତ୍ନାମ ଯୁଦ୍ଧ ଏହାର ପ୍ରମାଣ । କେତେ ମାସ ତଳର 
ଅଲକାଏଦା ବିଧ୍ଵଂସୀ କମାଣ ଗୋଟିଏ ଲୋକକୁ ଧରି ବି ପାରିଲା ନାହିଁ, ଧୂଳିସାତ 
କରିବା ତ ଦୂରର କଥା | ଚୋର ଚୋର ବୋଲି ପାଟିକରୁଥିବା ଜନମତ ସଂଗ୍ରହକାରୀ 
ଅତିବେଶୀରେ ଖବରକାଗଜରେ ସ୍ଥାନିତ ହୋଇପାରେ, ଇତିହାସ ପୃଷ୍ଠାରେ କିନ୍ତୁ 
ନୁହେଁ । 

ବିଶ୍ଵଦଖଲ ଏକ ଆଧୁନିକ ବିଚାର ଆଦୌ ନୂହେଁ । ଏହା ଏକ ମଧ୍ଯଯୁଗୀୟ 
ବିକୃତି । ଆକାଶରେ ତରଙ୍ଗ ସୃଷ୍ଟିକ୍ଷମତା କାହାକୁ ସ୍ୃଜନକ୍ଷମ କରିପାରେ ନାହିଁ । 
ବର୍ଣ୍ଣାଳୀର ସମ୍ଭାର ବର୍ଣ୍ଣ ନୁହେଁ, ଆହୁରି ଅଧୁକ କିଛି । ମେଦିନୀ କୌଣସି ଦେଶର 
ରୂସମ୍ପରି ହୋଇପାରିବ ନାହିଁ । ପୃଥିବୀ ବକ୍ଷର କୌଣସି ସମ୍ଭାର ସବାଉପରେ ବସି 
ଜାରଜସ୍ବପ୍ନ ଦେଖୁଥିବା ଶକ୍ତି କଦାପି କବଳିତ କରିପାରିବ ନାହିଁ । ମେଦିନୀ ରହିବ 
ମଣିଷମାନଙ୍କ ପାଇଁ, ମେଦିନୀ ପାଗଳମାନଙ୍କ ପାଇଁ ନୁହେଁ । ବିଶ୍ଵ ରହିବ 

ବିଶ୍ଵପଥୁକମାନଙ୍କ ପାଇଁ, ବିଶ୍ଵାସଘାତକମାନଙ୍କ ପାଇଁ ନୁହେଁ । ସଂସାର ତିଷ୍ଠି ରହିବ 
ସଂସାରପ୍ରେମୀମାନଙ୍କ ଉଦ୍ଦେଶ୍ୟରେ, ବିକୃତ ସଂସାରୀ ପାଇଁ ନୁହେଁ । 

ପୃଥ୍ବୀ ବଦଳିବ । ମଣିଷମାନେ ବଦଳିବେ । ରାଷ୍ଟ୍ରମାନଙ୍କର ଆଭିମୁଖ୍ୟ 
ବଦଳିଯିବା ପାଇଁ ବାଧ୍ଯ ହେବ |! ଅବଶ୍ୟ ଏସବୁ ଭବିଷ୍ଯତର କଥା ! ପ୍ରକୃତରେ 
କହିଲେ ଅନ୍ଧକାର ବକ୍ଷରୁ କ୍ରମଶଃ କ୍ଷୀଣ ଭାବରେ ସାକାର ହୋଇ ଆସୁଥୁବା 
ଅନ୍ଧାରଭେଦୀ ଉନ୍ନମେଷର କଥା ! ରାତି ପାହିବ । ଏ ଭବିଷ୍ଯତ ନିଶ୍ଚୟ ଆସିବ । 
ତେବେ ଆମେ ଥରେ ତା'ର ଭାଜନ ହେବାର ସୁଯୋଗ ଲାଭ କରୁ | 

ବିଶ୍ଵ ଅପେକ୍ଷା କରିଛି । ସାରା ସଂସାରର ମୁକ୍ତିକାମୀ ଜନତା ସୁଯୋଗ 
ଅପେକ୍ଷାରେ ଅଛି । କଢ଼ ବିକଶିତ ହୋଇଚାଲିଛି ସୂର୍ଯ୍ୟର ସମ୍ମୁଖରେ । ସମସ୍ତେ ତଥାପି 
ଜଳକା । ଆଗରେ ଯେ ଆଲୁଅ ! ଏ ମେଦିନୀ ନିଥର ନୁହେଁ, ଶକ୍ତିମୟ | ଶକ୍ତିର 
ଆରାଧନା - ତାହାହିଁ କାମ୍ୟ ହେଉ ପଛେ ତାହା ଧର୍ମରେ, ବିଜ୍ଞାନରେ, ସାହିତ୍ୟରେ, 
କଳାରେ ଅଥବା ଦର୍ଶନରେ । ବ୍ୟକ୍ତିର ଜୀବନଚର୍ଯ୍ୟା ଶକ୍ତିମନ୍ତ ହୋଇପାରିଲେ ଶକ୍ତି 
ବିଳୁରିତ ହେବ । ମଣିଷ ଚେଙ୍ଗା ହୋଇଗଲେ ସବୁ ଜଡ଼ବିଚାର ମୂକ ପାଲଟିଯିବ । 

ବିଶ୍ଵଦଖଲର ବିପରୀତ ଦିଗରେ ମଣିଷର ଉଦ୍ୟମ ଅବ୍ୟାହତ ରହୁ | ତାହା 
ହୋଇପାରେ ହୃଦୟ ପ୍ରବେଶ ବା ସେହିପରି ଆଉ କିଛି । ଅସମ୍ମତମାନେ କେବେ 
ବି ରାଜି ହେବେ ନାହିଁ ସୂର୍ଯ୍ୟ ନ ଦେଖିବା ପର୍ଯ୍ୟନ୍ତ । ଆପଣ ରାଜିହେଲେ, ତାହା ହିଁ 
ଆରମ୍ଭ ପାଇଁ ଯଥେଷ୍ଟ | କିଏ କରାଇପାରିବ ଆପଣଙ୍କୁ ସମ୍ମତ ! ! 

ତଥାପି ମଣିଷ... 


ଏଡ଼େବଡ଼ ପୃଥଵବୀରେ ସବୁରି ଭିତରେ ମଣିଷ ଦିଶନ୍ତି । ଏଇମାନେ ସବୁକିଛି 
ସାକାର କରନ୍ତି | ସ୍ବୀକୃତି କାଳରେ ମରୁରୁ ତରୁ ପର୍ଯ୍ୟନ୍ତ କୀଟଠାରୁ ପତଙ୍ଗ ଯାଏ 
ସବୁକିଛି ଧରାହୋଇ ଆସେ । ବସ୍ତୁଠାରୁ ଉତ୍ତୀର୍ଣ୍ଣ ହୋଇ ମାନବ ଦୃଷ୍ଟି ପ୍ରସାରିତ 
ହୁଏ । ତଥାପି ନାନା ଭାବରେ ମଣିଷ ହିଁ କାଳର କଷଟି ପଥରରେ ଘଷିମାଢି ହୋଇ 
ଉତ୍କଳ ଦିଶେ, ସମ୍ଭାବନାମୟ ବୋଧହୁଏ । 

ରାତି ପାହିଲେ ଆମେ ମଣିଷ ଦେଖୁ । ଆମ ଚାରିପାଖରେ ସମ୍ବନ୍ଧ ନାମକ 
ଡୋରିଟିଏ । ଆମେ ସମସ୍ତେ ଗୁନ୍ଧିହୋଇ ରହୁ । ଆପଣ ଇଛା କରନ୍ତୁ ଅଥବା ନକରନ୍ତୁ, 
ସୁଖ ପାଆନ୍ତୁ ଅବା ଦୁଃଖ ପାଆନ୍ତୁ ହାତ ପାଆନ୍ତାରେ ଯିଏ ସମ୍ପର୍କର ହେତୁଟିଏ ହେବ 
ସେ ନିଶ୍ଚୟ ମଣିଷ । ବଣଜଙ୍ଗଲରେ ଥଲାବେଳେ ଅବଶ୍ଯ କଥା ଅଲଗା ଥୁଲା | 
ତଥାପି ମଣିଷ ମେଳ ଥୁଲା, ହେଉପଛେ ତାହା ଯେତେ ଦୁର୍ବଳ । ସମାଜ ଗଢ଼ି 
ଉଠିଲା | ସଭ୍ୟତାର ପରିପ୍ରକାଶ ହେଲା || ସଂସ୍କୃତିର ବିକାଶ ହେଲା | ମନର ବିକାଶ 
ସାଥେ ସାଥେ ଏସବୁ ସମ୍ଭବ ହୋଇପାରିଲା । କ୍ରମୋନ୍ସତିର ସୋପାନରେ ବୁଵିଆ 
ମଣିଷ ମଣ କରି ଶିଖିଲା । ପଶୁକୁ ମଣ କଲା । ପ୍ରକୃତିକୁ ଅକ୍ତିଆର କରିବାକୁ ପ୍ରୟାସ 
କଲା | ସର୍ବୋପରି ପାରିଲା ପଣରେ ନିପାରିଲା ମଣିଷକୁ କରାୟତ କଲା । ବୋଲ 
ମନାଇଲା | 

ଇତିହାସ ଉଖାରିଲେ ଲୋମ ଟାଙ୍କୁରି ଉଠେ | ଅତୀତରେ ମଣିଷ ଭାଇର 
ବର୍ବରତା ଶ୍ରତିକଟୁ ହୁଏ । ତଥାପି କାଳ ବହିଚାଲେ | ଘଟଣା ସବୁ ପଛକୁ ରହିଯାଏ । 
ମଣିଷ ଜଢାତି ଆଗକୁ ଚାଲେ । 

ନିତିପ୍ରତି ଆମେ ମଣିଷମାନଙ୍କୁ ଭେଟୁ । ମାତ୍ର ସାକ୍ଷାତ୍‌ ହେଉଥିବା ସବୁ 
ମଣିଷଜୀବ ଯେ ମଣିଷ ଏହା କୁହାଯାଇ ପାରିବ ନାହିଁ । ହଁ, ଦେଖିବାକୁ ମଣିଷ, 
ମାତ୍ର ଭିତରେ ଅମଣିଷ ପଣିଆର ରାଜତ୍ଵ | ଏମାନେ ସବୁଠାରେ ବିଦ୍ୟମାନ 1 ହାଟରେ 
ସଉଦା କଲାବେଳେ ଏମାନଙ୍କୁ ଆପଣ ଭେଟିବେ । ବାଟକୁ ବାହାରିଲା ବେଳେ 
ମଧ୍ଯ ଦେଖାହେବ । ଆପଣଙ୍କୁ ଟାହି ଟାପରା କରୁଥିବା ମଣିଷ, ଗାଳି ଦେଉଥବା 


Digitized by srujanika@gmail.com 


୧୮୨ 


ଲୋକ, ଛଳନା କରୁଥିବା ଖଳ ଲୋକ, ଶତ୍ସ ହୋଇଥବା ପୁଂଗବ, ଖାଲରେ 
ପକାଉଥିବା ଧୂର୍ର - ଏମାନେ ସମସ୍ତେ ମଣିଷ । ପୁଣି ଆପଣଙ୍କର ପ୍ରଶଂସକ, ସ୍ତାବକ, 
ଖୋସାମଦକାରୀ - ଏମାନେ ମଧ୍ଯ ମଣିଷ । ଏତଦ୍‌ବ୍ୟତୀତ ଆପଣଙ୍କ ସହକର୍ମୀ, 
ସହଧର୍ମୀ ପଥକମାନେ ମଧ୍ଯ ମଣିଷ । ଏକାଠି ବାଟକୁ ବାହାରିଥିବା ଅନ୍ତେଷୀମାନେ 
ମଧ୍ଯ ମଣିଷ । ଆପଣ ବଞ୍ଚବେ ମଣିଷ ଗହଣରେ । ମରିବେ ମଧ୍ଯ ମାନବ ଗହଳରେ । 
ଆପଣଙ୍କର ସ୍ଥିତି, ଗତି ଓ ମୁକ୍ତି ଏଇ ମଣିଷ ମେଳରେ ହିଁ ସାଧୂୃତ ହେବ, କେଉଁ 
ଅଦୃଶ୍ୟ ଇଲାକାରେ ନୂହେଁ | 

ସଂସାର ସରଣୀରେ ଚାଲିଲା ବେଳେ ଆପଣ ଲାଡ଼େନ୍‌କୁ ଯେପରି ଭେଟିବେ 
ସେହିପରି ବୁଶ୍ଙ୍କୁ ମଧ୍ୟ ଭେଟିବେ । ସଂସ୍କୃତିର ଧାରାରେ ଶଙ୍କର, ରାମାନୁଜ, ବୁଦ୍ଧଦେବ 
ଅବା ଗାନ୍ଧୀଙ୍କୁ ଆପଣ ଭେଟୁଥିଲା ବେଳେ ଅପସଂସ୍କୃତିର ତାଲିକାରେ ଥବା ଅସୁମାରୀ 
ବର୍ଣ୍ଣଶଙ୍କର ଆପଣଙ୍କର ପଥ ଓଗାଳିବେ । ଡକ୍ଟର ଜିଭାଗୋ ଅଥବା ଡକ୍ଟର ଆଲବର୍ଟ 
ସ୍ବାୟତସାର୍‌ ଏଇ ମେଦିନୀରେ ସ୍ଵପ୍ନ ଦେଖୁଥିବା ବେଳେ ଅପରପକ୍ଷରେ ହୀନବଳ 
ମୌଳବାଦୀମାନେ ପୃଥବୀର ଦୌରାତ୍ୟୁର କାରଣ ସାଜୁଥବାର ଆପଣ ଦେଖିବାକୁ 
ପାଇବେ | ସବୁଠି ମଣିଷ ପାଇବେ | ଆପଣ ଦେଖୁଥିବା ଜୀବମାନେ ସମସ୍ତେ 
ତଥାପି ମଧ୍ଯ ମଣିଷ ନୂହନ୍ତି । ଏସବୁ ସନ୍ତେ ଆପଣ ମଣିଷକୁ ହିଁ ଠାବ କରି ବାହାରିବେ, 
ଲୋଡ଼ିବେ, ସାଙ୍ଗରେ ନେବେ । 

ଏଇ ଦେଖନ୍ତୁ ୮ ଆପଣଙ୍କର କେହି ସାହାଯ୍ୟପ୍ରାର୍ଥୀ ହେଲା ! ଆପଣ ସାହାଯ୍ୟ 
କଲେ | ଖୁସୀ ହୋଇ କଲେ । ପ୍ରତିବଦଳରେ ଆପଣଙ୍କୁ ନେଇ ସେ ଖେଳିଲା । 
ତଥାପି ଆପଣ ସାହାଯ୍ୟ କରିବାରୁ ନିବୃର ହୋଇପାରିବେ କି ? ତା” କ୍ଷେତ୍ରରେ 
ନହେଉ ପଛେ ଅନ୍ୟ କ୍ଷେତ୍ରରେ ଆପଣ ସହଯୋଗର ହାତ ବଢ଼ାଇବେ ! ପୁରୁଣା 
ଖେଦ ଭୁଲିଯିବେ । ସରଳ ଭାବ ପ୍ରକଟ କରିପାରୁଥିବା କାହାକୁ ଆପଣ ଭଲ ପାଇ 
ବସିଲେ | ନିଜକୁ ଖୋଲିଦେଲେ | ସେ ମଧ୍ଯ ଖୋଲିଲା | ଦେଖିଲା ବେଳକୁ କ'ଣ 
ନା ତା” ଜାଲରେ ଆପଣ ପଡ଼ିଛନ୍ତି | ଆପଣ ସ୍ଵତଃ ଖୋଲି ହୋଇ ଯାଉଥୁ୍‌ବାବେଳେ 
ସେ ମାପିଚୂପି ଖୋଲୁଥଲା । ତଥାପି ଆପଣ ନିବୁଜ ହୋଇ ରହିପାରିବେ କି ? 
ଆପଣଙ୍କୁ କଥା ଦେଇଥ୍‌ବା ଲୋକ ମିଥ୍ୟାଚାର କଲାବେଳେ ଆପଣ କ୍ଷତି ସହିବେ । 
ତା'ପରେ କ'ଣ କରିବେ ? କିଛିଦିନ ପରେ ଆପଣ ପୁଣି ବିଶ୍ଵାସ କରିବେ | ବାଟ 
ନାହିଁ । ବାଟ ନାହିଁ ମାନେ, ମଣିଷ ହେବା ପାଇଁ ହେଲେ ଆଉ ବାଟ ନାହିଁ । 
ବିପରୀତ ଦିଗ କଥା ନିଆରା | 

ମଣିଷ ଭିତରେ ଅନେକ ସମ୍ଭାବନା | ହୁଏତ ସିଏ ଅସୁର ହୋଇପାରେ ନ 

ହେଲେ ଦେବତା । ଆଉ କେଉଁ ଜୀବ ପାଖରେ ଏପରି ଅବାଧ ସ୍ଵାଧୀନତା ନାହିଁ । 
ପ୍ରତିପଦରେ ସିଏ ସ୍ବତନ୍ତ୍ର ଅଭିନବ । ପଶୁ ଅବା ପକ୍ଷୀଟିଏ ହୋଇଥୁଲେ ପ୍ରବ୍ଧଭି 
ଦ୍ଵାରା ତା'ର ସୀମା ସରହଦ ଟଣା ହୋଇଥାଆନ୍ତା ! ଗୁଳାରେ ଚାଲିବାର ପ୍ରାକୃତିକ 
ଧାରାଟି ମଣିଷ ଜୀବ ପାଖରେ ଇଛାଧୀନ ହୋଇ ରହିଥାଏ । ଦେଖାଯାଏ ପ୍ରବୃତ୍ତିର 
ମାର୍ଗରେ ଭୁଲ୍‌ ହେବାର ସମ୍ଭାବନା କମ୍‌ । ଇତର ପ୍ରାଣୀର ଜୀବନଧାରା ବେଶ୍‌ 
ନିୟନ୍ତ୍ରିତ ଏବଂ ବ୍ୟବସ୍ଥିତ | ମାତ୍ର ମଣିଷ ଭିନ୍ନ । ଏଇ ଭିନ୍ନତା ମନ ଯୋଗୁଁ ସମ୍ଭବପର 
ହୋଇଛି । ମନ ଆଗକୁ ଯାଇପାରେ, ପୁଣି ପଛକୁ ବି ହଟିପାରେ | ଦାନବ ସୁଲଭ 
ଗୁଣ ହୁଏତ ଜଣକୁ ବଳବାନ କରିପାରେ, ଅପରାଜିତ କରିପାରେ, ଦୀର୍ଘଜୀବୀ 
କରିପାରେ ତଥାପି ତାହା ଦାନବର । ସେଇ ମନ ଭିତରେ ସନ୍ଦୀପିତ ହୋଇ ରହିଛି 
ଅନ୍ୟ ଏକ ବିଭାବ ଯାହା ପ୍ରସାରିତ ହୋଇପାରେ, ବିଛୁରିତ ହୋଇପାରେ । 

ଗୋଟିଏ ପକ୍ଷରେ ମଣିଷ ଧୋକାଦିଏ, ଅନ୍ୟ ପକ୍ଷରେ ସେଇ ମଧ୍ଯ ପାଛୋଟି 
ନିଏ । ନିର୍ଯାତନାର ମାନସିକତା ପୋଷଣ କରୁଥିବା ଲୋକର ସମାଜରେ ଅଭାବ 
ନାହିଁ । ସ୍ବାର୍ଥପର ଏବଂ ଭର୍ଷାପରାୟଣ ଅମଣିଷ ଭରପୂର ହୋଇ ରହିଛନ୍ତି । କଷଣର 
ଯାବତୀୟ ଭିତ୍ତି ଏର ମଣିଷ ସୃଷ୍ଟି କରୁଛି | ପେଟ ପୂରିଲେ ସିଏ ଥେର ଥେଇ ହୋଇ 
ପୃଥୁବୀକୁ କରାୟତ କରିବା ପାଇଁ ଜଘନ୍ୟ ଇଛାର ବଶବର୍ଭୀ ହୋଇପାରୁଛି । ଶିକ୍ଷା, 
ସଭ୍ୟତା, ସଂସୃତି, ଧର୍ମ - କେହି ମଧ୍ଯ ଅଟକାଇ ପାରୁ ନାହିଁ | ଚହଟଚିକ୍ଟଣ ନାଗର 
ସାଜିଥ୍‌ବା ଏଇ ଲୋଭୀ ଦୂରାଚାରୀଗଣ ପ୍ୃଥ୍‌ବୀର ବିକାଶରେ, ମଣିଷ ସମୂହର 
ଅଭ୍ୟୁଦୟରେ କଳାପାହାଡ଼ ହୋଇ ଠିଆ ହୋଇଛନ୍ତି ! ପିପାସା ତ ସମସ୍ତଙ୍କର ଅଛି ! 
ଦୁର୍ବାର ପିପାସା ଯଦି ଦୂରକୁ ଦେଖି ନ ପାରିଲା ତେବେ ଲାଭ କ'ଣ ! ସ୍ଥାନୀୟ ସୁଖ 
ଏବଂ ଲିସ୍ତା ଅନେକ ମଣିଷରୂପୀ ଜୀବଙ୍କୁ ତୁଛା ଅମଣିଷ କରି ରଖିଛି । 

ତଥାପି ମଧ୍ଯ ମଣିଷ ରହିଛି । ରହିବ । କତଲ୍‌ର ମୁଖାପିନ୍ଧା ମଣିଷର ଦାଉ 
ବେଶୀ ସହିଛି ମାନବ ଜାତି ଯୁଗ ଯୁଗ ଧରି । ପୁଣି କରୁଣାର ମୂର୍ଗି ହୋଇ ଏଇ 
ମଣିଷ ଭିତରୁ ବାହାରିଛନ୍ତି ଅନେକ ତ୍ରାଣକର୍ରା । ଧର୍ମରେ, ବିଜ୍ଞାନରେ, ସାହିତ୍ୟରେ 
ଏପରିକି ସମାଜରେ କରୁଣାର ଭଗୀରଥମାନେ ମଧ୍ଯ ଅଛନ୍ତି । ନିରବଛିନ୍ନ ଭାବରେ 
ତାଙ୍କର କର୍ମ କରି ଚାଲିଛନ୍ତି | ଯେଉଁ ମଣିଷ ଟେକା ଫୋପାଡ଼ି ପ୍ରୋଫେଟଙ୍କୁ ମାରିଛି 
ସେର ପୁଣି ସ୍ତବ ପାଠ କରିଛି, ଆରାଧନା କରିଛି । ଧନ୍ୟ ଏଇ ମଣିଷ ! 

ମଣିଷଟିଏ ଲେଉଟି ଆସିବ ପୁଣି ମଣିଷ କତିକୁ । ଆଉ କ'ଣ ଯନ୍ଧୁଙ୍କ ମେଳକୁ 
ଆସନ୍ତା । ଏମାନେ ବ୍ୟବସ୍ଥିତ ସତ, ମାତ୍ର ଲକ୍ଷ୍ମଣଗାର ଡେଇଁ ପାରିବେ ନାହିଁ । 
ନିରାପଦ ସତ ଅପେକ୍ଷାକୃତ ଭାବରେ, ମାତ୍ର ଭବିଷ୍ୟତର ମୁହାଁମୁହିଁ ହୋଇପାରିବେ 

ନାହିଁ । ନିମକସଙ୍ଟା ଗୃହପାଳିତ ମାନେ ସାହାରା ହୋଇପାରିବେ ! ମାତ୍ର ଅଗ୍ରଗତିରେ 
ସାହାଯ୍ୟ କରିପାରିବେ ନାହିଁ । ଏଣୁ ମଣିଷ ଲୋଡ଼ା ! ସବା ଆଗେ ମଣିଷ । ସବା 
ମୂଳରେ ମଣିଷ । 

ଯାହା ବି ହେଉ ଏ ମଣିଷକୁ ବିଶ୍ଵାସ କରିବାକୁ ହେବ । ଖଝୁଣ୍ଡିବାଟା ଆମକୁ 
କ”ଣ ଟାଣ କରୁନି ! ଧୋକା ଖାଇବାଟା ଆମକୁ କଣ ଷୈର୍ଯ୍ୟଶୀଳ କରୁନାହିଁ ! 
ଆତ୍ସସାତ୍‌ ମନୋବୃରି କ”ଣ ଆମକୁ ସତର୍କ କରାଇ ଦେଉନାହିଁ । ଯେଉଁମାନେ ରଟା 
ବା ପଥର ଦଶ ପଚାଶ ଖଣ୍ଡ ନେଇଯାଉଛଚ୍ତି, ଯେଉଁମାନେ କେତେ କଡ଼ି ଜାଗା ମାଡ଼ି 
ବସୁଛନ୍ତି, ଯେଉଁମାନେ ଆପଣାର ସ୍ଵାର୍ଥପାଇଁ ଆପଣଙ୍କୁ ବଳି ଦେଉଛନ୍ତି ସେମାନେ 
ସେପରି ହୋଇ ନ ଥଲେ ଆପଣ କିଛି ବି ଶିଖି ପାରନ୍ତେ ନାହିଁ । ପୃଥିବୀରୁ ଶାରୀରିକ 
ଭାବରେ ଅପସାରିତ ହେଲାବେଳେ ପୂରା ଶୁନ ହୋଇ ଯାଆନ୍ତେ । ଆପଣ ବେନି 
ଲୋଚନର ଅଧ୍ଵକାରୀ ହୋଇ ରହନ୍ତେ ସିନା, ମାତ୍ର ସହସ୍ର ଚକ୍ଷୁର ଅନୁଭବ 
ପାଇପାରନ୍ତେ ନାହିଁ । 

ଆଉ କାହା ପାଖକୁ ଆଉଜି ଯିବେ କହିଲେ ! କାହା ସାଙ୍ଗରେ ଏ ପୂୃଥବୀରେ 
ଆପଣଙ୍କର କମ୍ୟୁନିକେସନ୍‌ ହୋଇପାରିବ ! ଆପଣ ଭାଷା ପାଇଛନ୍ତି ଭାବକୁ 
ଫୁଟାଇବା ପାଇଁ । ମନ ପାଇଛନ୍ତି ସବୁ କିଛିର ଉଉର୍ଚ୍ବକୁ ଉଠିଯିବା ପାଇଁ । ବୁଵି 
ପାଇଛନ୍ତି ବିବେଚନା କରିବା ପାଇଁ । ଏସବୁ ଏ ଧରାରେ ଆଉ କାହା ପାଖରେ ଅଛି 
କହିଲେ ! ସାଙ୍ଗ ହେବା ପାଇଁ ଆଉ କାହାର ଅବା ଯୋଗ୍ୟତା ଅଛି ! 

ଆପଣଙ୍କୁ ସେଇ ମଣିଷ ପାଖକୁ ଫେରିଆସିବା ପାଇଁ ହେବ | ଯଦି ପାରିବେ 
ଆପଣାର ସୀମିତ ଦୃଷ୍ଟି ବଦଳାଇ ଦିଅନ୍ତୁ ! ବୁଵଧିକୁ ପ୍ରସାରିତ କ୍ୟାନଭାସ୍‌ ଉପରେ 
ପ୍ରୟୋଗ କରନ୍ତୁ । ମନକୁ ଶିଖରସ୍ମର୍ଶୀ କରିବା ପାଇଁ ସୁଯୋଗ ଦିଅନ୍ତୁ । ଦେଖିବେ 
ଆପଣ ଅଧୂବକରୁ ଅଧ୍ୟକ ବୁଝି ପାରିଲେଣି, ଗ୍ରହଣକ୍ଷମ ହୋରପାରିଲେଣି । ସୃଷ୍ଟିକ୍ଷମ 
ମଧ୍ଯ ହୋଇପାରିଲେଣି । ଆପଣ ଆଉ ପୂର୍ବପରି ବାହୁନୁ ନ ଥିବେ ! ଭୂମି ଉପରେ 
ସବୁ କିସମର ମଣିଷଙ୍କ ମେଳରେ ଜୀବନଚର୍ଯ୍ୟା ନିର୍ବାହ କରୁଥିବେ, ତଥାପି ଭୂମିଟିକୁ 
ବଦଳାଇ ଦେଇ ପାରୁଥବେ, ସମ୍ଭାବନାର ଅନ୍ତଃସ୍ବରକୁ ସାକାର କରି ପାରୁଥିବେ | 

ଉଠିବା ପାଇଁ ହେବ | ଉଠାଇବା ପାଇଁ ହେବ | ଏକଥା ସବୁ ମଣିଷ ପାରିବେ 
ନାହିଁ । ଆପଣ ତ ପାରିବେ ! ଆପଣଙ୍କ ପାଖରୁ ତ ସନ୍ଧାନୀର ସମ୍ଞତି ମିଳିପାରିବ ! 

ଦେଖିବାକୁ ଦର୍ଶନ କୁହାଯାଏ । ମାତ୍ର କେବଳ ଦେଖିବା ଦର୍ଶନ ନୁହେଁ । 
ସ୍ପୂଳ ଦର୍ଶନେନ୍ଦ୍ରିପର କାର୍ଯ୍ୟ ଦର୍ଶନ ନୁହେଁ । ଏଥିରେ ବାହାରଟା ଦିଶେ, ଭିତର 
ଦିଶେ ନାହିଁ । ଆକାର ଦେଖାଯାଏ । ରୂପ ଧରାପଡ଼େ ! ତଥାପି ଧରିହୁଏ ନାହିଁ । 
ଆୟତନ ଜାଣିହୁଏ ତଥାପି କଳନା କରିହୁଏ ନାହିଁ । ଆକାର, ରଙ୍ଗ, ରୂପ, ଅବସ୍ଥିତି - 
ଏସବୁ ଆଖିରେ ଦେଖିହୁଏ ସିନା, ମାତ୍ର ଦର୍ଶନ ହୁଏ ନାହିଁ । ଠାକୁର ମୂର୍ରଭି ଖାଲି 
ଦେଖିବାକୁ ଦର୍ଶନ କରିବା କୁହାଯାଏ ନାହିଁ । ଭକ୍ତଟିଏ ଆପଣା ଧର୍ମର ପିତୁଳାଙ୍କୁ 
ଦର୍ଶନ କରେ, ଅଭିଭୂତ ହୁଏ । ମାତ୍ର ତାହା ଅନ୍ଯ ଧାରାର ଭକ୍ତଟିଏ ପାଖରେ 
ସମ୍ଭବତଃ ଦେଖାଯାଏ ନାହିଁ । ତଥାପି ଦେଖିବା ଲାଗି ରହିଥାଏ । ମାତ୍ର ଦର୍ଶନ ଖୁବ୍‌ 
କମ୍‌ ହୁଏ | 

ଦର୍ଶନ ଏକ ପ୍ରତ୍ୟୟ | ଯିବା ଆସିବା ବେଳେ ଅନେକ ବସ୍ତୁ ଏବଂ ତଦ୍ଜନିତ 
ଘଟଣା ଆଖିରେ ପଡ଼େ । ମାତ୍ର ତାହା ସବୁ ଘେନେ ନାହିଁ । ଆପଣାର ହୁଏନାହିଁ | 
ମାତ୍ର ଆମେ ଦେଖୁ । ଅସମ୍ବ୍‌ କ୍ତ ହୋଇ କେବଳ ଅବଲୋକନ କରୁ | 
ଦେଖଣାହାରୀଟିଏ ହୋଇ ରହିଯାଉ । ଏହିପରି ଅସୁମାରି ଘଟଣା ଆମ ଚାରିପାଖରେ 
ଘଟି ଯାଉଥ୍‌ଲେ ମଧ୍ଯ ଆମେମାନେ ସେଥପ୍ରତି ସଚେତନ ନଥାଉ । ପ୍ରତ୍ଯୟଯୁକ୍ତ 
ହେବା ତ ଦୂରର କଥା ! ଯୋଉଠି ଆମେ ମାତିଯାଉ ସେଠାରେ ଦର୍ଶନ ହୁଏ ନାହିଁ । 
ହୋ ହୋ ହୋଇ ଥେଇ ଥେଇ ଦେବା ହିଁ ସାର ହୁଏ | ଆଉ ଯେଉଁଠାରେ ଆମେ 
ଲାଖିଯାଉ, ମାଟି କାମୁଡ଼ି ପଡ଼ିଯାଉ ସେଠାରେ ମଧ୍ଯ ଦର୍ଶନ ସମ୍ଭବ ନୁହେଁ । ବିଶ୍ଵାସ 
ଆପଣାକୁ ସହଜ କରେ, ସ୍ଵତଃସ୍ତୁର୍ର କରେ । ଏହାର ଡୋର ଲାଗିଲେ ଜୀବନର 
ଆଉ ସବୁ ଡୋର ଜୀବନ୍ତ ଲାଗେ, ସହିହୁଏ। ଦେଖୁ ଦେଖୁ ଆପଣାକୁ ସହଜ 
ଅନୁଭବ କରିବା ଏକ ଅନ୍ୟ ଭୂମିର କଥା, ବିମୋଚିତ ହେବାର ପ୍ରକ୍ରିୟା । ଯେଉଁଠି 
ପ୍ରତ୍ୟୟ ନାହିଁ ସେଠାରେ ନିର୍ଭରତା ନାହିଁ । ଭରସା ମଧ୍ଯ ନାହିଁ । ପ୍ରତ୍ୟୟଯୁକ୍ତ ହେଲେ 
ଅନ୍ତରର ଅଭ୍ୟୁଦୟ ଘଟେ । ବସ୍ତୁ ପ୍ରବେଶ ସମ୍ଭବ ହୁଏ | ନଚେତ୍‌ କେବଳ ପ୍ରଦକ୍ଷିଣ 
ହିଁ ସାର ହୁଏ । 

ନିଜେ ଥଲେ ଅପରକୁ ଦର୍ଶନ କରିହୁଏ । ଅର୍ଥାତ୍‌ ଭୂମିଟିଏ ଥଲେ ଭୂମାର 
ସୃର୍ଶ ମିଳେ । ଜୀବନ ଥିଲେ ଜିଜ୍ଞାସା ଆସେ । ଜୀବନ ନାହିଁ ତ ଆସ୍ତୃହା ମଧ୍ଯ 
ନାହିଁ । ଆସ୍ତହା ରହିତ ଜୀବନର ଗତି ନ ଥାଏ ! ନିଜକୁ ଗୋଟାଇ ଆଣି ପାରୁଥିଲେ, 
ଅଭିନିବେଶିତ ହୋଇ ପାରୁଥିଲେ ଆପଣାର ପ୍ରତ୍ୟୟ ସଂକ୍ରମିତ ହୁଏ, ଦର୍ଶନ ସମ୍ଭବ 
ହୁଏ । ଆପଣାର ଦୃଷ୍ଟି ସମ୍ପସାରିତ ହେବ ନିଜ ପାଖରୁ ଚତୁର୍ଦିଗକୁ । ଦୃଷ୍ଟିର ବଳୟ 
ମଧ୍ୟରେ ଆପଣା ସମେତ ଅନ୍ୟମାନେ ମଧ୍ଯ ଥିବେ | ଅତ୍ଯନ୍ତ ସମ୍ମାନର ସହିତ 
ରହିଥବେ | 

ଦର୍ଶନର ପରିଭାଷା ଜୀବନର ପରିଭାଷା । ଦର୍ଶନରହିତ ଜୀବନ ଥାଇ ନ 
ଥିଲା ପରି । ମୋ ଚାରିପାଖରେ ଥବା ପଦାର୍ଥ ହେଉ ତାହା ଚେତନ ଅଥବା 
ଅଚେତନ ମୋର ଦର୍ଶନର ପରିସର, ମୋ ବ୍ୟାପ୍ତିର ଦିଗ୍ବଳୟ । ନିଜକୁ ଦେଖିବା 
ହେଉଛି ଆତ୍ସୃଦର୍ଶନ । ନିଜକୁ ଚିହ୍ନିବା, ସ୍ବୀକାର କରିବା, ଉତ୍ତୋଳିତ କରିବା ଇତ୍ୟାଦି 
ପରବର୍ରୀ ପଦକ୍ଷେପ ! ଆପଣାକୁ କଅଣ ଆଖି ସାହାଯ୍ୟରେ ଆମେ ଦେଖିବା ? 
ଆତୃନିରୀକ୍ଷଣ କରିବା ହେଉଛି ନିଜକୁ ଦେଖିବା, ଅର୍ଥାତ୍‌ ଅନ୍ତଃପ୍ରବେଶ କରିବା । 
ନିଜେ ଯାହା ତାକୁଇ ଦେଖିବା । ନିଜର ଦୋଷ, ଗୁଣ ସବୁକୁ ସେହିରୂପେ ଦେଖିବା 
ଏବଂ ଚିହ୍ନିବା । ଏଥରେ ବ୍ୟସ୍ତ ହେବାର କିଛି ନାହିଁ । ମୁଁ ଯାହା ସେଇଆ ଅବିକଳ 
ଦେଖିବାକୁ ଆତ୍ସଦର୍ଶନ କହିପାରିବା । କାଳକ୍ରମେ ମୁଁ ସ୍ଵରୂପରେ ଯାହା ତାହା ମଧ୍ଯ 
ଦେଖାଯିବ | 

ଆପଣାକୁ ଦେଖିପାରୁଥବା ମଣିଷ ଆଖିବୁଜି ରହିପାରିବ ନାହିଁ । ସିଏ ଆଖି 
ଖୋଲା ରଖିବ । ନହେଲେ ଅନ୍ୟମାନଙ୍କୁ ଦେଖିବ କିପରି ! ଦୃଷ୍ଟି ପ୍ରସାରିତ ହୋଇ 
ଯାଉଥୁଲେ ଆପଣାର ଭୂମିଟି ମଧ୍ଯ ଉଜ୍ଵଳ ଦିଶିବ ଏବଂ ସେଇ ଆଲୋକରେ ଚାରିପାଖ 
ମହିମାମଙ୍ତିତ ପରି ଦେଖାଯିବ । ଚାରିପାଖର ପ୍ରକୃତି ସହିତ ଜୀବଜନ୍ତୁ ଏବଂ ସର୍ବୋପରି 
ମଣିଷମାନେ ଦଳଦଳ ହୋଇ ଦେଖାଯିବେ । ସେତେବେଳେ ଆଉ ଦେବ ଏବଂ 
ଦାନବ ଭେଦରେ ଆମେ ଦେଖୁନଥବା । ପ୍ରତ୍ୟେକଟି ଦର୍ଶନ ଦେବଦର୍ଶନ ପରି 
ଲାଗୁଥିବ | ପ୍ରତି ମଣିଷର ରୂପ ଠାକୁରଙ୍କର ରୂପ ପରି ଲାଗୁଥିବ |! ଏହିପରି ଆମେ 
ବିଶ୍ଵଦର୍ଶନ କରିପାରିବା । ଯିଏ ସାରାଜଗତରେ ବିଛାଇ ହୋଇ ରହିଛନ୍ତି ତାଙ୍କୁ ଦର୍ଶନ 
କରିପାରିବା ସର୍ବଭୂତରେ | ଏହା ଦେବ-ଦର୍ଶନର ଗମ୍ଭୀର ଇଲାକାରୁ ଗୁହା 
ବିମୋଚନର ବିଶାଳତା ଆଡ଼କୁ ଆମକୁ ଉଠାଇ ଆଣିବ । 

ବ୍ୟକ୍ତି ଭିତରେ ବିଶ୍ବର ଅନୁଭବ, ତାହାହିଁ ପ୍ରକୃତ ଦର୍ଶନ । ଏକା ସମୟରେ 

ବ୍ୟକ୍ତି ଥବ ଏବଂ ବିଶ୍ଵ ମଧ୍ଯ ରହିଥିବ | କେହି କାହାଠାରୁ ଅଲଗା ହୋଇ ନଥୁବେ | 
ବ୍ୟକ୍ତଟିଏ ଭିତରେ ବିଶ୍ବର ସ୍ମନ୍ଦନ ଅନୁଭବ କରି ହେଉଥବ ଏବଂ ବିଶ୍ଵ ଯେ ତାଙ୍କର 
ଶିଛରୂପ ଏହା କ୍ରମଶଃ ଦୃଢ଼ ହେଉଥିବ । ଏବଂ ଠିକ୍‌ ସେତିକିବେଳେ ହିଁ ଜଗତାତୀତ 
ଏଇ ଜଗତରେ ଧରାପଡ଼ୁଥିବେ ¦ ଅନେକ ବିମୋଚନର କାରଣ ହୋଇ ପାରୁଥିବାରୁ 
ଜଗତଙଟା ସାରା ତାଙ୍କୁ ଦର୍ଶନ କରି ହେଉଥ୍‌ବ |! 

ଦର୍ଶନର ପରିଭାଷା ମଣିଷକୁ କେନ୍ଦ୍ରକରି ବିଶ୍ବରେ ବିସ୍ତାରିତ ହୋଇଯାଉଥବ ! 
ଦର୍ଶନ ଯାବତୀୟ ଅର୍ଥରେ ମାନବକୁ କେନ୍ଦ୍ରକରି ସମ୍ପ ସାରିତ ହୋଇଯାଉଥୁବ । 
ସେତିକିବେଳେ ହିଁ ଆମେ ଅସଲ ଦର୍ଶନର ଯୋଗ୍ୟ ହୋଇପାରିବା । 


¥ 

ପ୍ରଥମେ ମଣିଷ ଥଲା | ଧର୍ମ ତା'ପରେ ଆସିଲା ! ଅନ୍ଧାରରୁ ଆଲୋକ ଆଡ଼କୁ 
ନେଇଯିବା ପାଇଁ ଧର୍ମକ୍ୀବନ ଉତ୍ପ୍ରେରକ ରୂପେ ସୃଷ୍ଟି ହେଲା । ଗୋଟିଏରୁ ଦୂଇଟି 
ହୋଇ କ୍ରମେ ବିଶ୍ଵାସର ଭେଦରେ ନାନା ଧର୍ମ ମୁଣ୍ଡ ଟେକିଲା । ତଥାପି ମଣିଷ ରହିଲା । 
ଚାହୁଁ ଚାହୁଁ ନାନା ରୀତି ନୀତି ଏଇ ମଣିଷ ଧର୍ମ ଭିତରେ ପୂରାଇଦେଲା | ଧର୍ମଗୁଡ଼ିକ 
ବିମୋଚନରେ ସାହାଯ୍ୟ କରିବାର ଲକ୍ଷ୍ୟଠାରୁ କ୍ରମଶଃ ବାହ୍ୟ ଭାଗରେ ବିମନା ହୋଇ 
ରହିଲେ । ଶୃଙ୍ଖଳା, ବିଧ, ଉପଚାର ନାମରେ ଧାରାବାହିକ ପରମ୍ପରା ହିଁ ସର୍ବସ୍ବ ହୋଇ 
ରହିଲା | ଯୁଗ ପରେ ଯୁଗ କ୍ରମରେ ନୂତନ ପୀଢ଼ିର ମଣିଷ ପାଖରେ ମୂଳ ଆବେଦନଟି 
ଅସ୍ପଷ୍ଟ ହୋଇ ରହିଲା । ସ୍ଥଳ ବିଶେଷରେ ଅସ୍ପଶ୍ୟ ହୋଇରହିଲା । ସଭ୍ୟତା ଆଗକୁ 
ଗଲା | ଧର୍ମୀୟ ଜୀବନ କେତେନା କେତେ କେନା ମେଲି ପଲୁବିତ ହେଲା ସିନା ମାତ୍ର 
ପ୍ରତୀକ ବିସ୍ଵୃତ ହୋଇଗଲା | କ୍ରମଶଃ ପିତୁଳାରେ ପରିଣତ ହେଲା । ଭେକ ବଢ଼ିଲା 
ମାତ୍ର ଭୋକ କମିଲା । ଭୋଳ ମଣିଷ ନାନା ପ୍ରଥାର ଭିଆଣ କଲା ସତ, ମାତ୍ର 
ନିଜେ ଅଭିଆଡ଼ୀ ହୋଇ ରହିଲା । ଅର୍ଥାତ୍‌ ଯୁକ୍ତ ହେଲା ନାହିଁ । ତେଣୁ ମୁଲ୍ତିଠାରୁ 
ବହୁ ଦୂରରେ ରହିଲା | ଯୁକ୍ତ ହେଲେ ମୁକ୍ତି ମିଳେ ! ବିଯୁକ୍ତ ଜୀବନ ବିଛିନ୍ନ ଜୀବନ, 
କେନ୍ଦ୍ରହରା ଜୀବନ । 

ଅଧୁନା ମଣିଷ ଅଛି । ଧର୍ମମାନେ ମଧ୍ଯ ଅଛନ୍ତି | ପ୍ରକୃତରେ କିଏ କାହାପାଇଁ 
ଅଛି ? ଧର୍ମ ପାଇଁ ମଣିଷ ନା ମଣିଷ ପାଇଁ ଧର୍ମ ! ଆଗକୁ ଏ ଦୁହେଁ ଅବଶ୍ୟ ଥିବେ ! 
ମତ୍ର କିପରି ଭାବରେ ଥିବେ ? ଏକାଧୁକ ଧର୍ମ ବିଭିନ୍ନତାର ପରିଚୟ ଦିଏ । ଦୃଷ୍ଟିକୋଣ, 
ସାଧନା, ସିଵି ଏବଂ ଅଭୀସ୍ତା ଅନୁଯାୟୀ ଶାଶ୍ବତ ନାନା ରୂପରେ ଅଭିବ୍ୟକ୍ତ ହୁଏ | 
ଧର୍ମମାନଙ୍କର ସଂଖ୍ୟା ଯେତେହେଲେ ମଧ୍ଯ ସତ୍ୟ ସରେ ନାହିଁ । ଅବଲୋକନର 
ଭୂମିରେ ଭୂମା ଭିନ୍ନ ଭିନ୍ନ ଭାବରେ ଧରାଦିଏ । ତଥାପି ଭୂମା ରହିଥାଏ ଏବଂ କାଳ 
କାଳକୁ ଅବଲୋକନ ମଧ୍ଯ କ୍ରମଶଃ ପ୍ରସାରିତ ହେବାରେ ଲାଗିଥାଏ | 

ପୃଥବୀରେ ଧର୍ମମାନେ ଯେପରି ଅଛନ୍ତି ସେହିପରି ଦାରିଦ୍ର୍ୟ, ଅଶିକ୍ଷା, 

ଅସନ୍ତୋଷ, ଅଶାନ୍ତି ଏବଂ ଅଛତା ମଧ୍ଯ ରହିଛି । ସବୁ ଯୁଗରେ ସବୁ ସମୟରେ 
ଏସବୁ ରହିଥୂଲା ବୋଲି ଆଜି ଯେ ରହିବା ବିଧେୟ ଏହା ଯୁକ୍ତି ନୁହେଁ । ମଣିଷର 
ଆଖି ଉନ୍ମଳ ହେବା ପରିପ୍ରେକ୍ଷୀରେ ବିଜ୍ଞାନର ସ୍ତୁରଣ ଘଟିଲା । ଆଧୁନିକ ସଭ୍ଯତାର 
ପ୍ରଗତି ପଛରେ ଜ୍ଞାନ ବିଜ୍ଞାନର ଅବଦାନ ମୂଢ଼ ମଧ୍ଯ ମୁକ୍ତ କଣ୍ଠରେ ସ୍ବୀକାର କରିବ । 
ଏଥିରେ ପ୍ରାଚ୍ୟର ଯେପରି ଆଦ୍ୟରେ ଅବଦାନ ରହିଥଲା ସେହିପରି ପାଶ୍ଚାତ୍ୟ ଭୂମିର 
ମଧ୍ଯ ରହିଛି । ମଣିଷ କେବଳ ପାଶ୍ଚାତ୍ୟଯର ନୂହନ୍ତି । ମଣିଷ ମେଦିନୀର । ସମଗ୍ର 
ପୃଥବୀର | ଦୁଇ ଦୁଇଟା ବିଶ୍ଵଯୁଦ୍ଧ ଯୋଗୁଁ ତାଳୁାଳିକ ଆବଶ୍ଯକତା ପୂରଣ ପାଇଁ 
ଯଦିବା ବିଜ୍ଞାନର ନାନା ବିଭାଗରେ ଉନ୍ନତି ଘଟିଛି ତଥାପି ଏହା ସେତିକିରେ ସୀମିତ 
ନୁହେଁ । ଆଦୌ ପ୍ରୟୋଜନରେ ନପଡ଼ି ମଧ୍ଯ ମଣିଷ ଭିତରେ ବିଜ୍ଞାନ ଆତ୍ୃପ୍ରକାଶ 
କରିଛି । ଚା” କେଟ୍‌୍ଲୀରୁ ରେଳ ଇଞ୍ଜନ୍‌ର ଉତ୍ତାବନ ପରି ଅସୁମାରୀ ଉଦାହରଣ 
ଆମେ ଜାଣୁ । ଏସବୁ ପଛରେ ଯୁଦ୍ଧ ପରି ପରିସ୍ଥିତି ନ ଥଲା କିମ୍ବା ଶାସକର ବରାଦ 
ମଧ୍ଯ ନଥୁଲା | ଏସବୁ ପଛରେ କ୍ୟାରିୟର ଅଥବା ବୃତ୍ତି ମଧ୍ଯ ନିୟାମକ ହୋଇ 
ରହିନଥୁଲା | ଯାହା ଥୁଲା ତାହା ହେଉଛି ସ୍ବତଃସ୍କୂର୍ଭତା । ଏକ ସହଜ ଏବଂ ଅନୁସନ୍ଧିସୁ 
ଭାବଭରା ଉନ୍ମଣ୍ଡାରେ ବଞ୍ଥବା ଚେତନଶୀଳ ମଣିଷର ଏହା ଲଭ୍ଯ । 

ବିଜ୍ଞାନ ପାଇଁ ଧର୍ମ, ଜାତି, ଦେଶର ଭେଦ ନ ଥାଏ | ଏହା ସମସ୍ତଙ୍କର | 
ବିଜ୍ଞାନ ବାରେ ନାହିଁ । ବରଂ ବାଡ଼ ଡେଇଁବାରେ ସାହାଯ୍ୟ କରେ । ମାତ୍ର ଡେଇଁବା 
ବାଲା ନବାରିଲେ ହେଲା । ନିତିଦିନିଆ ସାଧାରଣ ଜୀବନର ସେବାରେ ଏହା 
ଅଭିପ୍ରେତ । 

ସବାଆଗ ମଣିଷର କ”ଣ ଦରକାର ? ଧର୍ମ ନା ଖାଦ୍ୟ ! ସେ ଯେଉଁ ଧର୍ମର 
ହୋଇଥାଉ ପଛକେ ବଞ୍ଚବା ପାଇଁ, ଆପଣାର ଧର୍ମ ପାଳନ କରିବାପାଇଁ କ୍ଷୁଧା ହିଁ 
ତା ପାଇଁ ବଡ଼ ସମସ୍ୟା | ଧର୍ମସ୍ଥ ମଣିଷ ଅସୁସ୍ଥ ହୁଏ । ଆପଣାର ଉଦରଟିଏ ପରି 
ଅପରର ଉଦରଟିଏ ମଧ୍ଯ ଅଛି ଏହି ଭାବନା ଉଦ୍ରେକ ହୁଏ । ଅନ୍ୟମାନଙ୍କୁ ମଧ୍ଯ 
ଭୋକ ହେଉଥୂବବ ବୋଲି ଅନୁଭବ କରିପାରେ ! ସେହିପରି ଘରଟିଏ ସମସ୍ତଙ୍କର 
ପ୍ରାଥମିକ ଆବଶ୍ୟକତାରୁ ଗୋଟିଏ । ପ୍ରତି ମଣିଷର ଭୂମିଟିଏ ଦରକାର । ସୁସ୍ଥ ରହିବା 
ମଧ୍ଯ ସମସ୍ତେ ଟାହାନ୍ତି । ରୋଗ କବଳରୁ ମୁକ୍ତି ସମସ୍ତଙ୍କର କାମ୍ୟ । ବୃତ୍ତିଟିଏ ମଧ୍ଯ 
ପ୍ରତ୍ୟେକ ମଣିଷ ପାଇଁ ଲୋଡ଼ା । ଏସବୁ ପୂରଣ ହେବା ସମସ୍ତେ ଚାହାନ୍ତି । ମାତ୍ର 
ଏଯାଏ ଏସବୁ ଦିଗରେ ମଣିଷ ସମାଜ ଆଖିଦୂଶିଆ ସଫଳତା ହାସଲ କରିଥୁଲେ 
ମଧ୍ଯ ଆହୁରି ଅନେକ କିଛି ପୂରଣ ହେବାପାଇଁ ଅଛି । 

ଶିକ୍ଷା ଆଖି ଖୋଲେ । ଏଯାଏ ସବୁ ପିଲା ବିଦ୍ୟାଳୟକୁ ଯାଇପାରି ନାହାନ୍ତି । 
ଆଉ ଆଖି ଖୋଲିବ କେତେବେଳେ ? ବିଭିନ୍ନ ଦେଶର ସରକାର ଏ ଦିଗରେ 
ଯେତେ ପଦକ୍ଷେପ ଗ୍ରହଣ କରୁଥିଲେ ମଧ୍ଯ ତଥାପି ଅଶିକ୍ଷା ରହିଛି । ଏଣୁ ସମାଜରେ 
ଅବ୍ୟବସ୍ଥା ମଧ୍ଯ ରହିଛି । ଦାରିଦ୍ର୍ୟ ପୃଥିବୀରୁ ହଟି ନାହିଁ। ମଣିଷ ଗରିବ ହୋଇ ରହୁ 
ଅଥବା କେତେକ ମଣିଷ ଏହିପରି ରହନ୍ତୁ ଏହା କେଉଁ ଧର୍ମ ଚାହେଁ । 

ତଥାପି ହେଉଛି କ'ଣ ! ଅସମାନତା ରହିଛି । ମଣିଷ ଧର୍ମସ୍ଥ ହେଲେ 
ଏଇସବୁ ଅଭାବ ବିରୋଧରେ ଲଢ଼ନ୍ତା । ଆପଣା ଧର୍ମର ମୂଳରଭୂତ ସ୍ଵପ୍ନ ସବୁ ସାକାର 
ହୁଅନ୍ତା । ସବା ଆଗ ମଣିଷମାନେ ଦିଶନ୍ତେ । ମାତ୍ର ଦେଖାଯାଉଛି ଧର୍ମକୁ ନେଇ 
ଏର ମଣିଷ ରାଜରାସ୍ତାକୁ ଓହ୍ଲେରବା ମର୍ଯ୍ୟାଦାର ପ୍ରଶ୍ନ ବୋଲି ସ୍ଵୀକାର କରୁଥିବା 
ସ୍ଥଳେ ଯୁଗଯୁଗର ଅଭାବ ବିରୋଧରେ ସଂଘବଦ୍ଧ ଭାବରେ ତୁଣ୍ଡ ଖୋଲିବାପାଇଁ 
ଆଗ୍ରହ ପ୍ରକାଶ କରୁନାହିଁ । ଆଗ୍ରହ ଯେ ନାହିଁ ଏହା ନୁହେଁ, ମାତ୍ର କାଦୁଅରେ 
ପଶିବାପାଇଁ ରାଜି ହେଉନାହିଁ । ଧର୍ମର ଖୋଳ ଭିତରେ ଆତ୍ସସନ୍ତୋଷ ପାଇବାପାଇଁ 
ହାଇଁପାଇଁ ହେଉଛି । ସନ୍ତୋଷ ମିଳିବ ସବୁ ମଣିଷକୁ ସନ୍ତୋଷ ମିଳିଲେ । ଧର୍ମ 
ଏକଥା କରିପାରିବ ! ଧର୍ମସ୍ରମାନେ ଚାହିଁଲେ ଏହାକୁ ମୂଳକଥା ଭାବରେ ଉପସ୍ଥାପିତ 
କରିପାରିବେ | ଏହାଦ୍ଵାରା କୌଣସି ଧର୍ମର କ୍ଷତି ହେବନାହିଁ । ଆମେମାନେ ଚାହିଁଲେ 
ଏ ବିଷୟରେ ଅଧକ ଭାବି ପାରିବା ଏବଂ ବିଚାର ବିନିମୟ କରିପାରିବା | 

ଅସଲ ଥିବାରୁ ନକଲ ମଧ୍ଯ ଥାଏ | ତେବେ କୋଉଟା ଅସଲି ଆଉ କୋଉଟି 
ନକଲି ? ପ୍ରତ୍ୟେକ କିନ୍ତୁ ଆପଣାର ଦରବକୁ କେବଳ ଅସଲ ବୋଲି କହିଥାଆନ୍ତି । 
ପ୍ରକାରାନ୍ତରେ ଅପରର ଜିନିଷମାନ ଆଉ ନକଲି ବୋଲି ଭାବନ୍ତି କି ! ନିଜେ ଖାଣ୍ଡି, 
ନିଜର ଧର୍ମ, ରୋଜଗାର, କଳା, ସଂସ୍କୃତି, ବିଚାର ଏବଂ ସାହିତ୍ୟ ମଦ୍ୟ ଏକ ନମ୍ବରୀ 
ବୋଲି ଲୋକେ କହନ୍ତି । ଆଉ କେହି କେହି ନିଜର ଦେଶଟାକୁ ମଧ୍ଯ ଅସଲ କହିବାର 
ପ୍ରବଣତାରେ ମାତି ରହିଥାଆନ୍ତି । ତେବେ “ ଆମଟା ଏକା ଅସଲ ଆଉ ଯେତେ ନକଲ” - 
ଏହା ଏକ ପ୍ରବଣତା ନା ଅନ୍ୟ କିଛି । 

ପୃଥୁବୀ ଏକ ପ୍ରକାଶ | ଦେଶକୁ କେହି କେହି ଭୂଗୋଳର ଅଖିନେଇ ଜ୍ୟାମିତିକ 
ଦୃଷ୍ଟିରେ ଭୂଖଣ୍ଡ ବୋଲି କହିଥାଆନ୍ତି । ସେହିପରି ମଣିଷ ଏକ ଜଢୀବ ରୂପେ ଗଣା 
ହୋଇଥାଏ । ଏସବୁ ପୂରା ସତକଥା ନୁହେଁ । ମାଟି, ଗୋଡ଼ି, ପଥର ଏବଂ ପାଣି, 
ପବନ, ଆକାଶର ସମାହାର ଗୋଟିଏ ଦେଶର ସ୍ପିତିକୁ ବୁଝାଏ ନାହିଁ । ଦେଶର ଏକ 
ନିର୍ଦ୍ଦିଷ୍ଟ ଇଲାକା ରହିବ, ଜନ ସମୁଦାୟ ରହିବେ, ଏକ ସରକାର ବା ଶାସନ ବ୍ୟବସ୍ଥା 
ଥିବ ଏବଂ ସର୍ବୋପରି ତାହା ଉପରେ ବହିଃଶକ୍ତିର ଅଧ୍ୟକାର ନ ଥିବ - ଏଇ ଚାରୋଟି 
ସର୍ଭ ଆଧୁନିକ ରାଜନୀତି ବିଜ୍ଞାନର ଲକ୍ଷ୍ମଣଗାର । ଏସବୁ ଠିକ୍‌, ମାତ୍ର ଏତିକି କେବଳ 
ସମ୍ପୂର୍ଣ ନୁହେଁ । ଦେଶର ଏକ ନିର୍ଦ୍ଦିଷ୍ଟ ଆବେଦନ ରହିଛି । ସେଇଟି ନ ଥଲେ 
କେବଳ ଭୂଗୋଳ ଦୃଷ୍ଟିରୁ ଦେଶଟାଏ ଥୁବ । ସୀମାଟପି ସାର୍ବଜନୀନ ହୋଇପାରିବ 
ନାହିଁ । ଅର୍ଥାତ୍‌ ଚଳୁଥବ ମାତ୍ର ବଞ୍ନଥବ । ବଞ୍ଚବା କେବଳ ଚଳମାନ ହେବାକୁ 
ବୁଝାଏ ନାହିଁ । ଚଳିଯିବାରେ ବ୍ୟବହାରିକ ଦୃଷ୍ଟିରୁ ଗତିଶୀଳତା ଅବଶ୍ଯ ଥାଏ, ମାତ୍ର 
ଗଭୀରତା ନଂ ଥାଏ । ସେହିପରି ମଣିଷ କେବଳ ଜଢୀବଟିଏ ନୂହେଁ । ଏତଦ୍‌ଭିନ୍ନ 
ଅଧୁକ କିଛି । ଚଳିଯିବା ମଣିଷର ଧର୍ମ ନୁହେଁ ! ବଞ୍ବା' ହେଉଛି ମଣିଷର ଧର୍ମ | 
ଅର୍ଥାତ୍‌ ନିରନ୍ତର ଅଗ୍ରଗତି କରୁଥିବା । ସ୍ପିତିଶୀଳତା ଜୀବନ ନୁହେଁ । 

ସବୁ ମଣିଷ ଏକାପରି ନୂହନ୍ତି । କାହିଁକି ଅବା ହୁଅନ୍ତେ ! ସବୁ ଫୁଲ କଅଣ 
ଏକାପରି ନା ସବୁ ନଦୀ ଏକାଭଳି ! କେହି କାହାପରି ନୂହନ୍ତି । ସଭିଏଁ ନିଜପରି । 

ନିଜେ ଖାଣ୍ଟି ହେଲେ ଅନ୍ୟମାନେ ଭେଜାଲ ବୋଲି ସାଧାରଣତଃ ଧାରଣା କରାଯାଏ | 
ହୋଇପାରେ ଖାଣ୍ଡ ମଣିଷ । ମାତ୍ର ତା'ମାନେ ଅନ୍ୟମାନେ କ'ଣ ଭେଜାଲ ହେବାକୁ 
ବାଧ୍ୟ ? ଅନେକ ଖାଣ୍ଡି ମଣିଷ ରହିବାରେ ତ” କିଛି ଅସୁବିଧା ନାହିଁ । ସେହିପରି 
ପରିବାର । ଆପଣାର ପରିବାର ନିଶ୍ଚିତ ଭାବେ ଆପଣଙ୍କର ! ସେଥୁରେ ଭଲ 
ରହିପାରେ ମନ୍ଦ ମଧ୍ଯ ରହିପାରେ । ଆପଣଙ୍କର ବୁନିଆଦି ଅଛି । ଭଲ କଥା | 
ଧରାଯାଉ ଆପଣ ଗୋଟିଏ ଜମିଦାର ପରିବାରର । ଠିକ୍‌ ଅଛି । ଲୋକେ ସେକଥା 
ଜାଣିବେ ନିଶ୍ଚୟ । ମାତ୍ର ଆପଣଙ୍କ ପରିବାର ପରି ଅନ୍ୟ ଜମିଦାର ପରିବାର ଯେ 
ନୂହଁନ୍ତିଟ ସେକଥା କହିବାକୁ ଆପଣ କିଏ ? ସେହିପରି ଧର୍ମ । ଆପଣ ଯେଉଁ ଧର୍ମରେ 
ଜନ୍ମ ହୋଇଛନ୍ତି ସେ ଧର୍ମ ଆପଣଙ୍କର ।! ମାତ୍ର ଆପଣ ଜନ୍ମିଥବାରୁ ସରାଗରେ ସେଇଟି 
ହିଁ ଏକମାତ୍ର ଅସଲ ଧର୍ମ ବୋଲି କହିବାରେ ଆପଣଙ୍କର କି ଅଧ୍ୂକାର ଅଛି ? ଅନ୍ୟ 
ଧର୍ମ ମଧ୍ଯ ଅଛି । ଅନ୍ୟ ମଣିଷମାନଙ୍କର ମଧ୍ଯ ଅନୁରୂପ ଅଧୂକାର ଅଛି । ଦେଶ 
କ୍ଷେତ୍ରରେ ମଧ୍ଯ ସେହି ଏକା କଥା ! ଆପଣ ଗୋଟିଏ ଦେଶରେ ଜନ୍ମ ହେବେ ହିଁ 
ହେବେ । ତେବେ ତାହା ମହାନ ବୋଲି ଆପଣ କହିବେ କାହିଁକି ? ଆଉ ଜଣେ 
ମଧ୍ଯ ତ କହିପାରିବ ଯେ ତା” ଦେଶ ମହାନ୍‌ ! 

“ ମୁଁ ଗୋଟାପଣେ ତୁଳସୀ ଆଉ ସିଏ ବିଛୁଆତି ”- ଏଇଟା ଲୋକେ କହନ୍ତି | 
' ନିଜର ରୁଚି ହିଁ ଅସଲ ରୁଚି, ଆପଣାର ପସନ୍ଦ ହିଁ ସର୍ବୋତ୍ତମ - ଇଏ ମଧ୍ଯ ସେହିପରି 
ଏକ କଥା ! ଆପଣାର ଯେପରି ଭିନ୍ନ ହୋଇ ରୁଚିଟିଏ ଅଛି ଆଉ ଜଣଙ୍କର ମଧ୍ଯ 
ସେହିପରି ଥବ | ଭିନ୍ନତା ରହିବ ହିଁ ରହିବ । ମାତ୍ର ବିଭେଦ ରହିବ ନାହିଁ | ପୁରୁଣା 
ଯୁଗଟା ଭାରି ବଢ଼ିଆ ବୋଲି କହିଲାବେଳେ ନୂଆ ଯୁଗଟା କେଉଁଠି ଆତ୍ସଗୋପନ 
କରି ରହିଥାଏ କେଜାଣି ! ଆମେ ଖାରବେଳଙ୍କୁ ଝୁରି ହେଉ, ଆଉ କିଏ ଶିବାଜୀଙ୍କୁ 
ସ୍ମରଣ କରେ । ଆମ ପୋଖରୀଟା ସାରା ମହକ, ଆମ ନଡ଼ିଆ ଗଛର ଫଳ ମଧୁର, 
ଆମ ଅଞ୍ଚଳର ଯାନିଯାତ୍ରା ହିଁ ପ୍ରକୃତ ସଂସ୍କୃତି - ଇଏ ସବୁ ଫୁଲି ଉଠିବା ପରି କଥା | 
ଆମ ଗାର, ଆମ ଭାଇ ଏପରିକି ଆମ ରାଗ ମଧ୍ଯ ଅସଲ କହି କେହି କେହି 
ଅତ୍ୁପ୍ରସାଦ ଲାଭ କରୁଥାଆନ୍ତି । ଆମ ପାଇଁ ଯାହା ଏତେ ମଧୁର ତାହାର ଯେ 
ବିପରୀତ ଦିଗ ଅଛି ଏହା ଆମେ ଭୁଲିଯାଉ । ମାତୃକୈନ୍ଦ୍ରିକ ପରିବାରରେ ମାଆ 
ମୁରବୀ ହୋଇଥବା ବେଳେ ପିତୃପ୍ରଧାନ ପରିବାରରେ ବାପା ହିଁ କେନ୍ଦ୍ରବିନ୍ଦୁ । କାହାକୁ 
ଆପଣ ଅସଲ ବୋଲି କହିବେ ? କାହିଁକି ଅବା କହିବେ ।! ତୁଳନାରେ ଯଦି 
ସତ୍ୟଲାଭ ହୋଇପାରୁ ଥାଆନ୍ତା ତେବେ ପଣ୍ଡିତମାନେ ସତ୍ଯଦ୍ରଷ୍ଟା ହୋଇଥାଆନ୍େେ । 

ଆମ ଦେଶରେ ମାତୃଭୂମିର ମାନ୍ୟତା ଯେତେ ଅନ୍ୟ ଦେଶରେ ପିତୃରୂମିର ସମ୍ମାନ 
ସେତେ | ଉଭୟ ଭୂଖଣ୍ଡରେ ମଣିଷ ଅଛନ୍ତି । ନାମଟା ଦ୍ଵାରା ଯଦି ମଣିଷର କେନ୍ଦ୍ରକୁ 
ବୁଝି ହେଉଥାଆନ୍ତା ତେବେ ଅନ୍େଷଣ ହିଁ ନ ଆନ୍ତା | 

“ ମୋ ମତ ଅସଲ, ମୋ ଗୁରୁ ମଧ୍ଯ ଅସଲ, ଆଉ ମୁଁ ଅନୁସରଣ କରୁଥିବା 
ମାର୍ଗଟି ହିଁ ପ୍ରକୃତ ମାର୍ଗ ।” ଏହିପରି କହୁଥୁବା ଲୋକ ଆଉ ଦୂଇପାଦ ଆଗକୁ 
ମାଡ଼ିଯାଇ ନିଜକୁ ଜାହିର କରିବାପାଇଁ ମଧ୍ଯ ଭୁଲେ ନାହିଁ । ନିଜ ପଟକୁ ସମସ୍ତଙ୍କୁ 
ଆଉଜାଇ ଆଣିବାର ମନ୍ଦ ପ୍ରବୃତ୍ତିର ଦାସ ବନିଯାଏ । ଏସବୁ ସତ୍ତ୍ଵେ ପକ୍ଷମାନେ 
ରହନ୍ତି । ଭିନ୍ନତା ତିଷ୍ପି ରହେ | ଗୁରୁ ମାର୍ଗଦର୍ଶକ । ମାର୍ଗ ଗୋଟିଏ ନୁହେଁ ! ତେଣୁ 
ଗୁରୁ ମଧ୍ଯ ଏକରେ ସୀମାବଦ୍ଧ ନୁହନ୍ତି । ମୋ ଗୁରୁ ଆଉ କାହାର ଗୁରୁ ହୋଇପାରନ୍ତି | 
ହୋଇ ନ ପାରନ୍ତି ମଧ୍ଯ | ଗୁରୁ ଆଉ ଜଣେ ଗୁରୁଙ୍କୁ ବୁଝିଥାଏ । କନ୍ଦଳ ଲାଗେ 
ଶିଷ୍ୟମାନଙ୍କ ଭିତରେ । କୌଣସି ଗୁରୁଙ୍କ ନ୍ୟୁନ ବୋଲି ପ୍ରତିପାଦିତ କରିବା କିମ୍ବା 
ସେହିପରି ମନୋଭାବ ପ୍ରଦର୍ଶନ କରିବା ଅସଲ ଗୁରୁଭର୍ତିର ନିଦର୍ଶନ ନୂହେଁ । ଆପଣାର 
ଗୁରୁଙ୍କ ପ୍ରତି ଆସ୍ଥା ଥବା ମଣିଷ କେବେହେଲେ ତଉଲିବାକୁ ମନ କରିବ ନାହିଁ । 
ସିଏ ବୁଝିବ । 

ମଣିଷ ଅସଲକୁ ଖୋଜେ । ଖାଣ୍ଡି, ଶୁଦ୍ଧ, ମହାନ ପବିତ୍ର ଇତ୍ୟାଦି ଶଦ ଦ୍ଵାରା 
ଘୂରି ବୁଲୁଥାଏ | ଅସଲର ଠାବ ମିଳୁନଥାଏ । ଅସଲ ଯୁଗ ଯୁଗ ଧରି ଖୋଜା 
ଚାଲିଛି । ଅନ୍ଵେଷଣର ମାର୍ଗ ବିବର୍ଭିତ ହୋଇ ଆଗକୁ ଯାଉଛି । ଅଭ୍ତସ୍ତ୍ା କ୍ରମଶଃ 
ଗଭୀର ହେବାରେ ଲାଗିଛି । ମୁଁ ଆଗକୁ ଯାଇ ପାରିଲି ନାହିଁ ବୋଲି କଅଣ ଯେଉଁଠି 
ବସି ପଡ଼ିବି ସେଇଟା ମୋର ଲକ୍ଷ୍ୟ ସ୍ଥଳ ହେବ ? ବାଟ ଅସରନ୍ତି । ଦୃଶ୍ୟର ଯବନିକା 
ନାହିଁ | ଅଟକି ଯିବା ମଣିଷକୁ ଅସଲର ଅନେ୍୍‌ଷଣରୁ ବିରତ କରାଏ । 

“ଅସଲ” ର ସ୍ଵରୂପ ନିଜ ଭିତରେ, ପୁଣି ନିଜ ବାହାରେ । ମୋ ଭିତରର 
ଅନୁଭବ ମୋତେ ବାହାରେ ମଧ୍ଯ ସାହାଯ୍ୟ କରିବ । ଆପଣାର ଆବିଷ୍କାର ଜଗତର 
ମଧ୍ଯ ଆବିଷ୍କାର କରିପାରିବ | ସେତେବେଳେ କେବଳ ଆବିଷ୍କାର ପରେ ଆବିଷ୍କାର 
ହିଁ ଚାଲିଥୁବ | ସବୁ ଆଗରୁ ଥିବ ଅଥଚ ଦୃଷ୍ଟିଟି ବଦଳି ଯାଉଥବ । ନିଜ ଭିତରେ 
ଯାହା ଦେଖି ଅସଲ ବୋଲି ଚିହ୍ନିଥିବ ଅପର ମଧ୍ଯରେ ଅନୁରୂପ ଭାବରେ ମଧ୍ଧ ଘ୍ରାଣକରି 
ହେଉଥୁବ | ଅସଲର ଅବସ୍ଥିତି ଯେ କେବଳ ନିଜ ଭିତରେ ନୁହେଁ, ଅନ୍ୟ ଭିତରେ 
ମଧ୍ଯ - ଏହି ପ୍ରତ୍ୟୟ ସୃଷ୍ଟି ହେବ । 

ଅସଲର ଆହ୍ବାନ ହେଉଛି କେନ୍ଦ୍ରର ଆହ୍ଵାନ । ଏଇ କେନ୍ଦ୍ର ସବୁ ମଣିଷଙ୍କ 

ଭିତରେ ରହିଛି | କେଉଁଠି ତାହା ସୁପ୍ତ ତ ଆଉ କେଉଁଠି ଅବିକଶିତ | କେଉଁଠି ଏହା 
ଅବଗୁଣ୍ଠିତ ତ ଆଉ କେଉଁଠି ଅପେକ୍ଷାରତ । ଆମେ ଚାହିଁଲେ ତାହା ଆଗକୁ 
ଆସିପାରିବ, ବାଟ ଦେଖାଇବାରେ ପ୍ରମୁଖ ଭୂମିକା ଗ୍ରହଣ କରିବ । ସେତେବେଳେ 
*ଆମଟା ଅସଲ” ବୋଲି କହିବା ପାଇଁ ଲାଜ ଲାଗିବ । 

ପୃଥବୀଟା ହିଁ ଅସଲ | ମଣିଷମାନେ ହିଁ ଅସଲ | ଆମକୁ ନିମିର କରି ଅସଲର 
' ରୂପାନ୍ତର ଏ ମେଦିନୀ ବକ୍ଷରେ ସମ୍ଭବ ହୋଇ ପାରିବ | କେବଳ ଆମେ ଅସଲ ଇଛା 
ପ୍ରକଟ କରିପାରିଲେ ହେଲା । I" 

ଆପଣାକୁ ପ୍ରତିପାଦିତ କରିବା ଅବସରରେ ନିଜକୁ, ପରିବାରକୁ, ସମାଜକୁ, 
ଭାଷାକୁ, ଦେଶକୁ ଓ ଧର୍ମକୁ ଉଚ୍ଚସ୍ଥାନ ଦେବା ମଧ୍ଯରେ ହୁଏତ ମଣିଷ ଭିତରେ ସେଇ 
ପ୍ରକୃତ ଅନ୍େଷା ଭିନ୍ନ ଭାବରେ ରୁପଗ୍ରହଣ କରୁଛି | ବିଭେଦ ମଧ୍ଯରେ ଏକ୍ୟର ତାନ 
ପରି ବିଭିନ୍ନତାର ସମ୍ଭାର ମଧ୍ୟରେ ଆତ୍ସଗୋପନ କରି ରହିଛି ଏକ ପରମ ବାସ୍ତବତା । 
ସେଇ ବାସ୍ତବତା ଏଯାଏ ହୁଏତ ସାକାର ହୋଇନାହିଁ, ରୂପ ଗ୍ରହଣ କରିନାହିଁ । 
ସେଥୁପାଇଁ ଏଣେ ତେଣେ ତାକୁ ସାବ୍ଯସ୍ତ କରିବାର ଇଛା ଆଉ ମଣିଷ ପୋଷଣ 
କରୁଛି କି ? 

ଯେଉଁଠି ମିଳନ ଅଛି ସେଠାରେ ବିଛେଦ ଅଛି | ଯେଉଁ ସମୁଦ୍ରରେ ଜୁଆର 
ଅଛି ସେଠାରେ ଭଟ୍ଟା ମଧ୍ଯ ଅଛି | ଯେଉଁ ଗଗନ ବକ୍ଷରେ ତତିଡ଼୍‌ର ପ୍ରବାହ ଅଛି ସେଠି 
ତରଙ୍ଗ ମଧ୍ଯ ଅଛି । ବିରୋଧାଭାସ ପରି ବୋଧ ହେଉଥିବା ପୃଥବୀରେ ଚିରନ୍ତନତାର 
ଆଭାସ ମଧ୍ଯ ମିଳୁଛି । ବିଭିନ୍ନତା, ସଙ୍କୁଚିତତା ସାଙ୍ଗକୁ ନିଜ ଭିତରେ ଗ୍ରହଣଶୀଳ ଭାବ 
ମଣିଷକୁ ଉପରକୁ ନେଉଛି, ତଳକୁ ଆଣୁଛି ପୁଣି ଉପର ତଳ କରିପାରୁଛି । ଏହି 
ଭାବ ସମ୍ମୁଖରେ ସବୁ କିଛି ପ୍ରାସଙ୍ଗିକ, ବାସ୍ତବ । ଏଣୁ ସବୁ ହିଁ ଅସଲ | 

କିଏ ମହଙ୍ଗା ? 


ବର୍ଭମାନ ବଡ଼ ମହରଗ | ସବୁକିଛି ଦୂର୍ମୁଲ୍ୟ, ତଥାପି ଲଭ୍ୟ | ପରସା ଲୋକଙ୍କ 
ହାତରେ ମୁଠା ମୁଠା 1 ଜୀବନଧାରଣର ମାନ ବଢ଼ିଛି । ଆବଶ୍ୟକତା ବଢ଼ିଛି । ଚନଶି 
ବଦଳିଛି । ଉତ୍ପାଦନ ଆଗ ଅପେକ୍ଷା କମିନାହିଁ । କେତେ ନା କେତେ ବାଟରେ 
ଉପଭୋକ୍ତାମାନେ ଅନେକ ଚିଜ ବ୍ୟବହାର କରୁଛନ୍ତି | ଏସବୁ ସର୍ତ ଦାରିଦ୍ର୍ୟ ରହିଛି । 
ଦରିଦ୍ର ଏବେ ମଧ୍ଯ ଅଛନ୍ତି । ଅବଶ୍ୟ ଏକଥା ସତ ଯେ, ଏ ମହଙ୍ଗା ଯୁଗରେ ଦାନା 
କନାର ଅଭାବ ପୂର୍ବଭଳି ନାହିଁ । ବଜାରଭିଭିକ ଅର୍ଥନୀତି କହୁଛି ଲୋକଙ୍କର କ୍ରୟଶକ୍ତି 
ବଢ଼ିଛି । ନାନା ପ୍ରଲୋଭନ ଏବଂ ପ୍ରୋସାହନରେ ଉତ୍ସାହିତ ହୋଇ 
ଉପଭୋକ୍ତାମାନଙ୍କର ଲମ୍ବା ଧାଡ଼ି ଲାଗିଛି । 

ତେବେ ମହଙ୍ଗା ଆଉ କଅଣ ? ଜିନିଷ ତ ମିଳୁଛି । ଦୂର୍ମୁଲ୍ୟ ହେଲେ ମଧ୍ଯ 
ଲୋକେ ବ୍ୟବହାର କରିପାରୁଛନ୍ତି । ସୂନାଦର ବଢ଼ିଲେ କଅଣ ସୁନା ବିକି 
ହେଉନାହିଁ ? ପାଠ ପଢ଼ିବା ବ୍ୟୟବହୁଳ ହେଲେ ତ ବେଶୀ ପିଲା ପାଠ ପଢୁଛନ୍ତି | 
ଆଗେ ସେସବୁ ନଥୁଲା |! ପାଠ ପଢ଼ିପାରୁନଥୁଲେ । ଚିକିତ୍ସା ବ୍ୟୟବହୁଳ ହେଲେ 
ମଧ୍ଯ ଛତୁ ଫୁଟିବା ପରି ଘରୋଇ ଚିକଜିସ୍ସାକେନ୍ଦ୍ର ସେବା ଯୋଗାଇବାରେ ତପୂର, 
ହେଉ ପଛେ ତାହା ବ୍ୟୟବହୁଳ ! ଲୋକେ ପସନ୍ଦ କରୁଛନ୍ତି ଉପଯୁକ୍ତ ଚିକିସ୍ସା 
ଅଧକ ଅର୍ଥ ବିନିମୟରେ । ବିଦେଶ ଯାତ୍ରା ଆଚି ଆଉ ଅସାଧାରଣ ହୋଇନାହିଁ । 
ଯୁଗ ବଦଳିବାରେ ଲାଗିଛି । ତଥାପି ମଣିଷର ଜୀବନଯାତ୍ରା ଆଗେଇ ଚାଲିଛି । 
ଅଟକି ରହିଯାଇ ନାହିଁ । ଅର୍ଥନୀତିର ଦୃତ ପଟ୍ଟପରିବର୍ଭନ ଫଳରେ ସଭ୍ୟତା ସମୃଦ୍ଧ 
ହୋଇଛି । 

ସଭ୍ୟତା ଆଗେଇଛି ସତ, ମାତ୍ର ସଂସ୍କୃତି ବଦଳିଛି । ଯାହା ମଣିଷକୁ ଧରି 
ରଖିଥାଏ ତାହାହିଁ ସଂସ୍କୃତି ବୋଲି ସଂକ୍ଷେପରେ କୁହାଯାଇପାରେ । ଧର୍ମର ଇତିହାସ 
ଦେଖିଲେ ଆମେ ଜାଣିପାରିବା ସବୁଧର୍ମର ସବୁ ଯୁଗରେ ଇଶ୍ଵର କଳ୍ପନା ଦୂର୍ମୂଲ୍ୟ ଥଲା | 
ଅର୍ଥାତ୍‌ ଚାହିଁଦେଲେ ଭଶ୍ଵର ମିନୁନଥୂଲେ । ସେଥୁପାଇଁ ସାଧନା କରିବାକୁ ପଡୁଥିଲା ! 
ତ୍ୟାଗ ସ୍ଵୀକାର କରିବାକୁ ହେଉଥଲା | ଧରୁବଙ୍କୁ ଘର ଛାଡ଼ି ଅରଣ୍ୟକୂ ଯିବାକୁ ହେଲା |! 


Digitized by srujanika@gmail.com 


୧୯୬ 


ନଚିକେତା ପରିବାର ଠାରୁ ଦୂରେଇ ଯାଇ ସତ୍ଯର ଅନ୍େଷଣ କରିବାରେ ବ୍ରତୀ 
ହେଲେ | ରତ୍ନାକର ହୁଙ୍କାରେ ପରିଣତ ହେଲେ । ମୀରାବାଲ ବିଷ ପିଆଲା ହସି 
ହସି ଓଠରେ ଦେଲେ | କ୍ରସରେ ଚଢ଼ି ଯୀଶୁ ଆମ ପାଇଁ ଜୀବନ ଦେଲେ ! ମହମ୍ମଦ 
ଅତ୍ୟାଚାର ସହି ସ୍ଥାନାନ୍ତର ଗମନ କଲେ । ବୁଦ୍ଧଦେବ ହେବାପାଇଁ ରାଜପୁତ୍ର ସିଦ୍ଧାର୍ଥ 
ନିଶାର୍ବରେ ଅନ୍େଷଣରେ ବାହାରିଲେ | ସନ୍ଗ୍‌ ତୁଳସୀ ଦାସ ସ୍ତ୍ରୀଙ୍କୁ ଛାଡ଼ି ବିଭୁ ପ୍ରେମରେ 
ନିମଗ୍ନ ହେଲେ । ସନ୍ଧ ଅରକ୍ଷିତ ଦାସ ପରମଙ୍କ ପ୍ରେମରେ ପଡ଼ି ଆପଣାକୁ 
ପରମଙ୍କଠାରେ ସମର୍ପିଦେଲେ ଇତ୍ୟାଦି ଇତ୍ୟାଦି ! କହୁ କହୁ ଯଦି ଏପରି ଘଟୁଥାଆନ୍ତା 
ତେବେ ଏତେ ଉପାସନାସ୍ଥଳ, ମୂର୍ରି, କୀର୍ଭନ, ଚକ୍ରର ମେଳା, ଶାସ୍ତ୍ର ଓ ପୁରାଣ 
ସର୍ବୋପରି ଗୁରୁମାନଙ୍କର ସମାହାରରେ ମର୍ର୍ୟପୁର କାହିଁ କେଉଁ କାଳୁ ଦେବପୁରରେ 
ରୂପାନ୍ତରିତ ହୋଇ ସାରନ୍ତାଣି | ମାତ୍ର ତାହା ହୋଇନାହିଁ । 

ଭଶ୍ଵର ତ ଥଲେ, ଅଛନ୍ତି, ରହିବେ | ମାତ ଆମେ ।! ଆମର କଅଣ ପରିବର୍ଭନ 
ହୋଇଛି ? ଆମେ ମଣିଷମାନେ କିପରି ଭାବରେ ଯୋଗ୍ଯ ହୋଇପାରିଛୁ ? 
ଭକ୍ତସମାଜର ପ୍ରାବଲ୍ୟ ମଧ୍ୟରେ ଭଗବାନ ଆମ ପାଇଁ ହଜିଯାଇଛନ୍ତି । ଆମେ 
ହଜାଇଥବା ଧନ ଖୋଜୁଛେ ସତ ମାତ୍ର ସେଥରେ ବାହ୍ୟନିଷ୍ଠା ପୂରି ରହିଥୂଲା ବେଳେ 
ଅଭ୍ୟନ୍ତର ଉପବାସୀ ହୋଇ ରହିଛି । ସେ: ଯୁଗର ସନ୍ଗ୍‌ ଅରକ୍ଷିତ ଦାସଙ୍କ ଭାଷାରେ 
' ପରମ କାନ୍ଦଇ ' | ପ୍ରକୃତରେ ଆମ ସମସ୍ତଙ୍କ ଭିତରେ ଥିବା ପରମ ସମ୍ପଦ ବିଳାପ 
କରୁଛି ନିଭୃତରେ । ଆଉ ଆମେ ବାହ୍ୟ ପ୍ରସାଦରେ ମାତିଛୁ । 

ଭଗବାନ ଏ କାଳରେ ଆଉ ମହଙ୍ଗା ହୋଇନାହାନ୍ତି । ସିଏ ସୁଲଭ ବସ୍ତୁରେ 
ପରିଣତ ହେଲେଣି | ଆମର ଚଳଣି, ଚାହାଣି ଓ ଚମକରେ ସିଏ ଧରା ଦିଅନୁ ଅବା ନ 
ଦିଅନୁ ଆମେ ଡେଙ୍ଗୁରା ପିଟିଲୁଣି | ବାହ୍ୟ ଉତ୍ସକତାକୁ ବାହାନା କରି, ବାମନ ପ୍ରକାରେ 
ଆମେ ବାହାସ୍କୋଟ ମାରିଲୁଣି । 

ଯୁଗେ ଯୁଗେ ମଣିଷ ଅଛତାରେ ସନୁଷ୍ଠ ହୋଇନାହିଁ । ବ୍ୟକ୍ତିଗତ ସମ୍ପର୍କ 
ଲୋଡ଼ିଛି । ମାତ୍ର ସେତିକିରେ ତା'ର ଦୃଷ୍ା ମେଣ୍ଟିନାହିଁ । ପ୍ରସାରିତ ହେବା ଲକ୍ଷ୍ୟରେ 
ସେ ଭୂମିରୁ ଉଠିଛି | ଭୂମା ସହିତ ଭେଟ ହେବା ପରିପ୍ରେକ୍ଷୀରେ ତା'ର ଚେତନାର 
ଦିଗ ଦିଗନ୍ତ ବିସ୍ତୃତ ହୋଇଛି | ବ୍ୟାପକତାର ସନ୍ଧାନ ପାଇଛି । ସେହି ବ୍ୟାପକ କ୍ରମଶଃ 
ବ୍ୟାପକତର ହୋଇଛି ତଥାପି ବ୍ୟାପ୍ତି ସରିଯାଇନାହିଁ । ତୃଷ୍ଣା ମେଣ୍ଡିନାହିଁ କି ପ୍ରାପ୍ରିରେ 
ଯବନିକା ପାତ ହୋଇନାହିଁ । ଭଶ୍ବରପ୍ରାପ୍ରି ଏତେ ସହଜ ହୋଇନାହିଁ । ଭକ୍ତ ଭଗବାନଙ୍କୁ 
ଲୋଡ଼ିଛି । ବହୁମୂଲ୍ୟ ଦେବାପରେ, ଦୀର୍ଘପଥ ଅତିକ୍ରମ କରିବା ଉତ୍ତାରେ ସେ ତାଙ୍କୁ 

ଲାଭ କରିଛି । ଆକାର ସାକାର ହୋଇଛି ! କଛନା ବାସ୍ତବତାରେ ପରିଣତ ହୋଇଛି ! 
ଏସବୁ ପାଇଁ କେତେ ନିଷ୍ଠା, ଆନ୍ତରିକତା, ତ୍ୟାଗ ସ୍ଵୀକାର କରିବାକୁ ପଡ଼ିନଥବ ! 

ବିଭୁ କୃପା ଏତେ ସହଜ ନୁହେଁ । ଚାହିଁଦେଲେ ଯଦି ମିଳିଯାଉଥାଆନ୍ତା 
ତେବେ ଅସଂଖ୍ୟ ମାରାବାର, ତୁଳସୀ ଦାସ, ନଚିକେତା ସୃଷ୍ଟିହୋଇ ପାରିଥାଆନ୍ତେ | 
ଏସବୁ ଆଉ ଉଦାହରଣ ହୋଇ ରହିନଥାନ୍ତା । ବାସ୍ତବ ହିଁ ସତକୁ ସତ ବାସ୍ତବ ପରି 
ଲାଗୁଥାଆନ୍ତା ¦ ଆମେ ଏତେ ଅବା ସେତେ ଖରଚ କରି ତାଙ୍କୁ ଆମ ପଟକୁ ଆଉଜେଇ 
ନେଇ ଆସିଲୁଣି । ଆମେ ସତେଅବା ତାଙ୍କୁ ଭବ୍ଯ ଭାବରେ ଲୋଡ଼ିଲୁଣି । 
ବାହ୍ୟ ସନ୍ତକ ଦେଖିଲେ କିଏ ଅବା ଏଥୁରେ ପରତେ ନଯିବ ! ଆଉ ଛାର 
ଭଗବାନ ! 

ଭାବରେ ଯୁଗେ ଯୁଗେ ଲାଭ ହେଉଥିବା ଭଗବାନ ଏବେ ଭବ୍ୟ ରୀତିରେ 
ଆମ ପଞ୍ଜୁରୀରେ ପୋଷା ମାନିଲେଣି । ଏହା କଅଣ କମ୍‌ କଥା ! ଆମ ମାନସିକ, 
ଯାଚଜ୍ଞା, ଯଜ୍ଞ ହୋମର ତାଳେ ତାଳେ ସିଏ ଅବା ସ୍ଥିର ରହିପାରିବେ କୋଉଠି ! 
ଆମେ ନାଚିଲେ ସିଏ ଅବଶ୍ଯ ନାଚିବେ । ଆମେ ହସିଲେ ସିଏ ଅନ୍ତତଃ ଦାନ୍ତ 
ନିକୂଟିବେ ତ ! 

ଚାଲାକ ମଣିଷ ବିଜ୍ଞାନକୁ ଲୋଡ଼ିଲା ! ଚାହୁଁ ଚାହୁଁ ବିଜ୍ଞାନରେ ପ୍ରଯୁକ୍ତିବିଦ୍ୟା 
ରୂପକ ଫାଶରେ ପଡ଼ିଲା | ଜଡ଼ ବିଜ୍ଞାନ ମଣିଷର ଆଖି ଖୋଲିଦେଲା । କେତେ ନା 
କେତେ ଉତ୍ତରଣର କାରଣ ହେଲା । ବିଶ୍ଵ ବଦଳି ଯିବାରେ ଲାଗିଲା । ତଥାପି 
କଅଣ ଘଟିଲା କେଜାଣି, ସେଇ ବିଦ୍ୟାକୁ ମଣିଷ ଆନୁଷ୍ଠାନିକ ରୀତିରେ ଜାତୀୟତାର 
ମୁକୁଟ ପିନ୍ଧାଇ କଣ୍ଢେଇ ନାଚରେ ଲଗାଇଲା ! ଦୂଇ ଦୁଇଟା ବିଶ୍ବଯୁଦ୍ଧ ଏହାର ଅତୀତ 
ସାକ୍ଷୀ । ବର୍ଭମାନ ମଧ୍ଯ ଏଇ ତାମସା ପୃଥୁବୀ ସାରା ସର୍ବତ୍ର ଘଟିବାରେ ଲାଗିଛି । 
ଇରାକ୍‌ରେ ତ ଆମ ଆଖି ଆଗରେ କେତେ କଅଣ ହୋଇଗଲା । ସେପ୍ଟେମ୍ବର 
ଏଗାର ଦୂଇହଜାର ଏକ ଜ୍ଵଳନ୍ତ ପ୍ରମାଣ ଭାବରେ ପ୍ରଯୁକ୍ତି ବିଦ୍ୟାର ଚମନ୍ଜାରିତାକୁ 
ଦେଖାଇ ଦେଉଛି । ଏଥୁରେ ଆପଣ ଭଗବାନଙ୍କୁ ଆଉ ଅଲଭ୍ୟ ବୋଲି 
କହିପାରିବେ ? ସିଏ ଦୁର୍ଲଭ ବୋଲି କହିବାକୁ ଜିଭ ଆଗଭର ହେବ ? ସିଏ ଯେ 
ଆମର ହାତପାଆନ୍ତାରେ ନୁହେଁ ହାତ ମୁଠାରେ ! 1! 

ଏ ଯୁଗରେ ମଣିଷ ହିଁ ସବୁଠାରୁ ମହଙ୍ଗା । ମଣିଷ ମିଳେ ନାହିଁ । ଆଉ ସବୁ 
ମିଳିଯାଇପାରେ । ଭଗବାନଙ୍କର କୃପା ସବୁବେଳେ ଥଲା, ରହିଛି, ରହିବ | କେବଳ 
ମଣିଷ କୃପାକଲେ ହେଲା । ଏ ମଣିଷ ସବୁ କରିପାରୁଛି ବୁଦ୍ଧିର ବାହାନାରେ; ମାତ୍ର 

ନିଜକୁ ଧରି ପାରୁନାହିଁ । ଦିନକୁ ଦିନ ଆପଣାଛାଏଁ ଆପଣାକୁ ଦୁର୍ଲଭ କରିଦେଉଛି । 
ମହଙ୍ଗା ହୋଇଯାଉଛି । ତେଣେ ଅନ୍ତର୍ଯ୍ୟାମୀ ଅନାର ରହିଛଚ୍ତି । 

ନୂତନର ଆହ୍ଵାନ ମଣିଷକୁ ମହଙ୍ଗା କରିବ ନାହିଁ, ଦୁର୍ଲଭ କରିବ ନାହିଁ । 
ଅନ୍ତରର ଅନେ୍୍‌ଷା ମଣିଷକୁ ବାସ୍ତବଧର୍ମୀ କରାଇବ । ପରମର ଯୋଗ୍ୟ କରି ଗଢ଼ି 
ତୋଳିବ । ଯେଉଁ ପରମ ଆମ ଭିତରେ ବିଳାପ କରୁଛନ୍ତିୟ ଅବହେଳିତ ହୋଇ 
ତଥାପି ସଂଗୁପ୍ତ ଭାବରେ, ଦାବିଶୁନ୍ୟ ଭାବରେ ଆମକୁ ସହିଛନ୍ତି, ଧାରଣ କରିଛନ୍ତି, 
ସିଏ ଆଉ ବେଶୀଦିନ ସେହି ଅବସ୍ଥାରେ ରହିପାରିବେ ନାହିଁ । ମଣିଷ ବିଳମ୍ବରେ 
ହେଲେ ମଧ୍ଯ ସ୍ଵୀକାର କରିବ । ଏ ସ୍ବୀକୃତି ବାହାରେ କେହି ଘୋଷଣା କରିବ 
ନାହିଁ । ଭେକରେ ପ୍ରକାଶିତ ହେବ ନାହିଁ । ଏହା ହେଉଛି ଅନ୍ତରର ସ୍ଵୀକୃତି । 
ଭଗବାନଙ୍କୁ ଜୀବନରେ ପ୍ରକାଶିତ କରାଇବାର ସଂଗୁପ୍ତ ବାସନା | 

ଆପଣଙ୍କର ବିଶ୍ଵସ୍ତ... 


କେତେବେଳେ କାହାର କେଉଁଥିରେ ଯେ ବିଶ୍ଵାସ ହୋଇଯାଏ ତାହା ସିଏ 
ନିଜେ ମଧ୍ଯ ଜାଣିପାରେନା । ଜାଣିବାର ମଧ୍ଯ ପ୍ରୟୋଜନ ନାହିଁ । ଜାଣିବା ହୁଏ ମନରେ । 
ବିଶ୍ଵାସ ବସା ବାନ୍ଧେ ହୃଦୟରେ । 

କଥା କଥାକେ ଆମେ ବିଶ୍ଵାସ” ଶହ୍ଦ ବ୍ୟବହାର କରୁ | ସନ୍ଦେହ ହୁଏ ଏଥିରେ 
ଆମର ବିଶ୍ବାସକୁ ନେଇ | ମାଛ ବିକିଲାବାଲା କହେ ତା” ମାଛ ଭଲ । ବିଶ୍ଵାସ 
କରିବା ପାଇଁ ସେ ପ୍ରବର୍ଭାଏ । ଠକ ତ” ଖୁବ୍‌ ସହଜରେ ବିଶ୍ଵାସ ଜନ୍ମାର ଶେଷକୁ 
ଚିତା କାଟିଦିଏ । ଧର୍ମଗୁରୁମାନେ ବିଶ୍ଵାସର କଥା କହନ୍ତି । ବିଶ୍ଵାସେ ମିଳଇ କୃଷ୍ଣ... 
ବୋଲି ଉଦାହରଣ ଦେବାରେ ପ୍ରବଚକମାନେ ଧୁରନ୍ଧର । 

ତଥାପି ଏଇ ବିଶ୍ଵାସ ଥାଏ କୋଉଁଠି ? କେତେବେଳେ ଇଏ ଆସେ ଆଉ 
କେତେବେଳେ ଉଭାନ ହୋଇଯାଏ ? କାହାର ଥାଏ ଆଉ କାହାର ନଥାଏ ? 

ବିଶ୍ଵାସ ଶ୍ରଦ୍ଧାରେ ଆସେ । ସ୍ଵତଃ ପ୍ରତିଷ୍ଠିତ ହୁଏ । କୌଣସି କଥା ଅଥବା 
ଘଟଣା ସତ୍ୟ ବୋଲି ଧାରଣା ହେଲେ ବଳେ ବଳେ ପ୍ରତ୍ୟୟ ଦୃଢ଼ ହୁଏ । ଆସ୍ଥା 
ପ୍ରଥମେ ପ୍ରକଟ ହୁଏ । ଏଇଟି ନଥିଲେ କିଛି ବି ଆରମ୍ଭ ହୋଇପାରେ ନାହିଁ । 

ନିତିଦିନିଆ ଜୀବନରେ ଆସ୍ଥା ଭରି ରହିଥାଏ । ବିଶ୍ଵାସ ପୂରି ରହିଥାଏ ।! 
ନହେଲେ ଆମେ ଚଳିପାରନ୍ତୁ ନାହିଁ । ସଂସାର ଅଚଳ ହୋଇପଡ଼ନ୍ତା । ଅନେକ 
ଉଦାହରଣ ଜୀବନରେ । ବାପ ପୁଅକୁ ବିଶ୍ଵାସ କରେ । ପାରିବାରିକ ଜୀବନରେ ପରସ୍ପର 
ପ୍ରତି ବିଶ୍ଵାସ ଥାଏ । ଯେଉଁଠାରେ ଏଥରେ ସାମାନ୍ୟ ଉଣା ହୁଏ ସମ୍ପର୍କର ଇମାରତ 
ଭୂପତିତ ହୁଏ | ସନ୍ଦେହର ଘନବାଦଲ ଛାଇ ହୋଇଯାଏ | ତେଣିକି ଦିନଟାରେ ମଧ୍ଯ 
ସବୁ ଅନ୍ଧାର ପରି ଦିଶେ । ବିଶ୍ଵାସ ନଥିଲେ ଦଣ୍ଡେ ଚଳିବା ଦୂଶ୍ଠର । ସାରା ଜୀବନ ତ 
କେତେ ଦୀର୍ଘ । 

ଆମେ ଦରଖାସ୍ତ ଲେଖିଲାବେଳେ ଉପସଂହାରରେ ଆପଣଙ୍କର ବିଶ୍ବସ୍ତ ଅମୁକ 
ବୋଲି ଲେଖୁ । ଇଂରାଜୀରେ ଲେଖିଲେ, “Yours faithfully” ବୋଲି ଲେଖିବା 
ଦୀର୍ଘଦିନର ଅଭ୍ୟାସ ! ପୂର୍ବେ ରାଜତନ୍ତ୍ର ଥଲା | ବାକ୍‌ ସ୍ବାଧୀନତା ସମେତ ଅନେକ 

ସ୍ବଚଛନ୍ଦତା ଚାପି ହୋଇ ରହିଥଲା | ବିଭିନ୍ନ ରାଜବଂଶର ଶାସନରେ ଅଭ୍ୟସ୍ତ ଜନତାର 
ଜିନ୍‌ରେ ବୋଧହୁଏ ଦାସଭାବ ଛପି ରହିଥୁଲା । ବ୍ରିଟିଶ୍ଶାସନରେ ଆମେ 
ଉପନିବେଶର ସ୍ବାଦ ଚାଖିଲୁ । ବେଶ୍‌ ଦୂଇଶହ ବର୍ଷକାଳ ସେମାନଙ୍କର ଏକାନ୍ତ 
ଅନୁଗତ ହୋଇ ରହିଲୁ | ବିଶ୍ଵସ୍ତ ହୋଇ ରହିଲୁ ! ଆମେ ତାଙ୍କ ଭାଷା ଜାଣି ନଥଲୁ | 
ସମୟକ୍ରମେ ଶାସନର ସୁବିଧା ପାଇଁ ଇଂରାଜୀଶିକ୍ଷା ଆମ ଦେଶରେ ପ୍ରଚଳନ 
କରାଗଲା | ଖାସ୍‌ ରାଜକୀୟ ଅନୁଗ୍ରହ ଏବଂ ପ୍ରୋତସ୍ାହନକ୍ରମେ ଦେଶୀ ମଣିଷମାନେ 
ବିଦେଶୀ ଭାଷାରେ ମଣ ହେଲେ । କ୍ରମେ ଦେହ ସହିଲା, ମନ ମଧ୍ଯ ସହିଲା, ନିଜର 
କରିନେଲା | 

ଇଂରେଜମାନେ ଆମର ଅଶେଷ ଉପକାର କରିଛନ୍ତି । ସେମାନଙ୍କ ଅଲକ୍ଷ୍ୟରେ 
ତାଙ୍କରି ପ୍ରବର୍ଭିତ ଇଂରେଜୀ ଭାଷାକୁ ମାଧ୍ୟମ କରି ଶହ ଶହ ବର୍ଷ ଧରି ଗୃହ ଯୁଦ୍ଧ ଏବଂ 
ବିଦେଶୀ ପରାଭବ ଜନିତ ବିଛିନ୍ନତାରୁ ମୁକୁଳି ଭାରତୀୟତାର ଅଙ୍କୁରୋଦଗମ୍‌ ସମ୍ଭବ 
ହେଲା । ମନେହୂଏ ଭାରତୀୟ ଭାବ ଜାଗ୍ରତ କରାଇବାରେ ବଣିକ ଗୋଷ୍ଠୀ ଆପଣାର 
ଅଲକ୍ଷ୍ୟରେ ଏ ଉପମହାଦେଶରେ ଏକ ଅପୂର୍ବ ଜାଗରଣର କାରଣ ହୋଇ ପାରିଛନ୍ତି । 
ନହେଲେ ବୋଧହୁଏ ଏକଜୁଟ୍‌ ହେବାପାଇଁ ଆହୁରି କେତେକାଳ ଆମକୁ ଅପେକ୍ଷା 
କରିବାକୁ ପଡ଼ିଥାଆନ୍ତା । ଅଜାଣତରେ ଇଂରେଜଶାସକ ଗୋଷ୍ଠୀ ଭାରତରେ ଯେଉଁ 
ଉପକାର କରିଛନ୍ତି ସେଥପାଇଁ ଆମେ ଭଗବାନଙ୍କ ପାଖରେ କୃତଜ୍ଞ ରହିବା ସିନା ! 

ମାତ୍ର ଆମେ କିଛି ଶିଖିଲା ପରି ଜଣାଯାଉନାହିଁ । ଧାନ ବେଙ୍ଗଳା ପଡ଼ିଲାବେଳେ 
ବଳଦମାନଙ୍କ ପଛରେ ଜଣେ ଲୋକ ବୁଲୁଥାଏ | ବେଳେ ବେଳେ ସିଏ ଥକ୍ଟାମାରିବା 
ପାଇଁ ବା ଧାନ ଝାଡ଼ିବା ପାଇଁ ଅଟକି ଗଲେ ମଧ୍ଯ ବଳଦମାନେ ଯନ୍ତ୍ରବତ୍‌ ବୁଲୁଥାଆନ୍ତି | 
ଏହା ସେମାନଙ୍କର ଅଭ୍ଯାସରେ ପରିଣତ ହୋଇ ଯାଇଥାଏ | ସେହିପରି 
ଇଂରେଜମାନେ ଏ ଦେଶ ଛାଡ଼ି କେବେଠୁ ଚାଲିଯାଇଥିଲେ ହେଁ ଅଭ୍ୟାସରେ ପଡ଼ି 
ଆମେ ମଧ୍ଯ ବେଙ୍ଗଳା ଚବୁଲିବାରେ ଲାଗିଛୁ । ଯେଉଁ ଭାଷା ସେମାନଙ୍କର ବୁମେରାଙ୍ଗ 
ହେଲା, ଯାହା ଯୋଗୁଁ ଭାରତର ନବ ଜାଗରଣ ସମ୍ଭବ ହେଲା, ସେହି ଭାଷାର 
ଗାରିମା ତୁଳନାରେ ଆମେ ଅନେକ ସ୍ପଳରେ ତା'ର ଅଭ୍ୟସ୍ତ ଯାନ୍ତିକ ରୀତି ସହିତ 
ଆପଣାକୁ ଗଅଁଠାଇ ଦେଲୁ | ଭାଷାକୁ ନିମିତ୍ତ କରି କେତେ କ”ଣ ଘଟାଇ ପାରିବାର 
ସମ୍ଭାବନାକୁ ହାତଛଡ଼ା କରି ଆମେ ସେମାନଙ୍କର ବିଶ୍ଵସ୍ତ ହୋଇ ଏବେ ମଧ୍ଯ ଆମର 
ଜୀବନର ଛତ୍ରେ ଛତ୍ରେ ବଡ଼ ଅସହାୟ ଭାବରେ ଘୂରିବାରେ ଲାଗିଛୁ । 

ଗୋରା ହାକିମ ଯାଇ ଦେଶୀ ହାକିମ ଆସିଲେ । ପରାଧୀନତା ଯାର ସ୍ଵାଧୀନତା 

ଆସିଲା | ମାତ୍ର ଆମେ ସ୍ବାଧୀନ ହୋଇପାରିଲୁ ନାହିଁ । ଶୁଖୁଆ ଟୋକେଇର ଭୁରୁଭୁରୁ 
ଗନ୍ଧ ଆମଜୁ ଆଉ ବିମୋହିତ କରି ରଖିବାରେ ଲାଗିଛି କି ! ହାକିମମାନେ ଅପସରି 
ଗଲେ ମଧ୍ଯ ହୁକୁମ ରହିଲା, ହୁକୂମାତି ରହିଲା । ତା'ରି ପ୍ରଭାବରେ ଆମେ ମଧ୍ଯ 
ସ୍ଵାଧୀନ ଦେଶରେ ପରାଧୀନ ଜୀବବତ୍‌ ରହିବାପାଇଁ କେବଳ ଯେ ମନକଲୁ ତାହା 
ନୁହେଁ, ତାହାର ପ୍ରାସଙ୍ଗିକତା ସାବ୍ୟସ୍ତ କଲୁ । ଇଂରାଜୀ ଦରଖାସ୍ତରେ ଏଇ ଭାବ ଏ 
ପର୍ଯ୍ୟନ୍ତ ଆମ ମନରୁ ଯାଇନାହିଁ । କେତେକ ହାକିମ ଏହା ଲେଖା ଯାଉଛି ବୋଲି 
ଆତ୍ଵପ୍ରସାଦ ଅନୁଭବ କରୁଛନ୍ତି । ଆଉ ଥୋକେ ଏହାର ବ୍ୟୁପ୍ଭିଗତ ବିଶ୍ଳେଷଣ କରି 
ଅଧସ୍ତନମାନେ କାହିଁକି ଉପରସ୍ଥ କର୍ମକର୍ରାଙ୍କର ଅଧସ୍ତନ ହୋଇ ନଚଳିବେ ତାହାର 
ବ୍ୟାଖ୍ୟା କରୁଛନ୍ତି । ଏସବୁ ସୂଚାଇ ଦେଉଛି ଯେ ଆମେ ସତରେ ଚିନ୍ତାରାଜ୍ୟରେ 
ଏବେ ମଧ ପରାଧୀନ ହୋଇ ରହିଛୁ । 

ନିଜ ଭିତରେ ବିଶ୍ଵାସର ଚେର ନ ଥଲେ ଜଶେ ବିଶ୍ଵାସ ରୂପକ ଫୁଲଫଳ 
ଦେଖିବାକୁ ମନ କରେ । ଆପଣା ଭିତରେ କେଉଁଠି ଖଣ୍ଡିଆଟାଏ ରହିଥିଲେ ବାହାର 
କ୍ଷତିପୂରଣ ଜନିତ ପୂର୍ଣତତା ଦେଖାଇବା ପାଇଁ ମନ ହାଇଁ ପାଇଁ ହୁଏ । ନିଜ ଉପରେ 
ବିଶ୍ଵାସ ତୁଟିଗଲେ ଜଣେ ଆଉ କାହାର ଏକାନ୍ତ ବିଶ୍ଵସ୍ତ ହୋଇ ରହିବାର ଜମ ଦେଖାଏ । 
ସାମନ୍ତବାଦୀ ବିଶ୍ଵାସର ଧାରା ଆମକୁ ଆପଣା କ୍ଷେତ୍ରରେ ବିଶ୍ଵାସହୀନ କରି ରଖିବାରେ 
ସାହାଯ୍ୟ କରୁଛି । ସମାଜର ଥାକ ଥାକ ହୋଇ ସଜଡ଼ା ହୋଇଥବା କ୍ଷମତାର ଭାଡ଼ି 
ଆମକୁ ଆମ ନିଜ ବିଶ୍ଵାସଠାରୁ ଦୂରେଇ ନେଇ ଯାଉଛି । 

ସ୍ଵାଧୀନ ମଣିଷ ସ୍ଵାଧୀନଚେତା ହେବା ଅତୃପ୍ରତ୍ୟୟର କଥା, ସଂକଛର କଥା, 
ସ୍ବାଭିମାନର କଥା ! କେହି କାହାକୁ ସ୍ବାଧୀନତା ଦିଏ ନାହିଁ । ଏହା ହାସଲ କରିବାକୁ 
ହୁଏ । ଇଂରେଜମାନେ ଭାରତକୁ ସ୍ଵାଧୀନତା ଦେଇ ନ ଥଲେ । ଭାରତ ସ୍ଵାଧୀନତା 
ହାସଲ କଲା | ପରିସ୍ଥିତିର ଚାପରେ ପଡ଼ି ଯାହା ଯାହା ହେଲା ତାହା ହେବା କଥା | 
ସ୍ଵାଧୀନଚେତା ହିଁ ସ୍ଵାଧୀନତାର ମହତ୍ଵ ବୁଝିପାରେ, ଅନ୍ଯ କେହି ନୁହେଁ । ଏହା 
କେହି ବାହାରୁ କରାଇ ପାରିବେ ନାହିଁ । ମାନସିକତାର ପରିବର୍ଭନ ନହେଲେ ସେଇ 
ପୁରୁଣା ବଶମ୍ବଦ ଭାବ ଆମ ଅଲକ୍ଷ୍ୟରେ ରହିଯିବ । 

ଆମେ ସବା ଆଗ ନିଜ ପାଖରେ ବିଶ୍ବସ୍ତ ରହିବା । ନିଜ ମନକଥା ନିଜ 
ଆଗରେ ନିଭୃତରେ ନୀରବରେ କହି ପାରୁଥବା । ଆପଣାର ଭଲମନ୍ଦ, ସୁଖଦୁଃଖ 
କଥା ଆପଣା ନିକଟରେ ସାହସର ସହିତ ବ୍ୟକ୍ତ କରୁଥିବା | ନିଜେ ନିଜଠାରୁ ଦୂରେଇ 
ରହୁନଥିବା । ତେବେ ଯାଇ ବିଶ୍ଵାସ ବଢ଼ିବ । ନିଜ ପାଖରେ ଅସଲ ବିଶ୍ଵାସର 

ଅଙ୍କୁର ବିଶ୍ବବିଶ୍ଵାସରେ ପରିଣତ ହେବ | ସେତେବେଳେ ଆଉ କୋଉ କ୍ଷମତାଧାରୀର 
କୁରସି ପାଖରେ ଆମେ ବିଶ୍ବସ୍ତ ହୋଇ ରହିଛେ ବୋଲି ଉଲ୍ଲେଖ କରିବାର ପ୍ରାସଙ୍ଗକତା 
ରହିବ ନାହିଁ । 

ଭୟ ଥବା ପର୍ଯ୍ୟନ୍ତ ବିଶ୍ଵାସ ଆସିବ ନାହିଁ ! ଭୟଶୁନ୍ୟତା ହିଁ ବିଶ୍ବାସକୁ ସମ୍ଭବ 
କରାଇ ପାରିବ । ବ୍ୟକ୍ତି ସହଜ ହେବ। ଏଇ ସହଜଭାବ କଅଣ ଏତେ ସହଜ ! 
ପରାଧୀନତାଜନିତ ଭୟ ଏବେ ମଧ୍ଯ ଆମ ରକ୍ତରେ ଅଛି । ସମ୍ଭବତଃ ଆମେ ଚାହିଁଛୁ 
ବୋଲି ରହିଛି । ଯେତେଦିନ ଯାଏ ଏପରି ଆମେ ଥିବୁ ଭୟ ମଧ୍ଯ ରହିଥବ | ଏବଂ 
ସେଇ କାରଣରୁ ଯାବତୀୟ ଆନଙ୍କାରିକ ଶଦ୍ଦର ଆବଶ୍ଯକତା ପ୍ରାସଙ୍ଗକ ମନେ 
ହେଉଥିବ | ଭୟ ନ କରିବାର ଅର୍ଥ ମନଇଛା ଯାହା ତାହା କରିଯିବା ନୁହେଁ । 
ଏହାର ଅର୍ଥ ହେଉଛି ବିଶ୍ବଵସନୀୟତା ! ଏଇ ବିଶ୍ଵାସ ଆମକୁ ବଳବାନ କରିବ, 
ନିରହଙ୍କାର କରିବ, ଶ୍ରଦଧାବାନ ଓ ନିଷ୍ଠାପର କରିବ | 


¥ 

କାହା ପୃଥୁବୀ କେମିତି ! 


ଏଇ ଗୋଟିଏ ବୋଲି ପୂଥବୀ । ଏଇଠି ସବୁ ମଣିଷ । ଏକଇ ଆକାଶ 
ତଳେ ବିଛିନ୍ନ ଭୂଖଣ୍ଡମାନଙ୍କରେ ବସବାସ କରୁଛନ୍ତି ନାନା ଜାତିର ମଣିଷ । ରଙ୍ଗ, 
ଆକୃତି, ଆକାର, ଭାଷା, ସଭ୍ୟତା, ଧର୍ମ, ଧନ ଭେଦରେ ବିଭିନ୍ନ ପ୍ରକାର ବ୍ୟକ୍ତିଙ୍କୁ 
ନେଇ ଏଠି ନାନା ରକମର ସମାଜ ଓ ନାନା ପ୍ରକାରର ଶାସନ ବ୍ୟବସ୍ଥା । ତଥାପି 
ଏସବୁ ଭିନ୍ନତା ମଧ୍ୟରେ ସବୁକିଛି ସେଇ ମଣିଷ ଜାତି ଦ୍ଵାରା ଏବଂ ମଣିଷ ସମୂହ 
ନିମନ୍ତେ ଅଭିପ୍ରେତ । 

ପୃଥିବୀ ଅଛି ବୋଲି ପହିଲେ ଜଣା ନ ଥଲା ¦ ଯାହା ଜଣା ଥଲା ତାହା ହେଉଛି 
କିଛି ମଣିଷ, ଜୀବଜନ୍ତୁ, ଶ୍ୟାମଳା ପ୍ରକୃତି ଇତ୍ୟାଦି ଆଖି ଦେଖି ପାରୁଥିବା ସମ୍ଭାର । 
ଆଖି ବଢ଼ିଲା । ଆଚାର ବଦଳିଲା । ବିଚାର ଆସିଲା । ପରିବ୍ରାଜକର ଆବିର୍ଭାବ 
ହେଲା | ଭୂଗୋଳ ବୋଲି ଗୋଟିଏ ପ୍ରତ୍ୟକ୍ଷ ଅନ୍ଦାଜ ହୋଇ ଆଉ ରହିଲା ନାହିଁ । 
କଛନା ବାସ୍ତବ ରୂପ ନେଲା ! ଯେଉଁମାନେ ଭୁଖଣ୍ଡରୁ ଭୂଖଣ୍ଡ ଆବିଷ୍ଠାର କରିଥିଲେ, 
ସାଗର ପରେ ସାଗର ଲଫିଥିଲେ, ପର୍ବତର ଦୁର୍ଗମ ଶିଖର ଆରୋହଣ କରିବାର 
ଦୁଃସାହସ କରିଥଲେ, ସେମାନେ ଏସବୁ କାହିଁକି କରିଥିଲେ କେଜାଣି ! ତଥାପି 
ଏସବୁ ହୋଇଥଲା ବୋଲି ତ ଏବେ ଆମେ ତା'ର ସୁଫଳ ଭୋଗ କରୁଛେ ! 

ପୃଥୁବୀ ରୂପକ ମେଦିନୀରେ ନାନା ରକମର ବାସନା ମଣିଷ ଭିତରେ ଉଙ୍କି 
ମାରିଥବ | ସବୁ ଯେ ପୂରଣ ହୋଇଥୁବ ଏମନ୍ତ ନୁହେଁ ! କେତେ ବାସିବା ପୂର୍ବରୁ 
ମଉଳି ଯାଇଥିବ | ଆଉ କେତେ ଆଲୁଅ ଦେଖିପାରିନଥ୍‌ବ । ତଥାପି ବାସନା 
ରହିଥିଲା । ଏବେ ମଧ୍ଯ ରହିଛି । ନହେଲେ ମଣିଷ ମାଦଳ ହୋଇ ଯାଇଥାଅନ୍ତା | 

ଏତେ ଲୋକ ଏବେ ପୃଥିବୀରେ ଅଛନ୍ତି | ସମସ୍ତଙ୍କ ପାଦତଳେ ମାଟି ଓ ମୁଣ୍ଡ 
ଉପରେ ଆକାଶ । ମାଟି ଫରକ ହେଲେ ମଧ୍ଯ ତାହା ମାଟି | ଆକାଶ ଫରକ ଦିଶିଲେ 
ମଧ୍ଯ ତାହା ସେହି ଦିଗନ୍ତ ବିସ୍ତାରୀ ଶୂନ୍ୟତା ! ମାତ୍ର ସମସ୍ତେ ଗୋଟିଏ ପୃଥୁବୀର ନୁହନ୍ତି । 
କାହା ପୃଥୁବୀ କେମିତି । 

ସେଦିନ ରାସ୍ତାରେ ଆସିଲାବେଳେ ଘରଟିର ଝର୍କା ପାଖରେ ଅଧକ ଆଲୁଅ 
ସାହାଯ୍ୟରେ ପ୍ରୌଢ଼ା ଜଣେ ନିବିଷ୍ଟ ଚିଭତରେ ନଖ କାଟୁଥବାର ଦୃଶ୍ଯ ଖୁବ୍‌ ଅଛ 
ସମୟ ପାଇଁ ଆଖିରେ ପଡ଼ିଲା | ତାଙ୍କର ନିଜସ୍ବ ପୃଥୁବୀ ଭିତରେ ଖୁବ୍‌ ସନ୍ତର୍ପଣତାର 
ସହିତ ସିଏ ହଜିଯାରଥୁଲେ ! ନଖ ଏବଂ ବେେଡ଼ର ଧାର ବ୍ୟତୀତ ଆଉ କେଉଁକଥା 
ତାଙ୍କ ଦୃଷ୍ଟି ଆକର୍ଷଣ କରିପାରୁନଥଲା | ତାଙ୍କ ବାହାରେ ଯେ ଏକ ବିଶାଳ ପୂଥବୀ 
ଚଳମାନ ଅଛି ସେଥୁପ୍ରତି ସେହି ସମୟରେ ସେ ଜ୍ଞାତ ନଥବା ସ୍ବାଭାବିକ କଥା | 

ଖେଳ ଖେଳନୁଥିବାବେଳେ, ମନୋଯୋଗ ସହକାରେ ପଢୁଥିବାବେଳେ, ଡାକ୍ତର 
ଶଲ୍ୟଚିକିତ୍ଥା କରୁଥିବା ସମୟରେ, ଭକ୍ତ ଆକୁଳ ଭାବରେ ପ୍ରାର୍ଥନା କରୁଥିବାବେଳେ 
ଜଣେ ନିଜର ପୂଥବୀଟି ସହିତ ଏକ ହୋଇ ରହିଥାଏ | ଏହା ହିଁ ଏକାତ୍ୃତା । 
ଡେଙ୍ଗାଗଛ ଉପରେ ଚଢୁଥବା ଲୋକ ଯଦି ଅନ୍ୟାନ୍ୟ ପୃଥୁବୀର କଥା ଭାବି ବସେ, 
ତେବେ ଅବସ୍ଥା କ'ଣ ହେବ । 

ରାଜନେତାମାନେ ଏଇ ପୃଥ୍‌ବୀରେ ଥାଆନ୍ତି । ଗଣଙ୍କ ଭିତରେ ଜଣେ ହୋଇ 
ରହିଥାଆନ୍ତି । ମାତ୍ର କ୍ଷମତା ପାଇଲେ ଏ ପୃଥବୀକୁ ଭୁଲି ଯାଆନ୍ତି । ଆପଣା ପରିବାର, 
ଦଳ, ତୋଷାମଦକାରୀ ଏବଂ ପ୍ରିୟ ପରିଜନଙ୍କର ପୃଥବୀରେ ଲାଳିତ ପାଳିତ ହୁଅନ୍ତି 
ଯେଉଁ ପୃଥବୀର ମାଟିରେ ଭୋଟ ଭିକ୍ଷା କରି ସିଏ କ୍ଷମତାର ସିଡ଼ି ଚଢ଼ିଥଲେ ସେଇ 
ସିଡ଼ିଟାକୁ ଚଞ୍ଚକତା କରି ସତର୍କତାର ସହିତ ଅପସାରିତ କରିନିଅନ୍ତି । ମେଦିନୀ ଲାଜରା 
ହୁଏ | ଏ ବାବୁମାନେ ଯେ ସତକୁ ସତ ସୁଖରେ ରହନ୍ତି, ତାହା ମଧ୍ଯ ନୁହେଁ । ଯାହା 
ସୁଖପରି ଦିଶେ ତାହା ଘୁଣ ଖାଇଲା ପରି ସେମାନଙ୍କୁ ଖାଇବାରେ ଲାଗେ | ଯେଉଁ 
ଜୀବନରେ ସୁଯୋଗ ପାଇ ସେମାନେ ପୂଥବୀର ସମ୍ପଦ୍ଧି କରି ପାରିଥାଆନ୍ତେ ତାହା 
ହୋଇପାରେ ନାହିଁ । ମୃତ୍ୟୁ ପର୍ଯ୍ୟନ୍ତ ଏମାନେ ଏଇ ଧୂଳିମାଟିର ପୃଥବୀରେ 
ରହିଥାଆନ୍ତି । ଜୀବନ ଆଗକୁ ମାଡ଼ିଚାଲେ । ଆଉ ଏମାନେ ବିସ୍ତି ଗର୍ଭରେ ହଜି 
ଯାଆନ୍ତି । କେହି ମନେରଖନ୍ତି ନାହିଁ | ତପଚାରିକ ରୀତିରେ ସ୍ଵତିଚାରଣ ହୁଏ ମାତ୍ର । 

ବ୍ୟବସାୟୀ ଏଇ ପୁଥବୀରେ ଥାଆନ୍ତି । ଜଗତ ତମାମ କାରବାର କରି ବଡ଼ 
ଲୋକ ହୁଅନ୍ତି । ଛୋଟରୁ ମୋଟ ହୁଅନ୍ତି । ସବୁ ହୁଏ । ମାତ୍ର ସେମାନଙ୍କର କ'ଣ 
ହୁଏ କେଜାଣି, ପୃଥ୍ବୀ ଭିତରେ ଆଉ ଗୋଟିଏ ପୃଥିବୀ ରଚନା କରିବସନ୍ତି । 
ଧନଦୌଲତର ଜଗତ ଭିତରେ ଅଣନିଃଶ୍ବାସୀ ହୋଇ ଅବଶ୍ଯ ସମୟ ସମୟରେ 
ଦାନଧର୍ମ ପୂଜାର୍ଚ୍ଚନା କରନ୍ତି ସିନା, ମାତ୍ର ନିଜେ ଅପୂଜା ହୋଇ ରହିଯାଆନ୍ତି । ଅର୍ଥାତ୍‌ 
ଆପଣାକୁ ଚିହ୍ନିପାରନ୍ତି ନାହିଁ | ଯେଉଁ ଧନ ଏକଦା ତାଙ୍କ ହାତମୁଠାକୁ ବାହାରୁ ଆସିଥିଲା 

ସେଇ ଚଞ୍ଚଳ ସମ୍ପଦକୁ ନିଜର ବୋଲି କହି ଲୁଚାର ରଖନ୍ତି । ସିନ୍ଦୁକ ପୂର୍ଣ୍ଣ ହୁଏ । 
ମାତ୍ର ଜୀବନରେ ସିନ୍ଦୁରା ଦର୍ଶନ କରିପାରନ୍ତି ନାହିଁ | ପୂଥବୀର ସମ୍ପରି ପୃଥୁବୀ କାମରେ 
ଲାଗିପାରେ ନାହିଁ । ଧନ ବଳରେ ବଳୀୟାନ ହୋଇ ଧନର ଅସଲ ମାଲିକଙ୍କୁ 
ଚେଷ୍ଟାକରି ପାଶୋରି ପକାନ୍ତି । 

କର୍ମଚାରୀଟିଏ କର୍ମସଂସ୍ଥାନ ପାଇବା ପୂର୍ବରୁ ବେଶ୍‌ କର୍ମଠ ଥାଏ । ମାତ୍ର 
ଚଉକି ଧରିଲେ କ'ଣ ହୁଏ କେଜାଣି, କ୍ଷୟରୋଗ ପରି ତା ଦେହରୁ କର୍ମପ୍ରବଣତାର 
ସମସ୍ତ ଶକ୍ତି ହରଣ ହୋଇଯାଏ ! କଳାହରଣ ପରେ ସିଏ ବା ଆଉ କଂ'ଣ 
କରିପାରନ୍ତା ! ବିଚରା ଅବସର ଗ୍ରହଣ ପର୍ଯ୍ୟନ୍ତ କଳାଧଳାର ପୃଥବୀରେ ଲଟର 
ପଟର ହେଉଥାଏ | କର୍ମରହିତ ଜୀବନର ସାୟାହ୍ନରେ ଆପଣାକୁ ଅବଲୋକନ କରି 
ସିଏ କ”ଣ ଭାବୁଥିବ କେଜାଣି ! 

ଶିକ୍ଷାକୁ ବ୍ରତ ଭାବରେ ଗ୍ରହଣ କରିବାପାଇଁ ଅନିଛୁକ ଶିକ୍ଷକ ମଧ୍ଯ ଆପଣାକୁ 
ଶିକ୍ଷାକୀବୀର ଭୂମିକାରେ ଅବତୀର୍ଣ୍ଣ କରାଏ । ରୋଜଗାର କରେ । ପାଠ ପଢ଼ାଏ | 
ପରିବାର ପୋଷଣ କରେ । ଅନ୍ୟବର୍ଗର ଲୋକମାନଙ୍କ ପରି ହୋଇପାରେ ନାହି 
ବୋଲି ଆପଣାକୁ ଦୋଷ ଦେଉଥାଏ । କର୍ମକୁ ନିନ୍ଦୁଥଏ । ତଥାପି ଏଇ ପୂଥବୀରେ 
ଥାଏ । 

ଗୃହିଣୀଟିଏ ଚାରିକାନ୍ସ ଭିତରେ ସମଗ୍ର ପୃଥବୀର ବିଚାର କରୁଥାଏ | ବାସନ 
ମାଜୁଥବା ଲୋକଟିର ଯେ ନିଜସ୍ବ ପୃଥବୀଟିଏ ଅବଶ୍ୟ ରହିଥୁ୍‌ବ, ଏକଥା ମଧ୍ଯ 
କାର୍ଯ୍ୟବ୍ୟସ୍ତତା ଭିତରେ ଆଉ ପାଶୋରି ଦିଏକି ? ନିଜ ପିଲା, ବର ଓ ଘରକୁ ଖୁଣ୍ଡ 
କରି ସାରାଜୀବନ ସୁଖର ସନ୍ଧାନରେ ବ୍ରତୀ ଏଇ ରମଣୀ ମଧ୍ଯ ଅସଲ ପୂଥବୀରୁ ବଞ୍ଚତ 
ହୋଇ ବାହୂନୂୁଥାଏ । 

ଛାତ୍ର ପାଠପଢ଼ାର ପୃଥିବୀ ଭିତରେ ଥାଇ ବାହାର ଦୁନିଆକୁ କେମିତି ଦେଖେ 
କେଜାଣି । ପ୍ରତିବାଦ କରେ ! ବିଶୃଙ୍ଖଳା ସଜାଡ଼ିବାପାଇଁ ବାହାରେ | ତଥାପି ଅସଲ 
ପୃଥବୀଟା ହାତରୁ ଖସିଯାଏ । ବୟସରେ ପାକଳ ହୁଏ । ପୁଣି ପୁରୁଣା ପୃଥିବୀ ଭିତରକୁ 
ଫେରିଆସେ । ମତ୍ତ ହୋଇ ବୋଲ ମାନେ । 

ଏସବୁ ବ୍ୟବହାରିକ ଦୃଷ୍ଟିରୁ ସତ୍ୟ ହେଲେ ବି ଏହାର ବିକଳ୍ମାନେ ମଧ୍ଯ ଏଇ 
ପୃଥବୀରେ ଅଛନ୍ତି । ଅଛନ୍ତି ବୋଲି ତ ପୂଥବୀ ଚାଲିଛି । ଆମେ ଏସବୁ ବ୍ଯବସ୍ଥା 
ଅବ୍ୟବସ୍ଥାର ଆଲୋଚନା କରିବାପାଇଁ ସୁଯୋଗ ପାଉଛୁ | 

ଯାହା ପୃଥବୀ ଯେମିତି ହେଉ ପଛକେ ଏ ପୂଥବୀ କିନ୍ତୁ ରହିବ । ଆପଣାର 

କୁନି କୁନି ସୈୌଖୀନ୍‌ ପୃଥ୍ନବୀଟାମାନ ଅପସାରିତ ହୋଇଯିବେ । ଏ ପୂଥବୀ ରହିବ 
ସବୁ ମଣିଷଙ୍କ ପାଇଁ । ସିଏ ହେଉପଛେ ରାଜନେତା, ବ୍ଯବସାୟୀ, କର୍ମଚାରୀ, 
ଶିକ୍ଷକ, ଛାତ୍ର, ଗୃହିଣୀ ଅଥବା ଶ୍ରମିକ ଓ କୃଷକ - ଏମାନେ ସମସ୍ତେ ପୂୃଥବୀ ପାଇଁ 
କାମ କରିବେ । ପୃଥିବୀର ସ୍ଵପ୍ନ ଦେଖିବେ ଏବଂ ତାକୁ ବଦଳାଇବା ପାଇଁ ସଂକଛ 
କରିବେ | 

ରାଜନୀତି ବଦଳିଯିବ । ଶିକ୍ଷାନୀତି ମଧ୍ଯ ବଦଳିଯିବାପାଇଁ ବାଧ୍ଯ ହେବ । 
କୂଜି କୁଜି ଅଭିଳାଷ ସବୁ ଚୁଲିରେ ପଶିବେ । ଆତ୍ସକାମୀ ମଣିଷର ହାତମୁଠାରୁ 
ଅବହେଳିତ ଦୂନିଆର ଦୁନ୍ଦୁଭି ବାଜି ଉଠିବ ମୁକ୍ତ ହେବାପାଇଁ, ସ୍ବାଧୀନ ହେବାପାଇଁ, 
ପରିବର୍ଭିତ ହେବାପାଇଁ । କିଏ ଶୁଣିପାରିବ ସେଇ ଦୁନ୍ଦୁଭିର ଅସଲ ନାଦକୁ । ଏ 
ପୃଥିବୀ ହେବ ସମ୍ମତମାନଙ୍କର ଜଗତ | ଏଠି ସବୁକିଛି ମଣିଷପାଇଁ ହେବ । 
ଅମଣିଷମାନେ ଅନ୍ତହିଁତ ହୋଇଯିବେ । ଧରାକୁ ସରା ମଣୁଥବା ଅପଦାର୍ଥମାନେ 
ଆଅତୁସମୀକ୍ଷା କରିବାପାଇଁ ପ୍ରବଳ ଚାପର ସମ୍ମୁଖନ ହେବେ । ଏ ଚାପ କାଳର 
ଚାପ, ସମୟର ସ୍ଵର | ସୁନ୍ଦର ପୃଥ୍ବୀ ସମ୍ଭବ ହେବାପାଇଁ ସୁନ୍ଦର ମଣିଷ ଲୋଡ଼ା | 
ରୂପ ନୁହେଁ, ଯେଉଁମାନେ ଚିତ୍ତ ଏବଂ ଚିନ୍ତାରେ ସୁନ୍ଦର ହୋଇଥ୍‌ବେ ସେଇମାନେ 
ଏପରି ଏକ ପୃଥବୀର ଆଗମନକୁ ଆପଣାର ପ୍ରଚେଷ୍ଟା ମାଧ୍ଯମରେ ସ୍ଵାଗତ 
କରିବେ, ସାକାର କରିବେ | 

¥ 

ସ୍ଵାଧୀନ ଭାରତବର୍ଷରେ ବିଭିନ୍ନ ପ୍ରକାର ସଂଗଠନ ଅପୂର୍ବ କାୟା ଏବଂ ମାୟା 
ବିସ୍ତାର କରିବା ଦୃଷ୍ଟିଗୋଚର ହୁଏ । ତା ପୂର୍ବରୁ ଯେଉଁ ସଂଗଠନଟି ଭାରତୀୟମାନଙ୍କ 
ମଧ୍ଯରେ ଏକତାର ମଞ୍ଜି ବୁଣି ମୁକ୍ତିର ଆଶା ଗଣଆନ୍ଦୋଳନ ମାଧ୍ଯମରେ ସୃଷ୍ଟି କରିଥଲା 
ତାହା ଥିଲା ଏକ ରାଜନୀତିକ ସଂଗଠନ | ଆଜିକାଲିର ସଂଗଠନ ପରି ତାହା ନଥୁଲା | 
ତାହା ଯଥାର୍ଥରେ ଥଲା ଏକ ସଂଘ | ସ୍ବାଧୀନତା ଥିଲା ତାହାର ଏକମାତ୍ର ଲକ୍ଷ୍ଯ । 
ବଙ୍କିମଚନ୍ଦ୍ରଙ୍କର ବନ୍ଦେମାତରମ୍‌ ଆହ୍ଵାନ ଆନନ୍ଦମଠ ମାଧ୍ୟମରେ ଏକ ଦେବସଂଗଘର 
ପ୍ରତ୍ୟୟ ସୃଷ୍ଟି କରିଥଲା | ଗାନ୍ଧିଙ୍କ କଳିତ ରାମରାଜ୍ୟ ଜାତି ପ୍ରାଣରେ ନବୀନ ଉତ୍ସାହ 
ସୃଷ୍ଟି କରିପାରିଥିଲା । ଲାଲ-ବାଲ-ପାଲ ଭାରତୀୟ ଗଗନରେ ଉଜ୍ଵଳ ନେତୃତ୍ବର 
ଅଧ୍କାରୀ ଥଲେ | ଶ୍ରୀଅରବିନ୍ଦ ଯେଉଁ କେତେବର୍ଷ ଭାରତୀୟ ଜାତୀୟ ଦଳର ନେତୃତ୍ଵ 
ନେଉଥଲେ ସେଇ ସମୟରେ ଜାତୀୟତାର ନବ ସ୍ତାକ୍ଷର ପରିଲକ୍ଷିତ ହୋଇଥଲା | 
ନେତାଜୀଙ୍କର ଆଜାଦ୍‌ ହିନ୍ଦ୍‌ ସଂଗଠନ ଦେଶ ମୁକ୍ତିର କେବଳ ସ୍ଵପ୍ନ ଦେଖୁନଥୁଲା, 
ତାହାକୁ ବାସ୍ତବରୂପ ଦେବାପାଇଁ ବର୍ମା ପର୍ଯ୍ୟନ୍ତ ମାଡ଼ି ଆସିଥୁଲା | ଖୁଦିରାମ, ଭଗତସିଂହ 
ଇତ୍ୟାଦି ସହୀଦ ହେଲେ | ରତିହାସ ଅନେକ ମନେ ରଖିଛି । 

ପୂର୍ବୋକ୍ତ ମଣିଷ ଶ୍ରେଷ୍ଠମାନେ ସମସ୍ତେ ସଂଗଠନ କରିଥଲେ । ତା'ରି ଜରିଆରେ 
ଆପଣାର ମତପ୍ରକାଶ କରିଥଲେ, ଲଢ଼ିଥିଲେ । ତଥାପି ଯଥାର୍ଥ ଅର୍ଥରେ ବ୍ୟକ୍ତିଟିଏ 
ଥିଲେ | ବ୍ୟକ୍ତି ସ୍ଵାଧୀନତାକୁ ମୂଳମନ୍ତ୍ର ରୂପେ ଗ୍ରହଣ କରିଥଲେ | ନିଜେ ବ୍ୟକ୍ତିଟିଏ 
ହୋଇଥିବାରୁ ବ୍ୟକ୍ତିର ମହତ୍ତ୍ବ ବୁଝୁଥିଲେ ଏବଂ ସଂଗଠନରେ ତଦନୁଯାୟୀ ବ୍ଯବସ୍ଥା 
କରୁଥିଲେ | ସେତେବେଳେ ମଣିଷଟିଏ ସଂଗଠନ ପାଇଁ ମହାନ ଥୁଲା | ଏଇ ମଣିଷ 
କେବଳ ଯେ ସେଇ ଦଳର ନେତା ତାହା ନୁହେଁ । ତୃଣମୂଳର ଯେକୌଣସି 
ଉତ୍ସର୍ଗୀକୃତ ବ୍ୟକ୍ତି ଏହି ମର୍ଯ୍ୟାଦା ଆପଣା ଛାଏଁ ଲାଭ କରୁଥଲା | 

ବ୍ୟକ୍ତି ଥଲେ | ସଂଗଠନମାନେ ମଧ୍ଯ ଥଲେ ! ମାତ୍ର ଗୋଟିଏ ପକ୍ଷ ଅଛି 
ବୋଲି ଅପରପକ୍ଷକୁ ଜୋର ଜବରଦସ୍ତ ଜଣାଉନଥଲେ | ଅସଲରେ ପକ୍ଷ ହିଁ ନଥୁଲା | 
ବ୍ୟକ୍ତି ସମୁହକୁ ପ୍ରାଣବନ୍ତ କରି ଠିଆ କରାଉଥଲା ! ତାହାର ଯେ ପ୍ରତ୍ୟେକ ବ୍ୟକ୍ତି 

ପରି ଏକ ଆତ୍ସା ରହିଛି ଏହା ଅନୁଭବ କରାଯାଉଥୁଲା ! ସ୍ବାଧୀନତା ପ୍ରାପ୍ତି ପୂର୍ବରୁ 
ଗୋଟିଏ ନୁହେଁ, ଏକାଧଵକ ରାଜନୀତିକ ସଂଗଠନ ମଧ୍ଯ ଗଢ଼ା ହୋଇ କାର୍ଯ୍ୟ 
କରୁଥଲା । ସେସବୁ ସେ ସମୟରେ ଜନଜାଗରଣ ପାଇଁ ନିମିତ ହୋଇ ପାରିଥଲେ । 
ସ୍ବପ୍ନ ଦେଖୁଥିଲେ ଏବଂ ସହଚାରୀ ଓ ସହଯାତ୍ରୀ ହୋଇ ବାଟ ଚାଲୁଥିଲେ । ବାଟରେ 
କେହି କାହାକୁ କତିରୁ ଛାଡ଼ୁ ନଥିଲେ, ଗଅଁଠା ହୋଇ ରହିଥିଲେ । 

ଭାରତ ସ୍ଵାଧୀନ ହେଲା । ଯୁଗ ବଦଳିଲା ! ବ୍ୟକ୍ତମାନେ ମଧ୍ଯ ତାଳଦେଇ 
ବଦଳିଯିବାରେ ଲାଗିଲେ । ସଂଗଠନମାନେ ନୂଆ ନୂଆ ରୂପରେ ବହିଃ ପ୍ରକାଶ 
କଲେ । ଉଭୟ ରହିଲେ ସତ ମାତ୍ର ଯୋଗସୂତ୍ର ଦୁର୍ବଳ ହୋଇଗଲା | ବ୍ୟକ୍ତି ବଳବାନ 
ହୋଇ ସଂଗଠନ ଗଡ଼ିଲା । ତହିଁରେ ସର୍ବମୟ କର୍ରାର ଆସନରେ ବସିଲା । ଅପୂର୍ବ 
ଠାଣିରେ ଏଥର ଅଭିଯତ୍ରା ଚାଲିଲା | 

ପରିବାର ହେଉଛି ସର୍ବମୂଳ ସଂଗଠନ | ଗୋଷ୍ଠୀ, ଜାତି, ଦଳ, ଦେଶ ମଧ୍ଯ 
ଗୋଟିଏ ଗୋଟିଏ ସଂଗଠିତ ଏକକ । ମିଳିତ ଜାତିସଂଘ ମଧ୍ଯ ଅନ୍ୟ ଏକ ସଂଗଠନ । 
ଏସୀୟ ଦେଶମାନଙ୍କର ସଂଗଠନ ସାର୍କ ଏହି ରାଜ୍ୟମାନଙ୍କୁ ଭାବଗତ ଏକତ ସୂତ୍ରରେ 
ଏକାଠି କରିବା ପାଇଁ ବାଣିଜ୍ୟ, ଶିଛ, ପ୍ରଯୁକ୍ତି ବିଦ୍ୟା ଇତ୍ୟାଦି କ୍ଷେତ୍ରରେ ଗଅଁଠାଇବାରେ 
ପ୍ରମୁଖ ଭୂମିକା ଗ୍ରହଣ କରୁଛି । ଶିଖର ସମ୍ମିଳନୀମାନ ଆୟୋଜିତ ହେଉଛି | ପରସ୍ର 
ମଧ୍ଯରେ ବିଚାର ବିନିମୟ ହେବା ପାଇଁ ଏହି ସଂଗଠନ ଭିତିଭୂମିଟିଏ ଯୋଗାଇ ଦେଇ 
ପାରୁଛି । ନାନା ବିଫଳତା ସତ୍ତ୍ଵେ ସଫଳତାର ସିଡ଼ି ମଧ୍ଯ ଦୃଷ୍ଟିଗୋଚର ହେଉଛି | 

ଗାଁ ଗାଁରେ କୃବ, ପାଠାଗାର ଗଢ଼ିଉଠିଛି | ବିଭିନ୍ନ କର୍ମଚାରୀ ଗୋଷ୍ଠୀ ଆପଣା 
ବୃଭିର ସରହଦକୁ ନେଇ ସଂଗଠିତ ହୋଇଛନ୍ତି । ଶ୍ରମିକ ସଂଘ, ଶିକ୍ଷକ ସଂଘ, 
ଆଇନଜୀବୀ ସଂଘ ଇତ୍ଯାଦି ଅନେକ ସଂଗଠନ ବିଭିନ୍ନ ବୃତ୍ତିକୁ ନେଇ ଗଠିତ 
ହୋଇଛି । ଧର୍ମୀୟ ସଂଗଠନ ଏବେ ଅନେକ ଆତ୍ୃପ୍ରକାଶ କରିଛି । ବିଭିନ୍ନ 
ଅଧ୍ଯାତ୍ଧାରା, ମତ, ସମ୍ପରଦାୟ, ଗୋଷ୍ଠୀ ଇତ୍ୟାଦିକୁ ନେଇ ଭିନ୍ନ ଭିନ୍ନ ସଂଗଠନ ଗଢ଼ା 
ହୋଇଛି | ଅନେକ ସମଗୋତ୍ରୀ ମଣିଷଙ୍କୁ ନେଇ ଏଇପ୍ରକାର ସଂଗଠନରୂପୀ ଏକକ | 
ଏମାନେ ଏକା ନାହାନ୍ତି । ଅର୍ଥାତ୍‌ ପ୍ରତିଟି ସଂଗଠନ ବାହାରେ ଅନେକ ସଂଗଠନ 
ମଧ୍ଯ ରହିଛନ୍ତି | ପ୍ରତ୍ୟେକ ଗୋଷ୍ଠୀ ଆପଣାର ଆଦର୍ଶ, ବିଚାର, ଲକ୍ଷ୍ୟ ଏବଂ ପରିକଛନା 
ଅନୁଯାୟୀ କାର୍ଯ୍ୟକ୍ରମମାନ ଆଗେଇ ନେଉଛନ୍ତି । ସ୍ବାଧୀନତାର ଉଦୟରାଗରେ ଅଛ 
କେତୋଟି ସଂଗଠନର ଦାୟାଦ ରୂପେ ଆମେ ଏସବୁକୁ ଇତିହାସର ଭିତ୍ତି ଉପରେ 
ଅବଶ୍ୟ ଗ୍ରହଣ କରିପାରିବା ! ଯୁଗ ବଦଳିବା ସଙ୍ଗେ ସଙ୍ଗେ ଜନଜୀବନରେ ଅନେକ 

ପରିବର୍ଭନ ମଧ୍ୟରେ ଏହା ହେବା ସ୍ଵାଭାବିକ କଥା । ବିଭିନ୍ନ ସ୍ଵେଚ୍ଛାସେବୀ ସଂଘ 
ମଧ୍ଯ ଏ କାଳରେ ପ୍ରୟୋଜନରେ ପଡ଼ି ମଥା ଟେକିଲେଣି । ଦେଶୀ ଏବଂ ବିଦେଶୀ 
ଅର୍ଥ ସାହାଯ୍ୟରେ ଲାଳିତପାଳିତ ହୋଇ ଏମାନେ ସମାଜର ନାନା କ୍ଷେତ୍ରରେ 
କାର୍ଯ୍ୟକ୍ରମମାନ ଆରମ୍ଭ କଲେଣି । ଏକଥା ଅବଶ୍ୟ ସତ୍ଯ ଯେ ଲୋକପ୍ରିୟ 
ସରକାରମାନଙ୍କ ଦ୍ଵାରା ଜନତାଙ୍କର ଉନ୍ନତିମୂଳକ କାର୍ଯ୍ୟ ଯାହା ହୋଇପାରୁନଥଲା 
ତାହା କେତେକାଂଶରେ ଏମାନଙ୍କ ଦ୍ଵାରା ସାଧୂୃତ ହୋଇପାରୁଛି । ଏହି ଲୋକାଭିମୁଖୀ 
ଅନୁଷ୍ଠାନମାନେ ମଧ୍ଯ ବ୍ୟକ୍ତିମାନଙ୍କୁ ନେଇ ଗଠିତ ହୋଇଥାଆନ୍ତି । କଥା ହେଲା 
ମଣିଷକୁ ନେଇ ସଂଗଠନ ଏବଂ ମଣିଷମାନଙ୍କ ପାଇଁ ଏହାର ପରିକଛ୍ଧନା, ପରିଯୋଜନା 
ଏବଂ କାର୍ଯ୍ୟକ୍ରମ । 

ସେଦିନ ଜଣେ ପରିଚିତ ବନ୍ଧୁଙ୍କ ମୁହଁରୁ ଯାହା ଶୁଣିଲି ସଂଗଠନ ଯେ ବ୍ୟକ୍ତି 
ସ୍ଵତନ୍ତ୍ରତା ଏବଂ ବ୍ଯକ୍ତିନିରାପତ୍ତା ପ୍ରତି କେତେକ ସ୍ଥଳରେ ଉଦାସୀନ ତା'ର ଏକ 
ଆଭାସ ମିଳିଲା | ବ୍ୟକ୍ତି ସଂଗଠନକୁ ମଜବୁତ କରିବ | ଗୋଷ୍ଠୀର ପତାକା ତଳେ 
ସଭ୍ୟମାନେ ଏକାଠି ହେବା ଅନ୍ତରାଳରେ କେତେ ଯେ ବ୍ୟକ୍ତିଙ୍କର ନିଷ୍ଠାପର ଅବଦାନ 
ଅଛି ଏହା ଚାଳକମାନେ ପାଶୋରି ପକାନ୍ତି । ସେମାନେ ହୁଏତ ଭାବନ୍ତି ଯେ ଏଇପରି 
ସଂଗଠନରୂପୀ କଳମାନ ସ୍ବତଃ ଚାଲୁଛି । ଏହା ପଛରେ କାହାର ତ୍ଯାଗ ଏବଂ 
ଭଲପାଇବା ନାହିଁ । ସବାତଳେ ରହିଥବା ସରଳ ମଣିଷମାନଙ୍କ ଯୋଗୁଁ ହିଁ 
ସଂଗଠନମାନଙ୍କର ମହାଦ୍ରମ ମୁଣ୍ଡଟେକି ଉତ୍ତା ହୋଇ ପାରିଛି । କୌଣସି ସଂଘ ଯ଼ଦି 
ଆପଣା ଅନୁଷ୍ଠାନର ବ୍ୟକ୍ତିମାନଙ୍କ ପ୍ରତି ଅଙ୍ଗୀକାରବଦ୍ଧ ହୋଇନପାରିଲା, ସେମାନଙ୍କ 
ସୁଖଦୁଃଖ ନଶୁଣିଲା, ନିରାପତ୍ତା ଯୋଗାଇ ନ ପାରିଲା, ତେବେ ସେଇ ବ୍ୟକ୍ତିଟି 
କାହିଁକି ଅବା ତା' ପ୍ରତି ଅନୁରକ୍ତ ହେବ ! ଆପଣାଛାଏଁ କାମ କରିବାର ସହା ତା'ର 
ମରିଯିବ | ସିଏ ସବୁ ଦେଖି ପାରୁଥିଲେ ମଧ୍ଯ କିଛି କହିବା ପାଇଁ ତୁଣ୍ଡ ଖୋଲୁନଥୁବ | 
ନିର୍ଜୀବ ଜୀବର ଭୂମିକାରେ ରହିଲେ କେଉଁ ସଂଗଠନ ଅବା ଆଗକୁ ଯାଇପାରିବ ! 
ଭଶ୍ଵରଙ୍କୁ ଭଲପାଉଥ୍‌ବା ଲୋକ ସବା ଆଗ ମଣିଷଙ୍କୁ ଭଲପାଇବା ଆଶା କରାଯାଏ । 
ଏହାର ବ୍ୟତିକ୍ରମର ଅର୍ଥ ହୋଇପାରେ ଦଳେ ବିରାଗୀ ମଣିଷ ସଂଗଠନକୁ ନିମିତ୍ତ 
କରି ପତାକା ଉଡ଼ାଉଛନ୍ତି ସିନା ସେଥୁରେ ସୂଚନା ନାହିଁ, ପ୍ରେରଣା ନାହିଁ, ଅନୁଭବ 
ମଧ୍ଯ ନାହିଁ । 

ସଂଗଠନମାନେ ଆଦ୍ଵ୍‌ ସଂଗଠନ ଅଭ୍ଯାସ କରନୁ । ସବାଆଗ ସେସବୁକୁ 
ଚଳାଉଥ୍‌ବା ଅଥବା ସେଥ୍‌ସହ ସମ୍ପୃକ୍ତ ପ୍ରତ୍ୟେକ ମଣିଷ ନିଜକୁ ଅନ୍ୟମାନଙ୍କ ସହିତ 
ଏକା ଭାଡ଼ିରେ ବସିବା ଶିଖନ୍ଧୁ । ତେବେ ଯାଇ ମଣିଷର ସମ୍ମାନ ବଢ଼ିବ, ସଂଗଠନରୁପୀ 

ସଂସାରମାନଙ୍କର ମର୍ଯ୍ୟାଦା ବଢ଼ିବ । ଏର ପୃଥିବୀରେ ନାନା ସ୍ବପ୍ନକୁ ଫଳବତୀ 
କରାଇବା ପାଇଁ ଯେଉଁମାନେ ଆଗଭର ହୋଇ ବାହାରିଛନ୍ତି ସେମାନେ ଚାହିଁଲେ 
ଏହା ସମ୍ଭବ ହୋଇପାରିବ । ରୋଳ ଥମୁ । ଗୋଳ ନଲାଗୁ । ଆଳ ଦେଖାଇ 
ଅନୁରାଗୀମାନେ ଦାୟିତ୍ଵ ନ ଖସାନ୍ତୁ | କିଛି ନ କରିପାରିଲେ ମଧ୍ଯ ଅନୁଷ୍ଠାନର ଭଲମନ୍ଦ 
ବିଚାର କରିବା ପରିପ୍ରେକ୍ଷୀରେ ବ୍ଯକ୍ତିର ମହତ୍ତ୍ବ ବୁଝନ୍ତୁ ଏବଂ ସମ୍ମାନ ଦିଅନ୍ତୁ । 
ଏହାଦ୍ଵାରା ଆହୁରି ନିବିଡ଼ ଭାବରେ ବ୍ୟକ୍ତି ଓ ସମଷ୍ଟି ଅଗ୍ରଗତି କରିପାରିବେ । 

ବର୍ଭମାନର ପୃଥିବୀରେ ପାରସ୍ପରିକତାର ଅଭିବୃଵ୍ଧି ଘଟିବା ନିତାନ୍ତ ଆବଶ୍ୟକ | 
ଆଗକୁ ଯିବାପାଇଁ ହେଲେ ଆମକୁ ଆମ ମେଳରେ ଏକାକୀ ଚାଲିବାର କଳା 
ଶିଖିବାପାଇଁ ହେବ । ଏଇ ଭାବରେ ନାନା ଅସୁବିଧା ଏବଂ ପ୍ରତିବନ୍ଧକ ସତ୍ତ୍ବେ 
ଆମେ ଏକମନ ହେଇ ପାରିବା, ସମ୍ପସାରିତ ହୋଇପାରିବା । 


¥ 

ଆମକୁ ଯାହା ଦିଶେ ତାହା ସୀମା । ଏହାକୁ ଅତିକ୍ରମ କରି ତଥାପି ଯାହା 
ଅନୁଭବକୁ ଆସେ ତାହା ହିଁ ଅସୀମ । ପ୍ରକୃତରେ ଅସୀମ ବୋଲି ପ୍ରାୟତଃ କିଛି 
ନଥାଏ । କାରଣ ଥବା ଜିନିଷର ସୀମାସରହଦ ଥାଏ ! ଅସୀମ କିନ୍ତୁ ମୁକ୍ତ, ବ୍ୟାପ୍ତ, 
ବ୍ୟାପକ । ସୀମାଟି ଭିତରେ ଯେତିକି ଧରିହୁଏ ତାହା ଅସୀମର କିୟଦଂଶ, ବ୍ୟକ୍ତରୂପ ! 
ତା ଉର୍ନ୍ବରେ ସେ ମଧ୍ଯ ଥାଏ | ସୀମା ଭିତରେ ମଧ୍ଯ ଝଙ୍କୃତ ହେଉଥାଏ । ଆମେ 
ଯେତିକି ଜାଣୁ ତାହା ସସୀମ, ଅଜ୍ଞାତ ହୋଇ ଯାହା ରହିଯାଏ ତାହା ଅସୀମ । 

ହେତୁ ହେଲା ଦିନୁ ମଣିଷ ଅସୀମର ସନ୍ଧାନରେ ବାହାରିଛି । ତଥାପି ତାହା 
ପୂର୍ଣ୍ଣ ପ୍ରକଟ ହୋଇପାରିନାହିଁ, ପାରିବ ନାହିଁ । ଖୋଜିବା ଭିତରେ ଯାହା ଧରାଦେଇଛି 
ତାହାକୁ ଥୋକେ ଗଣ୍ଡିଧନ ଭାବି ଫୁଲେଇ ହୋଇଛନ୍ତି । ଫଳରେ ସମ୍ଭାର ବଢ଼ିଛି 
ସିନା ବିହାର ହୋଇପାରି ନାହିଁ । ଯେଉଁ ଅନୁସନ୍ଧିସୁୁ ମାନି ଯାଇଛି ସେଇଠି ଅଭିଯାତ୍ରାର 
ଯବନିକା ପାତ ହୋଇଛି । ତା' ପରେ ନାନା ଭିଆଣର ପର୍ବ ଭିତରେ ଗୌରବ 
ବିସ୍ବୃତ ହୋଇଯାଇଛି । ଗର୍ବ କେବଳ ବାନା ଉଡାଇ ଫରଫର ଉଡିଛି । ପ୍ରତୀକ 
କାଳକ୍ରମେ ସପନ୍ଦନହୀନ ହୋଇ ସ୍ଥବିର ହୋଇଯାଇଛି । ସେବା ଖଟିବା ପାଇଁ ପାଞ୍ଚ 
ପଚାଶ ଅବଲୀଳାକ୍ରମେ ଖଞ୍ଜା ହୋଇ ପାରିଛନ୍ତି ସିନା, ଅସଲଟା ଖଞ୍ଜ ହୋଇ ବସିଛି । 

ସୀମା ସମସ୍ତଙ୍କୁ ଦେଖାଯାଏ । ଗାର ଆୟତନର ସୂଚନା ଦିଏ ! ମାତ୍ର ସେହି 
ସୂଚନା ନୀରବରେ ସୂଚାଇ ଦିଏ ଯେ ଆକାର ବାହାରେ ନିରାକାର ରହିଛି ! ସମ୍ଭବ 
ମଧ୍ଯରେ ଅସମ୍ଭବ ଆତ୍ୁଗୋପନ କରିଛି । ଆମ ଇଲାକା ସୂଚାଇ ଦିଏ ଯେ ଆହୁରି 
ଇଲାକାମାନ ରହିଛି । ଘରଟିଏ ସୂଚାଇ ଦିଏ ଆହୁରି ଘରମାନ ରହିଛି । ଧର୍ମ, 
ଦେଶ, ଜାତି, ଶାସ୍ତ୍ର ମତ, ପନ୍ନା, ଗୋଷ୍ଠୀ ଇତ୍ୟାଦି ସୂଚାଇ ଦିଏ ଯେ ଆହୁରି ଆହୁରି 
ଏହିପରି କେତେନା କେତେ ସମ୍ଭାର ରହିଛି ¦ ସମ୍ଭାବନା ମଧ୍ଯ ରହିଛି । ତଥାପି 
ଅଧୁକାଂଶ ଅଟକିଯାଆନ୍ତି। ଚଟିଘରମାନଙ୍କୁ ନିରାପଦ ଆଶ୍ରୟସ୍ଥଳ ବୋଲି ଧରିନିଅନ୍ି | 
ଥକା ମେଞ୍ଟାନ୍ତି । 

ଆମ ଘରମାନଙ୍କରେ ଗ୍ଧହଦେବତା ଥାଆନ୍ତି । ଗ୍ରାମମାନଙ୍କରେ ଗ୍ରାମଦେବତା 
ଥାଅନ୍ତି ! ବିଭିନ୍ନ ଧର୍ମରେ ପଦ୍ଧତି ପୃଥକ୍‌ ହେଲେ ମଧ୍ଯ ଉପାସନା ଥାଏ । ରୀତିନୀତି 

ଭିନ୍ନ ହେଲେ ମଧ୍ଯ ଏକ ଧାରାବାହିକ କାର୍ଯକ୍ରମ ଥାଏ । ତାହା ସସୀମର ପ୍ରତୀକ । 
ମାତ୍ର ସେହି ଦୃଷ୍ଟାନ୍ତ ମଧ୍ଯରେ ଲୁଚିରହିଥାଏ ନୈର୍ବ୍ଯକ୍ତିକତାର ଆହ୍ଵାନ । ଏଇ ଆହ୍ଵାନ 
ଶୁଣିପାରୁଥିବା ଉତ୍ସାହୀ ଆରୋହଣ କରେ | ସୋପାନ ପରେ ସୋପାନ ଉଠି ଯାଉଥାଏ | 
ତଥାପି ସୋପାନମାନେ ରହିଥାଆନ୍ତି । ଆରୋହୀ ମଧ୍ଯ ବ୍ୟକ୍ତିଟିଏ ହୋଇ ଆତଯାତ 
ହେଉଥାଏ | 

ଶ୍ରୀରାମକୃଷ୍ଣ ପରମହଂସ ସତକୁ ସତ ବ୍ୟକ୍ତିଟିଏ ପରି ଜୀବନ ବଞ୍ଚୁଥଲେ । 
ଏଇ ଧୂଳିମାଟିରେ ଥଲେ | ଆମରି ପରି ଖାଉଥଲେ, ବୁଲୁଥିଲେ, ଚାଲୁଥିଲେ। 
ବୃଭିରେ ପୂଜକ ଥିବାରୁ ଉପାସନା ମଧ୍ଯ କରୁଥିଲେ । ଲୋକମାନଙ୍କ ଗହଣରେ 
କଥାବାର୍ଭା କରୁଥିଲେ | କୀର୍ଗନ କରୁଥିଲେ | ଏସବୁ କରୁଥିଲେ ସତ, ମାତ୍ର ଆମପରି 
ନଥଲେ ଅର୍ଥାତ୍‌ ସେ କେବଳ ଏଇଆ କରି ନଥିଲେ !। ନିକଟତର ହେଉଥିବା 
ବ୍ୟକ୍ତିମାନଙ୍କର ଆଚାରବିଚାର ମଧ୍ଯରେ ଅମ୍ପତର ସ୍ପର୍ଶ ଅହରହ ସ୍ପନ୍ଦିତ ହେବାରେ 
ଲାଗିଥିଲା ! ସେଇ ସ୍ପନ୍ଦନର ଅଧବକାରୀ ଯେ ସମସ୍ତେ ସମଭାବରେ ହୋଇପାରୁଥିଲେ 
ତାହା ନୁହେଁ । ଗ୍ରହଣଶୀଳତା ଓ ଗ୍ରହଣଯୋଗ୍ୟତା ଅନୁଯାୟୀ ଶେଷକୁ ବାରଜଣ 
ମାତ୍ର ବଛା ହୋଇ ରହିଲେ । ଏଇ ବାରଜଣଙ୍କ ମଧ୍ଯରେ ଯିଏ ଅନନ୍ୟ ଥଲେ ସିଏ 
ହେଲେ ନରେନ୍ଦ୍ରନାଥ, ଯିଏ ସ୍ବାମୀ ବିବେକାନନ୍ଦ ରୂପେ ପୃଥବୀରେ ବ୍ଯାପିଲେ । 
ମଣିଷ ଜାତିର ବିମୋଚନର କାରଣ ହେଲେ | ଭାରତର ନବଜାଗରଣରେ ନିମିତ୍ତ 
ହେଲେ । 

ଉଲ୍ଲେଖ ଅଛି ପୂଜା ଅର୍ଚ୍ଚନା ସମୟରେ ସିଏ ଏତେ ଭାବାବିଷ୍ଟ ହୋଇ 
ଯାଉଥ୍‌ଲେ ଯେ ମାଆ କାଳୀଙ୍କ ଅର୍ପିତ ହେବାକୁ ଥବା ନୈବେଦ୍ଯ ଆପଣାକୁ ଅର୍ପଣ 
କରିଦେଉଥଲେ | ଫୁଲ ପ୍ରତିମାକୁ ଲାଗି କରିବା ପରିବର୍ରେ ସ୍ଵଶିରରେ ଲାଗି 
କରିଦେଉଥଲେ ରତ୍ୟାଦି ଇତ୍ୟାଦି । ଲୋକଚକ୍ଷୁରେ ଏହାର ଯାହା ପ୍ରତିକ୍ରିୟା ହେଉନା 
କାହିଁକି ଏସବୁ ସେହିପରି ଚାଲିଥିଲା | ଏହାର ଅର୍ଥ ଏହା ନୁହେଁ ଯେ ସିଏ ଜାଣିଶୁଣି 
ଲୋକାଚାର ବିରୁଦ୍ଧରେ ଯାଉଥିଲେ | ଏଇ ବିରଳ ମନୀଷି ଆପଣାର ସ୍ଵରୂପ 
ଉଦ୍‌ଘାଟନରେ ଏତେ ବୁଡ଼ି ରହିଥିଲେ ଯେ ସ୍ଥାନ - କାଳ - ପାତ୍ରର ସୀମା ଅକ୍ଲେଶରେ 
ଲର୍୍ି ପାରୁଥିଲେ । ସିଏ ସୀମା ଭିତରେ ଥବା ମଣିଷଟିଏ ହୋଇ ଆଉ ଜମାରୁ 
ରହିପାରୁ ନଥିଲେ । ସୀମା ଭିତରେ ଅସୀମର ଆବାହନ କରିବା ଜାଣିଥିବାରୁ ସକଳ 
ସୀମା ଡେଇଁ ପାରୁଥିଲେ | ଅସୀମ ଯେ ଏଇ ସୀମା ମଧ୍ଯରେ ଅଭିବ୍ୟକ୍ତ ଏର ପ୍ରତ୍ୟୟକୁ 
ପ୍ରତିଷ୍ଠିତ କରିପାରିଥିଲେ । “ମୁଁ ହେଉଛି ତୁ' - ଏଇ ଭାବ ତାଙ୍କୁ ପ୍ରାୟ ସମୟରେ 
ଆବୋରି ରଖୁଥିଲା । ସେ ଶରୀରର ସୀମା ଭିତରେ ଥଲେ ସତ, ମାତ୍ର ଶରୀର 
ସର୍ବସ୍ବ ନଥ୍‌ଲେ । ସେ ସଂସାରର ନିୟମ ଭିତରେ ଥଲେ ସତ, ତଥାପି ନିୟମାତିରିକ୍ତ 

୨୧୩ 


ରାଜ୍ୟରେ ବିଚରଣ କରୁଥିଲେ | ଅସୀମକୁ ସୀମା ଭିତରେ ପ୍ରତିଷ୍ଠା କରିବାର ସାଧନାରେ 
ଉଦାହରଣ ହୋଇ ରହିଥିଲେ | 

ଉତ୍ତରଣର ମାର୍ଗରେ ଜଣେ ଅସୀମ ଶକ୍ତିକୁ ଆହରଣ କରି ସୀମା ଭିତରେ 
ଅସୀମର ଚେତନାକୁ ଅଭିଷିକ୍ତ କରାଇବା ଗୋଟିଏ କଥା ! ଆପଣା ଚେତନାର 
ସୀମା ଭିତରକୁ ଅନନ୍ତ ଶକ୍ତିକୁ ଆମନ୍ତ୍ରଣ ଜଣାଇବା ଆଉ ଗୋଟିଏ କଥା | ଏଥିରେ 
ଭୂମି ବଦଳିଯାଏ । ଜାଗରିତ ହୋଇଥବା ଚେତନାର ଗୁଣଧର୍ମ ଭୂମିଟିକୁ ବଦଳାଇ 
ଦିଏ, ସ୍ଵପ୍ରକାଶର ଯନ୍ତ୍ର କରିନିଏ । ଏଥିରେ ମଧ୍ଯ ଅସୀମର ଅଭିବ୍ୟକ୍ତ ଘଟେ । 
ସସୀମ ବଦଳିଯାଏ | ଏଇ ବଦଳିବାରେ ଆପଣାର ସଂପୃକ୍ତି ଯେତେ ନଥାଏ ସେତେ 
ଥାଏ ଅସୀମର ପ୍ଲାବନ । ନିଜର ଆୟତନଟିକୁ ସମର୍ପି ଦେଇ ପାରିଲେ ଆମନ୍ତ୍ରଣର 
ଅଧ୍କାରରେ ସିଏ ବାକୀ କାର୍ଯ୍ୟତକ କରନ୍ତି । 

ଆମେ ମଣିଷମାନେ ଶଶ୍ବରଙ୍କୁ କେତେକଅଣ ମାଗୁ । ଧନ, ଜନଠାରୁ ଆରମ୍ଭ 
କରି ଚେତନାଗତ ନାନା ଶକ୍ତି ଓ ବିଭବ ଚାହୁଁ । ସୀମା ପାର ହୋଇ ଅସୀମକୁ ସ୍ପର୍ଶ 
କରୁ । ନିରାକାର ଅମୃତ ପାନ କରୁ । ମାତ୍ର କେତେଜଣ ଆପଣାକୁ ଗଢ଼ିବା ପାଇଁ 
ତାଙ୍କୁ ଅଧ୍କାର ଦେଉ । ସାଧାରଣତଃ ସଂସାରୀ ସଂସାର ପାଲାରେ ଏତେ ମଜଢି 
ରହିଥାଏ ଯେ ସେ ସଂସାରକୁ ଆଦର୍ଶ ରୂପେ ଗ୍ରହଣ କରିନିଏ ! ଯାବତୀୟ ଅର୍ଥରେ 
ଏହି ଅପୂର୍ଣ୍ଣ ଭାବକୁ ବଳିଷ୍ଠ ଏବଂ ଶକ୍ତିମନ୍ତ କରିବାପାଇଁ ଧର୍ମ ଭିତରେ ପଶେ, ଶକ୍ତିର 
ଉପାସକ ହୁଏ । ସଂସାରକୁ ଆହୁରି ସମ୍ପଦ୍ଧ କରିବାର ଇଚ୍ଛାରେ କେତେ କଅଣ 
ଅଲୌକିକ ଅଥବା ସୂକ୍ଷ୍ମ ସ୍ପର୍ଶର ଅନ୍ଵେଷଣ କରୁଥାଏ । ତଥାପି ସଂସାର ସେହିପରି 
ରହିଥାଏ | ଘନଘଟାମୟ ଜୀବନ କେଇଜଣ ଅନୁସନ୍ଧି ସୁଙ୍କ ପାଇଁ ଅଲଗା ହୋଇଥାଏ, 
ମାତ୍ର ସମସ୍ତଙ୍କ ପାଇଁ ତାହା ଅଭିପ୍ରେତ ହୋଇ ରହେନାହିଁ । 

ସୃୟଂପ୍ରକାଶର ଅଭିବ୍ୟକ୍ତିରେ ଏ ସଂସାର ବଦଳିବା ସ୍ଵରୂପ ଉଦ୍‌ଘାଟନର 
ମାର୍ଗରେ ବିବର୍ଭନର ଅନ୍ତହୀନ ଯାତ୍ରା ଆଗକୁ ଆଗକୁ ଆଗେଇ ଚାଲିବ | ଏଥୁପାଇଁ 
ଏକାନ୍ତ ଆବଶ୍ୟକ ଇଛୁକ ମଣିଷର ଏକାଚିକ ସମ୍ମତି । ସମ୍ମତି ହିଁ ଅନେକ 
ବିମୋଚନର କାରଣ ହୋଇପାରିବ | ବ୍ୟକ୍ତିଗତ ତପସ୍ୟା ସ୍ଥାନରେ ସାମୁହିକ ସଂପୃକ୍ତି 
ଅନେକ ଅସମ୍ଭବକୁ ସମ୍ଭବ କରାଇପାରିବ ! 

ଆଗାମୀ ପୃଥୁବୀ ସମୂହର ପୃଥୁବୀ । ସେଇ ପୂୃଥବୀରେ ଯାବତୀୟ ଆବାହନ 
ଏବଂ ସ୍ଵପ୍ନ ସମୂହକୁ ନେଇ ସମ୍ଭବ ହେବ | ବ୍ୟକ୍ତିଠାରୁ ଆରମ୍ଭ ହୋଇ ଏହା ସମସ୍ତଙ୍କର 
ଅଧକାରଭୁକ୍ତ ହେବ | ଏଣୁ ସଂସାର ପାଇଁ ଅଲଭ୍ୟ ହୋଇ ରହିବ ନାହିଁ । ଆମେ 
ଏଥପାଇଁ ଅଙ୍ଗୀକାରବଦ୍ଧ ହେଲେ ଯାଇ ଏହା ସମ୍ଭବ ହୋଇପାରିବ । 

~~ 
ଜୀବନ ହିଁ ମୁକ୍ତି 


ଜୀବନରେ ହିଁ ମୁକ୍ତିର ପ୍ରସଙ୍ଗ ଆସିଥାଏ । ଜୀବନ ନାହିଁ ତ” ମୁକ୍ତି ମଧ୍ଯ 
ନାହିଁ । ଭାରତୀୟ ସମାଜରେ କାହିଁ କେଉଁକାଳରୁ ମୋକ୍ଷ ଜୀବନର ଚରମ ଲକ୍ଷ୍ୟ 
ଏବଂ ପରମ ପ୍ରାପ୍ତି ରୂପେ ସ୍ବୀକୃତ ହୋଇଛି । ବିଭିନ୍ନ ଧର୍ମ ଓ ଦର୍ଶନରେ ଏଇ ମୁଳ୍ତି ହିଁ 
ଜୀବନାକାଶରେ ଧ୍ୂବତାରାର ମାନ୍ୟତା ପାଇଛି । ନାନା ମତ, ପଥ, ସନ୍ଗ୍‌ ଏବଂ 
ବିଶ୍ଵାସ ପରିପ୍ରେକ୍ଷୀରେ ମୁକ୍ତି ସାଧନାରେ ବିଶେଷ ଆସନ ଲାଭ କରିଛି । 

କିନୁ କ”ଣ ସେ ମୁକ୍ତି ? କିଭଳି ତାହାର ସ୍ଵରୂପ । ଦର୍ଶନଶାସ୍ତ୍ରରେ ଦୁଇ 
ପ୍ରକାରର ମୁକ୍ତି କଥା ଶୁଣିବା ପାଇଁ ମିଳେ | ଗୋଟିଏ ହେଲା ବିଦେହ ମୁକ୍ତି ଏବଂ 
ଅନ୍ୟଟି ହେଲା ଜୀବନମୁକ୍ତି । ଦେହାବସାନ ପରେ ଯାହା ସାଧନା ଏବଂ ନିଷ୍ଠାର 
ପରିଣତି ସ୍ଵରୂପ ମିଳେ ତାହା ହେଲା ବିଦେହ ମୁକ୍ତି । ମୁକ୍ତି ମିଳେ ଦେହ ନଥୁବା 
ସମୟରେ । ଶରୀରର ଅବସାନ ପରେ ଯାହା ମିଳେ, ତାହା ମିଳେ ତେବେ କାହାକୁ ? 
ଦେହ ତ” ସରିଯାଇଥାଏ । ଆଉ ଏପରି କ”ଣ ରହିଥାଏ ଯେ ମୁକ୍ତିର ସ୍ବାଦ ସେ 
ପାଏ ? 

ଦେହ ସିନା ନ ଥାଏ ତଥାପି ଆଉ କ'ଣ ଥାଏ ! ଯାହା ଥାଏ ବୋଲି ଦେହ 
ସମ୍ଭବ ହୁଏ ତାହା ସେହିପରି ରହିଥାଏ | ଅଥଚ ଦେହ ଭିତରେ ନ ଥାଏ | 
ଦେହାତୀତ ହୋଇ ଯାଇଥାଏ ¦! ଅବଲମ୍ବନକୁ ତ୍ଯାଗ କରିସାରିଥାଏ | ପୁନଃ 
ଅବଲମ୍ବନର ପଅରେ ପୂର୍ଣ୍ଣଛ୍ମେଦ ପଡ଼ିଯାଇଥାଏ | ଅର୍ଥାତ୍‌ ଦେହ ଛେଦ ପଡ଼ି ଜୀବନ 
ପୂର୍ଣ ହୋଇଯାଇଥାଏ । ଯାହା ହରାଇ ଥଲା ତାହା ପାଇଯାଇଥାଏ । ତଥାପି 
ସେଠାରେ ପାଇବାବାଲା ନ ଥାଏ | “ମୁଁ 'ର ସ୍ଥିତି ନଥାଏ । କୌଣସି ସୀମା, ସରହଦ 
ନଥାଏ । ୟାକୁ ଶାସ୍ତମାନେ ପରମାତ୍ସା ପ୍ରାପ୍ତି ବୋଲି କହିଥାଆନ୍ତି । ନାନା ଭେକରେ 
ଆତ୍ସପ୍ରକାଶ କରୁଥିଲେ ମଧ୍ଯ ସେହି ଏକ ହିଁ କଥା କେବଳ ଘଟିଥାଏ । ଘଟ ନ 
ଥାଏ । ଘଟାକାଶର ସମାପ୍ତି ଘଟିଥାଏ । ଅର୍ଥାତ୍‌ ଘଟ ଏବଂ ଆକାଶ ମଧ୍ଯରେ 
ବ୍ୟବଧାନ ଦୂର ହୁଏ । ଘଟ ଉପରର ଆକାଶ ବୋଲି ସ୍ଥାନୀୟ ପ୍ରକାଶର ବିଳମ୍ବ 
ଘଟିଥାଏ । ତଥାପି ସେହି ଆକାଶ ଲୁପ୍ତ ହୋଇ ନ ଥାଏ | ସମଗ୍ର ଆକାଶ ମଧ୍ଯରେ 
ତାହା ବାରିହୁଏ ନାହିଁ । 

ଅନ୍ୟ ପ୍ରକାରର ମୁକ୍ତିଟି ହେଲା ଜୀବନମୁକ୍ତି । ଏହା ଏକ ଅବସ୍ଥା । ଏଥୁରେ 
ଦେହାବସାନ ଆବଶ୍ୟକ ହୁଏ ନାହିଁ | ଦେହ ଥାଏ । ଦେହର ଗୁଣଧର୍ମ ମଧ୍ୟ ବଜାୟ 
ରହିଥାଏ |! ତଥାପି ସେ ଦେହ ଭିତରେ ବ୍ୟାପ୍ତି ଖେଳୁଥାଏ |! ନିଜର ଦେହ ବୋଲି 
ଆଦୌ ଜଣାପଡ଼ୁ ନଥାଏ । ତା'ମାନେ ଗୋଟିଏ ଦେହ ସବୂଦେହ ହୋଇଯାଇଥାଏ | 
ଦେହବୋଧ ନଥାଏ ! ତଥାପି ଦେହର ପରିଚର୍ଯ୍ୟା ସମ୍ଭବ ହୁଏ । ଜୀବନ ଥାଏ । 
କର୍ମ ଚାଲିଥାଏ । ସମାଧାନ ଚାଲିଥାଏ । ପରିପୂର୍ଣ୍ଣ ଲାଗିବା ପାଇଁ ଦେହ ବାଧା 
ଦେଉନଥାଏ । ସବୁ ଥାଏ, ମାତ୍ର ଭିନ୍ନ ସ୍ଵଭାବର ହୋଇ ରହିଥାଏ ! ଏକ ବିପୁଳ 
ତରଙ୍ଗର ଅନବରତ ସ୍ପର୍ଶ ଯୋଗୁଁ ଜୀବନ ଉଶ୍ବାସ ଲାଗେ, ଅନେକ ବିମୋଚନର 
କାରଣ ହୁଏ | 

ମଣିଷ ମୁକ୍ତି ଖୋଜେ । ମୁକ୍ତି ଚାହେଁ । ମାତ୍ର ଅଧ୍ବକାଂଶ ଏହା ପାଇପାରନ୍ତି 
ନାହିଁ । ଯାହା ପାଇ ଧନ୍ଯ ମନେ କରନ୍ତି ତାହା ହେଉଛି ବନ୍ଧନ | ନାନା ପ୍ରକାରର 
ବାସନା । ତେଣୁ ନାନା ପ୍ରକାରର ବନ୍ଧନ । ତଥାପି ଚାରା ନ ଥାଏ | ଗାତରେ 
ପଶିବା ହିଁ ସାର ହୁଏ । ଅଲକ୍ଷ୍ୟରେ ଏହାହିଁ ଏକାନ୍ତ କାମ୍ୟ ହୋଇ ରହିଥାଏ । 
ଜଞ୍ଜାଳରୁ ମୁକ୍ତି ପ୍ରକୃତରେ ମୁକ୍ତି ନୁହେଁ । କର୍ମରହିତ ହୋଇ ରହିବାରେ ଯାହା ଥାଏ 
ତାହା ହେଉଛି ନିଷ୍ପିୟତା । ନିଷ୍ପିୟତା ଗତିଶୀଳତା ନୁହେଁ ଏବଂ ସେଇ କାରଣରୁ 
ସଜନଧର୍ମୀ ମଧ୍ଯ ନୁହେଁ । 

ମୁକ୍ତି କ”ଣ ପାଇଁ ? କେଉଁଥିରୁ ଏ ମୁକ୍ତି ୨ ଆମ ଆଗରେ ଭରା ଜୀବନ, 
ପୂର୍ଣ୍ଣ ପ୍ରକୃତି, ଚଳଚଞ୍ଚଳ ଜୀବଜଗତ, ସୁଦୂରବିସ୍ତାରି ମେଦିନୀ, ନାନା ବର୍ଣ୍ଣ ଭାଷା, 
ଧର୍ମ ଓ ସଂସ୍କୃତିର ପୂରନ୍ତା ସମ୍ଭାର । ଏଇଥୁରୁ କଂଣ ଆମେ ମୁକ୍ତି ଚାହୁଁ ? ଅର୍ଥାତ୍‌ 
ଆମେ କ”ଣ ଏଇ ଉଚୁଳା ଜୀବନ ସ୍ରୋତରୁ ଆପଣାକୁ ପ୍ରତ୍ୟାହାର କରି ନେବାକୁ 
ଚାହୁଁ ? ମେଦିନୀରେ ଗୋଳ ଲାଗିଛି, ଯୁଦ୍ଧ ଲାଗିଛି, କ୍ଷୟ ହୋଇଛି, ଗଢ଼ା ମଧ୍ଯ 
ହୋଇଛି | ଏଇଠି ଭୁଲ ଅଛି | ଠିକ୍‌ ମଧ୍ୟ ଅଛି । ଏଠାରେ ଅଗ୍ରଗତି ଓ ପଶ୍ଚାତଗତି 
ମଧ୍ଯ ଅଛି । ତଥାପି ଆମେ କଂଣ ପାଇଁ ପ୍ରତ୍ୟାହୃତ ହେବାକୁ ଚାହୁଁ ? ଆପଣାକୁ 
ଅପସାରିତ କରିନେବା କ”ଣ ଜୀବନ ! ଜୀବନ ଅର୍ଥ ଗତିଶୀଳତା । ଅପସାରଣ 
ଯେଉଁ କାରଣ ଯୋଗୁଁ ହେଉନା କାହିଁକି ତାହା ଆଦୌ ଗତିଶୀଳତା ନୁହେଁ । ଏହା 
ହଟିଯିବା କିମ୍ବା କେଉଁ ନିରାପଦ ଗର୍ଭରେ ଆପଣାର ନିରାପରା ଖୋଜିବା ପରି ଏକ 
କାତରତା । 

ଆପଣାର ପ୍ରକୃତ ପରିଚୟ ପାଇବା ପାଇଁ ରଖିମାନେ ଅରଣ୍ୟବାସୀ 

ହେଉଥିଲେ । ଲୋକାଳୟଠାରୁ ନିରାପଦ ଦୂରତାରେ ରହୁଥିଲେ 1 ସେଠାରେ ଅବଶ୍ୟ 
କ୍ଷୁଦ ଲୋକାଳୟଟିଏ ଗଢ଼ି ଉଠୁଥିଲା | ଏହା ଆଶ୍ରମ ନାମରେ ଖ୍ୟାତ ! ଦୂରଦୂରାନ୍ତରରୁ 
ଅନ୍୍‌େଷୀ କିଶୋରମାନେ ସେହି ଆଶ୍ରମର ବାସିନ୍ଦା ହୋଇ ଅଧ୍ୟୟନରତ ରହୁଥିଲେ । 
ପାଠଶେଷ ପରେ ପୁଣି ଲୋକଜୀବନକୁ ବାହୁଡ଼ି ଆସୁଥିଲେ | ସଂସାରୀ ହେଉଥୂଲେ । 
ଭାରତରେ ସେ ଯୁଗରେ ଏହିପରି ଶିକ୍ଷାୟତନମାନ ଥିବାର ଆମେ ଜାଣିବାପାଇଁ ପାଉ । 
ରଷିଙ୍କର ଅବଶ୍ୟ ପରିବାର ରହିଥିଲା । ଆଦର୍ଶ ଏବଂ ଆସକ୍ତିରହିତ ଜୀବନ ପାଇଁ 
ଏମାନେ ସଂସାରରେ ଖ୍ୟାତ ହୋଇଥିଲେ |! 

ଆପଣାର ସଂସାରକୁ ଅସ୍ବୀକାର କରି କେହି କେହି ତୀବ୍ର ବୈରାଗ୍ଯର 
ତାଡ଼ନାରେ ସନ୍ଧ୍ୟାସୀ ହେଉଥିଲେ | ଏମାନେ ସଂସାର ଛାଡ଼ୁଥିଲେ | ଏଠାରେ ରହିଲେ 
ମୁକ୍ତି ମିଳିବ ନାହିଁ ବୋଲି ଦୃଢ଼ ଭାବରେ ବିଶ୍ଵାସ କରୁଥୁଲେ । ଏମାନେ ମଧ୍ଯ 
ଅରଣ୍ୟବାସୀ ହେଲେ । ଏଣେ ଲୋକାଳୟର ମନୁଷ୍ଯ - ଅରଣ୍ୟରେ ଆଉ କେହି 
ଦିଶାରୀ ରହିଲେ ନାହିଁ | ମାତ୍ର ସଂସାରରେ ମଣିଷ ମେଳରେ ଅନୁରାଗ ଓ ବୈରାଗ୍ୟର 
ମିଳନ ହେଲାନାହିଁ । ଫଳରେ ଜୀବନ ମୁଲ୍ତିରହିତ ଏବଂ ବାସନାସର୍ବସ୍ଵ ହୋଇ 
ରହିଲା । ସମସ୍ତ ଦୃନ୍୍ରୁ ମୁକ୍ତ ରହିବା ହିଁ ମୋକ୍ଷ । ଆସକ୍ତି ଥଲେ, ବାସନା ଥିଲେ 
ଦୃନ୍ଦ୍ଧ ରହିବ । ସବୁପ୍ରକାର ଦୃନ୍ଦ୍ରରୁ ମୁକୂୁଳିପାରିବା ହେଉଛି ମୁକ୍ତିର ଲକ୍ଷଣ । ଏଇ 
ପୃଥବୀରେ, ଏଇ ଶରୀରରେ ଆମେ ଉଭୟ ବ୍ୟକ୍ତିଗତ ଓ ନୈର୍ବ୍ୟକ୍ତିକ ଭାବର 
ଅଧୁକାରୀ | ବ୍ୟକ୍ତିଟିଏ ଭିତରେ ନୈର୍ବ୍ୟକ୍ତିକତା ମିଶିକରି ରହିଥାଏ । କେହି କାହାକୁ 
ଛାଡ଼ି ରହିବା ଚିନ୍ତା ମଧ୍ୟ କରାଯାଇ ପାରିବ ନାହିଁ । ଯିଏ ସସୀମ, ସିଏ ମଧ୍ଯ ଅସୀମ । 
ଯିଏ ବ୍ୟକ୍ତ ସିଏ ମଧ୍ଯ ସୃଷ୍ଟି । 

ମୁକ୍ତି ଏଇ ଜୀବନରେ | ବନ୍ଧନ ମଧ୍ୟ ଏହିଠାରେ | ଅତୀତ ଓ ଭବିଷ୍ୟତର 
ସବୁ ଫର୍ଦ ସଫେଦ୍‌, ନିର୍ମେଘ ଆକାଶ ପରି | ଭାଗ୍ୟ ଓ ବିଧ୍ୂଵ ବୋଲି ମଣିଷର 
ଯେତେ ଅନୁମାନ ସେସବୁ ସିଦ୍ଧାନ୍ତ ନୁହେଁ, ହୋରପାରେନା । ଧର୍ମରେ ଫରକ, 
ଦର୍ଶନରେ ଫରକ, ଜୀବନଚର୍ଯ୍ୟାରେ ଭିନ୍ନତା, ନାନା ପ୍ରକାରର ମତ ମଧ୍ଯରେ ଗୋଟିଏ 
ମତ ଅବଶ୍ୟ ନିର୍ବିବାଦୀୟ ନହେଲେ ମଧ୍ଯ ଅଧ୍ବକ ବାସ୍ତବ, ତାହାହେଲା ଏ ପୃଥିବୀ 
ରହିଛି ଏବଂ ମଣିଷମାନେ ରହିଛଚ୍ତି । ଶାସ୍ତ୍ ନ ପଢ଼ି ଆମେ ପାଦେ ଆଗେଇଯାର 
କହିପାରିବା ଯେ ଏ ପୃଥ୍ବୀ ରହିବ ଏବଂ ମନୁଷ୍ୟସମାଜ ମଧ୍ଯ ରହିବ । 

ଆଧୁନିକ ସମାଜରେ ନାନା ପରିବର୍ଭନ ଘଟିଲାଣି । ପରିବର୍ଭନ କେବେ ହେଲେ 
କେବଳ ଭଲକୁ ବୁଝାଏ ନାହିଁ । ଭଲ ରହିବ, ମନ୍ଦ ମଧ୍ଯ ରହିବ | ଶେଷକୁ କଷଟି 

ପଥରରେ ଯାହା ଘଷିହୋର ଜାଜ୍‌ଲ୍ୟମାନ ହେବ ତାହା ହେଉଛି ସଭ୍ୟତା । ମଣିଷର 
ଯାତ୍ରା ଏବର ପୂଥ୍‌ବୀରେ ହେବ ସାମୂହିକ | ନିଭୃତରେ, ଗିରିଗୁହାରେ ଅଥବା ନିକାଞ୍ଚନ 
ଆଶ୍ରମ ପରିବେଶରେ ହେବ ନାହିଁ । ହେବ ଜନସମାଜରେ, ନିତିଦିନିଆ ସାଧାରଣ 
ଜୀବନରେ । ଅସାଧାରଣ ଗୁହ୍ଯ ପରମ୍ପରା ସ୍ଥାନରେ ଜନ୍ଧଲାଭ କରିବ ସାଧାରଣ, 
ବାସ୍ତବ, ସମାଜମୁଖୀ ଅଗ୍ରଗତିର ଧାରା ! 

ଆଗାମୀ ପୃଥୁବୀଟି ହେବ ରାଜି ହୋଇଯାଉଥବା କର୍ମୀମାନଙ୍କର ପୃଥବୀ | ଏ 
ପୃଥୁବୀ କେଉଁ ଏକଲା ମଣିଷ ପାରିବ ନାହିଁ । ଏପରିକି କେଉଁ ଦେବମାନବ, ଅବତାର 
ମଧ୍ଯ ପାରିବେ ନାହିଁ । ଏହା ହେବ ସମୂହର ଦସ୍ତାବିଜ । ଏଥରେ ପୁରୋଗାମୀ 
ମାନବଟି ଆଗକୁ ଆଗକୁ ବାଟ କଢ଼ାଇ ନେଇଯାଉଥୁ୍‌ବ ! ତଥାପି ସାଥୁରେ ଥିବ, 
ସାଧାରଣ ହୋଇ ରହିଥିବ । ଏ ମଣିଷଶ୍ରେଷ୍ଠଟି କସ୍ପିନ୍‌ କାଳେ ଠାକୁର ବନିଯିବ 
ନାହିଁ, ଦେବତା ମଧ୍ଯ ହୋଇଯିବ ନାହିଁ । ଏହିପରି ମଣିଷସମୂହ କୁଦ୍ର କ୍ଷୁଦ୍ର ଗୋଷ୍ଠୀରେ 
ସମାଜ ଭିତରେ ନାନା ପଂକ୍ତିରେ ପ୍ରଜାଶ୍ୟରେ କାର୍ଯ୍ୟରତ ହେବେ । ଏଥିରେ ନ 
ଥିବ ପ୍ରଚାରର ମାଦକତା ଅଥବା ସ୍ଟୀକୃତିର ମିଛ ଚେଷ୍ଟା । ଏଇ ଛୋଟ ଛୋଟ 
ଗୋଷ୍ଠୀ ରାଜନୀତିରେ, ଆଧ୍ଯାତ୍ସିକ ସଙ୍ଗଠନରେ, ଶିକ୍ଷାକ୍ଷେତ୍ରରେ, ସମାଜ ଗଠନରେ 
ଏହିପରି ସମାଜର ନାନା କ୍ଷେତ୍ରରେ ସୃଷ୍ଠି ହୋଇପାରନ୍ତି । 

ପୃଥ୍ବୀ ହେବ ଜୀବିତମାନଙ୍କର କ୍ଷେତ୍ର । ଏଠାରେ ମୁକ୍ତି ମଧ୍ୟ ହେବ 
ଜୀବନବାଦୀ । ପଳାୟନବାଦୀ ନୁହେଁ | ସର୍ଗ ଅବା ପାଚାଳ ନୁହେଁ, ଏଇ 
ମର୍ର୍ଯପୁରୀରେ ହିଁ ସଂଘଟିତ ହେବ ପରିବର୍ରନର ଲୀଳା ! ପୃଥବୀଟାଯାକର 
ପରିବର୍ଭନମୁଖୀ ଘଟଣାପ୍ରବାହ ଏହି ଆଭାସ ଦେବାରେ ଲାଗିଛି । 

ଦୁଃଖ କେତେ ! ସୁଖ କେତେ ! 


ମଣିଷ ଦୁଃଖ ଭୋଗେ ନା ସୁଖ ଭୋଗେ ? ଦୁଃଖର ସ୍ଵର ବେଶୀ ଶୁଭେ । 
ମଣିଷ ଦୁଃଖରେ ଥିଲାବେଳେ ତାହା ଦୀର୍ଘ ସମୟ ପରି ଲାଗେ । ସେଇ ସମୟ 
ବିତିଯିବା ପରେ ଉଶ୍ଵବାସ ଲାଗେ । ସିଏ ସୁଖଭୋଗ କରେ | ପୁଣି ଅଚାନକ ଦୁଃଖ 
ଆସେ । ସମୟ କଟେ ନାହିଁ ! ରାତିଟିଏ ସାତରାତି ପରି ଲାଗେ | ଦୁଃଖର ମୁହୂର୍ଗଟିଏ 
ପାର ହୋଇଗଲେ ଆଶ୍ବସ୍ତ ଲାଗେ । 

ହିସାବ କଲେ ଆମେ ଜାଣିପାରିବା ଯେ ଜୀବନରେ ଦୁଃଖର ପରିମାଣ ସୁଖ 
ଠାରୁ ଅନେକ କମ୍‌ । ଏହା ଏକ ସାଧାରଣ ହିସାବ । ଏହାର ବ୍ୟତିକ୍ରମ ମଧ୍ଯ ଅଛି | 
ଦୁଃଖୀର ଜୀବନରେ କେବଳ ଦୁଃଖ ହିଁ ଥାଏ ବୋଲି ଆମେ ଜୀବନ ବିବରଣୀ ଗୁଡ଼ିକରୁ 
ପାଉ | ଘଟଣାଗୁଡ଼ିକୁ ଯେପରି ସଜାଇ ଦିଆଯିବ ସେଇଥରୁ ପୂରା ଜୀବନଟା ଜଣାପଡ଼ିବ 
ନାହିଁ । ଅନ୍ଧାର ଭିତରେ ମଧ୍ଯ ଆଲୋକର ଝଲକ ଥାଏ, ତାହା ଯେତେ କ୍ଷଣସ୍ଥାୟୀ 
ହୋଇଥାଉ ପଛକେ | ଝଲକ୍୍‌ର ସୁରଣ ତ ଅଛ ସମୟ ପାଇଁ ହେବ ହିଁ ହେବ | ଲଣ୍ଡନ 
ଅଥବା ବିଜୁଳିବତୀର ନିରବଛିନ୍ଧ ଆଲୋକ ତୁଳନାରେ ଚପଳାର ଚମକ କ୍ଷଣକ ପାଇଁ 
ହେଲେ ମଧ୍ଯ ଆନନ୍ଦ ପ୍ରଦାନକାରୀ ନୁହେଁ କି ? 

ଜଣେ ଜଣେ ଆପଣାର କାହାଣୀ କହି ଆମମାନଙ୍କୁ ସମ୍ବେଦନଶୀଳ 
କରାଇପକାନ୍ତି | ସମ୍ବେଦନଶୀଳ ହେବା କିଛି ମନ୍ଦ କାର୍ଯ୍ୟ ନୁହେଁ । ମାତ୍ର ଉଦ୍ଦେଶ୍ୟମୂଳକ 
ଭାବରେ ନିଜ ପ୍ରତି ଆଉଜାଇ ଆଣିବାରେ ଉଭୟ ପକ୍ଷର କ୍ଷତି ହିଁ ହୋଇଥାଏ | ଏହି 
ରୀତିରେ ଦୁଃଖୀର ଦୁଃଖ ତ ଲାଘବ ହୁଏ ନାହିଁ, ବରଂ ଦୁଃଖ ପ୍ରତି ଏକ ଆସକ୍ତଭାବ 
ବସାବାନ୍ଧେ | ଦୁଃଖ ବାତାବରଣରେ ରହିଯାଏ ଦୁଃଖ ହୋଇ । ଏଥରେ ସଂପୃକ୍ତ 
ଦୁଇଟି ପକ୍ଷ ବଡ଼ ହନ୍ତସନ୍ତ ହୁଅନ୍ତି | ଦୁଃଖୀଟିଏ ଦୁଃଖର ବିଜ୍ଞାପନ ମାଧମରେ ଆପଣାର 
ଅହଂକାରକୁ ହିଁ ତୁଷ୍ଠ କରିବାରେ ଲାଗିଥାଏ | 

ସାରା ଜୀବନ ଦୁଃଖରେ କେବଳ ବିତେ ନାହିଁ କି ସୁଖରେ ମଧ୍ଯ ଯାଏନାହିଁ । 
ଦୁଃଖସୁଖ ଲାଗିରହିଥାଏ । ମାତ୍ର କଥା ହେଉଛି ମଣିଷ ଦୁଃଖରେ ଏପରି ମ୍ରିୟମାଣ 
ହୋଇଯାଏ ଯେ ସେ ଭାବେ ବହୁତ କଷ୍ଟ ତାକୁ ସହ୍ୟ କରିବାକୁ ହୋଇଛି । ବିଚରା 

ଜାଣିନଥାଏ ଯେ ଭାରଟି ବୋହି ନ ପାରିବାରୁ ତାହା ଏତେ ଗରୁ ଜଣାପଡୁଛି । 
ବିପଦରେ ହୁରି ଛାଡୁଥିବା ଲୋକଟି ମୁକ୍ତ ହେଲାପରେ ବଡ଼ ହାଲୁକା ଅନୁଭବ କରେ | 
ବିପଦ ସମୟକୁ ଆସ୍ତେ ଆସ୍ତେ ପାସୋରି ପକାଏ ! ଏଇ ପାସୋରିବାର ଅବଧୂ ଏତେ 
ଦୀର୍ଘ ହୋଇଯାଏ ଯେ ସେ ତାହା ଜାଣିପାରେ ନାହିଁ । ଅତୀତକୁ କେବଳ ରୋମନ୍ସନ 
କରିବାରେ ଲାଗିଥାଏ । ଅଛ ସମୟର ଘଟଣା ହୋଇଥିଲେ ମଧ୍ଯ ସେଥିରେ ସେ 
ଏତେ ଲଟରପଟର ହୋଇଯାଇଥାଏ ଯେ କଥା କଥାକେ ନିଜର ମନ୍ଦ ସମୟ କଥା 
ବଖାଣେ । ଦୀର୍ଘନିଶ୍ଵାସ ପକାଏ । ତାକୁ ଲାଗେ ସତେ ଯେପରି ଦୀର୍ଘକାଳ ସେ 
ଦୁଃଖ ହିଁ ଭୋଗିଛି । ସୁଖର ସମୟ କେତେ ଶୀଘ୍ର ଚାଲିଯାଏ ତାହା ଜଣାପଡ଼େ 
ନାହିଁ । ସୁଖର ସମୟରେ ସେ ସଚେତନ ନଥାଏ, ମଜିଯାଇଥାଏ ! ଏଣୁ ମଜା 
ଲାଗୁଥାଏ | 

ସେଇ ଗୋଟିଏ ମଣିଷ, ଭିନ୍ନ ଭିନ୍ନ ଅବସ୍ଥା । ସେଇ ଏକାଲୋକ ଦୁଃଖରେ 
ରହେ, ପୁଣି ସେଇମଣିଷ ସୁଖୀ ଜୀବନ ବିତାଏ ! ସୁଖ ଓ ଦୁଃଖ ଗୋଟିଏ 
ସରଳରେଖାର ଦୁଇ ପ୍ରାନ୍ତ ବିନ୍ଦୁ ପରି ଜୀବନ ରେଖାରେ ଯେ ଥରେ ଥରେ ଦେଖା 
ଦିଅନ୍ତି ତାହା ନୁହେଁ । ବାରମ୍ବାର ଆବିର୍ଭୂତ ହୁଅନ୍ତି । ଏଇ ଦୂଇଟିର ଲୁଚକାଳି ଖେଳ 
ଅନବରତ ଚାଲିଥାଏ । ଏହା ହୋଇପାରେ ଯେ କାହା ଜୀବନରେ ଗୋଟିଏ ଆରଟି 
ଠାରୁ ଅଧକ ସମୟ ସ୍କାୟୀ ହୋଇଥାଏ । ମାତ୍ର ତଥାପି ଭାବିଲେ ଜଣାପଡ଼ିବ ଯେ 
ଦୁଃଖର ଦିନଠାରୁ ସୁଖର ଦିନ ବେଶୀ । ତେବେ ଏମିତି କାହିଁକି ହୁଏ ? ମଣିଷ 
କାହିଁକି ଦୁଃଖ ଦୁଃଖ ବୋଲି ବୋବାଳି ଛାଡେ ! 

ଦୁଇଟି ଭିନ୍ନ ଭିନ୍ନ ଅବସ୍ଥାରେ ସେଇ ଗୋଟିଏ ମଣିଷ ସମୟ ବିତାଏ | କର୍ଚା 
ଏକ, ଅବସ୍ଥା ପୃଥକ୍‌ | ତେବେ ପ୍ରଶ୍ନ ଉଠେ ଉଭୟ ଅବସ୍ଥାରେ ତ ସେଇ ଲୋକଟି 
ସଂପୃକ୍ତ ଥାଏ; ମାତ୍ର ଦୁଃଖରେ ଭାଙ୍ଗପଡ଼େ କାହିଁକି ? ମଣିଷର ବେଶୀ ସମୟ 
ସୁରୁଖୁରୁରେ କଟୁଥବାରୁ ସେ ଅସୁବିଧା ସମୟଟିକୁ ନିଜର କରିପାରେନା, ଭୟକରେ | 
ନିରାପଦ ଦୂରତାରେ ରହିବାକୁ ଚାହେଁ | ଦୂରତା ଯେଉଁ ପର୍ଯ୍ୟନ୍ତ ରହିବ ସେଯାଏ 
ନିଜର କରିବା ସମ୍ଭବ ହେବନାହିଁ । ଏଣୁ ବୋଝ ପରି ଲାଗିବ । ସୁଖର ସମୟ 
ଚାଲିଥ୍‌ବା ବେଳେ ଦୂରତା ନଥାଏ | ଏଣୁ ସମୟ କେତେ ଗଲା ଜଣାପଡ଼େ ନାହିଁ । 
ବର୍ଷଟିଏ ଦିନଟିଏ ପରି ଲାଗେ | ମଣିଷ ନିରନ୍ତର ସୁଖ ଲୋଡୁଥିବାରୁ ଦୁଃଖକୁ 
ଆପଣେଇ ପାରେ ନାହିଁ । ଦୁଃଖ ମଣିଷ ପାଇଁ ଏକ ବିଦେଶୀ ଅବସ୍ଥା । 

ପ୍ରକୃତରେ କେଉଁ ଜଣେ ମଣିଷ ଦୁଃଖ ଚାହେଁ ନାହିଁ । ସମସ୍ତେ ଚାହାନ୍ତି 
ସୁଖ । ମିଳୁ ଅବା ନ ମିଳୁ ଚାହିଁବାରେ ତ କିଛି ଅସୁବିଧା ନାହିଁ । ମଣିଷର ଇତିହାସ 

କହେ ଯେ ପ୍ରଥମରୁ ସେ କେତେ ଅସୁବିଧାରେ ଥୁଲା | କ୍ରମଶଃ ସୁବିଧାରେ ରହିଲା । 
ତଥାପି ଅସୁବିଧା ରହିଲା, ଅବଶ୍ଯ ଭିନ୍ନ ପ୍ରକାରର । ଅସୁବିଧା ରହିବ ହିଁ ରହିବ । 
ସମସ୍ୟା ରହିତ ଜୀବନ ଜୀବନ ନୁହେଁ ! ଯେଉଁ ଜୀବନରେ ବାଧା ନାହିଁ ସେ 
ଜୀବନରେ ଅଗ୍ରଗତି ମଧ୍ଯ ନାହିଁ । ତେବେ ଏହା ସତ ଯେ ସ୍ଵଭାବତଃ ସୁଖ କାମନା 
କରୁନଥିଲେ ସିଏ କେବେହେଲେ ସଭ୍ୟ ହୋଇ ପାରିବ ନାହିଁ । ସଭ୍ୟତାର ଅଭିବୃଵି 
ସୂଚାଇ ଦିଏ ଯେ ସେ ସମସ୍ୟାର ସମ୍ମୁଖୀନ ହୋଇଛି ଏବଂ ସମାଧାନର ସୂତ୍ର ମଧ୍ଯ 
ବାହାର କରିଛି । ଏଇ ସମାଧାନ ଆଣିଦିଏ ସୁଖ ଓ ଶାନ୍ତି । ତାହା ସବୁଦିନ ସ୍ଥାୟୀ 
ହୋଇ ରହେନାହିଁ । ପୁଣି ପତନ ଘଟେ | ପୁଣି ଚକ ପୂରେ | ତଥାପି ମଣିଷ ଆଗକୁ 
ଯିବାରେ ଲାଗିଥାଏ । ସୁଖ ଓ ଦୁଃଖ ଉଭୟ ଜୀବନର ଚକରେ ଆସ୍ଥାନ ମେଲି 
ବସିଥାଆନି । ହେଉପଛେ ତାହା ହ୍ରସ୍ବ ଅଥବା ଦୀର୍ଘ ସମୟ ପାଇଁ ! 

ଜୀବନ ଥଲେ ଜଗତ ଥିବ | ଉଭୟ ଥିବା ପର୍ଯ୍ୟନ୍ତ ଦୁଃଖ ଓ ସୁଖ ଲାଗିରହିଥୁବ | 
ସମସ୍ତଙ୍କର ଦୁଃଖ ସମାନ ନୁହେଁ | ପ୍ରତ୍ୟେକଙ୍କର ସୁଖର ସଂଜ୍ଞା ମଧ୍ୟ ଏକ ନୁହେଁ | 
କିଏ କେଉଁଥିପାଇଁ ଦୁଃଖୀ ଅବା ସୁଖୀ ଏହାର ଏକ ସାଧାରଣ ନିୟମ ନାହିଁ । କିଏ 
କଅଣ ପାଇଲେ ସୁଖୀ ଏବଂ ନ ପାଇଲେ ଦୁଃଖୀ ତାହା ମଧ୍ଯ ଏକପ୍ରକାରର ନୁହେଁ । 
ସମସ୍ତଙ୍କର ଚାହିଁବା ଉପରେ ସବୁକିଛି ନିର୍ଭର କରେ । କିଏ ଅଛରେ ସୁଖୀ ହୋଇ 
ପାରୁଛି ତ କିଏ ଯେତେ ପାଇଲେ ମଧ୍ଯ ସୁଖୀ ନୁହେଁ । ସେହିପରି ଟିକିଏ ଆଘାତରେ 
କିଏ ଭାଙ୍ଗି ପଡ଼ିଲାଣି ତ ଆଉ କିଏ ପାହାଡ଼ ପ୍ରମାଣ ବାଧାକୁ ସାମନା କରିପାରୁଛି । 
ସବୁ ନିର୍ଭର କରେ ସେଇ ମଣିଷର ମାନସିକତା ଉପରେ | 

ଶାସ୍ତ୍ରମାନଙ୍କରେ ବର୍ଣ୍ଣନା ରହିଛି ଏ ଦୁଇଟି ବିଷୟରେ ! ଆମେ ଯେଉଁମାନେ 
ଶାସ୍ତ ପଢ଼ିନାହୁଁ କିପରି ଜୀବନ ବଞ୍ଚିବା ? ସମାଜରେ ବହୁଲୋକ ଗ୍ରନ୍ଧ ଅଧ୍ୟୟନ 
କରିନାହାନ୍ତି । ସେମାନେ କେମିତି ସୁଖଦୁଃଖକୁ ନେଇ ବଞ୍ଚିବେ ? ପ୍ରତ୍ୟେକଙ୍କ 
ଜୀବନରେ ଏହା ଆସିବ ହିଁ ଆସିବ । ହୁଏତ ସମାନ ଭାବରେ ଆସିବ ନାହିଁ । ଏଣୁ 
ସମାନ ନିୟମ ମଧ୍ଯ କରିହେବ ନାହିଁ । 

ଦୁଃଖ ଯେତେ ସୁଖ ତାହାଠାରୁ ଢେର ଅଧକ । ଜୀବନର ଅବଧ୍ବ ଭିତରେ 
ସୁଖଭୋଗ ହିଁ ପ୍ରକୃତରେ ବେଶୀ | କଥାହେଲା ସେତେବେଳେ କିଛି ଜଣାପଡ଼ୁନଥବାରୁ 
ସମୟନ୍ଧାନ ରହେନାହିଁ । ଖୁବ୍‌ ଅଛ ପରିଲାଗେ । ସୁଖର ନିଶାରେ ମସଗୁଲ୍‌ ହୋଇ 
ରହିଥିଲେ ସମୟ କାହୁଁ ଜଣାପଡ଼ିବ ! 

ନିଜ ଦୁଃଖ ବେଳେ ତାହା ପାହାଡ଼ ପରି ଲାଗେ | ଥରେ ଭାବିଲେ ଦେଖ୍ମବେ 

ସେହିପରି ଅବା ତାଠାରୁ ବଳି ପାହାଡ଼ ପାହାଡ଼ ଦୁଃଖ ଅନ୍ୟମାନଙ୍କର ମଧ୍ଯ ଅଛି । 
ନିଜଠାରୁ ଆହୁରି ଦୁଃଖୀ ଅନ୍ୟ ଅନେକ ଅଛନ୍ତି | ଦୁଃଖ ସରିନାହିଁ । ଦୁଃଖ ସରେ 
ନାହିଁ । ବାଣ୍ଡି ହୋଇଗଲେ ତାହା ଲାଘବ ହୁଏ । ଜଣାପଡ଼େ ନାହିଁ । ମୋ ଦୁଃଖ 
ସବୁଠାରୁ ବେଶୀ ନୁହେଁ । ତା'ଠାରୁ ମଧ୍ଯ ଅଧକ ଆଉ କିଏ ଭୋଗୁଛି । ଏତିକି 
ଭାବିପାରିବା ସାହସର କଥା ! ପାରିଲେ ନିଜ ଦୁଃଖ ଦେଖାଯିବ ନାହିଁ । ଦୁଃଖ ଥିବ, 
ମାତ୍ର ପ୍ରଭାବ ବଦଳିଯିବ | ବୋଝ କମିଗଲେ ଆଉ ମନଦୁଃଖ ହେବନାହିଁ । ଉଷତ୍‌ 
ଲାଗିବ । ସଂସାରଯାକର ଦୁଃଖ ଦେଖୁଲେ ଆପଣାର ଦୁଃଖ ଖୁବ୍‌ ସାନ ଲାଗିବ । 
ସେହିପରି ସୁଖ । ସୁଖର ମଧ୍ଯ ଆଦିଅନ୍ତ ନାହିଁ । ନିଜ ସୁଖଠାରୁ ଆଉ କିଏ ବେଶୀ 
ସୁଖରେ ଥାଇପାରେ | ଅଛ ସୁଖରେ ମଧ୍ୟ ଥାଇପାରେ | ଦାନ୍ତ ବିନ୍ଧା ହେଲେ କଷ୍ଟ 
ହୁଏ | ମାତ୍ର ଦାନ୍ତକୁ ସ୍କାୟୁଠାରୁ ଅଲଗା କରିଦେଲେ ବିନ୍ଧା ଥଲେ ମଧ୍ଯ ଜଣାପଡ଼େ 
ନାହିଁ । ଶଲ୍ୟଚିକିତ୍ସା ଦରକାର ନାହିଁ । ଦାନ୍ତ ସେହିପରି ପୋକଡା ହୋଇଥାଏ । 
ସେହିପରି ସବୁ ଅଥବ, ମାତ୍ର ଦୃଷ୍ଟିଭଙ୍ଗୀ ବଦଳି ଯାଉଥିଲେ କିଛି ବି ବୋଝ ପରି 
ଜଣାପଡ଼ିବ ନାହିଁ । 

ଧୂଳିମାଟିର ଏଇ ପୃଥ୍ବୀ ଆମର ଭୂମି । ଏଠି ସବୁକିଛି ଉପଲବ୍ଧ, ମାତ୍ର 
ଅବ୍ୟବସ୍ଥିତ ରୂପରେ | ଏଠାରେ ମାଟି, ପାଣି, ପବନ, ଗଛଲତା, ଜୀବଜନୁ, ମଣିଷ 
ସମସ୍ତେ ଅଛନ୍ତି । ଗ୍ରହନକ୍ଷତ୍ରମାନେ ଆମ ଆଖିକୁ ବିସ୍ତୃତ କରିଦେଇଛନ୍ତି | ମୁଣ୍ଡ 
ଉପରର ଆକାଶ ହୃଦୟକୁ ପ୍ରସାରିତ କରିପାରୁଛି । ସମୁଦ୍ରର ନୀଳ ଜଳରାଶି ମନକୁ 
ସ୍ତନ୍ତ କରିଦେଉଛି | ଏସବୁ କେବଳ ମଣିଷମାନେ ହିଁ ପ୍ରକାଶ କରିପାରୁଛନ୍ତି | କେବଳ 
ପ୍ରକାଶରେ ଏହା ସୀମାବଦ୍ଧ ହୋଇ ରହୁନାହିଁ ବୋଲି ଇତିହାସ ପ୍ରମାଣ ଦେଉଛି । 
ସଭ୍ୟତା ପରେ ସଭ୍ୟତା, ଆବିଷ୍କାର ପରେ ଆବିଷ୍କାର, ଉତ୍ତାବନ ପରେ ଉଭାବନ, 
ଯୁଦ୍ଧ ପରେ ଯୁଦ୍ଧ, ନାନା ଧର୍ମ, ଦର୍ଶନ, ବିଚାରର ଏଠାରେ ନିତ୍ୟଲୀଳା ଲାଗିରହିଛି । 
ତଥାପି ଲୀଳା ସରୁନାହିଁ । ଲୀଳା ସରେ ନାହିଁ । 

ମଣିଷ ଯେବେଠାରୁ ଆପଣାର ବିଚାର ପ୍ରୟୋଗ କରିବା ଆରମ୍ଭ କଲା 
ସେକାଳୁ ଆଜି ପର୍ଯ୍ୟନ୍ତ ଅନେକ ଅଜଣା ପଥର ସନ୍ଧାନ ମିଳିଛି । ଅକୂହା କଥା 
କୁହାଯାଇଛି | ଅଧୁରା ସ୍ଵପ୍ନ ବାସ୍ତବ ରୂପ ନେଇଛି । ସୋପାନ ପରେ ସୋପାନ 
ଉଠିଯିବାରେ ଏଇ ମଣିଷ ହିଁ ନିମିର ହୋଇଛି । ତଥାପି ସେଇ ମଣିଷ ସବୁକାଳେ 
ରହିନାହିଁ । ମଣିଷ ଜାତି ରହିଛି । ମଣିଷର ସଭ୍ୟତା ଉଜକର୍ଷ ଲାଭ କରିଛି । ବୁଵି 
ପାକଳ ହୋଇଛି ! ମନ ପ୍ରସାରିତ ହେବାରେ ଲାଗିଛି । ହୃଦୟ ଭେଦି ଯିବାରେ 
ଲାଗିଛି । ଏସବୁ ଲାଗିରହିଛି । ଅର୍ଥାତ୍‌ ଏବେ ବି ସରିନାହିଁ । ସରିବ ନାହିଁ | 

ମଣିଷର ଅଭିବୃଵ୍ଧି ଓ ଅଗ୍ରଗତି ପରିପ୍ରେକ୍ଷୀରେ ପ୍ରାଚ୍ୟ ଏବଂ ପାଶ୍ଟଚାତ୍ୟର ଭେଦ 
ନାହିଁ । ଭଶ୍ଵରବାଦୀ ଓ ନିରୀଶ୍ଵରବାଦୀର ପାର୍ଥକ୍ୟ ଏଠାରେ ଗୌଣ । ଧର୍ମ, ଦର୍ଶନ ଓ 
ସଂସ୍କୃତିର ପ୍ରକାରଭେଦ ମଳିନ ଏବଂ ଗୁରୁତଵହୀନ । ତଥାପି ସବୁପ୍ରକାରର ବିଭିନ୍ନତା 
ସତ୍ତେ ପୁଥବୀର ଏପର୍ଯ୍ୟନ୍ତ ଆପଣାର ମାର୍କାଟିଏ ନାହିଁ । ପୃଥ୍ବୀ କହିଲେ ଏବେ 
ମଧ୍ଯ ସବୁ ଭୂଖଣ୍ଡ ସମସ୍ତ ଧର୍ମ, ଅନେକ ଦର୍ଶନ ଏବଂ ସର୍ବୋପରି ବିଶାଳ ମାନବ 
ଜାତିକୁ ବୁଝାଏ । ମଣିଷ ବ୍ୟତୀତ ଏଠାରେ ଅନ୍ୟ ଅନେକ ପ୍ରକାରର ବୈଭବ 
ଭରଫୂର ହୋଇ ରହିଥ୍‌ଲେ ମଧ୍ଯ ମଣିଷ ହିଁ ଏସବୁର ଅନ୍ତଃସ୍ଵର । ଏଇ ମଣିଷର ଦୃଷ୍ଟି 
ଅସମ୍ଭବକୁ ସମ୍ଭବ କରିପାରିଛି, ଅଣାୟରକୁ ଆୟତ୍ତ କରିପାରିଛି, ଅବୋଲକରାକୁ 
ବୋଲ ମନାଇପାରିଛି, ଅଭେଦ୍ୟକୁ ଭେଦି ପାରିଛି, ଅଗମ୍ୟକୁ ଗମିପାରିଛି, ଦୂରକୁ 

ନିକଟକୁ ଆଣିପାରିଛି । ଅବର୍ଭମାନକୁ ବର୍ଭମାନର ସୀମା ଭିତରେ ପ୍ରୟୋଗ 
କରିପାରିଛି | ଏଥୁପାଇଁ ତାକୁ କମ୍‌ ମିହନ୍ତ କରିବାପାଇଁ ପଡ଼ିନାହିଁ । ମଣିଷ ଚାହିଁନଥୁଲେ 
ଏସବୁ ଏତେ କ୍ଷୀପ୍ର ଭାବରେ ଅଦୁପ୍ରକାଶ କରିପାରି ନ ଥାନ୍ତା । ଏଥୁପାଇଁ ତୃଣମୂଳର 
ନିରବହିନ୍ନ ନିଷ୍ଠାଯୁକ୍ତ ଅନ୍ଷା ହିଁ ସର୍ବମୂଳ କଥା ! ମଣିଷ ବ୍ୟାକୁଳ ହୋଇ ଖୋଜିଛି 
ବୋଲି ଏହା ତା' ପାଖରେ ଧରାଦେଇଛି, ଭୂମିସ୍ପର୍ଶ କରିଛି, ଆତୃପ୍ରକାଶ କରିଛି । 

ଦୃଷ୍ଟି ପରେ ଦୃଷ୍ଟି ବଦଳିଯିବାରେ ଲାଗିଛି । ପ୍ରତ୍ୟୟ ପରେ ପ୍ରତ୍ଯୟ ସୃଷ୍ଟି 
ହେବାରେ ଲାଗିଛି । ଉଦ୍ାନପତନ ଲାଗିରହିଛି । ତଥାପି ଏଇ ମେଦିନୀ ରହିଛି, 
ମଣିଷ ରହିଛି । ସେଇ ମଣିଷ ଆଜି ନାହିଁ ସବୁ ମଣିଷଙ୍କର ଚରାଭୂଇଁ ହୋଇ 
ନାନାପ୍ରକାରର ମନୁଷ୍ୟକୃତ ବିଭେଦାତ୍ଲକ ପ୍ରାଚୀର ସତ୍ତ୍ବେ । 

କିଛି କେହି ଚୋରାଇ ନେଇନାହିଁ । ଟିପୁ ସୁଲତାନଙ୍କର ତରବାରୀ, କୋହିନୂର 
ହୀରା, କଳାତ୍ୃକ ପଥର ମୂର୍ଭି, ରବୀନ୍ଦ୍ରନାଥଙ୍କର ଉପାଧଵ ପତ୍ର, ଗାନ୍ଧୀଙ୍କର ଚଷମା, 
ଚପଲ ଓ ଘଣ୍ଟା ଚୋରି ହୋଇଯାଇପାରେ; ମାତ୍ର ବୀରତ୍ଟ ବୈଭବ, ସ୍ଵଜନଶୀଳତା 
ଓ ଜୀବନଦୃଷ୍ଟି ଓଲଟା ଚୋରିକରି ନେଇଛି ବିଶ୍ଵଜନଗଣଙ୍କର ହୃଦୟକୁ । ସେ ହୃଦୟ 
ନୁହେଁ କେଉଁ ନିର୍ଦିଷ୍ଟ ଧର୍ମର, ଶାସନର, ଦେଶର ଅଥବା ଭାଷାର | ତାହା ହେଉଛି 
ମାନବର ହୃଦୟ ଏବଂ ଦୃଷ୍ଟି ହେଉଛି ମେଦିନୀ ଦୃଷ୍ଟି । ଏଇ ହୃଦୟ ଦୃଷ୍ଟି ଆଗରେ 
ସବୁ ପ୍ରାସଙ୍ଗ କତା ଅପ୍ରାସଙ୍ଗକ ହୋଇପଡ଼ିଛି । ସମସ୍ତ କୋଳାହଳ ନୀରବ 
ହୋଇଯାଇଛି, ସବୁ ଉତ୍ତେଜନା ପ୍ରଶମିତ ହୋଇଛି । ଜାତୀୟ, ଦେଶୀୟ, ପ୍ରାନ୍ତୀୟ, 
ଧର୍ମୀୟବାଦ ସବୁ ବିନା ବିବାଦରେ ଅନ୍ତହିତ ହୋଇଯାଇଛି । କେବଳ ଗୋଟିଏ 
ସ୍ଵର ଶୁଣିବାପାଇଁ ମିଳିଛି । ତାହାହେଲା ମୁକ୍ତିକାମୀ ମଣିଷର ଅନ୍ତରର ସ୍ଵର | 

ବିଚାର ଯୁଗେ ଯୁଗେ ଥଲା । ଏବେ ମଧ୍ଯ ଅଛି । ଆଗେ ଭଲଥୁଲା କି 
ଏବେ ଭଲ, ଏକଥା ପରିବର୍ରେ କୂହାଯାଇ ପାରିବ ଯେ ବିଚାର ଗତିଶୀଳ ହୋଇଛି, 
ମାନବଧର୍ମୀ ହେଉଛି, ସୀମା ଭାଙ୍ଗୁଛି, ସ୍ଥାନୀୟତା ସ୍ଥାନରେ ବ୍ଯାପକତାର ପ୍ରସାର 
ଘଟୁଛି । ଅବଶ୍ୟ ପ୍ରତୀକାତ୍ସକ ଯୁଗରେ ବିଚାର ଖୁବ୍‌ ଉନ୍ନତ ଏବଂ କଲ୍ୟାଣକାରୀ 
ଥିଲା । ମାତ୍ର ଇତିହାସ ବର୍ଣ୍ଣିତ ମଧ୍ୟଯୁଗରେ ତାହା ନାନା ଭାବରେ ପ୍ରଦୂଷିତ ହେଲା | 
ନବଜାଗରଣର ପୂର୍ବ ସମୟରେ ଅପବିଚାରର ଅର୍ବୃଦ ଫୁଲିକରି ରହିଥୂଲା | ବିଚାର 
ଯୁଗେ ଯୁଗେ ପ୍ରଥମେ ହାରିଛି, ହାର ମାନିଛି, ମାତ୍ର ମାନିନେଇ ନାହିଁ । ସକ୍ରେଟିସ୍‌ 
ହାର ମାନିଥ୍‌ଲେ, ମାତ୍ର ମାନି ନେଇ ନଥୁଲେ । ଯୀଶୁ ମଣିଷ ଦଳ ଆଗରେ 
ହାରମାନିଥଲେ, ମାତ୍ର ମାନି ନେଇନଥୂଲେ । ତାହା ହୋଇଥ୍‌ଲେ ତ ସେମାନେ 
ବର୍ବରମାନଙ୍କ ଦ୍ଵାରା ଦେବତାର ଆସନରେ ବସିପାରିଥାଆନ୍ତେ ! ମାତ୍ର ତାହା 
ହୋଇନାହିଁ । ସେମାନଙ୍କର ଶରୀର ସିନା ଅପସାରିତ ହୋଇଗଲା, ରହିଗଲା ବିଚାର 


Digitized by srujanika@gmail.com 


୨୨୪ 


କାଳକାଳକୁ । 

ସୋଭିଏତ୍‌ ରୁଷ୍ରେ ଆଗରୁ ବିଚାର ଥଲା | ଜାର୍ଶାସନ ଲୋପ କରିବାରେ 
ଏହି ପ୍ରଗତିଶୀଳ ବିଚୀର ଆୟୁଧ ହୋଇଥଲା । ପରେ ଆସିଲା କମ୍ୟୁନିଷ୍ଠ ଶାସନ । 
ବାହାରକୁ ଜଣାଇ ଦିଆଗଲା ସବୁ ଠିକ୍‌ ଚାଲିଛି | ସୋଭିଏତ୍‌ ଦେଶରେ ପ୍ରଗତିର 
ବୈଜୟନ୍ତୀ ବିଶ୍ଵଦରବାରରେ ଫର ଫର ହୋଇ ଉଡ଼ିବାକୁ ଲାଗିଲା ! ହୁଙ୍କାର ପରେ 
ହୁଙ୍କାର ଶୁଭିଲା | ଦିନେ ଦେଖାଗଲା. ସବୁ ଗୋଟିଏ ରାତିରେ ହଜିଯାଇଛି । ଚୋରି 
ହୋଇଯାଇଛି ସମସ୍ତ ଇମାରତ୍‌ | ସେ ଇମାରତ୍‌ ନଥୁଲା ଧନଦୌଲତ । ତାହା ଥୁଲା 
ରାଷ୍ଟ୍ରବିଚାର । ଏହି ବିଚାରର ରାଜୁତିରେ ରାଷ୍ଟ୍ ହିଁ ସର୍ବେସର୍ବା। ଥଲା | ଦଳି 
ହୋଇଯାଉଥିଲା ବ୍ୟକ୍ତି ସ୍ଵାଧୀନତା । ସମତା, ମୁକ୍ରି ଓ ଭ୍ରାତୃତ୍ଵର ତ୍ରିଗୁଣ ଧାରା ରାଷ୍ଟ୍ 
ରୂପକ ରଥରେ ରଜୁ ହୋଇ ବନ୍ଧା ହୋଇଥଲା ! ଜଣେ ଗୋର୍ବାଚୋଭ ଏହା ସମ୍ଭବ 
କରିପାରିଲା । ବ୍ୟକ୍ତିର ଜୟ ହେଲା | ରାଷ୍ଟ୍ରରୂପି ଡାଏନୋସରର ଅନ୍ତ ହେଲା | 

ଏଇ କେତେବର୍ଷ ତଳେ ପୁରୁଣା ପାଚିରିଟାଏ ଚାହୁଁ ଚାହୁଁ ସାବଳ ମାଡ଼ରେ 
ଭୁଷୁଡ଼ି ପଡ଼ିଲା । ଏଥୁପାଇଁ ଶ୍ରମଜୀବୀ ଲାଗିନଥଲେ । ବିଚାରର ସ୍ବାଦ ବାରିଥବା 
ମଣିଷମାନେ ଥଲେ । ୟେ ପୁଣି ନଥିଲା ଏକ ଫାର୍ମ ବା ଭବନର ପ୍ରାଚୀର ! ଏହା 
ଥିଲା ଦୁଇଟି ଦେଶର ମଣିଷ ତିଆରି କୃତ୍ରିମ ସ୍ଵେହହୀନ ସୀମା ସରହଦ । ନିୟମ 
ହାର ମାନିଲା । ମୈତ୍ରୀର ବିଜୟ ହେଲା । ଦ୍ଵିତୀୟ ବିଶ୍ବଯୁଦ୍ଧକୁ ମନେ ପକାଇ 
ଦେଉଥିବା ଶେଷ ଚିହ୍ନଟା ମାଟିରେ ମିଶିଗଲା । ମାଟିର ଜୟ ହେଲା | ଭେଦର 
ଅବସାନ ହେଲା । 

ଦକ୍ଷିଣ ଆଫ୍ରିକାର ମାଟିରୁ ଆରମ୍ଭ ହୋଇଥୁବା ଗାନ୍ଧୀମୁକ୍ତି ପର୍ବ ସୀମା ଟପି 
ମାତୃଭୂମିକୁ ମାଡ଼ିଆସିଲା । ମହାବଳଶାଳୀ ଫିରିଙ୍ଗି ଛାତି ଦୁଲୁକିଲା | ଲାଲକିଲ୍ଲାରେ 
ତ୍ରିରଙ୍ଗା ପତାକା ଉଡ଼ିଲା । ପର୍ବ ଏରଠାରେ ସମାପନ ହୋଇନାହିଁ । ମଣିଷଟା ସିନା 
ବିଦାୟ ନେଇଗଲା ଅକାଳରେ, ମାତ୍ର ସମସ୍ତଙ୍କର ଅଲକ୍ଷ୍ୟରେ ବିଚାର 
ଛାଡ଼ିଦେଇଗଲା । ବିଚାରର ବିଭିନ୍ନ ଦିଗ ବ୍ୟାପକ ହେଲା, ଆଦୃତ ହେଲା, ତଳେ 
ଲାଗିଲା । ଏବେ ମଧ୍ଯ ସେଇ ବିଚାରର ପ୍ରାସର୍ଗିକତା ରହିଛି । ରହିଛି ବୋଲି ତ 
ବିଶ୍ଵ ଘଟଣାବଳୀ ପ୍ରମାଣ ଦେଇଛି । ଅବଶ୍ୟ ମାର୍କା ରହିଲାନାହିଁ | ଫଳକ ରହିଲା 
ନାହିଁ । ସୀମା ରହିଲା ନାହିଁ । ଦାବିଦାର ମଧ୍ଯ ରହିଲେ ନାହିଁ ସମ୍ପୃକ୍ତ ଅନୁଗାମୀମାନଙ୍କୁ 
ତଳେ ପକାଇଦେଇ ବିଚାର ବ୍ୟାପ୍ତ ହେଲା ।! ଯେଉଁଠି ଅନୁକୂଳତା ଲାଭ କଲା 
ସେଠାରେ ପ୍ରବେଶ କଲା, ପ୍ରୟୋଗ ହେଲା । କର୍ପୂରର ସୁଗନ୍ଧ କାହିଁ କେଣେ 
ବ୍ୟାପିଗଲା । କନାଖଣ୍ଡିକ ଧରି ମାର୍କାମରାମାନେ ଶ୍ରଦ୍ଧାଞ୍ଜଳି ଜଣାଇଲେ ସତ, ମାତ୍ର 
ଶ୍ରଦ୍ଧାଘରେ ତୁଛା ବିଳାପର ଦାଦାଗିରି ଚାଲିଥୁଲା | ଗାନ୍ଧୀ ଫଟୋରେ ରହିପାରିଲେ 

ନାହିଁ, ରାମଧୁନରେ ମଧ୍ଯ ନୁହେଁ । ଶେଷକୁ ଯେଉଁ ଦଳକୁ ସେ ଗଢ଼ିଥିଲେ ସେଇ 
ଅନୁଷ୍ଠାନର ମଧ୍ଯ ପରଦେଶୀ ହୋଇ ରହିଲେ । ବିଚାରର ଜୟ ହେଲା । ସଂକଛର 
ପୁନଃ ପ୍ରତିଷ୍ଠା ହେଲା । କିଛି କୁଆଡ଼େ ହଜିଗଲା ନାହିଁ ସତ, ମାତ୍ର ଧ୍ଵଜାଧାରୀମାନେ 
ଜନସମୁଦ୍ରରେ ନିଶ୍ଚିହ୍ନ ହୋଇଗଲେ । କାଳର କଷଟି ପଥରରେ ଭେକର ପରାଜୟ 
ହେଲା | ଭୋକର ବିଜୟ ହେଲା ! 

ଭାବି ବସିଲେ ସାଧାରଣ ଭାବେ ଅନେକ ବିଚାରର କାଳଜୟୀ ପ୍ରଭାବ 
ଧରାଦେବ । ସାଧାରଣ ଜନତାର ମାନସପଟରେ ଏଇସବୁ ଗୁହାମୁକ୍ତି ଚିହ୍ନ ନ ରଖିଲେ 
ମଧ୍ଯ ମାନବ ସଭ୍ୟତାର ଇତିହାସରେ ଏହା ସ୍ପଷ୍ଠ ହୋଇ ରହିବ । ବିଚାର ବାଡ଼ 
ମାନେ ନାହିଁ, ଧର୍ମ ମାନେ ନାହିଁ, ଭୂମି ମାନେ ନାହିଁ । ମାନେ ନାହିଁ ବୋଲି ତ 
ପ୍ୃଥ୍‌ବୀରେ କୌଣସି ମାନବୀୟ କଲ୍ୟାଣକାରୀ ବିଚାର କୌଣସି ନିର୍ଦିଷ୍ଟ ଭୂଖଣ୍ଡର 
ସମ୍ପି ହୋଇ ରହିନାହିଁ । ବୌଦ୍ଧ ଧର୍ମର ଆରମ୍ଭ ଭାରତରେ ହୋଇଥଲା । ମାତ୍ର 
ସମୁଦ୍ର ପାର ହୋଇ ଏହା ପ୍ରସାରିତ ହେଲା ସିଂହଳରେ, ଜାପାନରେ | ପର୍ବତମାଳା 
ଲଙ୍ଘନ କରି ଉଭା ହେଲା ଯାଇ ସୁଦୂର ଚୀନ୍‌ରେ | 

ତ୍ୟାଗ, ସ୍ବେହ, ମମତା, ଆଦର୍ଶ ମଧ୍ୟ ଗାର ବାହାରକୁ ଚାଲିଯାଏ । ମାନବୀୟ 
ନୀତିଶାସ୍ତ୍ରରେ ଗାର ଅଛି, ସୀମା ଅଛି ! ମାତ୍ର ହୃଦୟର ନୀତିଶାସ୍ତ୍ର କୂଳ ଲଫ୍ଦେ | 
ଆପଣାର ପିଲା ଓ ଅନ୍ୟର ସନ୍ତାନ ମଧ୍ଯରେ ଯିଏ ଶତଚେଷ୍ଟା ସନ୍ତ୍ଵେ ଭେଦ ଦେଖିପାରେ 
ନାହିଁ ସିଏ କେଉଁ ଧର୍ମର, କେଉଁ ପୁଦେଶର ଅଥବା କେଉଁ ଦେଶର ବୋଲି ଆମେ 
କହିବା ? 

ୟୁରୋପକୁ ଆମେ ଭାରତର ଆଖିନେଇ ଦେଖିଲେ ବାରିବା | ତୁଳନା କଲେ 
ଧକ୍ଟା ଖାଇବା ! ଆଶ୍ଚର୍ଯ୍ୟ ହେଲେ ନୀଚ ବୋଲି ପ୍ରମାଣିତ ହେବା । ଆମେ ଯଦି 
ମେଦିନୀ ଦୃଷ୍ଟି ନେଇ ଦେଖିବା ତେବେ ଜାଣିପାରିବା ଯେ ଏଇ ୟୁରୋପ ମହାଦେଶର 
ଚିନ୍ତାଶୀଳ ମଣିଷଶ୍ରେଷ୍ଠମାନେ ସାରା ପୃଥବୀକୁ ଅକାତରରେ ଏବଂ ଅଜାଣତରେ 
କେତେ କେତେ ନବ ଉନ୍ନେଷଶାଳିନୀ ବିଚାର ଉପହାର ଦେଇଛନ୍ତି । ସେହିପରି 
ଜଣେ କ୍ରାନ୍ତିକାରୀ ମନୀଷୀ ହେଲେ ଡକ୍ଟର ଆଲବର୍ଟ ସ୍ଵେୟେତ୍ସର | 

ଶ୍ରୀଯୁକ୍ତ ସ୍ଵେୟେତ୍‌ସର ପ୍ରଥମ ବିଶ୍ବଯୁଦ୍ଧ ସମୟର ଜଣେ ଅନୁଭବଶୀଳ, ଜ୍ଞାନୀ, 
ଯୋଗ୍ୟ, ଦରଦୀ ଏବଂ ଭବିଷ୍ୟତ ପୃଥ୍‌ବୀର ସ୍ଵପ୍ନ ଦେଖୁଥିବା ନେତୃସ୍ଥାନୀୟ ମଣିଷ | 
ଅସଲ ନେତୃତ୍ଵ ସବୁବେଳେ ରାଜନୀତିକ ନେତୃତ୍ବକୁ ବୁଝାଏ ନାହିଁ । ରାଜନୀତି 
ହେଉଛି ସମାଜ ବିଚାରର ପ୍ରୟୋଗାତ୍ସକ ଦିଗ । ଯେଉଁମାନେ ବିଚାରର ସ୍ତଷ୍ଟା 
ସେମାନେ ସମସ୍ତେ ଯେ ପ୍ରୟୋଗର ରୂମିରେ ଅବତୀର୍ଣ୍ଣ ହେବେ ଏହା ନୁହେଁ । 
ରୁଷୋ, ଭଲଟାୟାର, ମଞ୍ଟେସ୍କୁ ବିପ୍ଳବ କରିନଥୁଲେ ମାତ୍ର ବିପ୍ଵବକୂୁ ଜନ୍ମ 

ଦେଇଥୁଲେ । ପ୍ୃଥ୍‌ବୀର ଯେକୌଣସି ଯୁଗାନ୍ତକାରୀ ପରିବର୍ଭନ ବିନା ବିଚାରରେ 
ହୋଇନାହିଁ । ଏହାର ଅର୍ଥ ହେଉଛି ଏହି ଯେ ପ୍ରଥମେ ମଣିଷ ମନରେ ବିଚାର 
ଦାନାବାନ୍ଧେ ଏବଂ କ୍ରମଶଃ ତାହା ମନଭୂମିରୁ ଧରାବକ୍ଷରେ କାର୍ଯ୍ୟକାରୀ ହୁଏ । 
ଆଲୋଚ୍ୟ ମନୀଷୀ ଏହିପରି ଜଣେ ଅନନ୍ୟ କ୍ରାନ୍ତିଦର୍ଶୀ ଥିଲେ | 

ଚିକିତ୍ସା ବିଜ୍ଞାନରେ ଡିଗ୍ରୀ ହାସଲ କରିଥବା ଏଇ ତରୁଣ ଚିକିସ୍ସା - ବିଜ୍ଞାନ 
ଭିତରେ ସୀମାବଦ୍ଧ ହୋଇ ରହି ମଣିଷର କେବଳ ଅସୁସ୍ଥ ଅଙ୍ଗ ରାଜିର ଇଲାଜ୍‌ରେ 
ସନ୍ତୋଷଲାଭ କରିପାରିନଥିଲେ | ମଣିଷ ଯେ କେବଳ ଶରୀର ନୁହେଁ ଏହା ସମ୍ଭବତଃ 
ଅନୁଭବ କରି ଡାକ୍ତରବାବୁ ମନ ସମୀକ୍ଷଣ ପାଇଁ ଦର୍ଶନ ଶାସ୍ତ ଅଧ୍ୟୟନ କରିଥଲେ | 
ଶାରୀରିକ ସୁସ୍ଥତା ଯେ କେବଳ ସାମାଜିକ ସୁସ୍ଥତା ଆଣିପାରିବ ନାହିଁ ଏହା ହୃଦୟଙ୍ଗମ 
କରି ସିଏ ମଣିଷ ମନର ଦିଗ ଦିଗନ୍ତ ଜାଣିବା ପାଇଁ ଆଗ୍ରହୀ ହୋଇଥିଲେ | ଅଭୀସୁ 
ଦାର୍ଶନିକ କେବଳ ନିରୁତା ତତ୍ତ୍ାବଳୀରେ ମଧ୍ଯ ଖୁସୀ ହୋଇପାରିଲେ ନାହିଁ । ମନ 
ବିକଶିତ ହେଲେ ଯେ ସୁସ୍ଥତା ଆସିଯିବ ଏହା ମଧ୍ଯ ନୁହେଁ । ଏଣୁ ଶରୀର ଓ ମନର 
ଅଧ୍ୟୟନ ପରେ ସିଏ ମନୁଷ୍ୟର ଅନ୍ୟାନ୍ୟ ଗୁରୁତ୍ବପୂର୍ଣ ଅଥଚ ଅବହେଳିତ ବିଭାବ 
ପ୍ରାଣଶକ୍ତିକୁ ଅନୁଭବ କରିବା ପାଇଁ ସଙ୍ଗୀତ ବିଦ୍ୟା ପ୍ରତି ଆକୃଷ୍ଠ ହେଲେ | ଆବେଗକୁ 
କର୍ଷଣ ନ କରିପାରିଲେ ମନର ଯାବତୀୟ କର୍ଷଣ ସୁସ୍ଥ ପ୍ରୟୋଗ କରିପାରିବ ନାହିଁ 
ଏଇ ଗୋଟିଏ ମଣିଷଯାତ୍ରୀ ଆପଣା ଜୀବନର ଯାତ୍ରାପଥରେ ଆପାତତଃ ଅସଂଲଗ୍ନ 
ଏବଂ ପୂଥକ ମନେ ହେଉଥିବା ଜ୍ଞାନର ତିନୋଟି ଦିଗରେ ଅଗ୍ରସର ହୋଇ କେବଳ 
ଅଧ୍ୟୟନ କରିନଥିଲେ, ଏଇ ତିନୋଟି ବିଷୟରେ ଡକ୍ଟରେଟ୍‌ ଉପାଧୂ ପାଇବାପାଇଁ 
ସକ୍ଷମ ହୋଇଥୁଲେ । 

ଜ୍ଞାନତ୍ରୟର ଅଧ୍ବକାରୀ ହୋଇ ତଥାପି ଏଇ ତରୁଣ ଥୟ ଧରି ପାରିନଥିଲେ | 
ଆପଣାର ଗ୍ରହଣଶୀଳତାରେ ଏଇ ତିନୋଟି ସଂଯୋଗଧର୍ମୀ ପ୍ରେରଣାକୁ ଧାରଣ କରି 
ଓହ୍ଲାଇଆସିଲେ ପୁଣି ଜଡ଼ ପୂଥବୀର ବାସ୍ତବତାର ସୀମା ଭିତରକୁ ! ବହିଲେଖାରୁ 
ଅର୍ଜିତ ଆୟ ଏବଂ ବଦାନ୍ୟ ବ୍ୟକ୍ତିମାନଙ୍କର ସାହାଯ୍ଯକୁ ଗଣ୍ଡିଧନ କରି ଆରମ୍ଭ 
କଲେ ଏକ ଦାତବ୍ୟ ଚିକିତ୍ସାଳୟ କେଉଁ ବଡ଼ ସହରରେ ନୁହେଁ, ନିପଟ ଜଙ୍ଗଲ 
ଅଞ୍ଚଳରେ ଯେଉଁଠାରେ ସୂର୍ଯ୍ୟାଲୋକ ଏବଂ ସଭ୍ୟତାଲୋକ ପଡ଼ିବାପାଇଁ ପ୍ରକୃତି 
ଏବଂ ମଣିଷ ବାଧା ଦେଇଥୁଲା |! ଘଞ୍ଚ ଅରଣ୍ୟର ସନ୍ତସନ୍ତିଆ ସ୍ଥାନରେ ଜୀବନାଳୟ 
ଖୋଲିବାର ଦୁଃସାହସ ସେ ସମୟରେ ଜଣେ ପ୍ରତିଭାବାନ୍‌ ଏବଂ ଉଚ୍ଚଶିକ୍ଷିତ ବହୁମୁଖୀ 
ଦୃଷ୍ଟିଥବା ଅନୁଭବଶୀଳ ତରୁଣ କରିଥବା ଆଶ୍ଚର୍ଯ୍ୟ ଲାଗୁଥିଲେ ମଧ୍ୟ ଆମେ ସେ 
ଦିଗରେ ଗୋଟିଏ ଇଞ୍ଚ ¦ ସୁଦ୍ଧା ଆଗେଇଯିବାର ସମସ୍ତ ସମ୍ଭାବନାକୁ କେବଳ ଚକିତ 


am a a 


ହୋଇ ରହିଯିବାରେ ହିଁ ସୀମିତ ରଖୁଛୁ । ଯୁଗ ପରେ ଯୁଗ ବିତିଯିବାରେ ଲାଗିଛି 

ସିନା ମାତ୍ର ପୁରୋଗାମୀମାନେ ଅତୀତରେ ଦେଖୁଥିବା ଭବିଷ୍ୟତର ସ୍ୃଵପ୍ନଯାତ୍ରାରେ 
ଆମେ କେତେଦୂର ସହଭାଗୀ ହୋଇ ପ୍ରୟୋଗର ଭୂମିକୁ ସ୍ବେଚ୍ଛାରେ ଆଦରି ନେଇଛୁ ! 

ଡକ୍ଟର ସ୍ଟେୟେତ୍‌ସର ସ୍ଵୀକାରୋକ୍ତିର ପ୍ରବକ୍ତା ଥଲେ ।! ଏହି ସ୍ବୀକାରୋକ୍ତି 
ସର୍ବପ୍ରଥମେ ନିଜପ୍ରତି ହେବା ଦରକାର | ନିଜେ ପ୍ରକୃତରେ ଯାହା ତାହା ନ ମାନିଲେ 
ନିଜକୁ ତ” ଗ୍ରହଣ କରିହେବନାହିଁ ଅନ୍ଯକୁ ଗ୍ରହଣ କରିବା ତ” କଷ୍ଟର କଥା | 
ନିଜକୁ ସହଜରେ: ସାଙ୍ଗରେ ନେଇପାରୁଥିଲେ ସ୍ଵତଃ ଅନ୍ଯମାନେ ମଧ୍ଯ ସାଙ୍ଗରେ 
ଆସିବେ । ସେତେବେଳେ କେବଳ ଗ୍ରହଣଶୀଳତା ହିଁ ମୁଖ୍ୟରଭାବ ହୋଇ ରହିବ | 
ଦୁର୍ବଳତା, ଖର୍ବତା, ନୀଚତା, ହୀନମନ୍ୟତା, ପ୍ରୈଢ଼ୀ - ଏସବୁ ଚୂଲିକୁ ଯିବ । ଏହି 
ସ୍ଵୀକାର କରିବାର ଧାରା ନିଜ ପାଖରୁ ଆରମ୍ଭ ହେବ ସତ; ମାତ୍ର ଏତିକିରେ ଅଟକି 
ରହିବ ନାହିଁ । ଅପର ମଧ୍ଯ ଦେଇ ବୃହତ୍ତର ଭୂମିରେ ପ୍ରତିଷ୍ଠିତ ହେବ । ଆପଣାର 
ଭୂମି ପ୍ରତି ଏକ ପ୍ରକାରର ସଂଲଗ୍ନତା ରହିବ । ଅର୍ଥାତ୍‌ ଆପଣାର ଭୂମିକୁ ସ୍ବୀକାର 
କରିବ | ଏହି ଭୂମିପ୍ରୀତି ଆଦୌ ଦ୍ଵୀପସର୍ବସ୍ବ ହୋଇ ଚାରିପାଖରେ ଅନ୍ୟ ଦ୍ଵୀପମାନଙ୍କୁ 
ତିରସ୍ଟାର କରିବା ପାଇଁ ମନ କରିବ ନାହିଁ । ପ୍ରୀତି ସଞ୍ଚରିଯିବ | ଭୂମି ପ୍ରତି, ଦେଶ 
ପ୍ରତି, ଆପଣା ସମାଜ ପ୍ରତି ଥବା ଅଙ୍ଗୀକାରବଦ୍ଧତା ବିଶ୍ଵମୁଖୀ ହେବ | ତେଣୁ ସ୍ବୀକାର 
କରିବାର ଧାରା କେତେ ସ୍ବାଭାବିକ ଭାବରେ ବ୍ୟକ୍ରିଠାରୁ ବିଶ୍ଵ ଯାଏ ସଂକ୍ରମିତ 
ହେବ । ବ୍ୟକ୍ତି ଏବଂ ବିଶ୍ଵ ଗୋଟିଏ ପରିଧୂ ଭିତରେ ନାନା ଦୂରତା ଏବଂ ବିବିଧତା 
ସର୍ତ ଗୋଟିଏ ପ୍ରେରଣାରେ ତିଷ୍ଠି ରହିବେ, ଅଗ୍ରସର ହେବେ | ବ୍ୟକ୍ତି ଥବ ଏବଂ 
ବିଶ୍ଵ ଥବ । ତଥାପି ଉଭୟେ ପରସ୍ପରଠାରୁ ଅସମ୍ପକ୍ତ ହୋଇ ନ ଥ୍‌ବେ । 

ନୈତିକତାର ବିଶ୍ଲେଷଣ ୟାଙ୍କ ମତରେ ବ୍ୟକ୍ତି ଭିତରେ ସୀମିତ ନୁହେଁ । 
ନୈତିକ ହେବା ତଥାକଥତ ନୀତିବାଦୀମାନଙ୍କର ଦୃଷ୍ଟିଠାରୁ ସମ୍ପୂର୍ଣ ଭିନ୍ନ । ନୈତିକ 
ହେବାର ଅର୍ଥ ନୁହେଁ କେତୋଟି ପରମ୍ପରା ସ୍ବୀକୃତ ନିୟମକୁ ବ୍ୟକ୍ତିଗତ ସ୍ତରରେ 
ପାଳନ କରିବା | ଏହା ଅନଗ୍ରସରତା ! ଏଥରେ ବ୍ୟକ୍ତି ଦ୍ଵୀପଟିଏ ହୋଇ ରହିଯାଏ | 
ନୀତିର ବିଣ୍ରି ତାକୁ ନାନା ସଂକ୍ରମଣର ପ୍ରଭାବରୁ ନିରାପଦ ଦୂରତାରେ ରଖେ । 
ନୀତିର ଦୃଦ୍ଧି ହେବ ସାରା ପୃଥ୍ବୀ ନିମିତ୍ତ । ଏଥୁରେ ନାନା ଦେଶ, ଧର୍ମ, ଅଞ୍ଚଳ, 
ଜାତି ରତ୍ୟାଦିର ଭିନ୍ନତା ସନ୍ତେ ଗୋଟିଏ ପୂଥଚବୀର ମଣିଷମାନଙ୍କ ପାଇଁ ସବୁକିଛି 
ଅଭିପ୍ରେତ ହୋଇ ରହିବ । 

ସ୍ବାଧୀନତା ଦେହର ନୁହେଁ ମନର । ଶରୀରର ମୁକ୍ତତା ସ୍ବାଧୀନତା ନୁହେଁ । 
ଭୌତିକ ସ୍ଵାଧୀନତା ସ୍ଵାଧୀନତା ନୁହେଁ । ପ୍ରକୃତ ସ୍ଵାଧୀନତା ସେତିକିବେଳେ ଉପଲବ୍ଧ 
ହେବ ଯେତେବେଳେ ବିଚାର ହେବ ସ୍ବାଧୀନ । ଆପେକ୍ଷିକ, ପ୍ରଭାବିତ, ଶଙ୍କିତ 
ମନ ମୁକ୍ତ ବିଚାରଠାରୁ ବହୁଦୂରରେ, ଏଣୁ ସ୍ବାଧୀନତାଠାରୁ ମଧ୍ଯ ବହୁତ ଦୂରରେ । 

ଜାଚୀୟତା ଭାବ ମଣିଷକୁ ଆମୋଦିତ କରେ ସଚ, ମାତ୍ର ତାହା ଏକପ୍ରକାର ଉଗ୍ରଚା 
ଦ୍ଵାରା ପ୍ରତିଷ୍ଠିତ ହୁଏ । ନିଜ ଦେଶ ହିଁ ମୁକ୍ତିର କ୍ଷେତ୍ର ରୂପେ ପରିଗଣିତ ହୁଏ । 
ଦରକାର ହେଲେ ଅନ୍ୟର ରୂମି ମଧ୍ଯ କ୍ରୋଧର ଶରବ୍ୟ ହୁଏ ¦! ଗୋଟିଏ ଦେଶର 
ଜାତୀୟତା ଅନ୍ୟ ଦେଶର ଜାତୀୟତାକୁ ସହ୍ୟ କରିପାରେନା | ଫଳରେ ଯୁଦ୍ଧ ଲାଗେ | 
ଯୁଦ୍ଧ ଏକ କାରଣ ଆଦୌ ନୁହେଁ । ଯୁଦ୍ଧ ହେଉଛି ଏକ ପରିଣାମ । ନାନା ବୈରତା, 
ଅସହିଷୁତା, ଉଗ୍ରତାର ପରିଣାମ ହେଉଛି ଯୁଦ୍ଧ । ଜାତୀୟଭାବ ମଣିଷ ଚିହ୍ନେ ନାହିଁ, 
ଭୂଖଣ୍ଡ ଚିହ୍ନେ । ସୀମା ସରହଦକୁ ମାନିନେଇର ମିଛ ପ୍ରତ୍ୟୟରେ ଅନ୍ୟର ସ୍ଥିତିକୁ 
ହଟାର ଦେବାପାଇଁ ହୁଙ୍କାର ତୋଳେ । 

ବୁଦ୍ଧି ବିନା ପ୍ରୟୋଗ ମୂଲ୍ୟହୀନ । କେବଳ ମାନସିକ ସଂରଚନା ଶକ୍ତିମତ୍ତା 
ଆଣିଦେବ ନାହିଁ । ଏଥୁପାଇଁ ବିଚାରର କ୍ଷେତ୍ରରୁ ପ୍ରୟୋଗର କ୍ଷେତ୍ରକୁ ଓହ୍ଲାର ଆସିବାକୁ 
ହେବ | କେବଳ ବୂବି ଥିଲେ ଏବଂ କର୍ମର ପରିସରଟିଏ ନ ଥୁଲେ ଏହା ବାୟବୀୟ 
ହୋଇ ରହିବ ସିନା । 

ଭୌତିକ ଅଭିବୃଦ୍ଧି ଉନ୍ନତିର ଏକ ବଳିଷ୍ଠ ସୋପାନ । କହିବାକୁ ଗଲେ 
ଏହା ହେଉଛି ଯେକୌଣସି ସଭ୍ଯତାର ଭିରିଭୂମି । ଭୂମିଟିଏ ନଥଲେ ସଭ୍ୟତା 
ଗଢ଼ିଉଠେ ନାହିଁ । ମାତ୍ର ଏହି ଭୂମିର ମଧ୍ଯ ସୀମିତତା ରହିଛି | ଏକ ନିର୍ଦିଷ୍ଟ ଆବଶ୍ୟକତା 
ରହିଛି । ଯେଉଁଥପାଇଁ ଭୂମିଟିଏ ଲୋଡ଼ିବା ପାଇଁ ହୁଏ ତାହା ଜାଣିବା ଦରକାର । 
ଅତୀତରେ ସଭ୍ୟତା ଗଢ଼ିଉଠିଥଲା । ବର୍ଭମାନ ମଧ୍ଯ ଏହା ଭିନ୍ନ ଭାବରେ ଅଛି । 
ଭୂମିଟିଏ ସବୁବେଳେ ଲୋଡ଼ା | ମାତ୍ର କଅଣ ପାଇଁ ? କ୍ରମାଗ୍ରସର ହୋଇନପାରିଲେ 
ଇତିହାସ କହେ କୌଣସି ସଭ୍ୟତା ତାହା ଯେତେ ବିଶାଳ ହେଉପଛେ କାଳ ବକ୍ଷରେ 
ଲୀନ ହୋରଯାଏ । ଯାହା କାଳକାଳକୁ ରହିବାରେ ସାହାଯ୍ୟ କରିବ ତାହା ଭୌତିକତା 
ନୁହେଁ । ସଭ୍ୟତା କେବଳ ରୂରମିସର୍ବସ୍ଵ୍‌ ହେଲେ ବର୍ଭମାନରେ ହିଁ ଇତି 
ହୋଇଯାଇପାରେ ।! ପ୍ରଗତିଶୀଳତାରେ ଅଭିମନ୍ତରିତ ହୋଇପାରିଲେ ସଭ୍ୟତା ବର୍ଭମାନର 
ଅବଧ୍‌ବ ଅତିକ୍ରମ କରି ଭବିଷ୍ୟତକୁ ପ୍ରସାରିତ ହୋଇପାରେ । ଏହା ନିର୍ଭର କରୁଛି 
ଅନୁଶୀଳନ ଉପରେ । ଭୌତିକତା ପରିବର୍ରେ ଆତ୍ମିକତା ହିଁ ଏହା ସମ୍ଭବ କରିପାରିବ | 

ସେଇ ଭୌତିକତା କବଳରେ ମନୁଷ୍ୟ ସମାଜର ସଭ୍ୟତା ଯେପରି ଖର୍ବ 
ହୋଇଯାଇଛି ସେହିପରି ତା'ର ଜୀବନ | ଭୌତିକ ଜୀବନ ସମୁଦାୟ ଜୀବନ 
ନୁହେଁ । ଶରୀର ରହିବ, ଶରୀରର ପୋଷଣ ହେବ, ଉଦରପୁରଣ ହେବ ଏକଥା 
ସତ | ମାତ୍ର କଅଣ ପାଇଁ ? ଜଡ଼ର ଚାହିଦା ପୂରଣ ପରେ ଯଦି ଆଉ ଅଧକ କିଛି 
ମଣିଷ ନ ଚାହିଁଲା ତେବେ କେବଳ ଜଡ଼ର ତୁଷ୍ପି ସାଧନରେ ହିଁ ଜୀବନ ବିତିଯିବ 
ସିନା ଆଗକୁ ଯାଇପାରିବ ନାହିଁ । ଉଦର ଚିନ୍ତା ପରେ ପୁଣି କଅଣ ଚିନ୍ତା କରିବ ? 

ତାଙ୍କ ମତରେ ମଣିଷର ପେଟ ପୁରିବା ନିହାତି ଆବଶ୍ଯକ । ପେଟ ପୂରିଲେ ସିଏ 
ସ୍ଵାଧୀନ ଚିନ୍ତା କରିବାର ସୁଯୋଗ ପାଇବ । ତାଙ୍କର ଏହି ବିଚାରକୁ ଆମେ ଆଧ୍ଧାତ୍ମିକତା 
ବୋଲି ଏ ଯୁଗରେ କହିବା ପାଇଁ ସାହସ ଆସେ । ଏହି ଆତ୍ମିକ ଅନୁଶୀଳନ ହିଁ 
ଆଧାତ୍ସିକତାର ବୀଜ । 

ସ୍ଟଵେୟେତ୍‌ସରଙ୍କ ଦୃଷ୍ଟିରେ ମଣିଷ ଗୋଟିଏ ଦାୟିତ୍ୃସମ୍ପନ୍ନ ଜୀବ । କଅଣ 
ଏଇ ଦାୟିତ୍ବର ସ୍ଵରୂପ ? ଘରସଂସାର ଚଳାଇବା, ସମାଜ ବ୍ୟବସ୍ଥାରେ ସକ୍ରିୟ 
ଅଂଶଗ୍ରହଣ କରିବା, ରାଷ୍ଟ୍ର ପରିଚାଳନାରେ ସହଯାଗ କରିବା କଅଣ କେବଳ ମଣିଷର 
ଦାୟିତ୍ଵ ବୋଲି ବୁଝିବାପାଇଁ ହେବ । ତାଙ୍କ ଭାଷାରେ ପାରସ୍ପରିକତା ହିଁ ସେହି 
ଦାୟିତ୍ବବୋଧ । ମଣିଷଟିଏ ଉତ୍ତରଦାୟୀ ହେବ | ଆମେ ଆଜିକାଲି ଏହାର ନିଦର୍ଶନ 
ଦେଖିବାକୁ ତ” ପାଉନା, ନିଜର ଏ ଦିଗରେ ଭୁମିକାଟିଏ ଅଛି ବୋଲି ସଚେତନ 
ମଧ୍ଯ ହୋଇପାରୁନା । ଆପଣାର କର୍ଭବ୍ୟ ସମ୍ପନ୍ନ କରିବା ଯେ ଆଦୌ ଯଥେଷ୍ଟ 
ନୁହେଁ ଏହା ବୁଝିବାକୁ ହେବ | ପରସ୍ପର ପ୍ରତି ଅଙ୍ଗୀକାରବଦ୍ଧତା ହିଁ ଆଗାମୀ ପୃଥୁବୀର 
ସମ୍ପର୍କ କ୍ଷେତ୍ରରେ ଏକ ଯୁଗାନ୍ତକାରୀ ନିଶାଣ ହୋଇ ରହିବ । 

ନିୟମ ମାନି ଚଳିବା ଏବର ପୃଥବୀରେ ଯେତେ ବିଫଳ ହେଉଥଲେ ମଧ୍ଯ 
ସଂହିତାରେ ଲେଖା ହୋଇରହୁଛି । ନିୟମ ପାଳନ କରିବା ପାଇଁ ଯାବତୀୟ 
ନିୟମମାନ ତିଆରି କରାଯାଉଥଲେ ମଧ୍ଯ ବେନିୟମ ହିଁ ସବାର ହେଉଛି । ମଣିଷ 
ମଣିଷ ଭିତରେ ପାରସ୍ପରିକ ଭାବର ଆଦାନପ୍ରଦାନ ହୋଇପାରିଲେ ଅନୁଶାସନର . 
ଆବଶ୍ୟକତା ରହିବ ନାହିଁ ବୋଲି ସେକାଳରେ ସ୍ବେୟେତ୍ସର ସ୍ଵପ୍ନ ଦେଖିଛନ୍ତି । 
ସେହି ସ୍ଵପ୍ନ ଦେଖିଥିବା ଅନେକ ଦ୍ରଷ୍ଟା ଏବର ପୃଥିବୀରେ ଥିଲେ ଆମର ନୀତିନିୟମ 
ପାଳନ ପ୍ରତି ଥବା ଦୃଷ୍ଟିଭଙ୍ଗୀ ଦେଖି ହୁଏତ ମନକଷ୍ଟ କରୁଥାଆନ୍ତେ ! 

ଜୀବନରେ ଶିକ୍ଷକ ହେବାର ଗୌରବ ଅର୍ଜ୍ଜନ କରିଥିବା ଏହି ମନୀଷୀ ଜୀବନ 
ବିଦ୍ୟାଳୟରେ ଶିକ୍ଷାର ମାଧ୍ୟମ ବିଷୟରେ ମତପ୍ରକାଶ କରି ମାତୃଭାଷା ହିଁ ଚିନ୍ତାର 
ପ୍ରକାଶରେ ସହାୟକ ହେବ ବୋଲି କହନ୍ତି । ଭୋଗର ଲିସ୍ତ୍ରା ମଣିଷକୁ ପଙ୍ଗୁ 
କରିଦେଉଛି । ରଚନାତ୍ସକ କାର୍ଯ୍ୟରେ ଲାଗିଲେ ହିଁ ସଭ୍ୟତା ତିଷ୍ି ରହିବା ସଙ୍ଗେ 
ସଙ୍ଗେ ଆଗକୁ ଯାଇପାରିବ । 

ଆତ୍ସକଥନ ପରିବର୍ରେ ଆତ୍ମଗ୍ଧ ରହିପାରିଲେ ପ୍ରକୃତରେ ସଭ୍ୟତା ଓ ସଂସ୍କୃତି 
ଆଗକୁ ଅଗ୍ରସର ହୋଇପାରିବ । ଆପଣାର ବୃତ୍ତିରେ, ପାଠରେ, କାର୍ଯ୍ୟକ୍ଷେତ୍ରରେ, 
ଭାଷାରେ, ସର୍ଜନାରେ, ପ୍ରୀତିରେ, ପରିବାରରେ, ଦେଶରେ ମଣିଷ ଅଙ୍ଗୀକାରବଦ୍ଧ 
ହୋଇ ରହିପାରିଲେ ଗଢ଼ିଉଠିବା, ହୋଇଉଠିବାର ସଂସ୍କୃତି ଆମକୁ ସହଜ କରିଦେବ । 
ବଳ ଭରିଦେବ । ଏହି ପରିବର୍ଭନର ମାନଦଣ୍ଡ ଉପରେ ଆଗାମୀ ପୃଥିବୀ ଅପେକ୍ଷା 

କରିଛି । ଏହା ସଂକ୍ରମଣର କଥା । ଏହି ସ୍ବର କୌଣସିଠାରେ ନିର୍ଦ୍ଦିଷ୍ଟ ଭାବରେ 
ଆରମ୍ଭ ହୋଇପାରେ, କର୍ଷଣ ହୋଇପାରେ । ମାତ୍ର ସ୍ଥାନୀୟ ହୋଇ କଦାପି ରହିପାରିବ 
ନାହିଁ । ପ୍ରେମୀମାନେ ଜୀବନ ଓ ଜଗତକୁ ଭଲପାଇବାର ଆଶା ନେଇ ପରିବର୍ଭନ 
ବିମୁଖ ନରପୁଙ୍ଗବମାନଙ୍କ ସହିତ ପ୍ରେମପୂର୍ଣ ସଂଗ୍ରାମରେ ରତ ରହି ଭବିଷ୍ୟତ ପୂଥବୀର 
ଭିଭିଭୂମି ଦୃଢ଼ କରିବେ । 

ଆଉ ଅପେକ୍ଷା ନୁହେଁ, ସମ୍ମତି ହିଁ ଆବଶ୍ୟକ । ଆଗାମୀର ଆହ୍ଵାନ ଯେଉଁ 
ମଣିଷ କାନରେ ଶୁଣିପାରିବ ସିଏ ସେଥୁପାଇଁ କ୍ଷେତ୍ରଟିଏ ଆପଣାକୁ କେନ୍ଦ୍ରକରି 
ଗଢ଼ିତୋଳିବ । ଏହିପରି ନାନା କ୍ଷୁଦ୍ର କ୍ଷୁଦ୍ର ଏକକର ଆହ୍ଵାନ ସଂକ୍ରାମକ ବ୍ଯାଧ୍ୂପରି 
ପରିବର୍ରନ ଚାହୁଁଥିବା ଅତିଷ୍ଠ ଏବଂ ଅପେକ୍ଷମାଣ ମାନବମାନଙ୍କୁ ଏକାଠି କରାଇବ | 
ସାନ ସାନ ଗୋଷ୍ଠୀରେ ଆରମ୍ଭ ହେଲେ ମଧ୍ଯ ଏହି ପ୍ରୟାସ ହିଁ ଆଗାମୀ ପୂଥବୀର 
ପ୍ରକୃତ ଏନୁଡ଼ିଶାଳର ଭୂମିକା ଗ୍ରହଣ କରିବ, ଜନ୍ଧଦାତ୍ରୀ ହେବ । 


¥ 

ଜାଣିବାର ସୀମା ନାହିଁ । ଅସୀମ ଅଜଣା ରହିଯାଏ । ତଥାପି ଜାଣିବାର ଇଚ୍ଛାରେ 
ଭଟ୍ଟା ପଡ଼େ ନାହିଁ । ପୂର୍ଣଳ୍ଲେଦ ଟଣା ହୁଏ ନାହିଁ । ପଥ ସରେ ନାହିଁ । ଅଜଣା ପଥ 
ଜଣା ପଥରେ ପରିଣତ ହୁଏ | ଅଜଣା ଆନନ୍ଦ ଜଣା ଆନନ୍ଦରେ ଉଲ୍ଲାସତା ଭରିଦିଏ । 
ଅଗମ୍ୟ କ୍ରମଶଃ ଗମ୍ୟ ହୁଏ |! ଅବୋଧ ଆସ୍ତେ ଆସ୍ତେ ବୋଧଗମ୍ୟ ହୁଏ । ଜୀବନର 
ଆଉ ଅବକାଶ ବୋଲି କିଛି ରହେନାହିଁ । ଜୀବନ ହୁଏ ଜୀବନମୟ । ସଂସାର ହୁଏ 
ସରଣୀ | ଲକ୍ଷ୍ୟ ରହେ ଅତ୍ତାନ୍ତ | 

ଜାଣିବାଟା ତେବେ କଅଣ ? ଅନେକ ପ୍ରକାରର ଜ୍ଞାନ | ବ୍ୟବହାରିକଠାରୁ 
ଆରମ୍ଭ କରି ପରମାର୍ଥକ ପର୍ଯ୍ୟନ୍ତ ଜ୍ଞାନ ଓ ଜ୍ଞାନ | ଯିଏ ଯାହା ଚାହୁଁଥାଏ, ମନକରେ, 
ଆପଣେଇ ନିଏ ତାହା ତା'ର ହୋଇଯାଏ | ତା'ର ହେବା ଅର୍ଥ ହେଉଛି ତାହା ଅନୁଭବ 
ମଧ୍ଯକୁ ଆସେ । ଆଗ୍ରହ ଥଲେ, ଶ୍ରଦ୍ଧା ଥଲେ ଏହା ସମ୍ଭବ ହୁଏ | ଯୋଗ୍ୟତା ଭିଭିରେ 
ଜ୍ଞାନର ପ୍ରବେଶ ଘଟେ | କଅଣ ଏହି ଯୋଗ୍ୟତା ? ପୂର୍ବଜ୍ଞାନ ଯୋଗ୍ୟତା ନୁହେଁ । 
ସଂଗ୍ରହଲିସ୍ତ୍ରା ଯୋଗ୍ୟତା ନୁହେଁ । ଯୋଗ୍ୟତା ହେଉଛି ଏକ ଭୂମି ଯେଉଁଠାରେ 
ନିବେଦିତଭାବ ରହିଥାଏ ! ନିଜକୁ ରାଜି କରାଇ ରଖାଯାଇଥାଏ | ସମ୍ମତି ହିଁ ଅସଲ 
ଯୋଗ୍ୟତା । ରାଜି ହେଉଥୁବା ମଣିଷ ହିଁ ଯୋଗ୍ୟ ମଣିଷ । ବେଶ୍‌ ଏତିକି ହୋଇଗଲେ 
ଜ୍ଞାନର ଗନ୍ତାଘର ଆପଣାଛାଏଁ ଖୋଲିଯିବ । ଖୋଲିବା ପାଇଁ ପଡ଼ିବ ନାହିଁ | 

ଅଛରେ ରହିବାକୁ ଅଧ୍ବକାଂଶ ସୁଖ ପାଆନ୍ତି । ଯେଣୁ ଏଥିରେ ଝିନ୍‌ଝଟ୍‌ କିଛି 
ନ ଥାଏ, ବିପଦ କମ୍‌ଥାଏ | ଯାହା ଆସିଲେ ମଧ୍ଯ ସମାଧାନ କରିହୁଏ । ବେଶୀ 
ଭାବିବା ପାଇଁ ପଡ଼େନାହିଁ । ତେଣୁ ଗାଡ଼ିଆଟା ହିଁ ସାଗର ପରି ଲାଗେ । ସାଗର 
କେବେ ବି ଏପରି ଲୋକର ଜୀବନରେ ଆସିପାରେ ନାହିଁ । କେତେକ ଦାରିଦ୍ର୍ୟକୁ 
ଭାରି ସୁଖ ପାଆନ୍ତି । ଦୈନ୍ୟ ହିଁ ଆଧ୍ଯାତ୍ଧିକତାର ଭେକ ବୋଲି କହନ୍ତି । ତେଣୁ ଦୀନ 
ହୋଇ ରହିବାକୁ ଖୁବ୍‌ ଆଗ୍ରହ ଦେଖାନ୍ତି । ସେମାନେ ଭୁଲିଯାଆନ୍ତି ଯେ ବିପୁଳ 
ତରଙ୍ଗର ସ୍ପର୍ଶ ସେମାନଙ୍କୁ କେତେ କଅଣ କରି ଗଢ଼ିତୋଳିପାରେ । ଏଇ ତରଙ୍ଗ 
ସବୁଠାରେ ଅଛି । କେବଳ ବିଶେଷ ଥାନମାନଙ୍କରେ ଯେ ଅଛି ତାହା ଜମାରୁ 
ନୁହେଁ । ଜଳାଶୟ ସାରା ତରଙ୍ଗ । କୂଳ ପର୍ଯ୍ୟନ୍ତ ତରଙ୍ଗର ସମ୍ଭାର । ଆପଣ ଯେ 

ହୁଡ଼ା ଉପରେ ଠିଆ ହୋଇଛନ୍ତି ! ସ୍ମର୍ଶ ପାଇବେ କିପରି ! 

ଧନର ଅଛତା, ଜ୍ଞାନର ଅଛତା, ଅନୁଭବର ଅଛତା ଆମକୁ ବେଶ୍‌ ସୁହାଏ | 
ଅରେ ଭାବିଲେ ଜଣେ ଜାଣିପାରିବ ଯେ ଯଦି ପ୍ରତି ମଣିଷ ପ୍ରଥମରୁ ହିଁ ଅରେ 
ସନୁଷ୍ଠ ହୋଇ ରହିଥାଆନ୍ତା ତେବେ ବର୍ଭମାନ ଯେଉଁ ମଣିଷ ଆମେ ଦେଖୁଛେ ତାହା 
କଅଣ ସମ୍ଭବ ହୋଇପାରିଥାଆନ୍ତା ! ମଣିଷର ସଭ୍ୟତା, ସଂସ୍କୃତି, ଧର୍ମ, ବିଜ୍ଞାନ - 
ଯାହାସବୁ ସମ୍ଭବ ହୋଇପାରିଛି ତାହା କଅଣ ହୋଇପାରିଥାଆନ୍ତା ! ଚା” କେଟ୍‌ଲିର 
ବାଷ୍ପକୁ ଯଦି ଢେମସ୍‌ୱାଟ୍‌ ଗଭୀର ଅନ୍ତର୍ଦଧଷ୍ଠି ସାହାଯ୍ୟରେ ଦେଖିନଥାନ୍ତେ ତେବେ 
ଆମେ କଅଣ ରେଳଗାଡ଼ିରେ ବସିପାରିଥାଆନ୍ତେ ! ବିଜ୍ଞାନ ସଭ୍ୟତାକୁ ଯେଉଁ ପ୍ରଚଣ୍ଡ 
ଅଗ୍ରଗତି ପଥରେ ନେରଆସିଛି ତାହା ସମ୍ଭବ ହୋଇପାରିଥାଆନ୍ତା କିପରି ? ଗଛରୁ 
ଆତ ପଡ଼ିବା ଯଦି ନିଉଟନ୍‌ଙ୍କ ମନରେ କୌଣସି ରେଖାପାତ କରିନଥାନ୍ତା ତେବେ 
ସଭ୍ୟତା ତ ସେହିପରି ସ୍ଥାଣୁ ହୋଇ ରହିଥାଆନ୍ତା । ଆତ ମଧ୍ଯ ସେହିପରି ଗଛରୁ 
ତଳେ ପଡ଼ିବାରେ ଲାଗିଥାଆନ୍ତା | ବାଇଆର କଅଣ ଯାଇଥାଆନ୍ତା ନା ଆସିଥାଆନ୍ତା ! 

ଅଜଣାରୁ ଜଣା | ଅନ୍ଧାରରୁ ଆଲୋକ | ଚିହ୍ନା ମଣିଷ, ଚିହ୍ନା ଜାଗା, ପରିଚିତ 
ପୃଥୁବୀ ଆପଣାର ଲାଗେ । ଲାଗିବା କଥା । ମାତ୍ର ସବୁ ଏତିକିରେ ସରେ ନାହିଁ । 
ଅଜଣା ଘରକୁ ଝିଅଟିଏ ବୋହୂ ହୋଇଆସେ । କ୍ରମଶଃ ଏଇଟା ତା”ର ନିଜଘର 
ହୋଇଯାଏ । ବାପଘର ଦୂରରେ ରହେ | ଜାଣିନଥବା ସହରକୁ ଆପଣ ଗଲେ ନୂଆ 
ନୂଆ ଲାଗେ । ମାତ୍ର କ୍ରମଶଃ ସବୁ ଅଭ୍ୟାସରେ ପଡ଼ିଯାଏ । ପାଠପଢ଼ାରେ ମଧ୍ଯ 
ସେଇକଥା | ଜାଣିନଥିବା ପାଠ ଜଣେ ପଢ଼େ | କ୍ରମେ ପାଠ ସହିତ ଡୋର ଲାଗିଯାଏ | 
ଏଇମିତି ସବୁଦିନର ଘଟଣାରୁ ଆମେ ଜାଣିପାରିବା ଯେ ସବୁସମୟରେ ମଣିଷ 
ଅଜଣାପଥର ଯାତ୍ରୀ । ଅବଶ୍ୟ ସବୁବେଳେ ଏହା ଆମେ ଜାଣିପାରୁନାହୁଁ । ଅଭ୍ୟସ୍ତ 
ରୀତିରେ ଚାଲିଥୁବାବେଳେ ପୁରୁଣାଟା ମଧ୍ଯ ବେଳେବେଳେ ନୂଆ ହୋଇ ଦେଖାଦିଏ । 
ଯେଉଁମାନେ ପାଠ ପଢ଼ାନ୍ତି ସେମାନେ ସବୁ ସମୟରେ ଏକା ପାଠ ଏକାଭଳି 
ପଢ଼ାଇପାରନ୍ତି ନାହିଁ । ବ୍ୟତିକ୍ରମ ଥାଏ ! ଚେଷ୍ଟାକରି ଭଲ ପଢ଼ାଇବା ଗୋଟିଏ 
କଥା | ବେଳେବେଳେ ବିନାଚେଷ୍ଟାରେ ମଧ୍ଯ ଭଲ ପଢ଼ାଇବା ଆଉ ଗୋଟିଏ କଥା | 
ବେଳେବେଳେ ବିନା ଚେଷ୍ଟାରେ ମଧ୍ଯ ଭଲ ପଢ଼ାଇ ହୋଇଯାଏ, ଭଲ ଲାଗେ | 
ଏମିତି ପଢ଼ାଇବା ତ” ଆଗରୁ ଆମେ ଜାଣିନଥଲେ ! ହେଲା କେମିତି । 

ସମସ୍ୟା ଆସିଲେ ସମାଧାନ ସଦାବେଳେ ମିଳେନାହିଁ । ମାତ୍ର ଅନେକ 
ସମୟରେ ସମାଧାନ ଆମକୁ ଚକିତ କରିଦିଏ । ଆମର ପରିସର ମଧ୍ଯରେ ଏହା 

ଘଟିଛି ବୋଲି ବିଶ୍ଵାସ ହୁଏ ନାହିଁ । ଆପଣାର ଶକ୍ତି ସାମର୍ଥ୍ୟ ଉପରେ ଭରସା କରିହୁଏ 
ନାହିଁ । ଏଇଠି କେତେକ ଭାଗ୍ୟବାଦୀ ହୋଇପଡ଼ିବା ସ୍ବାଭାବିକ । ସେମାନେ କହନ୍ତି 
ଏହା ଭାଗ୍ୟରେ ଥିଲା ! ମଣିଷ କାହୁଁ ପାରିଥାଆନ୍ତା ! ଏମାନେ ଭାଗ୍ୟକୁ ଦେଖିନଥାନ୍ତି | 
ତା” ସହିତ ଡୋର ଲାଗିନଥାଏ । ତଥାପି ଆପଣା ଜଣାପଥରୁ ଟିକିଏ ଅଲଗା ରକମର 
ପଥ ଦେଖିଲେ ଉଲ୍ଲସିତ ହୁଅତ୍ତି । ଆଉ କେହି କେହି ଏହାକୁ ରହସ୍ଯ ବୋଲି 
କହନ୍ତି । ଯାହା ଆମ ଦେଇ ହୋଇପାରେ ନାହିଁ ତାହାକୁ ଆମେ ରହସ୍ଯ ବୋଲି 
ନାମ ଦେଉ ।! ଯାହା ସାଧାରଣ ବୋଧଶକ୍ତିର ବାହାରେ ତାହା ଆମକୁ ରହସ୍ଯମୟ 
ଲାଗେ । ଯେଉଁଟା ଆଉ କେବେ ଘଟିନଥଲା ଏବେ ଘଟିଲା, ତାହା ରହସ୍ଯ ନ 
ହୋଇ ଆଉ କଅଣ ବା ହୁଅନ୍ତା ! 

ଅଜଣାକୁ ଜାଣିନପାରି ବୋଧହୁଏ ମଣିଷ ଆଶ୍ଚର୍ଯ୍ୟଚକିତ ହୋରପଡ଼ିଥିବ । 
ଯିଏ ଏହାକୁ ଭେଦ କରିବା ପାଇଁ ଆଗଭର ହୋଇଛି ସିଏ ଜାଣିପାରିଛି । ଅସାଧାରଣ 
ଲୋକଟିଏ ସାଧାରଣ ଘଟଣାକୁ ଅନ୍ତର୍ଦ୍ଧଷ୍ଠିରେ ଦେଖେ, ରହସ୍ୟ ଭେଦ କରେ । ମାତ୍ର 
ସାଧାରଣ ଲୋକଟିଏ ଭେଦ କରିବାକୁ ମନ ନ କରିବାରୁ ତା' ପାରଁ ତାହା ସବୁ 
ସମୟ ପାଇଁ ରହସ୍ୟମୟ ହୋଇରହେ । ବିଜ୍ଞାନର ମଣିଷ ଯାହା କରିପାରିଛି ତାହା 
ନିଜର ନିଷ୍ଠା, ଆତୃପ୍ରତ୍ୟୟ ଏବଂ ଅନୁସନ୍ଧିସ୍ସା ପ୍ରବୂରି ଯୋଗୁଁ । ବାଟରେ ତରକି 
ଯାଇଥୁଲେ ଆବିଷ୍କାର କି ଉଦ୍ଭାବନ କିଛି ବି ସମ୍ଭବ ହୋଇପାରିନଥାନ୍ତା | ରାଜନୀତିର 
ତରତ୍ତ୍ରବିତ୍‌, ଶିକ୍ଷାମାର୍ଗୀ, ଶିଛୀ, କବି, ଦାର୍ଶନିକ - ଏସମସ୍ତେ ଆପଣା ଆପଣା ବାଟରେ 
ଆଗକୁ ମାଡ଼ି ଚାଲିନଥୂଲେ ଅନ୍ଧାର ଅପସାରିତ ହୋଇନଥାନ୍ତା । ଏମାନେ ମଧ୍ଯ 
ରହସ୍ୟ ବୋଲି କିଛି ଦେଖୁଥିବେ, ଅନୁଭବ କରୁଥିବେ; ମାତ୍ର ସନଧୁଷ୍ଟ ହୋଇନଥୁ୍‌ବେ । 
ନିଷ୍ଠାର ସହିତ ରହସ୍ଯକୂ ସାମନା କରିଥିବେ । ଫଳରେ ଅନେକ ପରିଷ୍ଠାର 
ହୋଇଯାଇଥୁ୍‌ବ |! ଏଇ ପୁରସ୍କୃତ ହୋଇଥବା ସମ୍ଭାର କାଳକ୍ରମେ ସାଧାରଣ ମାନବର 
ବୋଧଗମ୍ୟ ହେବାରେ ଲାଗେ । ଅବଶ୍ଯ ସମସ୍ତଙ୍କ ପାଇଁ ନୁହେଁ । ଯିଏ ଚାହିଁବ 
ତାରି ପାଇଁ ପଥ ପରିଷ୍ଵତ ହୋଇ ଦିଶେ । ସିନ୍ଦୁରା ଫାଟି ଫାଟି ଯାଏ । ଚାଷୀଟିଏ 
ପାଇଁ ଯାହା ରହସ୍ୟ, ଭାବୁକ ଜ୍ଞାନୀଟିଏ ପାଇଁ ତାହା ରହସ୍ୟ ହୋଇନପାରେ ! ମତ୍ର 
ଏପରି କିଛି ରହସ୍ୟ ଅଛି ଯାହା ଉଭୟଙ୍କ ପାଇଁ ରହସ୍ୟମୟ | ହେଲେ ମଧ୍ଯ ଭେଦ 
କରିବାର ସାମର୍ଥ୍ୟରେ ତାରତମ୍ୟ ହେତୁ ଏକାପ୍ରକାରର ଜଣାଯାଏ ନାହିଁ । 

ଯାହା ଅଜଣା ତାହା ରହସ୍ଯ ¦ ରହସ୍ଯ ଥୁଲା, ଅଛି ଓ ରହିବ | ରହସ୍ୟର 
ଅନ୍ତ ନାହିଁ । କିନ୍ତୁ ରହସ୍ଯ ବୋଲି କିଛି ନାହିଁ । ଯାହା ମଣିଷର ବୋଧଶକ୍ତି ଏବଂ 

ଅନୁଭବ ଭିତରକୁ ଆସିପାରି ନାହିଁ ତାହାହିଁ ରହସ୍ୟ ବୋଲି ମଣିଷ କୁହେ | ରହସ୍ଯ 
କୁହେ ନାହିଁ । ଅର୍ଥାତ୍‌ ମଣିଷ ହିଁ ନିଜକୁ ବିକଶିତ କରିବା ଅବସରରେ ଶକ୍ତିର 
ସ୍ଵରୂପର ସ୍ତର ପରେ ସ୍ତର ଉଦ୍‌ଘାଟନ କରିବାରେ ଲାଗିଛି । ଏହାହି ଅଜଣାପଥର 
ଯାତ୍ରା । ଏହାହିଁ ଉପଲବ୍ଧି । ମଣିଷ ଆବିଷ୍ଠାରକ । ଏକଥା ସତ ଯେ ଆବିଷ୍ଠାରର 
ଶେଷ ନାହିଁ । ପ୍ରାପ୍ତିର ପରିସମାପ୍ତି ଘଟେ ନାହିଁ । ନିରନ୍ତର ଅଗ୍ରଗତି ହିଁ ମଣିଷର 
କାମ୍ୟ | ଜଣା ଆମକୁ ପ୍ରକୃତ ସନ୍ତୋଷ ଦେଇପାରିବ ନାହିଁ । ଅଜଣା ଦେଇପାରିବ । 
ବ୍ୟକ୍ତ ଆମକୁ ପରିସୀମା ଭିତରେ ବିସ୍ତୃତ କରାଇବ । ଅବ୍ୟକ୍ତ ଆପଣାକୁ ବ୍ୟକ୍ତ 
କରିଯାଉଥୁବ | ମଣିଷ ଯଦି କେବଳ ଜଣାକଥାରେ, ଅଛରେ, ସୀମାରେ, ପରିଚିତ 
ରୂଗୋଳରେ ଆପଣାକୁ କିଳି ରଖିଥାଆନ୍ତା ତେବେ ମଣିଷ ହୋଇପାରିନଥା୍ତା । 
ବଞ୍ଚ ଥାଆନ୍ତା ସତ, ମାତ୍ର ଜୀବନର ପ୍ରେରଣା ପାଇନଥାନ୍ତା । ପ୍ରେରଣା ଆନମନା 
କରେ | ବାତାୟନ ଖୋଲିଦିଏ । ବାଡ଼ ଡିଆଁଇବାରେ. ସାହାଯ୍ୟ କରେ | ଏଇସବୁ 
କଥା ଅଜଣାର ବେଭାର | 

କଛନାର ଜାଲରେ ଅନେକ ଆଗେଇ ହୁଏ ! ଚିନ୍ତା ସ୍କୁଳରୁ ସୂକ୍ଷଟ ନିକଟରୁ 
ଦୂରକୁ ଘେନିଯାଏ | ତଥାପି ଭୂମିକୁ ଫେରିବା ପାଇଁ ହୁଏ | ଭୂମି ହିଁ ବେଦୀ, ଭୂମି ହିଁ 
ପୃଥ୍ବୀ | ରୂମା ବୋଲି ଯାହାକୁ କୁହେ ତାକୁ ଜାଣିନଥାଏ | ନଜାଣିଲା ପର୍ଯ୍ୟନ୍ତ ଭୂମା, 
ଜାଣିଗଲେ ଭୂମି । ଏଇ ଜାଣିବା ସଂଗ୍ରହ ନୁହେଁ । ଏଥିରେ ନିଜେ ହେବାକୁ ହୁଏ । 

କୋଟି କୋଟି ମଣିଷ ଆମ ପାଇଁ ଏବେ ମଧ୍ୟ ଅଜଣା ! ଅସଂଖ୍ୟ ନିରନ୍ଧ 
ମଣିଷ ଏବେ ମଧ୍ୟ ଅନ୍ଧପୂର୍ଣ୍ାଙ୍କୁ ରହସ୍ୟ ବୋଲି ମନେ କରୁଥିବେ । ଅସୁମାରୀ 
କର୍ମଜୀବୀ ଶିଶୁ ଶ୍ରମିକଙ୍କ ପାଇଁ ବିଦ୍ୟାଳୟ ଏତେବେଳେ ମଧ୍ଯ ଅଲଭ୍ଯ ହୋଇ 
ରହିଛି । ରହସ୍ୟ ପରେ ରହସ୍ୟ ଭେଦ ହେଉଛି ସତ, ମାତ୍ର ମଣିଷ କାହିଁକି ମଣିଷ 
ପ୍ରତି ଆଖୁବୁଜି ଦେଉଛି - ଏଇ ରହସ୍ୟଟା ଏବେ ବି ରହସ୍ୟ ହୋଇ ରହିଛି । ସବୁ 
ମଣିଷଙ୍କର ପେଟ ପୁରିବା କଅଣ ରହସ୍ଯ ? ଅବସର ସମୟ ପାଇବା କଅଣ ଏକ 
ରହସ୍ୟମୟ ବ୍ୟାପାର ? ମଣିଷକୁ ନିମିଭ କରି ଭଗବାନ ଖୋଜିବା କଅଣ ସତରେ 
ଅପ୍ରାସଙ୍ଗକ ? ମର୍ର୍ଯୟରେ ରହି ଉଦାସୀନ ରହିବା ଏବଂ ସ୍ଵର୍ଗର ପୁଲକରେ ରୋମାଞ୍ଚିତ 
ହେବା କଅଣ ସତରେ ଧର୍ମ ? ଆସ୍ଥାନ ବଢ଼ାଇ ସୂକ୍ଷମର ଜୟଗାନ କରିବା କଅଣ 
ଆଧ୍ଧାତ୍ିକତା ? ଏଇସବୁ ଅସଲ ରହସ୍ୟ ହୋଇ ଏବେ ବି ରହିଛି । ତେଣୁ ଅଜଣା 
ହୋଇ ରହିଛି । ମଣିଷ ଭଗବାନଙ୍କୁ ଜାଣିସାରିଲାଣି ବୋଲି କହୁଥବାବେଳେ ଏସବୁ 
ଅଜଣା ହୋଇ, ରହସ୍ଯ ହୋଇ କେମିତି ରହିଛି କେଜାଣି ! 

ପରିବେଶ କେବଳ ବୃକ୍ଷଲତାର ପରିବେଶକୁ ବୁଝାଏ ନାହିଁ। ମଣିଷର 
ପରିବେଶ ହିଁ ଅସଲ ପରିବେଶ | ଗଛ ବଢ଼ିଲେ ଯେ ରହସ୍ୟ ଭେଦ ହେବ ତାହା 
ନୁହେଁ । ମନ ବଢ଼ିଲେ ଗଛ ଆପଣାଛାଏଁ ବଢ଼ିବ । ମନର ପରିବେଶ ଅନୁକୂଳିତ 
ରହିଲେ ଶାରୀରିକ ପରିବେଶ ବଳେ ବଳେ ମନଛୁଆଁ ହେବ । ଯୋଜନା ଆଗେ 
ଆଗେ ହୋଇଯିବ । ନଚେତ୍‌ ଯେଉଁ ମଣିଷ ଗଛ ଲଗାଇବ ସେଇ ମଣିଷ ମଧ ଗଛ 
କାଟିବା ପାଇଁ ପଶ୍ଚାତ୍‌ପଦ ହେବନାହିଁ । 

ତଥାପି ଅଜଣାର ଜୟ ହେଉ । ଅଜଣାର ଆହ୍ଵାନ ଆମକୁ ନିମିତ୍ତ କରି 
ପୂୃଥବୀର ଅଗ୍ରଗତି ଘଟାଉ ! ରହସ୍ୟ ଅବଗୁଣ୍ଡନ ଠେଲି ବାହାରିଆସୁ । 


¥ 

ଅପସାରିତ କୈଶୋର 


କୈଶୋର କିଶୋରର ସମ୍ପି । ପ୍ରକାଶର ଧାରା । ପୃଥୁବୀସାରା 
କିଶୋରମାନଙ୍କର ମେଳା । ମାତ୍ର କାହିଁ ? ଅଧୁନା ବିଲୁପ୍ପ୍ରାୟ ଶରତ ରତୁ ପରି 
ଏହାର ଅବସ୍ଥା । ଏବେ ତ କେବଳ ଗ୍ରୀଷ୍ମ ଓ ବର୍ଷା ବ୍ୟତୀତ ଅନ୍ୟ ରତୁମାନଙ୍କର 
ପ୍ରଭାବ ହିଁ ନାହିଁ । କ୍ରମେ କ୍ରମେ ଶୀତ ମଧ୍ଯ ହଜି ଯିବାରେ ଲାଗିଛି । ହେମନ୍ତ 
ବର୍ଣ୍ଣନା ପାଟବତା ମଧ୍ୟରେ, ବହିର ପୂଷ୍ଠାମାନଙ୍କରେ ଅକ୍ଷରବନ୍ଦୀ । ଆଉ ଶରତ 
ଏବଂ ବସନ୍ତ - ଆସେ ପୁଣି ଆସେ ନାହିଁ । ଆସୁ ଆସୁ ଚାଲିଯାଏ । 

କୈଶୋର ଏକ ସ୍ଥିତି ନୁହେଁ । ଏହା ଏକ ପ୍ରବହମାନ ଧାରା । ପ୍ରାଣ ଶକ୍ତିରେ 
ଭରପୂର କିଶୋର ଏକ ସେତୁ ତୁଲ୍ଯ । ସିଏ ନିଜ ଭିତରେ ପାଉଥିବା ପ୍ରେରଣା, 
ସ୍ପନ୍ଦନ, ଦୁଃସାହସ, ଅମିତ ବିକୁମକୁ ଅକାତରରେ ଢ଼ାଳିଦେଇପାରେ । ମାତ୍ର କିପରି ? 
କେଉଁଠାରେ ? କଅଣ ପାଇଁ ? 

କିଶୋର କିଏ ? ଯିଏ ଆତୁବିଭୋର ସିଏ କିଶୋର । ସେ ମଗ୍ନ ନୁହେଁ, 
ଅନ୍ତଲୀନ ନୁହେଁ, ଅସଂଲଗନ ନୁହେଁ, ଅସମ୍ପକ୍ତ ନୁହେଁ । ସିଏ ଏକ ଶକ୍ତି । ଆପଣାର 
ଅଙ୍କୁରିତ ଯୌବନ ମଧ୍ଯରେ ଅନୁଭବ କରିପାରୁଥିବା ଶକ୍ତିର ପ୍ରାଚୁର୍ଯ୍ୟ । ତାରୁଣ୍ଯ 
ହେଉଛି କିଶୋରର ପରିଚୟ |! ଏଇ ତରୁଣ ଆଗେଇ ଯିବା ପାଇଁ ଅଭିପ୍ରେତ । 
ଅଜସ୍ର ଠାଣିରେ ଆତୃପ୍ରକାଶ କରିବା ପାଇଁ ଉଦ୍ୟମରତ | ନିଜର ପରିଚୟ ପ୍ରଦାନ 
ପାଇଁ ବ୍ୟାକୁଳ । ଏଇ ଶକ୍ତିର ଥଳକୂଳ ନଥାଏ | 

ଆଧୁନିକ ସମାଜ ଏବଂ ତହିଁର ମଣିଷ କିଶୋରକୁ ସତରେ କଅଣ ସ୍ବୀକାର 
କରେ ! ଶିକ୍ଷାବ୍ୟବସ୍ଥା ଏପରି ଯେ କିଶୋର କଢ଼ିଟିଏ ଫୁଟି ପାରେନା | ବିଦ୍ୟାଳୟରେ 
ପାଠ, ଘରପାଠ, ଟ୍ୟୁସନରେ ପାଠ | ବର୍ରମାନ ପାଇଁ ପାଠ, ପରୀକ୍ଷା ପାଇଁ ପାଠ, ପୁଣି 
ଭବିଷ୍ୟତ ପାଇଁ ପାଠ | ପାଠ ଘରେ କୁଆଡ଼େ ଶାଠର ସ୍ଥାନ ନାହିଁ ! ଛୋଟ ପିଲାଟିର 
ନରମ ପିଠିରେ କାଗଜ ତିଆରି ବହି ଓ ଖାତାର ବୋଝ । ଆଖିରେ ଦୀଫ୍ରିରହିତ 
ଭାରାକ୍ରାନ୍ତ ଚାହାଣି ! ମାଟିକୁ ଦେଖିବାର ସୁଯୋଗ ନାହିଁ । କଂକ୍ରିଟ ମାର୍ବଲର 
ପୃଥିବୀରେ ମୁକ୍ତ ବାୟୁର ଗତିରୋଧ ! ଶୀତତାପ ନିୟନ୍ତ୍ରଣ ବ୍ୟବସ୍ଥା । ପିଲା ଆକାଶ 

ଦେଖିବାକୁ ସମୟ ନଥାଏ | ସୂର୍ଯ୍ୟୋଦୟ ଓ ସୂର୍ଯ୍ୟାସ୍ତର ମହିମା ଦର୍ଶନ କରି ବିଭୋର 
ହେବାର ପ୍ରାସଙ୍ଗିକତା କାହିଁ । ପକ୍ଷୀଟିଏ, ପଶୁଟିଏ, ନିରୋଳା ପ୍ରକୃତିର ରୂପ ଏସବୁ 
ଦେଖୁବାକୁ ବେଳ ନାହିଁ । ଘରେ ଦୂରଦର୍ଶନ, ହାତରେ ମୋବାଇଲ୍‌ । ବାସ୍‌ ଆଉ 
କଅଣ ଦରକାର ! ଏସବୁ ଭିତରେ ସିଏ କଅଣ ଦେଖୁ ଅବା ନ ଦେଖୁ ଅନ୍ତତଃ 
ନିଜକୁ ନିବିଡ଼ ଭାବରେ ଅବଲୋକନ କରିବାର ସୁଯୋଗ ପାଏନାହିଁ । ସବୁ ଥାଇ 
ସେ ସ୍ପବିର । ସମ୍ଭାବନା ଦୁଆର ପାଖରେ ଅବରୁଦ୍ଧ | 

କୈଶୋର ବର୍ଭମାନ ଅପସାରିତ | କିଶୋରମାନେ ଅଛନ୍ତି । ମାତ୍ର କୈଶୋର 
ନାହିଁ । ଛୁଟିରେ ପିଲାଏ ଆଗେ ମାମୁଁ ଘରକୁ ଯାଉଥିଲେ । ଦୂରରେ ଥିଲେ ନିଜ 
ଜନ୍ମଭୂମିକୁ ଯିବାପାଇଁ ଛୁଟି କେବେ ହେବ ଅନାଇ ବସୁଥିଲେ । ଏବେ ସେସବୁ 
ବହୁତ କମ୍‌ । ସଭ୍ୟତା କୁଆଡ଼େ ଯାଉଛି କେଜାଣି ! ସୂକ୍ଷ୍ମଭାବ କ୍ରମଶଃ ଦନ୍ଛରା 
ହୋଇଯିବାରେ ଲାଗିଛି । ଏଣୁ ନମ୍ରତା ନାହିଁ । ଆଖିରେ ସ୍ଵପ୍ନ ନାହିଁ । ଚାହାଣିରେ 
ମାଦକତା ନାହିଁ, ବ୍ୟବହାରରେ ନମନୀୟତା ନାହିଁ | ନାହିଁ ନାହିଁର ଭୂଗୋଳ ଭିତରେ 
ଭବିଷ୍ୟତର କଳିକାଟି କେଡ଼େ ଛଟପଟ ହେଉନଥବ ! 

କୈଶୋର ଏକ ଆହ୍ବାନ | ଶୁଣିବା ପାଇଁ ହେବ । କିଶୋର ପାଖରେ ତା'ର 
ଅପହୃତ ବିଶ୍ବାସକୁ ଫେରାଇ ଆଣିବାକୁ ହେବ । ତା” ମୁହଁରେ ହସ ଭରିଦେବା 
ପାଇଁ ପ୍ରଯତ୍ନ କରିବାକୁ ହେବ । କୈଶୋରକୁ ବାଟ ଛାଡ଼ିଦେବାକୁ ହେବ । କିଶୋରକୁ 
ଭଲ ପାଇବାକୁ ହେବ । ଯେଉଁ ଗଠନ ଭିତରେ ପ୍ରାଣପ୍ରାଚୂର୍ଯ୍ୟ ଖୁନ୍ଦିହୋଇ ରହିଛି 
ତାହାରି ଉପଯୁକ୍ତ ବିନିଯୋଗ ପାଇଁ ଚିନ୍ତା କରିବାକୁ ହେବ । ସଙ୍ଗୀଟିଏ ପରି ହୋଇ 
ଭାବର ଆଦାନପ୍ରଦାନ କରିବା ପାଇଁ ମାନସିକ ସ୍ତରରେ ସଦା ପ୍ରସ୍ତୁତ ହୋଇ ରହିବାକୁ 
ହେବ । ନିଜେ ଭିତରେ ସତକୁ ସତ କିଶୋରଟିଏ ହେବାକୁ ପଡ଼ିବ । ଆପଣା 
ଭିତରେ କୈଶୋରର ସ୍ପନ୍ଦନ ଅନୁଭବ କଲେ ଯାଇ ଏସବୁ ସମ୍ଭବ ହେବ | 

କୈଶୋର ଏକ ଉଦ୍‌ବେଳନ । ଏକ ଉତକ୍ରାନ୍ତି । ସମାଜ ବକ୍ଷରେ ଏହାକୁ 
ଧାରଣ କରିବା ପାଇଁ ହେଲେ ବହୁ ପ୍ରସ୍ତୁତି ଦରକାର | ସମାଜକୁ ଆମେ ମଣିଷମାନେ 
ଚଳାଉଛୁ । ଭଲମନ୍ଦ ସବୁକିଛି ଆମରି ଉପରେ ନିର୍ଭର କରୁଛି । କିଶୋରର ମର୍ଯ୍ୟାଦା 
ମିଳିଲେ, ବଙ୍କା ରାସ୍ତା ଧରିଥିବା ଦୁଃସାହସୀ ଆପଣାର ହାତଗଢ଼ା ମାର୍ଗରେ ଖୁସୀହୋଇ 
ଆଗକୁ ପାଦ ପକାଇପାରିବ । ତା” ସାଙ୍ଗରେ ଆମେମାନେ ମଧ୍ଯ ଆମ୍ଭମାନଙ୍କର 
ବିଗତ କୈଶୋର ସ୍କରଣରେ ପରିବର୍ତନର ଭାଜନ ହୋଇପାରିବା | 

କୈଶୋର ଜଣେ ନିର୍ଦ୍ଦିଷ୍ଟ କିଶୋରର କେବଳ ନୁହେଁ, ଏହା ସାରା ଷ୍ଣଅବୀର । 

ପୃଥୁବୀ ଟାଲୁଥାଏ, ଗତି କରୁଥାଏ, ଅଧୂକରୁ ଅଧକ ହେବାରେ ଲାଗିଥାଏ । ଏହା 
ସମ୍ଭବ ହୋଇପାରେ ମଣିଷ ଭିତରେ ଥବା ଅସଲ କିଶୋରକୁ ଚିହ୍ନି, ସ୍ବୀକୃତି ଦେଇ, 
କାମରେ ଲଗାଇ ପାରିଲେ । 

ଏର କିଶୋର ବୟସ ନିର୍ବିଶେଷରେ ତରୁଣ, ବୃଦ୍ଧ ସବୁରି ଭିତରେ ଉଦଗ୍ରୀବ 
ହୋଇ ଅପେକ୍ଷା କରିରହିଛି । ଆମରି ସମର୍ଥନ ଓ ସହଯୋଗ ଅପେକ୍ଷାରେ ହିଁ ଅନାଇ 
ରହିଛି । ତାକୁର ଆପଣାର ମଣି ବାଟ ଛାଡ଼ି ପାରିଲେ ଏ ଜୀବନରେ କୈଶୋର 
ପ୍ରତିଷ୍ଠା ଲାଭ କରିବ, ପୃଥ୍ବୀ ଆଗକୁ ଆଗକୁ ଯାଇପାରିବ । ଜୟ କୈଶୋରର 


ଜୟ । 
¥ 

ବାହ୍ୟରେ ରହିଛି ଉହ୍ଯ 


ସେଦିନ ସନ୍ଧ୍ୟା ଆଲୋଚନାରେ ବାହ୍ଯ ପୃଥ୍ବୀ କଥା ପଡ଼ିଥିଲା । ମାନବ 
ସଭ୍ୟତାର କ୍ରମବିବର୍ଭନ ଉପରେ ଲିଖିତ ଏକ ପୁସ୍ତକ ସ୍ବାଧାୟ ଅବସରରେ ଏଇ 
କଥା ଆଲୋଚନା ପରିସରକୁ ଆସିଥୁୂଲା । କହିବା ବାହୁଲ୍ୟ ଯଦିଓ ବହିଟି ପୃଥିବୀ 
ରାଜନୀତିର ପାଣିପବନ ଓ ମଣିଷ ସମାଜର ଅତୀତ, ବର୍ଭମାନ ଓ ଭବିଷ୍ୟତ ସମ୍ବନ୍ଧରେ 
ଲିଖିତ, ତଥାପି ସେଥ୍‌ରେ ଭରିରହିଛି ଏକ ଶକ୍ତିଶାଳୀ ଆହ୍ଵାନ । ଲେଖକଙ୍କର 
ଚିନ୍ତାଚେତନା, କଛନା ଓ ବାସ୍ତବସ୍ର୍ଶ ପରିପ୍ରେକ୍ଷୀରେ ପ୍ରବନ୍ଧଗୁଡ଼ିକ ବେଶ୍‌ 
ଚିନ୍ତାଉଦ୍ରେକକାରୀ, ଗଠନଃଧର୍ମୀ | 

ସଭ୍ୟତା ଓ ସଂସ୍କୃତି ସହିତ ମାନବର ଭାଗ୍ୟ ଓ ଭବିତବ୍ୟ ଗୁଡ଼େଇ ହୋର 
ରହିଛି । ପ୍ରୟାସଧର୍ମୀ ମଣିଷସମୂହ ସୃଷ୍ଟି କରି ଚାଲିଛି ଅନେକ ଗଠନମୂଳକ କାର୍ଯ୍ୟକ୍ରମ, 
ପ୍ରକୃତି ଏବଂ ମଣିଷଜାତିର ନାନା ବାଧା ଓ ଅପୂର୍ଣ୍ତତା ସନ୍ତ୍ରେ । କେଉଁଠି ଜିତିଛି ତ 
କେଉଁଠି ହାରିଛି । ଶାସନର ପରିବର୍ଭନ, ଧର୍ମଗୁଡ଼ିକର ଆବିର୍ଭାବ, ଏକାଠି ହେବାର 
ସହଜାତ ପ୍ରବୃରି ମଣିଷର ଅଭୀସ୍ତ୍ରାକୁ ଏକମୁଖୀ କରାଇପାରିଛି | ଭିନ୍ନତା ସନ୍ତ୍ଵେ ଏକତ୍ଵର 
ରଜୁରେ ବାନ୍ଧିହୋଇ ପରସ୍ପରର ନିକଟବର୍ଭୀ ହେବାରେ ଲାଗିଛି । ପୃଥୁବୀ କ୍ରମଶଃ 
ଭୌଗୋଳିକ ବିଶାଳତା ସତ୍ତ୍ଵେ ଆପଣାର ପରି ଲାଗୁଛି । 

ସବୁ ବାହାରେ ଘଟୁଛି । ରୂପ ପାଉଥିବା ଘଟଣା ବାହାରେ ହିଁ ଦୃଶ୍ୟମାନ 
ହୁଏ । ଦୃଶ୍ଯ ରୂପ ସହିତ ଯୋଡ଼ିହୋଇ ରହିଛି । ଆମର ଦେହଟିମାନ ମଧ୍ୟ ଏଇ 
ବାହାରଟାରେ ଖରାବର୍ଷାଶୀତ ଖାଇ ଖାଇ ଗତିଶୀଳ ହେଉଛି | ସମାଜ ମଧ୍ଯ ବାହାରେ | 
ସଭ୍ୟତା ବାହାରେ ହିଁ ପରିପ୍ରକାଶ ହେଉଛି | ସଂସ୍କୃତି ତ ବାହାରର ବିନା ସାହାଯ୍ୟରେ 
ଉକୁଟି ପାରିବ ନାହିଁ । ରାଜନୀତି, ରାଷ୍ଟ୍ରନୀତି, ଉଦାରନୀତିଠାରୁ ଆରମ୍ଭ କରି ପଞ୍ଚଶୀଳ 
ନୀତି ପର୍ଯ୍ୟନ୍ତ ସବୁ ଏଇ ମାଟିରେ ସଂଘଠିତ ହୋଇଛି । ବିପ୍ଲବମାନ, ସଂଗ୍ରାମମାନ 
ଏଇ ମାଟିର ବୁକୁ ଉପରେ ଠିଆ ହୋଇଛି । ପ୍ରୟାସ, ପରିଣତି ସବୂକିଛି ବାହ୍ୟରେ | 

ବାହାରେ ଯାହା ଘଟେ ତାହା ଦେଖାଯାଏ | ଆଲୋଚନା ପରିସରକୁ ଆସେ | 

ତଥାପି ଭିତରେ ମଧ୍ଯ କିଛି ଘଟୁଥାଏ ! ଭିତରଟା ବାହାରିଆ ଭାବରେ ଦେଖିହୁଏନା | 
କଳନା ମଧ୍ଯ କରିହୁଏନା | ଅନ୍ୟ କାହାରିକୁ ମଧ୍ଯ ଦେଖାଇ ହୁଏନା | ପ୍ରମାଣ ମଧ୍ଧ 
କରିହୁଏନା । ଭିତରଟା ସତକୁ ସତ ଅଛି ବୋଲି ପ୍ରମାଣ କରିବାଙ୍କୁ ବାହାରିବା 
ମାତ୍ରେ ବାହ୍ୟ ହିଁ ଆବଶ୍ୟକ । ନଚେତ୍‌ ପ୍ରମାଣ ହେବ କିପରି । ନିରୀକ୍ଷଣ ଏବଂ 
ପରୀକ୍ଷଣ ଏ ଦୁଇଟି ପ୍ରମାଣର ସହାୟକ ଭିଭିଭୂମି । ପାଞ୍ଚୋଟି ଇନ୍ଦ୍ରିଯ ଏଥିପାଇଁ 
ସର୍ବାଗ୍ରେ ଦରକାର | ଭିତରଟା ପୂରା ବିଶ୍ଵାସର କଥା | ଏହା ପ୍ରତ୍ୟୟରେ ହିଁ ଚାଲେ | 
ପ୍ରମାଣ ଖୋଜାଯାଏ ନାହିଁ । କାରଣ ଖୋଜିଲେ ମିଳିବ ବାହ୍ୟରେ, ଭିତରେ ନୁହେଁ | 

ଭିତରେ କିଛି ଖୋଜିବାବେଳେ ମଣିଷ ବାହାରେ ମଧ୍ଯ ଥାଏ 1 ଅନୁଭବରେ 
କିଛି ଆସୁଥିବା ବେଳେ ଜୀବନଟା ପୂରା ମୁକରିର ରହିଥାଏ | ଅନୁଭବ ହୁଏ ହୃଦୟରେ 
ସତ; ମାତ୍ର ହୃଦୟଟି ମଧ୍ଯ ଶରୀରର ଅବର୍ଭମାନରେ କଛନାତୀତ | ଭିତରୁ ବାହାରଯାଏ 
ଲମ୍ବା ସୂତାଟିଏରେ ସଂଯୁକ୍ତ ହୋଇ ଯାହା ଗତିଶୀଳ ଥାଏ ତାହାକୁ ଆମେ ଜୀବନ 
ବୋଲି କହିପାରିବା । ଏଇ ଜୀବନ ବିଶ୍ବରେ ସମ୍ଭବ ହୁଏ | ଜତତରେ ଜୀବନର 
ଅଭିବ୍ୟକ୍ତି ଘଟେ । ଅତୀତ, ବର୍ଭମାନ, ଭବିଷ୍ୟତ - କାଳଭେଦରେ ତଳୁଳ ଯେଉଁ 
ଭୂମିରେ ଅବତୀର୍ଣ୍ଣ ତାହାହିଁ ଜୀବନ । ଜୀବନ ଏଇ ଜଗତରେ ଥାଏ । 

ତୀର୍ଥ ମଣିଷ ସୃଷ୍ଟି କରିଛି । ଭଗବାନଙ୍କୁ ରୂପ ମଧ୍ୟରେ ଦେଖିବାର ଅଭ୍ୟାସଟା 
ମଧ୍ଯ ମଣିଷର । ତତ୍ତ୍ବ ଏଇ ମାନବର ସୃଷ୍ଷି । ତତ୍ତ୍ବ ମୀମାଂସା ମଧ୍ଯ ପଣ୍ଡିତ ବ୍ୟକ୍ତିର | 
ତେବେ ଏସବୁ ଅନୁଭବର ବିନା ସାହାଯ୍ୟରେ ଅସମ୍ଭବ | ଅନୁଭବ ଭିତରର 
ବ୍ୟାପାର । ବାହାରଟା ନଥଲେ ଏଇ ସମ୍ପଦ ମଧ୍ଯ ଚିରକାଳ ଅବଗୁଣ୍ଡିତ ହୋଇ 
ରହନ୍ତା ¦! ଅଲୋଡ଼ା ହୋଇ ସାଇତା ହୋଇ ରହନ୍ତା । ବାହାର ଅବାରୁ ପରିପ୍ରକାଶ । 
ସମ୍ପ ସାରଣ ଏଇ ଅଭିବ୍ୟକ୍ତି ଯୋଗୁଁ ! ଅଭିବ୍ୟକ୍ତ ହୋଇନପାରିଲେ କେହି ଜାଣିବାର 
ଉପାୟ ନାହିଁ । କାମରେ ଲାଗିବାର ସମ୍ଭାବନା ନାହିଁ । ତେଣୁ ପ୍ରଗତି ମଧ୍ଯ ନାହିଁ । 
ଏଇ ମାଟି ଉପରେ ନଇମାନେ ସୃଛଚ୍ଥନ୍ଦ ଗତିରେ ବହିଯାଉଛଚ୍ତି । ପର୍ବତମାନଙ୍କର 
'ଉନ୍ନତ ଶିର ଆକାଶକୁ ଛୁଉଁଛି । ଘଞ୍ଚ ଅରଣ୍ୟାନୀର ସବୁଜିମା ସାଙ୍ଗକୁ ରତୂଚକ୍ରର 
ପ୍ରବର୍ରନ, ମୂଦୁମନ୍ଦ ସମୀରଣ, ଭିରି ଉଦ୍ରେକକାରୀ ପ୍ରଭଞ୍ଜନର ଉତ୍ପାତ - ଏସବୁ ଏଇ 
ସଂସାରର ନିତ୍ୟଲୀଳା | 

ଯାହା ଦେଖିପାରୁଛୁ ତାହା ବାହ୍ୟ | ଯାହା ଅନ୍ତରାଳରେ ଅଛି ତାହା ଅନୁଭବର 
ବିଷୟ । ସବୁ ନୁହେଁ, କିଛି କିଛି | ପରମଙ୍କ ଏଇ ମଣିଷ ନୈର୍ବ୍ୟକ୍ତିକତାର ଆଖିରେ 
ଠାବ କରିଛି | ପୁଣି ବ୍ୟକ୍ତ ରୂପରେ ଆରାଧନା କରିଛି । ଦୁଇଟା ଯାକ ସତ | ମାତ୍ର 

ସବୁ ସତକଥା ନୁହେଁ । କାରଣ ସତ୍ୟ କେତେବେଳେ ସରେ ନାହିଁ । ସରିପାରେ 
ନାହିଁ । ଏହା ହେଉଛି ସତ୍ୟର ଗୋଟିଏ ପରିଭାଷା । ସେଇଥୂପାଇଁ ଏହାକୁ ଶାଶ୍ବତ 
ବୋଲି କୁହାଯାଏ । ଯାହା ଥୂଲା ଅଛି ଏବଂ ଥିବ - ତାହା ହେଉଛି ସତ୍ଯ । ଏଣୁ 
ସତ୍ୟ ଚିରନ୍ତନ । କେବଳ ପ୍ରକାଶ ଭେଦରେ ଯାହା ଫରକ । ସ୍ଥାନୀୟତା ସତ୍ଯର 
ସ୍ଵରୂପ ନୁହେଁ । ଏହା ସାର୍ବଜନୀନ, ସର୍ବକାଳୀନ | ସତ୍ୟକୁ ଧର୍ମମାନେ ଖୋଜକଚ୍ତି । 
ମାତ୍ର ଧର୍ମ ସମ୍ପୂର୍ଣ ନୁହେଁ । ବିଜ୍ଞାନ ମଧ୍ଯ ଖୋଜେ । ତଥାପି ବିଜ୍ଞାନ ଅପୂର୍ଣ୍ଣ ଭିନ୍ନ 
ଭିନ୍ନ ମାର୍ଗରେ ଏଇ ଅନ୍ତେଷଣର ପର୍ବ ଯୁଗ ଯୁଗ ଧରି ଲାଗିରହିଛି । ସତ୍ୟୋଦ୍‌ଘାଟନ 
ମଧ୍ଯ ଲାଗିରହିଛି । ଆବିଷ୍କାର ପରେ ଆବିଷ୍ଠାରର ପର୍ବ ମହାସମାରୋହରେ ଆଗେଇ 
ଚାଲିଛି । ଅପୂର୍ଣ୍ଣରୁ ପୂର୍ଣତତା ଆଡ଼କୁ ଚାଲିଛି ଅନୁସନ୍ଧାନୀ ମଣିଷ । ସାକାର ହେବାରେ 
ଲାଗିଛି ଅନେକ ତଭ୍ତ୍ର ଯାହା ଦିନେ ମଣିଷର ଅଜଣା ଅଶୁଣା ରହିଥିଲା । ଫଳରେ 
ପୃଥବୀସ୍ଥୁ ଜୀବନ ସମ୍ପଦ୍ଧ ହୋଇଛି । ଅଗ୍ରଗତିର ତାଳେ ତାଳେ ସତ୍ୟର ବିଜୟ 
ଯାତ୍ରା କୋରକ ପରେ କୋରକ ଉନ୍ମୋଚିତ କରିବାରେ ଲାଗିଛି । 

ଏସବୁ ଘଟୁଛି, ରୂପ ପାଉଛି, ବିସ୍ତାରିତ ହେଉଛି ଏବଂ ସ୍ଥାୟୀ ହେଉଛି 
ପୂୃଥ୍ଚବୀରେ । ଏଇ ମାଟି ଉପରେ | ସବୁଠାରେ ସତ୍ୟର ସ୍ଵାକ୍ଷର, ଅନନ୍ତର ଝଙ୍କାର | 
ସାରାପୂଥବୀରେ ତାହାର ହିଁ ପ୍ରକାଶ । କହିବାକୁ ଗଲେ ସେ ହିଁ ପୃଥଵବୀ । ସମୁଦାୟ 
ପ୍ରକାଶମାନ ଏବଂ ଅପ୍ରକାଶିତ ସେ ହିଁ । ଗଣିତର ଭାଷାରେ ତାଙ୍କୁ ଏକ 
କୁହାଯାଇପାରିବ ନାହିଁ । କାରଣ ଏକ ଥଲେ ଦୂଇ, ତିନିର ସମ୍ଭାବନା ଅଛି | ଇଏ 
ଏକ ଅଦ୍ଵିତୀୟ ଏକ । ଏଥୁରେ ଦୂଇର କୌଣସି ସମ୍ଭାବନା ଇ ନାହିଁ । ସମଗ୍ର 
କହିଲେ ହୁଏତ ବେଶୀ ବୁଝିହେବ | ସେଇ ସମଗ୍ର ହି ହିଁ ପୃଥ୍ଚବୀରେ ପରିଣତ 
ହୋଇଛନ୍ତି | ଏଇ ପୂୃଥୁବୀର -ବାହାରେ ଗରହାଣୁପୁଞ୍ଜରେ, ଅନ୍ୟ ନକ୍ଷତ୍ରରେ, 
ମହାଶୂନ୍ୟରେ ମଧ୍ଯ ସେଇ ସମଗ୍ର ହିଁ ଭାସ୍ବର । କିଛି ବି ବାଦ ଦିଆଯାଇପାରିବ ନାହିଁ 
ଏଥିରୁ | ଇଂରାଜୀରେ ଯାହାକୁ କୁହାଯିବ ଥା ୩ଏୀଧsve whole | ସବୁକିଛି ଏଇ 
'ସମଗଂ ଭିତରେ | ସବୁ ହିଁ ହେଲେ “ସେ | 

ଆଧ୍ଧାତ୍ସିକତାର ଇତିହାସ ନ ଥାଇପାରେ, ଭୂଗୋଳ ତ ଅଛି ! ଖଗୋଳ ତ' 
ଅଛି ! ଯାହା ଭୌଗୋଳିକ ତାହା ବାହ୍ଯ । ଏଇ ବାହ୍ଯଟାରେ ଅନେକ ଜିନିଷ, 
ଘଟଣା ଆଖିରେ ପଡ଼େ | କେତେ ମଧ୍ଯ ଖସିଯାଏ | ଯାହା ଧରିହୁଏ ସେ କଅଣ ? 
ସେ ହେଉଛି ସମଗ୍ରର ଅଂଶ ବିଶେଷ | ତେବେ ଆପଣ କାହାକୁ ଅସ୍ବୀକାର କରିବେ ? 
ଅଲୋଡ଼ା ହୋଇ କିଏ ରହିବ ? ଆମିଷାଶୀ ଓ ନିରାମିଷାଶୀ, ଆସ୍ତିକ ଏବଂ ନାସ୍ତିକ, 

୨୪୨ 


ଭକ୍ତ ଓ ଞାନୀ, ଦୁଷ୍ଟ ଓ ସନ୍ଧ ସମସ୍ତେ ଏଇ ସମଗ୍ରର ପରିଭାଷା | ଏକ ଏକ ବିଶେଷ 
କଥନ | ସବୁଥିରେ ଉହ୍ୟ ହୋଇ ରହିଛି ସେଇ ସମଗ୍ର | 

ଜଗତ କୁସିତତା ଏବଂ ସୁନ୍ଦର ନିର୍ବିଶେଷରେ ବାସ୍ତବ | ଆଧ୍ୟାତ୍ମିକତା ହେଉଛି 
ବାସ୍ତବ ସତ୍ୟ ! ଯାହା "ଏକ ଦିଗରେ ନିୈର୍ବ୍ୟକ୍ତିକ ପୁଣି ଅନ୍ୟ ଦିଗରେ ବ୍ୟର୍ତିସତ୍ତ 
ଆଧାରିତ । ଏଠୁ ସେଠା ପର୍ଯ୍ୟନ୍ତ ଲମ୍ବିଯାଇଛି ସୂତାର ଖିଅ ! ରୁ ଓ ସର୍ପ ଉଭୟ 
ଏଠାରେ ସତ୍ୟ | ରୁ ରଜୁ ଓ ସର୍ପ ସର୍ପ । ସତ୍ୟର ଧର୍ମ ଏଠାରେ ବାସ୍ତବତା | ଏହି 
ବାସ୍ତବତା କିନ୍ତୁ ସ୍ଥାନୀୟ କେବଳ ନୁହେଁ, ସୁଦୂରପ୍ରସାରୀ । 

ଜୀବନ ଚାଲିଥାଏ । ପ୍ରସ୍ପ ପରେ ପ୍ରସ୍ଥ 
ଉନ୍ମୋଚିତ ହେବାରେ ଲାଗିଥାଏ । ଉଦ୍‌ଘାଟନ 
ପରେ ଉଦଘାଟନ ଲାଗି ରହିଥାଏ । ସୌଧ ପରେ 
ସୌଧମାନ ଗଢ଼ା ହେବାରେ ହେଳା ନଥାଏ । 


ତଥାପି ଅଭାବ ଥାଏ, ଅପୂର୍ବତା ଥାଏ | ଏ 
ପୃଥୁବୀ ଏକ ଅପୂର୍ଣ ପୃଥ୍ବୀ , ଅସମାପ୍ତ ପୃଥିବୀ । 


ପୂଥିବୀ ଅପୂର୍ଣରୁ ପୂର୍ଵ ହେବାରେ ଲାଗିଛି 
ଆମେ ମଣିଷମାନେ ମଧ୍ଯ ଅପୂର୍ଣ୍ତରୁ କ୍ରମଶଃ 
ପୂର୍ଵତାର ପଥରେ ଆମ ଅଲକ୍ଷ୍ୟରେ ଆଗେଇ 
ଚାଲିଛୁ | କିଏ କହିବ ଏ ଯାତ୍ରାର ଶେଷ କେଉଁଠି ? 
କାହିଁକି ବା କହିବ ! 


- ଅସମାପ୍ତ ପୃଥୁବୀ 


